



DELHI UNIVERSITY
LIBRARY

आनन्दाश्रमसंस्कृतग्रन्थावलिः ।

ग्रन्थाङ्कः ४२

श्रीमत्सायणाचार्यविरचितभाष्यसमेता

कृष्णयजुर्वेदीयतैत्तिरीयसंहिता ।

तत्र प्रथमकाण्डस्थतृतीयप्रपाठकगतनवमानुवाकमारभ्य

सप्तमप्रपाठकस्थनवमानुवाकान्तो

द्वितीयो भागः ।

एतत्पुस्तकं

तळेकरोपाह्ननरहरिशस्त्रिभिः संशोधितम् ।

तच्च

रावबहादुर इत्युपपदधारिभिः

गङ्गाधर बापूराव काळे, जे. पी.

इत्येतैः

पुण्याख्यपत्तने

श्रीमन् “ महादेव चिमणाजी आपटे ” इत्यभिधेय-

महाभागप्रतिष्ठापिते

आनन्दाश्रममुद्रणालये

आयसाक्षरैर्मुद्रयित्वा

प्रकाशितम् ।

तृतीयेयमङ्कनावृत्तिः ।

शालिवाहनशकाब्दाः १८८२ ।

ख्रिस्ताब्दाः १९६० ।

(अस्य सर्वेऽधिकारा राजशासनानुसारेण स्वायत्तीकृताः) ।

मूल्यम्-पञ्चाशन्नवपणकाधिकाः सप्त रूपकाः (७-५०) ।

ॐ तत्सद्ब्रह्मणे नमः ।

श्रीमत्सायणाचार्यविरचितभाष्यसमेता -

ऋण्यजुर्वेदीयतैत्तिरीयसंहिता ।

तस्या द्वितीयो भागः ।

(अथ प्रथमाष्टके तृतीयप्रपाठके नवमोऽनुवाकः) ।

वा॒क्त आ॒ प्या॒यतां॒ प्रा॒णस्त॒ आ॒ प्या॒य-
तां॒ चक्षु॑स्त॒ आ॒ प्या॒यता॑* श्रोत्रं॑ त॒ आ
प्या॒यतां॒ या तै॑ प्रा॒णाञ्छु॑ग्ज॒गाम॒ या चक्षु॑-
र्या श्रोत्रं॑ यत्तै॑ क॒रूरं॒ यदा॑स्त्थितं॒ तत्त॒ आ
प्या॒यतां॒ तत्त॑ ए॒तेन॑ शु॒न्धतां॒ नाभि॑स्त॒ आ
प्या॒यतां॒ पा॒युस्त॒ आ॒ प्या॒यता॑* शु॒द्धाश्च-
रि॒त्राः श॒मद्भ्यः॑ (१) श॒मोष॑धी॒भ्यः शं
पृ॒थिव्यै॑ श॒महो॑भ्या॒मोष॑धे॒ त्राय॑स्वैन* स्व-
धि॒ते मै॒न* हि॒*सी॒ रक्ष॑सां॒ भा॒गोऽसी॑द॒म-
ह* रक्षो॑ऽध॒मं त॒मो न॑यामि॒ योऽस्मा॑न्द्वेष्टि॒
यं च॑ व॒र्यं द्वि॒ष्म इ॒दमे॑न॒मध॑मं त॒मो न॑या-
भी॒षे त्वा॑ घृ॒तेन॑ द्या॒वापृ॑थि॒वी प्रो॑ष॒वाथि॑म-
च्छि॒न्नो रा॒यः सु॒वीर॑ उ॒र्वन्त॑रि॒क्षम॑न्विहि
वा॒यो वी॒हि स्तो॒काना॑* स्वा॒होर्ध्व॑न॒भसं॑
मा॒रुतं॑ गच्छ॒तम् (२) ॥

(अ॒द्भयो॑ वी॒हि प॒ञ्च च) ।

इति ऋण्यजुर्वेदीयतैत्तिरीयसंहितायां प्रथमाष्टके

तृतीयप्रपाठके नवमोऽनुवाकः ॥ ९ ॥

(अथ प्रथमकाण्डे तृतीयप्रपाठके नवमोऽनुवाकः)

अष्टमेऽनुवाके संज्ञापनमुक्तम् । संज्ञापितस्य पशोर्वपोत्खेदेनपभिधीमते ।

वाक्त इति । बौधायनः—“ सानुपूर्वं पशोः प्राणानाप्याययति वाक्त आप्यायतामिति वाचं, प्राणस्त आप्यायतामिति प्राणं, चक्षु त आप्यायतामिति चक्षुः, श्रोत्रं त आप्यायतामिति श्रोत्रं तानेव पुनः संमृशति या ते प्राणाञ्छुग्जगाम या चक्षुर्या श्रोत्रं यत्ते क्त्वरं यदास्थितं तत्त आप्यायतां तत्त एतेन शुन्धतामिति नाभिस्त आप्यायतामिति नाभिं, पायुस्त आप्यायतामिति पायुं, संप्रगृह्य पदः प्रक्षालयति शुद्धाश्चरित्राः शमद्भ्यः शमोषधीभ्यः शं पृथिव्या इति, शमहोमाभ्यामिति शिष्टा दक्षिणतोऽनुपृष्ठं निनयेत् ” इति ।

आपस्तम्बोऽत्र कंचिद्विशेषमाह—“ या ते प्राणाञ्छुग्जगामेति हृदयदेशं शुद्धाश्चरित्रा इति पादानेकैकमाप्याय्य जपति शमद्भ्य इति पुरा स्तोकानां भूमेः प्रापणाच्छमोषधीभ्यः शं पृथिव्या इति भूभ्यां शेषं निनीय ” इति ।

हे पशो त्वदीयं वाग्निन्द्रियं गोलकपरित्यागशोकं संन्यज्य स्वीकरिष्यमाण-देवतादेहे सुखेनाऽऽप्यायतां वर्धताम् । एवमन्यत्रापि । किंच निर्याणकाले हृदय-पुण्डरीके संकुचितास्तव प्राणवायूंश्चक्षुरादीन्द्रियाणि च यः शोको जगा, यच्च बन्धनमुखनिरोधनादिकं क्त्वरमस्माभिः कृतं, यदपि छेदादिकमास्थितं कर्तुमुप-स्थितं तव तत्सर्वमाप्यायतां शाम्यतु । किंच तव तत्प्राणादिकमेतेन जलेन शुन्ध-तां भाविदेहप्रवेशाय शुद्धं भवतु । चरत्योमेरिति चरित्राः पादास्तेऽपि शुद्धाः सन्तु । याभिरग्निः प्रोक्षणं क्रियते, याश्चौषधयो बर्हिःस्वरूपेण पशोरधः स्थापि-ताः, या च पृथिवी प्रियमाणं पशुं बिभर्ति, यौ चाहोरात्रौ पशुमारणकालं उप-स्थितौ, तेषां सर्वेषां शं सुखं भवतु ।

शोकप्रसक्तिं दर्शयन्व्याचष्टे—

“ पशोर्वा आलब्धस्य प्राणाञ्छुगच्छति वाक्त आप्यायतां प्राणस्त आप्यायतामित्याह प्राणेभ्य एवास्य शुचः शमयति ” [सं० का० ६ प्र० ३ अ० ९] इति ।

शुगव्यथां विधत्ते—

१ ख. त्वेदो नवमे विधी । २ ग. घ. छ युं. प्र । ३ ख. संगृ । ४ क. ग. घ. छ. निवर्ण । ५ ख. लतयोप । ६ क. ख. ग. छ. शुगव्यथां ।

(संज्ञापितस्य पशोर्वपोत्वेदनम्)

“ सा प्राणेभ्योऽधि पृथिवीं शुक्लं विशति शमहोभ्यामिति नि नयत्य-
होरात्राभ्यामेव पृथिव्यै शुक्लं शमयति ” [सं० का० ६ प्र० ३ अ० ९]
इति ।

प्राणेभ्योऽपनीता शुक्लं पृथिवीमाधिष्ठाय तदीयदेवताशरीरेऽप्रविशति । एवं
कालादौ प्रवेशः । प्रविष्टायाः शुक्लः शान्तिर्निनयनेन भवति ।

ओषध इति । कल्पः—“ ओषधे त्रायस्वैनमित्युपाकरणयोरवाशिष्टं दक्षि-
णेन नाभिमन्तर्धाय स्वाधिते मेनः हिंसीरिति स्वधितिना पार्श्वतस्तिर्यगाच्छच-
ति ” इति ।

मा हिंसीरित्येतस्याभिप्रायमाह—

“ ओषधे त्रायस्वैनः स्वाधिते मेनः हिंसीरित्याह वज्रो वै स्वधितिः शा-
न्त्यै ” [सं० का० ६ प्र० ३ अ० ९] इति ।

विधत्ते—

“ पार्श्वत आ च्छचति मध्यतो हि मनुष्या आच्छचन्ति तिरश्चीनमा च्छच-
त्यनूचीनं हि मनुष्या आच्छचन्ति व्यावृत्त्यै ” [सं० का० ६ प्र० ३ अ०
९] इति ।

वपोत्वेदनार्थं दक्षिणपार्श्वे छिन्द्यात् । मांसाहारास्तु मनुष्या नाभिदेशे छि-
न्दन्ति । तत्राप्यनूचीनं पशोर्देव्यमनुसृत्य तदुभयवैलक्षण्यमिह कार्यम् ।

रक्षसामिति । बौधायनः—अथैतस्यैव बर्हिषोऽणिमत्सचते स्थविमदुम-
यतो लोहितेनाङ्क्त्वेमां दिशं निरस्यति रक्षसां भागोऽसीदमहः रक्षोऽधमं तमो
नयामि योऽस्मान्द्वेष्टि यं च वयं द्विष्म इदमेनमधमं तमो नयामीति ” इति ।

आपस्तम्बः—“ बर्हिषोऽग्रं सव्येन पाणिनाऽऽदत्तेऽथ मध्यं यत आच्छचति
तदुभयतो लोहितेनाङ्क्त्वा रक्षसां भागो सीतुत्तरमपरमवान्तरदेशं निरस्याथैनत्स-
व्येन पदा धितिष्ठतीदमहः रक्ष इति ” इति ।

विधत्ते—

“ रक्षसां भागोऽसीति स्थविमतो बर्हिरक्त्वा पास्यत्यस्तैव रक्षांसि निरवद-
यते ” [सं० का० ६ प्र० ३ अ० ९] इति ।

स्थूलस्य भावः स्थविमा तस्मात्संज्ञमर्थे तसिल् । स्थविमतः । स्थविमशब्देन

(संज्ञापितस्य पशोर्विशोत्खेदनम्)

बर्हिषो मूलभागः स्थूलत्वादुपलक्ष्यते । तस्मिन्भागे रक्तेन बर्हिरङ्क्त्वा निरस्येत् ।
तथा सत्यसृजैव रक्षांसि निःशेषेण भागवन्ति कृत्वाऽपनयति ।

द्वितीयमन्त्रं व्याचष्टे—

“ इदमहं रक्षोधमं तमो नयामि योऽस्मान्द्वेष्टि यं च वयं द्विष्म इत्याह द्वौ
वाव पुरुषौ यं चैव द्वेष्टि यश्चैनं द्वेष्टि तावुभावधमं तमो नयति ” [सं० का० ६
प्र० ३ अ० ९] इति ।

अधमं तमो महद्दुःखम् ।

इषे त्वेति । कल्पः—“ इषे त्वेति वषामुत्खिदति घृतेन द्यावापृथिवी प्रोर्णा-
थामिति वषया द्विशूलां प्रच्छाद्य ’ इति ।

हे वषे यजमानस्य देवतायाश्चेष्ट्यमाणान्नसिद्धयर्थं त्वामुत्खिदामि । हे शूलद्व-
यरूपे द्यावापृथिवीतुल्ये वषाश्रपण्यौ घृतसमानया वषया भवदीयस्वरूपं प्रोर्णा-
थामाच्छादयतम् ।

विधत्ते—

“ इषे त्वेति वषामुत्खिदतीच्छत इव ह्येष यो यजते ” [सं० का० ६ प्र०
३ अ० ९] इति ।

अत्र शूलाग्रेण वषां भिन्द्यान्न वेति विचारं हृदि निधाय पक्षद्वयेऽपि दूषण-
मुपन्यस्यति—

“ यदुपतृन्ध्याद्ब्रह्मोऽस्य पशून्वातुकः स्याद्यन्नोपतृन्ध्यादयता स्यात् ’ [सं०
का० ६ प्र० ३ अ० ९] इति ।

भेदनमन्तरेण धृताऽपि नियन्तुमशक्यत्वादितस्ततः पठेत् ।

दोषद्वयास्पृष्टं पक्षान्तरं विधत्ते—

“ अन्ययोपतृणत्यन्यया न धृत्यै ” [सं० का० ६ प्र० ३ अ० ९]
इति ।

एकया शाखया भिन्द्यादितरया न भिन्द्यात्तथा सति धृताऽपि भवति रुद्रश्च
न हिनास्ति ।

१ ख. त्विद्य घृ । २ ख. पां छिन्धा । ३ ख. ति । छेद । ४ ख. या छिन्धा ।

५ ख. न छिन्धा ।

(संज्ञापितस्य पशोर्वपो-खेदनम्)

वपाशब्दशूलशब्दौ परित्यज्यं घृतशब्दप्रयोगस्य द्यावापृथिवीशब्दप्रयोगस्य च तात्पर्यमाह—

“ घृतेन द्यावापृथिवी प्रोर्णार्थामित्याह द्यावापृथिवी एव रसेनानक्ति ” [सं० का० ६ प्र० ३ अ० ९] इति ।

अच्छिन्न इति । कल्पः—“ अधस्तात्परिवासयत्यच्छिन्नो रायः सुवीर इति-” इति ।

अयं वपाभागश्छिद्यमानोऽपि मन्त्रसामर्थ्येन व्यथानुत्पत्तेर्न छिन्नः । कीदृशो भागः । शोभना वीरा यजमानस्य पुत्रपौत्रादयो यस्य स सुवीरः । तादृशो रायो धनानि प्रयच्छतु ।

स्पष्टार्थतामाह—

“ अच्छिन्नो रायः सुवीर इत्याह यथायजुरेवैतत् ” [सं० का० ६ प्र० ३ अ० ९] इति ।

उर्विति । कल्पः—“ उर्वन्तरिक्षमन्विहीत्याभिप्रव्रजति ” इति ।

हे वपे त्वमुत्खेदनरूपस्य क्रौर्यस्य शान्तये विस्तीर्णमन्तारिक्षमनुप्राविश्याऽऽह-
वनीयदेशं गच्छ ।

इममेवार्थं दर्शयति—

“ कर्तुरमिव वा एतत्करोति यद्वपामुत्खिद्यत्युर्वन्तरिक्षमन्विहीत्याह शान्त्यै ” [सं० का० ६ प्र० ३ अ० ९] इति ।

वपाश्रपण्योः स्पर्शं विधत्ते—

“ प्र वा इषोऽस्माल्लोकाच्च्यवते यः पशुं मृत्यवे नीयमानमन्वारभते वपाश्र-
पणी पुनरन्वारभतेऽस्मिन्नेव लोके प्रति तिष्ठति ” [सं० का० ६ प्र० ३ अ० ९] इति ।

वपायाः पुरतः पशोरिव वह्निं विधत्ते— ।

“ अग्निना पुरस्तादेति रक्षसामपहत्या अथो देवता एव हव्येनान्वेति ” [सं० का० ६ प्र० ३ अ० ९] इति ।

अग्नेः सर्वदेवतात्मकत्वात्तस्य पृष्ठतो वपानयने सर्वा अपि देवता हव्येनानु-
गता भवन्ति ।

(संज्ञापितस्य पशोर्वपोऽह्नेदनम्)

वायविति । कल्पः—“ आहवनीयस्यान्तिमेष्वङ्गारेषु वपायै प्रतितप्यमानायै बर्हिषोऽग्रमुपास्यति वायो वीहि स्तोकाणामिति ” इति ।

द्विशूलया शाखया धार्यमाणाया वपाया उपरि त्वामु ते दधिर इति मन्त्रे-
णाऽऽज्ये हुते सति तत्सकाशात्पतन्तो बिन्दवः स्तोकाः । हे वायो तान्स्तोकांन्वीहि
विभक्तान्कुरु पिबेत्यर्थः ।

व्यतिरेकमुखेणाऽऽहवनीयस्योत्तरपार्श्ववर्तिष्वङ्गारेषु वपायाः श्रपणं विधत्ते—

“ नान्तममङ्गारमतिहरेद्यदन्तममङ्गारमतिहरेद्देवता अति मन्येत ” [सं०
का० ६ प्र० ३ अ० ९] इति ।

अङ्गारस्य सर्वदेवतात्मकत्वेन तदवज्ञया देवता एवावज्ञाता भवन्ति । तस्मा-
दस्मिन्नेवाङ्गारे वपां श्रपयेत् ।

वीहीत्यत्र विशब्दस्यार्थं दर्शयति—

“ वायो वीहि स्तोकाणामित्याह तस्माद्विभक्ताः स्तोका अव पद्यन्ते ” [सं०
का० ६ प्र० ३ अ० ९] इति ।

पतन्तीत्यर्थः । वपाया अधस्ताद्वर्हिरग्रस्थापनविधिमर्थवादनोन्नयति—

“ अग्रं वा एतत्पशूनां यद्वपाऽग्रमोषधीनां बर्हिरग्रेणैवाग्रं समर्धयत्यथो
ओषधीष्वेव पशून्प्रति ष्ठापयति ” [सं० का० ६ प्र० ३ अ० ९] इति ।

अग्रं श्रेष्ठम् । ओषध्यग्रेण बर्हिषा पश्वग्ररूपाया वपायाः समृद्धयर्थमोषधीषु
पशुप्रतिष्ठापनार्थं बर्हिरग्रं वपाया अधः स्थापयेदित्यर्थः ।

अथान्तिमप्रयाजार्थं मैत्रावरुणं प्रत्यध्वर्योः प्रैषमन्त्रमुत्पादयति—

“ स्वाहाकृतीभ्यः प्रेष्येत्याह यज्ञस्य समिष्ट्यै ” [सं० का० ६ प्र० ३ अ०
९] इति ।

स्वाहाशब्दबहुला कृतिर्मन्त्रप्रयोगो यासामन्तिमप्रयाजदेवतानां ताः स्वाहाकृत-
यस्तदर्थं हे मैत्रावरुण होतारं प्रेरय । मैत्रा रुणस्तु होता यक्षदीभि स्वाहाऽऽज्य-
स्येत्यादिमन्त्रेण होतारं प्रेष्यति । स च होता सद्यो जातो व्यमिमीत यज्ञमित्या-
दिकां याज्यां पठति । ततोऽध्वर्युरन्तिमप्रयाजं यजति । एवमयं प्रेषो यज्ञस्य सम्य-
गिष्ट्यै संपद्यते ।

प्रयाजशेषेण हविरभिधारणं विधत्ते—

[संज्ञापितस्य पशोर्वपोद्धेदनम्]

“ प्राणापानौ वा एतौ पशूनां यत्पृषदाज्यमात्मा वपा पृषदाज्यमभिधार्य वपामभि धारयत्यात्मन्नेव पशूनां प्राणापानौ दधाति ” [सं० का० ६ प्र० ३ अ० ९] इति ।

दाधिमिश्रमाज्यं पृषदाज्यम् । पृषदाज्यस्य वपायाश्चाभिधारणेन वपारूपे पश्चा-
त्मनि पृषदाज्यरूपौ पशूनां प्राणापानौ स्थापयति ।

स्वाहेति । कल्पः—“ प्रतिप्रस्थाताऽऽहवनीये वपाश्रपणी प्रहरति स्वाहोर्ध्व-
नभसं मारुतं गच्छतामिति प्राचीं द्विशूलां प्रतीचीमेकशूलाम् ” इति ।

हे वपाश्रपण्यौ युवां स्वाहुते सत्यावूर्ध्वनभःसंज्ञकं मरुत्पुत्रं गच्छतम् ।

तत्प्राप्तावुपयोगं दर्शयति—

“ स्वाहोर्ध्वनभसं मारुतं गच्छतमित्याहोर्ध्वनभा ह स्म वै मारुतो देवानां
वपाश्रपणी प्र हरति तेनैवैने प्र हरति ” [सं० का० ६ प्र० ३ अ० ९]
इति ।

व्यत्यस्ताग्रतां विधत्ते—

“ विषूची प्र हरति तस्माद्विष्वञ्चौ प्राणापानौ ” [सं० का० ६ प्र० ३
अ० ९] इति ।

प्राण ऊर्ध्ववृत्तिरपानो धोवृत्तिरित्युभयोर्व्यत्यासः ।

अत्र विनियोगसंग्रहः—

“ वागष्टाऽऽप्यायने शेषं शमहो निनयेद्भुवि ।

ओष स्वधि यथापूर्वं रक्ष दर्भं सलोहितम् ॥ १ ॥

त्यजेदिदं बाधनीयमिष उत्खिद्यते वपा ।

घृते श्रपण्यावाच्छाद्ये आच्छि सा कृत्यते वपा ॥ २ ॥

उरु पूर्वा नलं गत्वा वायो दर्भमधः क्षिपेत् ।

स्वाहा श्रपण्युपक्षेपो मन्त्रा एकोनविंशति ॥ ३ ॥ ” [इति] ॥

अत्र मीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे तृतीयप्रपाठके

नवमोऽनुवाक ॥ ९ ॥

(अथ प्रथमाष्टके तृतीयप्रपाठके दशमोऽनुवाकः) ।

सं ते मनसा मनः सं प्राणेन प्राणो जुष्टं
देवेभ्यो हव्यं घृतवत्स्वाहैन्द्रः प्राणो अङ्गे-
अङ्गे नि दैध्यदैन्द्रोऽपानो अङ्गेअङ्गे वि
बोभुवद्देवं त्वष्टर्भूरि ते सःसमेतु विषुरूपा
यत्सलक्ष्माणो भवथ देवत्रा यन्तमवसे
सखायोऽनु त्वा माता पितरौ मदन्तु श्रीर-
स्याग्निस्त्वा श्रीणात्वापः समरिणन्वातस्य
(१) त्वा ध्रज्यै पूष्णो रः ह्या अपामोष-
धीनाः रोहिण्यै घृतं घृतपावानः पिबत
वसां वसापावानः पिबतान्तरिक्षस्य हवि-
रसि स्वाहा त्वाऽन्तरिक्षाय दिशः प्रदिश
आदिशो विदिश उद्दिशः स्वाहा दिग्भ्यो
नमो दिग्भ्यः (२) ।

वातस्याष्टाविंशतिश्च ॥

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके दशमोऽनुवाकः ॥ १० ॥

(अथ प्रथमकाण्डे तृतीयप्रपाठके दशमोऽनुवाकः) ।

नवमेऽनुवाके वपाप्रयोगोऽभिहितः । दशमे तु वसाहोमोऽभिधीयते ।

सं त इति । कल्पः—“ शमितुर्हृदयशूलमादाय तेन हृदयमुपतृद्य तं शमित्रे
प्रदाय पृषदाज्येन हृदयमभिघारयति सं ते मनसा मनः सं प्राणेन प्राणो जुष्टं देवे-
भ्यो हव्यं घृतवत्स्वाहेति ” इति ।

[वसाहोमः]

हे हृदय ते मनस्थानीयेन पृषदाज्येन देवानां मनः संगतमस्तु । एवं प्राणेऽपि योज्यम् । हव्यं त्वां देवानां प्रियं घृतवद्यथा भवति तथा स्वाहाऽभिघ्रायामि । सोऽयं मन्त्र उपेक्षितः ।

अभिघ्राणं विधित्सुरादौ वपोत्वेदप्रयुक्तच्छिद्रापिधानरूपं पथङ्गं पुरोडाशं विधत्ते—

“ पशुमालभ्य पुरोडाशं निर्वपति समधमेवैनमा लभते ” [सं० का० ६ प्र० ३ अ० १०] इति ।

मेधः सारः । पुरोडाशस्य व्रीहिसारत्वात्सारोपेतं पशुमालब्धवान्भवति ।

निःसस्य होमकालं विधत्ते—

“ वपया प्रचर्य पुरोडाशेन प्र चरत्यूग्वै पुरोडाश ऊर्जमेव पशूनां मध्यतो दधात्यथो पशोरेव छिद्रमपि दधाति ” [सं० का० ६ प्र० ३ अ० १०] इति ।

जातवेदो वपया गच्छ देवानिति मन्त्रेण वपां हुत्वा पश्चात्पुरोडाशहोमः । वपाहृदयादिहोमयोर्मेध्यं पशूनामुदरस्थानमतस्तत्रैवोर्जं पुरोडाशरूपमन्नं स्थापितवान्भवति । किंच वपाछेदेन यत्पशोश्छिद्रं तत्पिहितं भवति ।

उत्तरदेशे हृदयादिहविः पचन्तं शमितारं प्रति प्रश्नमन्त्रमुत्पादयति—

“ पृषदाज्यस्योपहत्य त्रिः पृच्छति शृतं हवी ३ः शमितारिति त्रिषत्या हि देवाः ” [सं० का० ६ प्र० ३ अ० १०] इति ।

पृषदाज्यस्य पात्रगतस्यांशं स्रुवेणोपहत्य पृथक्स्वीकृत्य मन्त्रेण त्रिः पृच्छेत् । शृतं पक्कम् । प्लुतिः प्रश्नार्था । त्रिरुक्तं सत्यमिति बुद्धिर्येषां ते त्रिषत्याः । व्यतिरेकमुखेणोत्तराविधिमुन्नयति—

“ योऽशृतं शृतमाह स एनसा ” [सं० का० ६ प्र० ३ अ० १०] इति ।

युज्यत इति शेषः । तस्माच्छृते सत्युत्तरं ब्रूयादिति विधिः ।

अत्र सूत्रम्—“ अथ प्रतिप्रस्थाता पृषदाज्यं विहत्य जुह्वां समानीयान्तरेण चात्वालौत्करावुदङ्गुपनिष्क्रम्य पृच्छति शृतं हवी ३ः शमितारिति शमितैष

उत्तरतो हृदयशूलं धारयंस्तिष्ठति स श्रुतामिति प्रत्याह तं तथैव द्वितीयमुत्क्रम्य पृच्छति तं तथैवेतरः प्रत्याह तं तथैव तृतीयमुत्क्रम्य पृच्छति तं तथैवेतरः प्रत्याह ” इति ।

अत्र सं ते मनसा मन इत्यस्य मन्त्रस्यार्थमुपेक्ष्याभिधारणं विधत्ते—

“ प्राणापानौ वा एतौ पशूनां यत्पृषदाज्यं पशोः खलु वा आलब्धस्य हृदयमात्माऽभि समेति यत्पृषदाज्येन हृदयमभिधारयत्यात्मन्नेव पशूनां प्राणापानौ दधाति ” [सं० का० ६ प्र० ३ अ० १०] इति ।

अभिसमेत्याभिमुख्येनाऽऽत्मा हृदयदेशमागच्छति ।

अथ पृक्षनामकस्य शाखामवदानाधारत्वेन विधत्ते—

“ पशुना वै देवाः सुवर्गं लोकमायन्तेऽमन्यन्त मनुष्या नोऽन्वाभाविष्यन्तीति तस्य शिरश्छित्त्वा मेधं प्राक्षारयन्तस् प्रक्षोऽभवत्तत्प्रक्षस्य प्रक्षत्वं यत्पृक्षशाखोत्तरबर्हिर्भवति समेधस्यैव पशोरव द्यति ” [सं० का० ६ प्र० ३ अ० १०] इति ।

पशुना सह स्वर्गं गच्छन्तो देवा मनुष्याणां स्वैः सहाऽऽगमनं मा भूदित्यभिप्रेत्य तद्वारयितुं पशोः शिरश्छित्त्वा मेधं रसं प्राक्षारयन्स्रावन् । स रसो भूमौ पतित्वा पृक्षवृक्षोऽभवत् । तस्मात्क्षरणादुत्पन्नस्य पृक्षनाम संपन्नम् । तच्छाखा बर्हिष ऊर्ध्वं स्थापनादुत्तरबर्हिरित्युच्यते । तदवस्थापनेन सरसस्यैव पशोर्हविरवत्तं भवति ।

अत्र सूत्रम्—“ जुडूपभृतोर्हिरण्यशकलमवधाय बर्हिषि पृक्षशाखायामवदानान्यवद्यन्संप्रेष्यति मनोतायै हविषोऽवदीयमानस्यानुब्रूहीति, हृदयस्याग्रेऽवद्यत्यथ जिह्वाया अथ वक्षसो यथाकाममितरेषां मध्यतो गुदस्यावद्यतीत्युक्तम् ” इति ।

पक्रस्य हृदयादिहविष आहवनीयं प्रत्यानयने मार्गविशेषं विधत्ते—

‘ पृ० वै हियमाणः रक्षाऽस्यनु सचन्तेऽन्तरा यूपं चाऽऽहवनीयं च हरति रक्षसामपहत्यै ” [सं० का० ६ प्र० ३ अ० १०] इति ।

अनुसचन्तेऽनुगच्छन्ति । यूपस्याहवनीयस्य च रक्षोघातित्वात्तयोरन्तराले भयं नास्ति ।

होतारं प्रति प्रैषमन्त्रमुत्पादयति—

[वसाहोमः]

“ पशोर्वा आलब्धस्य मनोऽपि कामति मनोतायै हविषोऽवदीयमानस्यानु ब्रूहीत्याह मन एवास्याव रुन्धे ” [सं० का० ६ प्र० ३ अ० १०] इति ।

अग्निदेवता मनोता । त्वं ह्यग्ने प्रथमो मनोतेतिमन्त्राम्नानात् । मनस्यूता संबद्धेति मनोता ।

संख्याविशिष्टान्यवदानानि विधत्ते—

‘ एकादशावदानान्यव द्यति दश वै पशोः प्राणा आत्मैकादशो यावानेव पशुस्तस्याव द्यति ” [सं० का० ६ प्र० ३ अ० १० इति] ।

नाभिसंहितानि दश च्छिद्राणि प्राणा देह आत्माऽत एकादशसंख्यया कृत्स्नोऽपि पशुरवत्तो भवति । तान्येकादशाङ्गानि सूत्रेऽभिहितानि—“ हृदयं जिह्वा वक्षो यरुद्वृक्यौ सव्यं दोरुभे पार्श्वे दक्षिणा श्रोणिर्गुदतृतीयमिति दैव-
तानि ” इति ।

क्रमं विधत्ते—

“ हृदयस्याग्नेऽव द्यत्यथ जिह्वाया अथ वक्षसो यद्वै हृदयेनाभिगच्छति तज्जिह्वया वदति यज्जिह्वया वदति तदुरसोऽधि निर्वदत्येतद्वै पशोर्यथापूर्वम् ” [सं० का० ६ प्र० ३ अ० १०] इति ।

लोके प्रथमं हृदयेन यन्निश्चिनोति तत्पश्चाज्जिह्वया वदति । पुनरपि तदेव निःशेषेणोच्चध्वनिना यदा वदति तदानामुरस ऊर्ध्वदेशगतबलेन वदति । तस्मा-
द्धृदयादीनां त्रयाणामंशक्रमेणावद्येत् । एतदेव क्रमावदानं पशोरङ्गेषु यथापूर्वं भवति । यथा लोकेऽभिवदनव्यवहारः पूर्वं प्रवृत्तस्तथैव भवति ।

उत्तरेष्वङ्गेषु हृदयादिवत्प्रसक्तं वारयति—

“ यस्यैवमवदा यथाकाममुत्तरेषामवद्यति यथापूर्वमेवास्य पशोरवत्तं भव-
ति ” [सं० का० ६ प्र० ३ अ० १०] इति ।

उक्तप्रकारेण यस्य पशोर्हृदयादीनि त्रीण्यङ्गान्यवदायोत्तरेषामैच्छिकक्रमेऽपि पूर्वं हृदयाद्यङ्गं यथा न दोषकारि तथैवोत्तरमपि भवति ।

एकादशस्वङ्गेषु गुदकाण्डरूपमङ्गमुत्तममध्यमाधमभागैस्त्रेधा विभज्य त्रिषु तेषु भागेषु मध्यमोत्तमभागयोर्विकल्पेनावदानं विधत्ते—

‘ मध्यतो गुदस्याव द्यति मध्यतो हि प्राण उत्तमस्याव द्यत्तुत्तमो हि प्राणो यदीतरं दीतरमुभयमेवाजामि ” [सं० का० ६ प्र० ३ अ० १०] इति ।

प्राणवायुर्मुखमध्ये वर्तते, स्वयं जीवनहेतुत्वाच्चक्षुरादिषु सर्वेषूत्तमश्च । अतो यदीतरं मध्यभागं स्वी कुर्यात्, यदीतरमुत्तमभागं तदुभयमपि जामिकृन्न भवति, किंत्वनालस्यं दोषरहितमित्यर्थः ।

हृदयाद्यवदानानि प्रशंसति—

“ जायमानो वै ब्राह्मणस्त्रिभिर्ऋणवा जायते ब्रह्मचर्येण ऋषिभ्यो यज्ञेन देवेभ्यः प्रजया पितृभ्य एष वा अनृणो यः पुत्री यज्वा ब्रह्मचारिवासी तदवदानैरेवाव दयते तदवदानानामवदानत्वम् ’ [सं० का० ६ प्र० ३ अ० १०] इति ।

ब्रह्मचर्येण वेदाभ्यासेन ब्रह्मचारित्वेन गुरुगृहे वसतीति ब्रह्मचारिवासी वेदाभ्यासादिभिरपाकर्तव्यं यद्वृणं तद्धृदयाद्यवदानैरेवापाकरोति । ऋणमवदयत एभिरित्यवदानत्वम् ।

स्विष्टकृदर्थं त्र्यङ्गवदानं विधत्ते—

“ देवासुराः संयत्ता आसन्ते देवा अग्निमब्रुवन्त्वया वीरेणासुरानभिभवामेति सोऽब्रवीद्वरं वृणौ पशोरुद्धारमुद्धरा इति स एतमुद्धारमुदहरत दोः पूर्वार्धस्य गुदं मध्यतः श्रोणिं जघनार्धस्य ततो देवा अभवन्पराऽसुरा यत्त्र्यङ्गणाः समवद्यति भ्रातृव्याभिभूतैः भवत्यात्मना पराऽस्य भ्रातृव्यो भवति ’ [सं० का० ६ प्र० ३ अ० १०] इति ।

उद्धारमुत्कृष्टं धियमाणमुत्तमं भागमुद्धरै स्वी करवाणि । पशोः पूर्वार्धस्य संबन्धि दोर्हस्तम् । मध्यतः पशुमध्यभागसंबन्धि गुदम् । अपरार्धस्य संबन्धिनीं श्रोणिम् ।

वक्रगतिं विधत्ते—

“ अक्षण्याऽव द्यति तस्मादक्षण्या पशवोऽङ्गति प्र हरन्ति प्रतिष्ठित्यै ” [सं० का० ६ प्र० ३ अ० १०] इति ।

गवादयः शयनकालेऽङ्गानि पादानक्षण्या वक्रत्वेनावस्थापयन्ति । अत्र वक्रगतिः सूत्रे दर्शिता—“ दक्षिणं दोः सव्या श्रोणिर्गुदतृतीयमिति सौविष्टकृतानि ’ इति ।

विधत्ते—

[वसाहोमः]

“ मेदसा सुचौ प्रोर्णोति मेदोरूपा वै पशवो रूपमेव पशुषु दधाति ” [सं० का० ६ प्र० ३ अ० ११] इति ।

जीर्णपटसदृशं हृदयवेष्टनं मेदः । सुचौ जुहूपभृतौ । उभयं मेदसाऽऽच्छादयेत् । सति मेदोबाहुल्ये पशवो रूपवन्तो भवन्ति ।

तत्र कंचिद्विशेषं विधत्ते--

“ यूषन्नवधायं प्रोर्णोति रसो वा एष पशूनां यद्य् रसमेव पशुषु दधाति ” [सं० का० ६ प्र० ३ अ० ११] इति ।

यूषशब्देन मांसेन सह पक्वं जलमुच्यते । तस्मिञ्जले मेदः प्रक्षिप्य तेनाऽऽच्छादयेत् ।

इन्द्र इति । कल्पः—“ अथ पशोरवदानानि समृशत्यैन्द्रः प्राणो अङ्गे-
अङ्गे नि देध्यदैन्द्रोऽपानो अङ्गेअङ्गे वि बोभुवद्देव त्वष्टर्भूरि ते सः समेतु विषु-
रूपा यत्सलक्षमाणो भवथ देवत्रा यन्तमवसे सखायोऽनु त्वा माता पितरो मद-
न्तिवति ” इति ।

इन्द्रदेवताकः प्राणोऽस्य पशोस्तस्मिन्स्तस्मिन्हृदयाद्यङ्गे नि देध्यन्तितरां
धीयतां स्थाप्यताम् । यद्वदपानोऽपि विभोभुवाद्विशेषेण भवतु । हे देव त्वष्टस्ते
तवानुग्रहेण भूरि सर्वमङ्गजातं संसमेतु च्छेदनेन विच्छिष्टमपि समवेतं भवतु ।
हे हृदयाद्यवयवा यूयं विषुरूपा विलक्षणरूपा अपि सलक्षमाणो हविष्त्वेन
समानलक्षणा भवथ । यद्यस्मात्पूर्वं विषुरूपास्तस्मादित ऊर्ध्वं सलक्ष्मत्व
संपादनीयम् । हे पशो देवत्रा देवेषु यन्तं गच्छन्तं त्वां सखाय इतरे पशवो
माता पितरश्चानुमदन्तु । किमर्थम् । अवसे त्वन्मुखेन स्वर्गप्राप्त्या स्वकुलं सर्वं
सेवितुम् ।

श्रीरिति । बौधायनः—“ अथ दक्षिणेन पार्श्वेन वसाहोमं प्रयौति कुम्बतः
श्रीरग्निस्त्वा श्रीणात्वापः समरिणन्वातस्य त्वा ध्रज्यै पूष्णो रः स्या अपामो-
षधीनां रोहिण्या इति ” इति ।

आपस्तम्बः—“ श्रीरसीति पार्श्वेन वसाहोमं प्रयौति वातस्य त्वा ध्रज्या इति
तेनैवापि दधाति ” इति ।

मांसपाकभाण्डे स्थितः स्नेहात्मको द्रवविशेषो वसा । सा च हूयत इति

होमशब्दाभिधेयां । पार्श्वशब्देन तत्रत्यमस्थि विवक्षितं, तस्यास्थनोऽग्रभागः स्थूलः कुम्बशब्दाभिधेयः । तेन वसारूपं होमद्रव्यं पात्रे गृहीतं प्रयौत्यालोडयेदिति बौधायनवाक्यार्थः ।

मन्त्रार्थस्तु—हे वसे श्रीरसि आश्रयणीयाऽसि । तस्मादाहवनीयोऽग्निस्त्वां श्रीणात्वाश्रयस्तु स्वी करोतु । आपश्च त्वां समरिणन्सम्यक्प्राप्नुवन्तु तव शोषो मा भूत् । हे वसे त्वामपिदधामि । किमर्थम् । वानस्य ध्रज्यै वायोर्गतये । पूष्णो रंह्यै, आदित्यस्य गतये । अप्संबन्धिनीनामोषधीनां राहिष्यै प्ररोहार्थम् । त्वयि पिधानेन सुरक्षितायां त्वदीयहोमसुकृतेन वायुगमनादिरूपो जगद्व्यवहारः सुस्थितो भवतीति स्तूयते ।

आलोडनं विधत्ते—

‘ पार्श्वेन वसाहोमं प्र यौति मध्यं वा एतत्पशूनां यत्पार्श्वं रस एष पशूनां यद्वसा यत्पार्श्वेन वसाहोमं प्रयौति मध्यत एव पशूनां रसं दधाति ” [सं० का० ६ प्र० ३ अ० ११] इति ।

अ दानसंमर्शनमन्त्रस्य पूर्वभागे श्रुत ऐन्द्र इत्यसौ तद्धितो देवतावाची-
त्याह—

“ धनन्ति वा एतत्पशूनां यत्संज्ञपयन्त्यैन्द्रः खलु वै देवतया प्राण ऐन्द्रोऽपान ऐन्द्रः प्राणो अङ्गेअङ्गे नि देध्यदित्याह प्राणापानावेव पशुषु दधाति ” [सं० का० ६ प्र० ३ अ० ११] इति ।

संज्ञपनं हेननेन गलनिरोधनाद्युपघातेन संपद्यते । तेनोपद्रवेणापनीतयोः प्राणा-
पानयो पुनः स्थापनं कर्तव्यम् ।

द्वितीयभागे त्वष्टृशब्दाभिप्रायमाह—

“ देव त्वष्टर्भूरि ते सःसमेत्वित्याह त्वाष्ट्रा हि देवतया पशवः ” [सं० का० ६ प्र० ३ अ० ११] इति ।

तृतीयभागे हृदयाद्याकारेण वैलक्षण्यं हविष्वेन सालक्षण्यं च प्रसिद्धमि-
त्याह—

“ विषुरूपा यत्सलक्षमाणो भवथेत्याह विषुरूपा हेते सन्तः सलक्षमाण एतार्हि भवन्ति ” [सं० का० ६ प्र० ३ अ० ११] इति ।

(वसाहोमः)

चतुर्थभागेऽनुमदन्तुशब्दस्याभिप्रायमाह—

“ देवत्रा यन्तमवसे सखायोऽनु त्वा माता पितरो मदन्त्वित्याहानुमतमेवैनं
मात्रा पित्रा सुवर्गं लोकं गमयति ’ [सं० का० ६ प्र० ३ अ० ११]
इति ।

श्रीरसि वातस्य त्वेत्येतौ मन्त्राबुपेक्षितौ ।

घृतमिति । बोधायनः ‘ सोऽर्धर्चे याज्यायै वसाहोमं जुहोति घृतं घृत-
पावानः पिबत वसां वसापावानः पिबतान्तरिक्षस्य हविरसि स्वाहा त्वाऽन्तरि-
क्षाय स्वाहेति वषट्कृते हविर्जुहोत्येतस्य होममनु प्रतिप्रस्थाता वसाहोमोद्रेकेण
दिशो जुहोति दिशः प्रदिश आदिशो विदिश उदिशः स्वाहा दिग्भ्यो नमो
दिग्भ्य इति ” इति ।

आपस्तम्बः—“ याज्याया अर्धर्चे प्रतिप्रस्थाता वसाहोमं जुहोति घृतं घृत-
पावानः पिबतेत्युद्रेकेण दिशः प्रदिश इति प्रतिदिशं जुहोति मध्ये पञ्चमेन
प्राञ्चमुत्तमं संस्थाप्य नमो दिग्भ्य इत्युपतिष्ठते ” इति ।

उद्रेकः शेषः । हे घृतपावानो देवा अत्रत्यं घृतं पिबत । एवमुत्तरत्र ।
हे पशो त्वमन्तरिक्षवासिनो देवगणस्य हविरस्यतोऽन्तरिक्षवासिने त्वां स्वाहा
जुहोमि । दिशः प्राच्यै दिशे स्वाहेति शेषः । प्रदिश, दक्षिणायै ।
एवमन्यत्रापि । षष्ठे तु मन्त्रे सर्वाभ्यो दिग्भ्यः स्वाहेति योज्यम् । मन्त्रा
उपेक्षिताः ।

विधत्ते—

“ अर्धर्चे वसाहोमं जुहोत्यसौ वा अर्धर्च इयमर्धर्च इमे एव रसेनानाकि
दिशो जुहोति दिश एव रसेनानक्त्यो दिग्भ्य एवोर्जं रसमव रुन्धे ” [सं०
का० ६ प्र० ३ अ० ११] इति ।

याज्यायाः पूर्वोत्तरयोरर्धर्चयोरभिमानिनौ देवौ द्यावापृथिव्याविति मध्ये होमे-
नोमे अपि रसेनाके भवतः । उद्रेकहोमेन दिग्देवतास्तृप्यान्त । यजमानस्यापि
दिशां सकाशादन्नरसप्राप्तिर्भवति ।

अवदानपूर्वकं द्वौ ज्यैष्ठ्यमन्त्रौ भैत्रावरुणं प्रत्युत्पादयति—

“ प्राणापानौ वा एतौ पशूनां यत्पृषदाज्यं वानस्पत्याः खलु वै देवतया

पशवो यत्पृषदाज्यस्योपहृत्याऽऽह वनस्पतयेऽनु ब्रूहि वनस्पतये ज्ञेयेति प्राणा-
पानावेव पशुषु दधाति ” [सं० का० ६ प्र० ३ अ० ११] इति ।

पृषदाज्यस्योपहृत्य पात्रगतं पृषदाज्यं सुवेण जुह्वामवदायेत्यर्थः । ज्ञेयोर-
यमर्थः—हे मैत्रावरुण वनस्पतिदेवतायै त्वमनुब्रूहि पुरोनुवाक्यां पठ, ततो याज्यां
पठितुं होतार ज्ञेयेति । एवं सति वनस्पतिदेवताकेषु पशुषु पृषदाज्य-पौ प्राणा-
पानौ दधाति ।

अथेदार्थं तस्य तस्य हृदयाद्यङ्गस्यांशमेकत्र समवद्यतीति विधत्ते—

“ अन्यस्यान्यस्य समवत्तः समवद्यति तस्मान्नानारूपाः पशवः ” [सं०
का० ६ प्र० ३ अ० ११] इति ।

समवत्तमवत्तशेषम् । अवदेयानामङ्गानां बहुविधत्वाद्धोमलभ्याः पशवोऽपि
बहुविधाः ।

सर्वेष्ववदानेषु मांसनिःसृतजलेनोपसेचनं विधत्ते—

“ यूष्णोप सिञ्चति रसो वा एष पशूनां यद्य् रसमेव पशुषु दधाति ”
[सं० का० ६ प्र० ३ अ० ११] इति ।

हविःशेषस्थेडाभासस्य भक्षणायेडोपाह्वानं होतुर्विधत्ते—

“ इडामुप ह्वयते पशवो वा इडा पशूनेवोप ह्वयते चतुरूप ह्वयते चतु-
ष्पादो हि पशवः ” [सं० का० ६ प्र० ३ अ० ११] इति ।

इडादेवताया गोरूपत्वात्पशव इडेत्युक्तम् । यद्यप्येतच्चोदकादेव प्राप्तं तथाऽऽ-
प्याधारवदिष्टिविकृतित्वद्योतनाय पुनर्विधानम् ।

अत्रेडावदाने मेदसोपस्तरणाभिधारणे विधातुं तद्व्यतिरेकं निन्दति—

“ यं कामयेतापशुः स्यादित्यमेदस्कं तस्मा आ दध्यान्मेदोरूपा वै पशवो
रूपेणैवैनं पशुभ्यो निर्भजत्यपशुरेव भवति ” [सं० का० ६ प्र० ३ अ०
११] इति ।

स्निग्धद्रवरहितं मांसममेदस्कम् । एनं यजमानं पशूनां(शुभ्यो) निर्भजति
निरस्यति । अतो यजमानः पशुरहितो भवति ।

विधत्ते—

“ यं कामयेत पशुमान्त्वादिनि मेदस्वत्तस्मा आ दध्यान्मेदोरूपा वै

प्रपा० ३ अ० नु० १०] कृष्णयजुर्वेदीयतैत्तिरीयसंहिता ।

४३३

(वसाहोमः)

पशवो रूपेणैवास्मै पशूनव रुन्धे पशुमानेव भवति ’ [सं० का० ६ प्र० ३ अ० ११] इति ।

अत्र सूत्रम्—“ मेदसोपस्तीर्य मेदसाऽऽभिवारयति ” इति ।

पृषदाज्येनानूयाजहोमं विधत्ते—

“ प्रजापतिर्यज्ञमसृजत स आज्यं पुरस्तादसृजत पशुं मध्यतः पृषदाज्यं पश्चात्तस्मादाज्येन प्रयाजा इज्यन्ते पशुना मध्यतः पृषदाज्येनानूयाजास्तस्मादेतन्मिश्रमिव पश्चात्सृष्टं हि ’ [सं० का० ६ प्र० ३ अ० ११] इति ।

यथा प्रथमसृष्टेनाऽऽज्येन प्रथमभाविनः प्रयाजा इज्यन्ते, यथा वा मध्यतः सृष्टेन पशुना मध्यतो यजते, तथा पश्चात्सृष्टेन पृषदाज्येन पश्चाद्भाविनोऽनूयाजा यष्टव्याः । यस्मादेकं द्रव्यं न पर्याप्तमिति बुद्ध्या पश्चाद्द्रव्यान्तरेण संहैतद्विहितं तस्मादेतत्पृषदाज्यं दधिमिश्रमेव चोदकप्राप्तम् ।

त्रित्वसंख्यामपोद्य संख्यान्तरं विधत्ते—

“ एकादशानूयाजान्यजति दश वै पशोः प्राणा आत्मैकादशो यावानेव पशुस्तमनु यजति ’ [सं० का० ६ प्र० ३ अ० ११] इति ।

पृषदाज्यं प्रशंसति—

“ व्रान्ति वा एतत्पशुं यत्संज्ञपयन्ति प्राणापानौ खलु वा एतौ पशूनां यत्पृषदाज्यं यत्पृषदाज्येनानूयाजान्यजति प्राणापानावेव पशुषु दधाति ’ [सं० का० ६ प्र० ३ अ० ११] इति ।

अत्र विनियोगसंग्रहः—

“ सं तेऽभिचार्य हृदयमैन्द्रोऽवत्ताभिमर्शनम् ।

श्रीः पार्श्वेन वसां यौति वात पार्श्ववृता वसा ॥ १ ॥

घृतं वसाहुतिः षड्भिर्दिग्घोमा नम इत्यतः ।

दिश्युपस्थानमत्रैते मन्त्रा द्वादश वर्णिताः ॥ २ ॥ ’ इति ।

अथ मीमांसा ।

द्वादशाध्यायस्य प्रथमपादे चिन्तितम्—

“ पञ्चथानुष्ठितैर्नास्ति पुरोडाश उपक्रिया ।

अस्ति वा विध्यभावान्नो * हस्त्यवार्यत्वतोऽध्ववत् ” इति ।

अग्नीषोमीयस्य पशोर्यानि चोदकप्राप्तानि प्रयाजादीन्यङ्गान्यनुष्ठितानि तैः पशुपुरोडाश उपकारो नास्ति । कुतः । तदुपकारबोधकस्य विधेरभावात् । चोदकस्तु दर्शपूर्णमासवत्पशुरनुष्ठेय इत्येवंरूपत्वात्पशावेव तदुपकारं बोधयति । ननु पशुपुरोडाशस्यापीष्टिविकृतित्वात्तत्रापि चोदकोऽस्तीति चेद्भाट्टम् । अत एव भिन्नचोदकबलात्पुरोडाशोपकाराय प्रयाजाद्यङ्गानि पृथगनुष्ठेयानीति प्राप्ते ब्रूमः—यद्यपि पथर्थैः पुरोडाशस्योपकार इत्येतादृशं शास्त्रं नास्ति तथाऽप्ययमुपकारोऽर्थतः प्राप्तो न वारयितुं शक्यते । यथा प्रदीपस्य वेदिप्रकाशार्थं निर्मितस्यार्थासिद्धं मार्गप्रकाशकत्वमनिवार्यं तथा पशुतन्त्रमध्येऽनुष्ठीयमानस्य पुरोडाशस्य पथर्थैरङ्गैरुपकारः केन वार्येत । तस्मादन्यार्थैरस्तूपकारः ।

तत्रैवान्यच्चिन्तितम्—

“ आज्यभागौ पुरोडाशे न स्तः स्तो वाऽस्य चोदक ।

लुप्तस्ततो न तौ मैवं प्रयोगांशस्य लोपनात् ” इति ॥

तौ न पशौ करोतीति निषेधादाज्यभागयोः पशावभावेन पुरोडाशे प्रसङ्गसिद्धिर्नास्ति । ततस्तौ विचार्येते । तत्र पुरोडाश आज्यभागौ न स्त इति तावत्प्राप्तम् । कुतः । पुरोडाशविषयस्य चोदकस्य लुप्तत्वात् । अन्यथा प्रयाजादीनामपि पुनरनुष्ठानापत्तेरिति प्राप्ते ब्रूमः—न तावत्पुरोडाशे चोदको लुप्यते । चोद बाध)-काभावात् । पूर्वोक्तप्रसङ्गसिद्धिस्तु प्रयोगवचनमेव बाधते न चोदकम् । अन्यथा प्रयाजादीनां पुरोडाशाङ्गत्वाभावेन प्रसङ्गसिद्धेरप्यवकव्यत्वात् । ननु प्रयोगबाधेऽप्याज्यभागौ न स्त इति चेन्न । आज्यभागौ प्रति बाधिता(का)याः प्रसङ्गसिद्धेरभावात् । ततः प्रसङ्गसिद्धाङ्गविषयप्रयोगांशस्यैव बाधादबाधितेन प्रयोगवचनांशेनाऽऽज्यभागवानुष्ठाप्येते । यथा देवदत्ते यज्ञदत्तयानमारूढे देवदत्तयानं निवर्त्यते न तु वस्त्रालंकारादि तद्वत् ।

दशमाध्यायस्य तृतीयपादे चिन्तितम्—

“ प्रयाजैकादशत्वादिविशेषविधिभिर्युते ।

पश्वादौ सामिधेन्यादिविध्यन्तो नास्त्युतास्त्यसौ ॥

* जैमिनीयन्यायमालाविस्तरे तु “ ह्यर्थतस्वस्तु लोकन्तु ” इति पाठः ।

[वसाहोमः]

विशिष्टाङ्गविधौ नासौ चोदकस्याप्रवृत्तितः ।

लाघवाद्गुणमात्रस्य विधेः साऽ(सोऽ)स्त्यतिदेशतः ॥ इति ॥

अग्नीषोमीयपञ्चावेकादश प्रयाजाः श्रुताः, चातुर्मास्येषु नव प्रयाजाः, वाय-
व्यपशौ हिरण्यगर्भ इत्याचारमन्त्र इत्यादिभिर्युक्तेषु पश्चादिषु प्राकृतैतिकर्तव्यता
सामिधेन्यादिर्नास्ति । कुतः । संख्यामन्त्रादिगुणविशिष्टस्य प्रयाजाघाराद्यङ्गस्य
प्रत्यक्षविधौ सत्युपदिष्टेनैवाङ्गेन निराकाङ्क्षे पश्चादौ चोदकस्याप्रवृत्तेरिति पूर्वः
पक्षः । पश्चादिविधस्तावदितिकर्तव्यतामाकाङ्क्षति । तत्र प्राकृताङ्गान्यातिदिश्य वा
तदाकाङ्क्षं पूर्यतां विधास्यमानान्यङ्गान्तराण्युपदिश्य वेति विवक्षायां क्लृप्तोपकार-
तया प्राकृताङ्गतिदेश एव न्याय्यः । ततश्चातिदेशतः प्राप्तप्रयाजाद्यङ्गमनूद्य
गुणमात्रविधौ लाघवं भवति । गुणविशिष्टाङ्गविधौ तु गौरवं स्यात् । तस्मात्सं-
ख्यान्तरमन्त्रान्तराभ्यां पूर्वयोः संख्यामन्त्रयोर्बाधेऽपि प्रयाजाघारसामिधेन्यादीति-
कर्तव्यता प्रामोत्येवातिदेशादिति राद्धान्तः ।

दशमाध्यायस्य सप्तमे पादे चिन्तितम्—

“ पशुः कृत्स्नो हविः किंवा प्रत्यङ्गं हविरन्यता ।

आद्यश्चोदनया भैवमवदानपृथक्त्वतः ॥ इति ॥

अग्नीषोमीयं पशुमालभेतेत्यत्र कृत्स्नस्य पशोरेकहविष्ट्वं युक्तम् । कुतः ।
अग्नीषोमीयेदेवतां प्रति द्रव्यत्वेन पशोश्चोदितत्वात् । न हि हृदयाद्यङ्गं साक्षात्प-
शुर्भवतीति प्राप्ते ब्रूमः—“ हृदयस्याग्नेऽवद्यत्यथ जिह्वाया अथ वक्षसः ॥
“ दोष्णोरवद्यति पार्श्वयोरवद्यति ॥ इत्यादिना हृदयाद्यङ्गानामवदानानि पृथ-
गाम्नायन्ते । अवदानं च हविष्ट्वप्रयोजकः संस्कारः । पुरोडाशादौ
होतुमवदीप्मानत्वदर्शनात् । हविःशब्दश्च कर्मव्युत्पत्त्या होमयोग्यं द्रव्यं ब्रूते ।
पश्चाकृतिचोदना ऽु हृदयाद्यङ्गद्वारेण देवतासंबन्धादुपपद्यते । तस्मात्प्रत्यङ्गं
हविर्भेदः ।

तत्रैवान्यच्चिन्तितम्—

“ एकेनाङ्गेन सर्वैर्वा यद्वैकादशभिर्यजिः ।

एकेन यागसंसिद्धेर्हविषां भेदतोऽखिलैः ॥

एकादशभिरन्येषां परिसंख्या भवेद्यतः ।

न विदोषी गत्यभावादशुतोक्तेश्च सोचिता ॥ इति ।

प्रत्यङ्गं हविर्भेदे स्थिते सति त्रेधा यागे संशयः । तत्रानिर्दिष्टविशेषेण येन केनाप्यङ्गेन यागः कर्तव्यस्तावतैव यागस्य सिद्धिरित्येकः पक्षः । चोदितपश्वङ्गत्वं परिगणितेषु हृदयादिष्वङ्गेषु चांसाशिरःप्रभृतिषु समानम् । ततो हृदयादिवदंसादीनां हविर्भेदत्वाद्यागमन्तरेण हूयमानत्वलक्षणहविष्वस्यापर्यवसानासर्वैरङ्गैर्गार्ग्ये- इति द्वितीयः पक्षः । हृदयादिभिरेकादशभिरेवाङ्गैर्गार्ग्यः कर्तव्यः । कुतः । अन्येषामंसादीनां परिसंख्यातत्वात् । कुतः, चोदकेन सर्वेषामङ्गानामवदाने प्राप्ते हृदयादिवाक्येनांसादयः परिसंख्यायन्ते । ननु परिसंख्यायां विधिः स्वार्थं जह्यात्परार्थः कल्पेत प्राप्तं च बाधेतेति दोषत्रयं प्रसज्येत । प्रसज्यतां नाम । सति हि गत्यन्तरे तेषां दोषत्वम् । परिसंख्यायास्तु ते त्रयः स्वरूपमिति कृत्वा न दोषतां भजन्ते । किंच द्वयानि मांसान्यभिभृशन्ति शृताशृतानीति केषांचिन्मांसानामपकत्वमुच्यते । पाकस्तु हविषो मांसस्य प्रतिनियतः । तस्मादशृतत्वोक्तिरंसादिपरिसंख्यां गमयति । एतदेवाभिप्रेत्यांसादिप्रतिषेधः श्रुत्यवर्ण्यते— “ नांसयोरवद्यति न शिरसः ” इत्यादिना । तस्मादेकादशभिरेव यागः कर्तव्यः ।

तत्रैवान्यच्चिन्तितम्—

“ इज्याशेषैरशेषैर्वा ऋङ्गैः स्विष्टकृतो हुतिः ।

आद्यः प्रकृतिवन्मैवं पूर्वार्धेत्युक्तिशेषतः ” इति ॥

पशौ श्रूयते—“ ऋङ्गैः स्विष्टकृतं यजति ” इति । तत्रेज्यार्थानां हृदयाद्येकादशाङ्गानां मध्ये यैः कैश्चित्पञ्चङ्गैरिज्याशेषभूतैः स्विष्टकृद्धोतव्यः । कुतः । प्रकृताविज्याशेषेण पुरोडाशेन स्विष्टकृतो हुतत्वादत्रापि चोदकेन तथात्वादिति प्राप्ते ब्रूमः—“ दोष्णः पूर्वार्धादग्नये समवद्यति गुदस्य मध्यतः श्रोण्या जघनतः ” इति वाक्यशेषेण हृदयादिभ्य एकादशभ्योऽन्यानि त्रीण्यङ्गानि स्विष्टकृते समाम्नायन्ते । न च हृदयादिष्वपि गुदादीन्याम्नातानीति शङ्कनीयं, तद्विशेषस्य कल्पसूत्रकारेण दर्शितत्वात् । “ हृदयं जिह्वा वक्षो यक्षद्वृक्षौ सव्यं दोरुभे पार्श्वे दक्षिणा श्रोणिर्गुदतृतीयमिति दैवतानि, दक्षिणं दोः सव्या श्रोणिर्गुदतृतीयमिति सौविष्टकृतानि ” इति ।

(गुदकाण्डकरणकोपयद्संज्ञका होमाः)

तस्मादनिज्याशेषैस्त्यङ्गैः स्विष्टकृद्धोमः ।

अष्टमाध्यायस्य द्वितीयपादे चिन्तितम्—

“ पुरोडाशस्य सांनाय्यस्य वा धर्मः पशौ यतः ।

देवैक्यमाद्यस्तस्मान्नो हविर्जन्मादिसाम्यतः ” इति ॥

अग्नीषोमीये पशावग्नीषोमीयपुरोडाशस्य धर्मः कार्यः । कुतः । देवैक्य-
क्यादिति चेन्नैवम् । सांनाय्यं पशोरुत्पन्नं, पशुरपि पशोरुत्पन्नः, श्रपणार्थ-
मुखा सांनाय्यपश्वोः समा । हविःसाम्यं च बलीय इत्युक्तम् । तस्मात्सांना-
य्यस्य धर्मः ।

अत्र च्छन्दो नास्ति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे तृतीयप्रपाठके

दशमोऽनुवाकः ॥ १० ॥

[अथ प्रथमाष्टके तृतीयप्रपाठक एकादशोऽनुवाकः] ।

समुद्रं गच्छ स्वाहान्तरिक्षं गच्छ स्वा-
हा देव॑ सवितारं॑ गच्छ स्वाहाऽहोरात्रे
गच्छ स्वाहा मित्रावरुणौ गच्छ स्वाहा
सोमं गच्छ स्वाहा यज्ञं गच्छ स्वाहा
छन्दा॑सि गच्छ स्वाहा द्यावापृथिवी ग-
च्छ स्वाहा नभो दिव्यं गच्छ स्वाहाऽग्निं
वैश्वानरं गच्छ स्वाहाऽद्भ्यस्त्वौषधीभ्यो
मनो मे हार्दि॑ यच्छ तनूं त्वचं पुत्रं नता-
रमशीय जुग॑सि तमभि शोच योऽस्मा-
न्देष्टि यं च वयं द्विष्मो धाम्नो धाम्नो

राजन्नि॒तो वरु॑ण॒ नो मु॒ञ्च॒ यदा॒पो अ॒ध्निया॒

वरु॑णेति॒ शर्षा॑महे॒ ततो॑ वरुण॒ नो मु॒ञ्च॒

(१) ।

(अ॒सि षड्वि॑ंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठक एकादशोऽनुवाकः ॥ ११ ॥

(अथ प्रथमकाण्डे तृतीयप्रपाठक एकादशोऽनुवाकः) ।

दशमेऽनुवाके वसाहोमो वर्णितः । एकादशे गुदकाण्डेनोपयट्संज्ञका होमा उच्यन्ते ।

कल्पः—‘ आग्नीध्रादौषयजानङ्गरानाहरति होत्रीय उपयज उपयजति शामित्रान्निरूढपशुबन्ध उत्तरस्यां वेदिश्रोण्यां गुदकाण्डमेकादशधा तिर्यक्छि-
त्वाऽसंभिन्दन्पर्यावर्तयन्नूयाजानां वषट्कृते वषट्कृत एकैकं गुदकाण्डं प्रतिप्र-
स्थाता हस्तेन जुहोति समुद्रं गच्छ स्वाहेत्येतैः प्रतिमन्त्रं; सर्वाणि हुत्वाऽन्द्रच-
स्त्वौषधीभ्य इति बर्हिषि लेपं निमृज्य मनो मे हार्दि यच्छेति जपति ”
इति ।

समुद्रामिति । हे हविस्त्वं समुद्रादिनामकान्देवान्गच्छ । हे लेप त्वामप्का-
र्यौषधिसिद्धयर्थं बर्हिषि निमार्ज्मि । हृदये भवो हार्दो हर्षः सोऽस्यास्तीति हार्दि ।
हे समुद्रादिदेवतासमूह मे हार्दि मनः प्रयच्छ । त्वत्प्रसादात्तनूमुत्तमजातियुक्तं
शरीरं त्वचं कान्तिमद्रूपं तथा गुणवन्तं पुत्रं तत्पौत्रं चाशयि प्राप्नुयाम् ।

उपयजो विधत्ते—

“ यज्ञेन वै प्रजापतिः प्रजा असृजत ता उपयङ्भिरेवासृजत यदुपयज
उपयजति प्रजा एव तद्यजमानः सृजते ” [सं० का० ६ प्र० ४ अ० १]
इति ।

[गुदकाण्डकरणकोपयट्संज्ञका होमाः]

ज्योतिष्टोमयज्ञस्य सृष्टिसाधनत्वेऽपि साक्षात्साधनत्वमुपयजामेव । अनूयाज-
समीप इज्यन्त इत्युपयजः ।

पशोः पाश्चात्यभागं द्रव्यत्वेन विधत्ते—

“ जघनार्धादिव द्यति जघनार्धाद्धि प्रजाः प्रजायन्ते [सं० का० ६ प्र०
४ अ० १] इति ।

त्रेधा विभक्ते गुदकाण्डे स्थूलभागं विधत्ते—

“ स्थविमतोऽव द्यति स्थविमतो हि प्रजाः प्रजायन्ते ” [सं० का० ६
प्र० ४ अ० १] इति ।

निर्गन्तुं सुकरात्स्थूलाच्छिद्रात्प्रजा उत्पद्यन्ते ।

क्रमेण च्छिन्नानां भागानां सांकर्यं वारयति—

“ असंभिन्दन्नव द्यति प्राणानामसंभेदाय ’ [सं० का० ६ प्र० ४ अ०
१] इति ।

अग्रभागं प्रथमतोऽवदाय पश्चान्मूलभागमित्येतादृशं विपर्यासं निषेधति—

“ न पर्यावर्तयति यत्पर्यावर्तयेदुदावर्तः प्रजा ग्राहुकः स्यात् ” [सं०
का० ६ प्र० अ० १] इति ।

उदावर्तो रोगविशेषः ।

समुद्रादिमन्त्राणां सर्वेषां प्रजोत्पत्तावुपयोगं विवक्षुः समुद्रजलस्य रेतःसाम्यं
मभिप्रेत्याऽऽह—

“ समुद्रं गच्छ स्वाहेत्याह रेत एव तद्वधाति ” [सं० का० ६ प्र० ४
अ० १] इति ।

अन्तरिक्षशब्दस्यावकाशप्रदानोपयोगं दर्शयति—

“ अन्तरिक्षं गच्छ स्वाहेत्याहान्तरिक्षेणैवास्मै प्रजाः प्र जनयत्यन्तरिक्षं
ह्यनु प्रजाः प्रजायन्ते ’ [सं० का० ६ प्र० ४ अ० १] इति ।

भेरकत्वेन सवितुरुपयोग इत्याह—

“ देवः सवितारं गच्छ स्वाहेत्याह सवितृप्रसूत एवास्मै प्रजाः प्र जनयति”
[सं० का० ६ प्र० ४ अ० १] इति ।

४४० श्रीमत्सायणाचार्यविरचितभाष्यसमेता— [१प्रथमकाण्डे—
(गुदकाण्डकरणकोपयट्संज्ञका होमाः)

उत्पत्तिकालत्वेनाहोरात्रोपयोगमाह—

“ अहोरात्रे गच्छ स्वाहेत्याहाहोरात्राभ्यामेवास्यै प्रजाः प्र जनयत्यहोरात्रे
ह्यनु प्रजाः प्रजायन्ते ” [सं० का० ६ प्र ४ अ० १] इति ।

प्राणापानप्रदत्वेन मित्रावरुणयोरुपयोगमाह—

“ मित्रावरुणौ गच्छ स्वाहेत्याह प्रजास्वेव प्रजातासु प्राणापानौ दधाति ”
[सं० का० ६ प्र० ४ अ० १] इति ।

देवतात्वेन सोमोपयोगमाह—

“ सोमं गच्छ स्वाहेत्याह सौम्या हि देवतया प्रजाः ” [सं० का० ६
प्र० ४ अ० १] इति ।

प्रजोपदत्वेन यज्ञस्योपयोगमाह—

“ यज्ञं गच्छ स्वाहेत्याह प्रजा एव यज्ञियाः करोति ” [सं० का० ६
प्र० ४ अ० १] इति ।

पशुप्रदत्वेन छन्दसामुपयोगमाह—

“ छन्दांसि गच्छ स्वाहेत्याह पशवो वै छन्दांसि पशूनेवाव रुन्धे ”
[सं० का० ६ प्र० ४ अ० १] इति ।

धारणाय द्यावापृथिव्योरुपयोगमाह—

“ द्यावापृथिवी गच्छ स्वाहेत्याह प्रजा एव प्रजाता द्यावापृथिवीभ्यामुभयतः
परि गृह्णाति ” [सं० का० ६ प्र० ४ अ० १] इति ।

वृष्टिप्रदानेन नभस उपयोगमाह—

“ नभो दिव्यं गच्छ स्वाहेत्याह प्रजाभ्य एव प्रजाताभ्यो वृष्टिं नि यच्छ-
ति ” [सं० का० ६ प्र० ४ अ० १] इति ।

प्रतिष्ठाप्रदानेन वैश्वानरस्योपयोगमाह—

“ आग्निं वैश्वानरं गच्छ स्वाहेत्याह प्रजा एव प्रजाता अस्यां प्रति स्थापय-
ति ” [सं० का० ६ प्र० ४ अ० १] इति ।

अङ्गचस्त्वौषधीभ्य इति मन्त्र उपेक्षितः ।

मनो मे हार्दि यच्छेति प्रार्थनायाः प्रसङ्गमाह—

(गुदकाण्डकरणकोपयट्संज्ञका होमाः)

“ प्राणानां वा एषोऽव द्यति योऽव द्यति गुदस्य मनो मे हार्दी यच्छेत्याह प्राणानेव यथास्थानमुप ह्वयते ” [सं० का० ६ प्र० ४ अ० १] इति ।

गुदस्य प्राणाचारत्वेन तदवदाने सति स्थानभ्रष्टाः प्राणाः पुनर्मन्त्रेण यथा-स्थानं स्थापिता भवन्ति ।

शुगसीति । कल्पः—“ अग्रेण यूपं स्पृधेनोद्धत्यावोक्ष्य शुष्कस्य चाऽऽर्द्रस्य च संधौ हृदयशूलमद्वासयति शुगसि तमभि शोच योऽस्मान्द्वेष्टि यं च वयं द्विष्म इत्यथाद्भिर्मार्जयन्ते धाम्नो धाम्नो राजन्नितो वरुण नो मुञ्च यदापो अघ्निया वरुणेति शपामहे ततो वरुण नो मुञ्चेति ’ इति ।

हे हृदयशूल त्वं शुगसि शोकरूपमसि । अतो द्वेष्टारं द्वेष्ट्यं चाभि शोचाभि-प्राप्य शोचय । हे वरुण त्वमितो धाम्नो धाम्नस्तत्तद्द्वेष्टृद्वेष्ट्यस्थानाच्छोकप्रापकाद-स्मान्मोचय । किंच हे आपो हेऽघ्निया हे वरुणेत्येवं वयं तदाऽस्माकमिष्टप्रा-प्त्यनिष्ठनिवारणार्थं देवं त्वां शपामहे बाधामहे । महतां प्रत्यक्षं नामग्रहणमेव तावन्महान्द्रोहः । तथा च श्रूयते—“ यो वै वसीयांसं यथानाममुपचरति पुण्यातिं वै स तस्मै कामयते ’ इति । न केवलमत्र नामग्रहणं किंत्वस्मद-पेक्षिततत्तत्कार्यसाधनप्रयासश्च । तेनोभयेन जन्यं यत्पापमस्ति हे वरुण ततः पापादस्मान्मोचय । मन्त्रावेतावुपेक्षितौ ।

शूलोद्वासनं विधत्ते—

“ पशोर्वा आलब्धस्य हृदयं शुगृच्छति सा हृदयशूलमभि समेति यत्पृ-थिव्यां हृदयशूलमुद्वासयेत्पृथिवीं शुचाऽर्पयेद्यदप्स्वपः शुचाऽर्पयेच्छुष्कस्य चाऽऽर्द्रस्य च संधावुद्वासयत्युभयस्य शान्त्यै ” [सं० का० ६ प्र० ४ अ० १] इति ।

उद्वासनकाले ध्यानं विधत्ते—

“ यं द्विष्यात्तं ध्यायेच्छुचैवैनमर्पयति ’ [सं० का० ६ प्र० ४ अ० १] इति ।

अत्र विनियोगसंग्रहः—

‘ समुद्रं गुदकाण्डस्य होमा अद्भ्यस्तु बर्हिषि ।

(सोमाभिषवोपयुक्तवसतीवरीं ज्ञकानां पामुपादानम्)

लेपं मार्ष्टि मनो जप्यः शुक्संधावार्द्रशुष्कयोः ।

त्यक्त्वा शूलं धमनो मृज्यं भवेत्पञ्चदशोदिताः ॥ १ ॥ ” इति ।

अत्र मीमांसाछन्दसी न स्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे तृतीयप्रपाठके

एकादशोऽनुवाकः ॥ ११ ॥

(अथ प्रथमाष्टके तृतीयप्रपाठके द्वादशोऽनुवाकः) ।

ह॒विष्म॑तीरि॒मा आपो॑ ह॒विष्मा॑न्दे॒वो अ॒-
 ध्व॒रो ह॒विष्मा॑ ॥ आ॒ वि॒वास॑ति ह॒विष्मा॑ ॥
 अस्तु॒ सूर्यः॑ । अ॒ग्नेर्वो॑ऽप॒न्नगृ॑हस्य स॒दसि॑
 सा॒दयामि॑ सु॒म्नाय॑ सु॒म्निनीः॑ सु॒म्ने मा॑
 ध॒त्तेन्द्रा॑ग्नि॒योभ॑गि॒धेयीः॑ स्थ मि॒त्रावरु॑णयो-
 भ॑गि॒धेयीः॑ स्थ वि॒श्वेषां॑ दे॒वानां॑ भा॒गधेयीः॑
 स्थ य॒ज्ञे जा॑गृत (१) ॥

(ह॒विष्म॑तीश्चतु॒स्त्रिंशत् ॥) ।

इति कृष्णयजुर्वेदीयतैत्तिरीयसंहितायां प्रथमाष्टके

तृतीयप्रपाठके द्वादशोऽनुवाकः ॥ १२ ॥

(अथ प्रथमकाण्डे तृतीयप्रपाठके द्वादशोऽनुवाकः) ।

एकादशोऽनुवाके गुदकाण्डहोमो वर्णितः । एतावताऽग्नीषोमीयः पशुः
 समाप्तः । अथ सोमाभिषवोपयुक्तानां वसतीवरीसंज्ञकानामपामुपादानं द्वादशोऽनु-
 वाकेऽभिधीयते ।

ह॒विष्म॑तीरिति । कल्पः—‘ अथ यो वीडितः कुम्भस्तं याचति तमादा-
 यान्तरेण चात्वालोलकरावुदङ्कुपानिष्क्रम्य यत्राऽऽपस्तदेति नान्तमा वहन्तीरत्येति

(सोमाभिषवोपयुक्तवसतीवरीसंज्ञकानामपासुपादानम्)

न स्थावराणां गृह्णाति प्रतीपं तिष्ठन्गृह्णाति च्छायायै चाऽऽतपतश्च संधौ गृह्णाति हविष्मतीरिमा आपो हविष्मान्देवो अध्वरो हविष्मा२ आ विवासति हविष्मा२ अस्तु सूर्य इति ” इति ।

वीडितो दृढः । इमा गृह्यमाणा वसतीवरीसंज्ञका आपः स्वसंस्कारेण सोमेन हविष्मत्यो भवन्तु । देव इन्द्रोऽपि हविष्मानस्तु । अध्वरो यागोऽपि हविष्माना विवासति समन्ताद्विशेषेण प्रवर्तताम् । वसतीवरीणां प्रकाशकत्वेन सूर्योऽपि हविष्मानस्तु ।

विधत्ते—

“ देवा वै यज्ञमाग्नीध्रे व्यभजन्त ततो यदत्यशिष्यत तदब्रुवन्वसतु नु न इदमिति तद्वसतीवरीणां वसतीवरित्वं तस्मिन्प्रातर्न समशक्नुवन्तदप्सु प्रावेशयन्ता वसतीवरीरभवन्वसतीवरीर्गृह्णाति यज्ञो वै वसतीवरिर्यज्ञमेवाऽऽरभ्य गृहीत्वोष वसति ’ [सं० का० ६ प्र० ४ अ० २] इति ।

पुरा कदाचिद्देवा आग्नीध्रमण्डपे स्थित्वा यज्ञशालामंशेनेदं ममेदं ममेत्येवं व्यभजन्त । ततः सर्वैः स्वस्वभागेषु यदवशिष्टं तदुद्दिश्य परस्परमब्रुवन्निदमवशिष्टमिदानीं साधारण्येनास्माकमेव तिष्ठतु प्रातर्विभागं करिष्याम इति । यस्माद्वसतिरिति देवैरुक्तं तस्मात्तस्यांशस्यै देवोक्तियोगाद्वसतीवरीरिति नाम संपन्नम् । वसन्त्वित्युक्त्या यच्छेषभूतं तद्वत्य आपो वसतीवर्यः । ततः प्रातःकाले पुनः समागत्य तस्मिन्वशिष्टे विभागं कर्तुं नाशक्नुवन् । तस्याल्पत्वेन बहूनामपर्याप्तत्वात् । तस्य साधारणस्यैकेन ग्रहीतुमशक्यत्वाद्दप्सु परित्यक्तवन्तः । ताश्चाऽपो वसतीवर्योऽभवन् । ततो यज्ञांशत्वाद्वसतीवरीर्गृह्णीयात् । तद्ग्रहणेन यज्ञमेवोपक्रम्य दृढं धारयित्वा तत्समीपे वसति ।

तस्य ग्रहणस्य सूर्यास्तमयात्पूर्वकालं व्यतिरेकमुखेन (ण) विधत्ते—

“ यस्यागृहीता अभि निम्नोचेदनारब्धोऽस्य यज्ञः स्याद्यज्ञं वि च्छिन्द्यात् ’ [सं० का० ६ प्र० ४ अ० २] इति ।

अगृहीता एता अभिलक्ष्य यन्निम्नोचेदस्तमियात्तदा पूर्वदिने यज्ञोऽनुपक्रान्तो भवेत् । तदा परेद्युरनुष्ठितोऽपि विच्छिन्न एव स्यात् ।

(सोमाभिषयोपयुक्तवसतीवरीसंज्ञकानामपामुपादानम्)

कथंचिदस्तमये सति त्रेधा प्रतीकारं विधत्ते—

‘ ज्योतिष्या वा गृह्णीयाद्विरण्यं वाऽवधाय सशुक्राणामेव गृह्णाति यो वा ब्राह्मणो बहुयाजी तस्य कुम्भ्यानां गृह्णीयात्स हि गृहीतवसतीवरीकः ’
[सं० का० ६ प्र० ४ अ० २] इति ।

उत्कया द्योतिता इत्याद्यः पक्षः । कुम्भे हिरण्यमवधाय तत् हिता इति ।
द्वितीयः पक्षः । सोमयाजिगृहे कुम्भगता इति तृतीयः पक्षः ।

उक्तमेव विधिमनूय प्रशंसति—

‘ वसतीवरीर्गृह्णाति पशवो वै वसतीवरीः पशून्वाऽऽरभ्य गृहीत्वोप वसति ’
[सं० का० ६ प्र० ४ अ० २] इति ।

पशुप्राप्तिहेतुतया पशुत्वम् ।

ग्रहणकाले प्रवाहाभिमुख्यं विधत्ते—

‘ यदन्वीपं तिष्ठन्गृह्णीयान्निर्मागुका अस्मात्पशवः स्युः प्रतीपं तिष्ठन्गृह्णाति प्रतिरुध्यैवास्रै पशून्गृह्णाति ’ [सं० का० ६ प्र० ४ अ० २] इति ।

प्रवाहो यन्मुखस्तन्मुखत्वेनावस्थानमन्वीपत्वं, तद्वैपरीत्यं प्रतीपत्वं, निर्मागुका विनश्वराः, प्रतिरुध्य विनाशं निवार्य ।

प्रवाहगतोदकं विधत्ते—

‘ इन्द्रो वृत्रमहन्तोऽपोऽभ्यघ्नियत तासां यन्मेध्यं यज्ञियं सदेवमासीत्तदत्यमुच्यत ता वहन्तीरभवन्वहन्तीनां गृह्णाति या एव मेव्या यज्ञियाः सदेवा आपस्तासामेव गृह्णाति ’ [सं० का० ६ प्र० ४ अ० २] इति ।

प्रवाहेष्वत्यन्तसमीपस्थं जलं व्यतिरेकमुखेण विधत्ते—

‘ नान्तमा वहन्तीरतीयाद्यदन्तमा वहन्तीरतीयाद्यज्ञमति मन्येत ’ [सं० का० ६ प्र० ४ अ० २] इति ।

अन्तमा अन्तिकतमाः । अतिमन्येतावजानीयात् ।

वहन्तीष्वपि नदीषु या हृदवर्ति यः स्थावरा आपो याश्च तटाकादिस्थास्तासां ग्रहणं निषेधति—

“ न स्थावराणां गृह्णीयाद्वरुणगृहीता वै स्थावरा यत्स्थावराणां गृह्णीयाद्वरुणेनास्य यज्ञं ग्राहयेत् ” [सं० का० ६ प्र० ४ अ० २] इति ।

[सोमाभिषवोपयुक्तवसतीवरीसंज्ञकानामपामुपादानम्]

अपां ग्रहणाय च्छायातपयोः संधिदेशं विधत्ते—

“ यद् दिवा भवत्यपो रात्रिः प्र विशति त मानाम्रा आपो दिवा ददृशे यन्नक्तं भवत्यपोऽहः प्र विशति तस्मान्चन्द्रा आपो नक्तं ददृशे छायाथै चाऽऽ-
तपतश्च संधौ गृह्णात्यहोरात्रयोरेवास्मै वर्णं गृह्णाति ” [सं० का० ६ प्र० ४
अ० -] इति ।

अहर्षदा वर्तते तदानीमप्सु रात्रिः प्रविशति । तत्र जलवर्णस्य शुक्लस्य
रात्रिवर्णस्य कृष्णस्य च मेलनादीषत्ताम्रा इवाऽऽपो दिने दृश्यन्ते । यथा राह-
ग्रस्ते चन्द्रे तात्पत्वं तद्वत् । यदा तु रात्रिः प्रवर्तते तदानीमहोऽप्सु प्रविशति ।
तत्र शुक्लवर्णयोर्मेलनादापो रात्रौ चन्द्रवदतिथेता दृश्यन्ते । तस्माद्वर्णद्वयोपेते
संधिदेशे गृह्णीयात् ।

जलविशेषेण मन्त्रगतहविःशब्देन हविःसंसादकत्वं विवक्षितमित्याह—

“ हविष्मतीमा आप इत्याह हविष्कृतानामेव गृह्णाति ” [सं० का०
६ प्र० ४ अ० २] इति ।

सूर्यशब्देनापां प्रकाशोपेतत्वं विवक्षितमित्याह—

“ हविष्मा२ अस्तु सूर्य इत्याह सशुक्राणामेव गृह्णाति ” [सं० का० ६
प्र० ४ अ० २] इति ।

मन्त्रगतस्य च्छन्दस उपधोगमाह—

“ अनुष्टुभा गृह्णाति वाग्वा अनुष्टुग्वाचैवैनौः सर्वया गृह्णाति ” [सं०
का० ६ प्र० ४ अ० २] इति ।

अग्नेरिति । कल्पः—“ अग्नेर्वोऽपन्नगृहस्य सदसि सादयामीत्यपरेण
शालामुखीयमुपसादयति, सुम्नाय सुम्निनीः सुम्ने मा धत्तेति सर्वेषु वसतीवरीणः
सादनेषु यजमानो जपति, निशायां वसतीवरीः पारिहरत्यन्तर्वेद्यासीने यजमाने
पत्न्यां च नादीक्षितमभिपरिहरेत्सर्व्येऽसेऽत्याधायापरेण प्राजिहितं परिक्रम्य पूर्वया
द्वारोपनिर्हन्त्य दक्षिणेन वेदिं गत्वा दक्षिणेन मार्जालीयं धौष्णिगं परित्य दक्षि-
णस्यामुत्तरवेदिश्रोण्यां सादयति—इन्द्राग्नियोर्भागधेयीः स्येति, दक्षिणेऽसेऽत्याधाय

[अभिषोतव्यस्य सोमस्य शकटादुपावरोहः]

[अथ प्रथमाष्टके तृतीयप्रपाठके त्रयोदशोऽनुवाकः] ।

हृदे त्वा घनसे त्वा दिवे त्वा सूर्याय
 त्वोर्ध्वमिममध्वरं छाधि दिवि देवेषु होत्रा
 यच्छ सोमं राजन्नेह्यवं रोह मा भेर्मा सं
 विक्था मा त्वा हिंसिषं प्रजास्त्वमुपाव-
 रोह प्रजास्त्वामुपावरोहन्तु शृणोत्वग्निः
 नमिधा हवं मे शृण्वन्त्वापो धिषणाश्च
 देवीः । शृणोतं ग्रावाणो विदुषो नु (१)
 यज्ञः शृणोतु देवः सविता हवं मे । देवी-
 रापो अपां नपाद्य ऊर्मिर्हविष्य इन्द्रियावा-
 न्मदिन्तमस्तं देवेभ्यो देवत्रा धत्त शुक्रः
 शुक्रपेभ्यो येषां भागः स्य स्वाहा कार्षीर-
 स्यपापां मृधः समुद्रस्य वोऽक्षित्या उन्न-
 ये । यमंभ्रे पृत्सु मर्त्यमावो वाजेषु यं जुनाः ।
 स यन्ता शश्वतीरिषः (२) ॥

(नु सप्तचत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 तृतीयप्रपाठके त्रयोदशोऽनुवाकः ॥ १३ ॥

(अथ प्रथमकाण्डे तृतीयप्रपाठके त्रयोदशोऽनुवाकः) ।

द्वादशेऽनुवाके सोमाभिषव रथानां वसतीवरीणां ग्रहणमुक्तम् । अभिषोतव्यस्य
 सोमस्य शकटादुपावरोहस्त्रयोदशोऽनुवाकेऽभिधीयते । अथ महारात्रे प्रबुध्य सोम-
 पात्राण्यासाद्य सोमवरोहयेत् ।

कल्पः—“ अथैतच्चर्मफलकयोः प्राचीनग्रीवमुत्तरलोमोपस्तृणाति यज्ञ प्रति-
 तिष्ठेति वा तूष्णीं वा तस्मिन्संमुखान्ग्राव्णः कृत्वा दक्षिणस्य हविर्धानस्थान्तरेषे

(अभिषोतव्यस्य सोमस्य शंक्रटादुपावरोहः)

सोमं राजानमुपावहरति हृदे त्वा मनसे त्वा सोम राजन्नेत्यवरोहेति द्वाभ्याम् ” इति ।

मन्त्रौ त्वेवाम्नातौ—

हृदे त्वेति । हे सोम त्वां हृदे हृदयवद्भ्यो मनुष्येभ्यो मनसे मनस्विभ्यः पितृभ्यो दिवे द्युलोकवासिभ्यो देवेभ्यो विशेषतः सूर्याय चोपावहरामि । त्वमिमं प्रवत्तमध्वरं विनाशरहितमूर्ध्वमुन्नतं समाप्तं कृधि कुरु । दिविष्ठेषु देवेषु होत्रा अस्मदीयान्याह्वानानि स्तोत्ररूपाणि यच्छावस्थापय । हे सोम राजन्नेत्यभिषवस्थाने सभागच्छ । शक्रटादवरोह । मा भैषीः । मा च संविकथाः कम्पिष्ठाः । अहं तु त्वां मा हिंसिषम् । अतस्त्वं देवलोके गत्वा दैवीः प्रजा उपावरोह प्राप्नुहि । प्रजाश्च त्वामुपावरोहन्तु प्राप्नुवन्तु ।

अत्रोपावहरेदिति विधिं सूचयन् हृदयादिशब्दानां यथोक्तार्थं दर्शयति—

‘ ब्रह्मवादिनो वदन्ति स त्वा अध्वर्युः स्याद्यः सोममुपावहरन्त सर्वाभ्यो देवताभ्य उपावहरेदिति हृदे त्वेत्याह मनुष्येभ्य एवैतेन करोति मनसे त्वेत्याह पितृभ्य एवैतेन करोति दिवे त्वा सूर्याय त्वेत्याह देवेभ्य एवैतेन करोत्येतावतीर्वै देवतास्ताभ्य एवैनं सर्वाभ्य उपावहरति ’ [सं० का० ६ प्र० ४ अ० ३] इति ।

यो हृदे त्वेति मन्त्रेण सर्वदेवतार्थमुपावहर्तुं जानाति स एव मुख्योऽध्वर्युरिति ब्रह्मवादिनामुक्तिः । सोम राजन्निति मन्त्र उपेक्षितः ।

विधत्ते—

“ पुरा वाचः प्रवदितोः प्रातरनुवाकमुपाकरोति यावत्येव वाक्तामव रुन्धे ” [सं० का० ६ प्र० ४ अ० ३] इति ।

रात्रौ निद्रां कुर्वन्तो मनुष्या उषःकाले प्रबुध्य परस्परं वाक्प्रसारं कुर्वन्ति । पक्षिणः शब्दं कुर्वन्ति । तद्धि वाचः प्रवदनम् । प्रातःकालात्पूर्वं होत्राऽनुवक्तव्य ऋक्समूहः प्रातरनुवाकः । उपाकरणं नाम होतारं प्रति प्रेषोक्तिः । अत्र सूत्रम्— “ पुरा वाचः पुरा वा वयोभ्यः प्रातर्यावभ्यो देवेभ्योऽनुब्रूहि ” इति । प्रवदितोः प्रवदनात् ।

[अभिषोतव्यस्य सोमस्य शकटादुपावरोहः]

प्रातरनुवाकस्य प्रथमामृचं विधत्ते—

“ अपोऽग्रेऽभिव्याहरति यज्ञो वा आपो यज्ञमेवाभि वाचं वि सृजति ”
[सं० का० ६ प्र० ४ अ० ३] इति ।

आपोऽभिलक्ष्य तत्प्रतिपादिकामृचमग्रे प्रथमं व्याहरेत् । आपो रेवतीः क्षयथा हि वस्व इत्येतामृचमित्यर्थः ।

तत ऊर्ध्वं वक्तव्या ऋचो विधत्ते—

“ सर्वाणि छन्दांस्यन्वाह पशवो वै छन्दांसि पशून्नेवाव रुन्धे ” [सं० का० ६ प्र० ४ अ० ३] इति ।

तत्तच्छन्दोयुक्ता ऋग्विशेषा ग्रन्थबाहुल्यभयाद्बहुवृचब्राह्मणे स्पष्टत्वाच्च नात्र प्रदर्श्यन्ते ।

प्रातरनुवाकसमाप्तौ पठनीयामृचं कामनाभेदेन विकल्पितां विधत्ते—

“ गायत्रिया तेजस्कामस्य परि दध्यात्त्रिष्टुभेन्द्रियकामस्य जगत्या पशुकामस्यानुष्टुभा प्रतिष्ठाकामस्य पङ्क्त्या यज्ञकामस्य विराजाऽञ्जकामस्य ” [सं० का० ६ प्र० ४ अ० ३] इति ।

परिदध्यात्समापयेत् ।

कल्पः—“ यत्राभिजानान्यभूदुषा रुशत्पशुरिति तत्प्रचरण्या जुहोति शृणो-
त्वग्भिः समिधा हवं म इति ” इति ।

अभूदुषा इत्येषा प्रातरनुवाकस्य परिधानीया तां होत्रा पठ्यमानां यदाऽ-
भ्वर्युर्जानाति तदा जुहुयात् ।

मन्त्रस्त्वेवाम्नायते—

शृणोत्विति । सम्यगिध्यते नयाऽऽज्याहुत्येति समिदाहुतिस्तया समिद्धोऽ-
ग्निर्मे हवं मदीयमाह्वानं शृणोतु । हे आपो ग्रहीष्यमाणा यूयमपि शृणुत । की-
दृश्यः । विषणा विद्योपेताः । देव्यो देवतारूपाश्च । हे ग्रावाणोऽभिषवार्थमिहो-
पस्थिता यूयं विदुषो नु विद्वांस एव सन्तो यज्ञं शृणुत । सविता देवो मदीय-
माह्वानं शृणोतु ।

अग्न्यादिश्रवणप्रयोजनमाह—

“ शृणोत्वग्भिः समिधा हवं म इत्याह सवितृप्रसूत एव देवताभ्यो निवेद्या-
पोऽच्छेति ” [सं० का० ६ प्र० ४ अ० ३] इति ।

(अभिषोतव्यस्य सोमस्य शकटादुपावरोहः)

एकधनसंज्ञकाः पन्नेजनीसंज्ञकाश्चाऽऽप आनेतव्याः । अतो मन्त्रेण देवताभ्यो विज्ञाप्य ता अपः प्राप्तुं गच्छति ।

प्रेषमन्त्रमुत्पादयति—

“ अप इष्य होतरित्याहेषितं हि कर्म क्रियते ” [सं० का० ६ प्र० ४ अ० ३] इति ।

हे होतरानेतव्या अप उद्दिश्य प्र देवत्रा ब्रह्मणे गातुरोक्त्वित्यादिका ऋच इष्य पठेत्यर्थः । लोकेऽपीषितमभीष्टं कर्म सम्यक्क्रियते ।

प्रेषान्तरमुत्पादयति—

“ मैत्रावरुणस्य चमसाध्वर्यवा द्रवेत्याह मित्रावरुणौ वा अपां नेतारौ ताभ्यामेवैना अच्छैति ” [सं० का० ६ प्र० ४ अ० ३] इति ।

चमासिनामृत्विजां परिचारकाश्चमसाध्वर्यवः । तत्र मैत्रावरुणानाम्न ऋत्विजो यश्चमसाध्वर्युस्तं संबोध्यागच्छेति ब्रूयात् । तदनेन प्रेषेणोदकप्रवर्तकमित्रावरुणदेव-
द्वयेन सहैवैना अपः प्राप्तुं गच्छति ।

देवीरिति । कल्पः “ अपरं चतुर्गृहीतं गृहीत्वा बर्हिरादाय संप्रेषमाह—
अप इष्य होतर्मैत्रावरुणस्य चमसाध्वर्यवाद्वैकधनिन आद्रवत नेष्टः पत्नीमुदा-
नयाग्नीद्धोतृचमसेन वसतीवरीभिश्च चात्वाले प्रत्युपलम्बस्वेति यथासंप्रैषं ते
कुर्वन्ति यत्राऽऽपस्तद्यन्त्यथाप्सु बर्हिः प्रास्याभिजुहोति देवीरापो अपां नपाद्य
ऊर्मिर्हविष्य इन्द्रियावान्मदिन्तमस्तं देवेभ्यो देवत्रा धत्त शुक्रं शुक्रपेभ्यो येषां
भागः स्थ स्वाहेति ” इति ।

न पातयत्युदकमध्ये गूढतया स्थितोऽपि तदुदकं न विनाशयतीति नपात् ।
अपां नपादिति वह्निविशेषस्य संज्ञा । हे आपो देव्यो हे वह्ने यूयं य ऊर्मि-
र्युष्मदीयस्तं देवत्रा देवेषु धत्त स्थापयत । किमर्थम् । देवेभ्यो देवार्थमस्माभिर्देवा-
नुद्दिश्य होतुमित्यर्थः । कीदृश ऊर्मिः । हविष्यो हविषे सोमरूपाय हितः । इन्द्रि-
यावान्मी(पी)तः सन्निद्रियवृद्धिकारी । मदिन्तमः पीयमानोऽत्यन्तहर्षकारी ।
कीदृशं तम् । शुक्रं दीप्तिमन्तम् । कीदृशेभ्यो देवेभ्यः । येषां यूयं भागभूताः स्थ
तेभ्यः शुक्रपेभ्यः सोमपेभ्यः । इदमाज्यं युष्मभ्यं हुतमस्तु ।

ग्रहीष्यमाणानामपां मूल्यत्वेन हविष्वसंपादनेन चयमाहुतिरुपयुज्यत
इत्याह—

[अभिषोतव्यस्य सोमस्य शकटादुपाशरोहः]

“ देवीरापो अपां नपादित्याऽऽहाहुत्यैवैना निष्क्रीय गृह्णात्यथो हविष्कृतानामेवाभिघृतानां गृह्णाति ” [सं० का० ६ प्र० ४ अ० ३] इति ।

कल्पः—“ कार्षीरसीति दर्भैराहुतिमपघ्नाव्य ” इति ।

कार्षीरिति । हे आज्य त्वमस्तु हुतं सत्कार्षीः कर्षणीयमपनेतव्यमसि । अपां मृधरं युद्धोपलक्षितानिष्ठरूपं त्वामपनयामि ।

एतमर्थं दर्शयति—

“ कार्षीरसीत्याह शमलमेवाऽऽसामप घ्रावयति ” [सं० का० ६ प्र० ४ अ० ३] इति ।

शमलं मलिनांशम् ।

समुद्रस्येति । कल्पः—“ समुद्रस्य वोऽक्षित्या उन्नय इत्यभिहुतानां मैत्रावरुणचमसेन गृह्णाति ” इति ।

हे आपः समुद्रवद्युष्माकमक्षीणत्वाय पूर्वद्युर्वसतीवरीर्गृहीत्वाऽपि पुनरिदानीमुन्नयामि ।

अक्षितिं विशदयति—

“ समुद्रस्य वोऽक्षित्या उन्नय इत्याह तस्मादद्यमानाः पीयमाना आपो न क्षीयन्ते ” [सं० का० ६ प्र० ४ अ० ३] इति ।

यथा चमसेन जलं गृहीतं तथा त्रिभिः कुम्भैरेकधना गृह्णीयात्पन्नेजनीश्च गृह्णीयात् । तथा च सूत्रम्—“ अथैकधना गृह्णातीन्द्राय वो जुष्टान्गृ(गृ)-ह्णामीति वा तूष्णीं वाऽथ पन्नेजनीर्गृह्णाति ” इति ।

विधत्ते—

“ योनिर्वै यज्ञस्य चात्वालं यज्ञो वसतीवरीर्होतृचमसं च मैत्रावरुणचमसं च सः स्पर्श्य वसतीवरीर्व्यानयति यज्ञस्य सयोनित्वायाथो स्वादेवैना योनेः प्र जनयति ” [सं० का० ६ प्र० ४ अ० ३] इति ।

उत्तरवेदिनिष्पादकतया चात्वालो यज्ञयोनिः । देवविभक्तज्ञावशेषत्वाद्वसतीवरीणां यज्ञत्वम् । व्यानयति व्याप्ता अधिकाः करोति । तत्प्रकारः सूत्रे दर्शितः—“ होतृचमसे वसतीवरीभ्यो निषिच्योपरिचात्वालं होतृचमसं च मैत्रावरुणचमसं च सः स्पर्श्य वसतीवरीर्व्यानयति समन्या यन्तीत्यभिज्ञाय होतृचमसान्मैत्रावरुणचमस आनयति मैत्रावरुणचमसाद्धोतृचमसे ” इति ।

(अभिष्टोतिव्यस्य सोमस्य शकटादुपावरोहः)

प्रश्नोत्तरमन्त्रावुत्पादयति—

“ अध्वर्योऽवरेपा ३ इत्याहोतेमनन्मुरुतेमाः पश्येति वावैतदाह ” [सं० का० ६ प्र० ४ अ० ३] इति ।

प्लुतिः प्रश्नार्था । हेऽध्वर्यो, अपः किमवेर्लब्धवानसि । सोऽयं होतुः प्रश्नः । उतेमनन्मुरित्यध्वर्योरुत्तरमन्त्रः । लब्धवानस्मीत्येतावदेव न भवति उतापि तु ईं ता अनन्मुरुपसंप्राप्ताः । दूरवर्तित्वेऽपि सत्त्वमात्रेण लाभो भवति तदुपसंप्राप्ति-
र्लाभादतिरिच्यते । उतेमा इति वाक्यं मन्त्रस्य व्याख्यानम् । हे होतर्न केवलं मद्वचनमात्रेण विश्वसिहि किंत्विमाः पुरोवर्तिनीः पश्येत्येवमेव सर्वमन्त्रेणा-
ध्वर्युर्ब्रूते ।

कल्पः—“ अध्वर्योऽवरेपा ३ इति होताऽध्वर्युं पृच्छत्युतेमनन्मुरिति प्रत्युक्त्वा
प्रचरणीशेषात्क्रतुकरणं जुहोति यमग्ने पृत्सु मर्त्यामिति ” इति ।

यमग्न इति । हेऽग्ने यं मर्त्यं पृत्सु संग्रामेषु आवो रक्षासि, किंच वाजेष्वन्न-
निमित्तं यं मर्त्यं जुना गच्छासि हवींषि ग्रहीतुं यस्य सकाशं गच्छसीत्यर्थः । स
मर्त्यस्त्वदनुग्रहेण शश्वतीरिषो नित्यान्यन्नानि धनरूपाणि यन्ता नियंस्याति प्राप्स्य-
तीत्यर्थः । मन्त्रोऽयमुपेक्षितः ।

अस्य च क्रतुकरणाख्यस्य होमस्य विषयविशेषव्यवास्थितिं विधत्ते—

“ यद्यग्निष्टोमो जुहोति यद्युक्थ्यः परिधौ नि मार्ष्टि यद्यतिरात्रो यजुर्वदन्प्र
पद्यते यज्ञक्रतूनां व्यावृत्त्यै ” [सं० का० ६ प्र० ४ अ० ३] इति ।

अनुष्ठीयमानस्य कर्मणो ग्निष्टोमत्वे मन्त्रेण क्रतुकरणं जुहुयात् । उक्थ्यत्वे
परिधावाज्यलेपं निमृज्यात् । अतिरात्रत्वे मन्त्रं पठन्हविर्धानं प्राप्नुयात् । एवं
सत्यग्निष्टोमादीनामनुष्ठास्यमानानां परस्परं व्यावृत्तिरिदानीमेवावगता । सक्रतुं
कुर्वीत मनोमयः प्राणशरीरो भारूप इत्युपनिषदि तत्कत्विति वैयासकसूत्रे
चोपास्तिष्वपि क्रतुशब्दस्य प्रयोगात्तद्व्यवच्छेदार्थं यज्ञशब्दः । द्रव्ययज्ञास्तपो-
यज्ञा योगयज्ञास्तथाऽपर इत्यादौ तपःप्रभृतिष्वपि यज्ञशब्दप्रयोगात्तद्व्यवच्छे-
दाय क्रतुशब्दप्रयोगः ।

अत्र विनियोगसंग्रहः—

“ हृदे सोमद्वयात्सोमं शकटादवरोहयेत् ।

शृणोऽग्नौ जुहुयाद्देवीरप्सु हुत्वाऽथ दर्भकैः ॥ १ ॥

(अभिषोतव्यस्य सोमस्य शकटादुपावरोहः)

अप्सूपप्लावयेत्कार्षिं समुद्रो गृह्यते जलम् ।

यमग्ने ऋतुकृद्धोमो मन्त्राः सप्तेह वर्णिताः ॥ २ ॥ ” इति ।

अथ मीमांसा ।

तृतीयाध्यायस्य सप्तमपादे चिन्तितम्—

“ चमसाध्वर्यवो नान्य ऋत्विग्भ्योऽन्येऽथवाऽग्रिमः ।

यौगिक्या संज्ञया मैवं षष्ठ्या तेभ्यो विभेदनात् ” इति ॥

ज्योतिष्टोमे श्रूयते—“ चमसाध्वर्यून्वृणीते ” इति । ये पूर्वं त्वत्र कार्या-
नुसारेणाध्वर्युप्रमुखा ऋत्विज उक्तास्तेभ्यो न व्यतिरिक्ताश्चमसाध्वर्यवः । कुतः ।
यौगिकसंज्ञया तदभेदप्रतीतेः । यथा देवदत्त एव पचिक्रियायोगात्पाचको
भवति तद्वदध्वर्युप्रमुखा एव चमसयोगाच्चमसाध्वर्यव इति चेन्मैवम् । मध्यतः
कारिणां चमसाध्वर्यवो होत्रकाणां चमसाध्वर्यव इति षष्ठ्या भेदावभासात् ।
मध्यतः कारिणो होत्रादयः । होत्रकाः प्रतिप्रस्थातृमैत्रावरुणादयः । तस्मादृत्वि-
ग्भ्योऽन्ये ।

तत्रैवान्यच्चिन्तितम्—

“ तान्वृणीतेति बहुता नास्ति वाऽस्ति ग्रहैक्यवत् ।

नैवेति चेन्न वैषम्यादुत्पत्तौ बहुताश्रुतेः ” इति ॥

चमसाध्वर्यून्वृणीत इति यद्बहुत्वं श्रुतं तन्न विवक्षितं, ग्रहैकत्ववदुद्देश्यगत-
त्वादिति चेन्मैवम् । ग्रहवैषम्यात् । ग्रहं समाधीत्येतन्ना ग्रहाणामुत्पत्तिवाक्यं,
चमसाध्वर्यूणां त्वेतदेवोत्पत्तिवाक्यं, ततस्तेषामुपादेयत्वात्तद्गतं बहुत्वं विव-
क्षितम् ।

तत्रैवान्यच्चिन्तितम्—

“ नेयन्ताऽस्त्यस्ति वा तेषां न नियामकवर्जनात् ।

चमसानां दशत्वेन चमसाध्वर्यवो दश ” इति ॥

स्पष्टोऽर्थः ।

अथ च्छन्दः—

शृणोत्वग्निरिति त्रिष्टुप् । यमग्ने पृत्स्विति गायत्री ॥

[काम्ययाज्यापुरोनुवाक्याः]

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे तृतीयप्रपाठके

त्रयोदशोऽनुवाकः ॥ १३ ॥

(अथ प्रथमकाण्डे तृतीयप्रपाठके चतुर्दशोऽनुवाकः)

त्वमग्ने रुद्रो असुरो महो दिवस्त्व॑
 शर्धो मारुतं पृक्ष ईशिषे । त्वं वातैररुणै-
 यांसि शंगयस्त्वं पूषा विधतः पासि नु
 त्मना । आ वो राजानमध्वरस्य रुद्र॑ होतार॑
 सत्ययज॑ रोदस्योः । अग्निं पुरातनयित्ना-
 रचित्ताद्धिरण्यरूपमवसे कृणुध्वम् । अग्नि-
 होता निषसादा यजीयानुपस्थे मातुः सुर-
 भावु लोके । युवा कविः पुरुनिष्ठः (१)
 ऋतावा धर्ता कृष्टीनामुत मध्य इन्द्रः ।
 साध्वीमकर्देववीतिं नो अद्य यज्ञस्य जिह्-
 वामविदाम गुह्याम् । स आयुराऽगात्सुर-
 भिर्वसानो भद्रामकर्देवहूतिं नो अद्य ।
 अक्रन्ददाग्निः स्तनयन्निव द्यौः क्षामा रेरि-
 हद्वरुधः समञ्जन् । सद्यो जज्ञानो विही-
 मिन्द्रो अख्यदा रोदसी भानुना भात्यन्तः ।
 त्वे वसूनि पुर्वणीक (२) होतर्दोषा वस्तो-
 रेरिरे यज्ञियांसः । क्षामेव विश्वा भुवनानि
 यस्मिन्स॑ सौभगानि दधिरे पावके ।

तुभ्यं ता अङ्गिरस्तम विश्वाः सुक्षितयः
 पृथक् । अग्ने कामाय येमिरे । अश्याम
 तं काममग्ने तवोत्यश्याम रयि रयिवः
 सुवीरम् । अश्याम वाजमभि वाजयन्तोऽ-
 श्याम युष्मज्जराजरं ते । श्रेष्ठं यविष्ठ
 भारताग्ने युष्मन्तमा भर (३) वसो पुरु-
 स्पृह रयिम् । स श्वितानस्तन्यतू रोच-
 नस्था अजरोभिर्नानदद्भिर्यविष्ठः । यः पाव-
 कः पुरुतमः पुरुणि पृथून्याग्निरनुयाति
 भवन् । आयुष्टे विश्वतो दधदयमग्निर्वरे-
 ण्यः । पुनस्ते प्राण आऽयति परा यक्ष्म-
 सुवामि ते । आयुर्दा अग्ने हविषो जुषाणो
 घृतप्रतीको घृतयोनिरेधि । घृतं पीत्वा
 मधु चारु गव्यं पितेव पुत्रमभि (४)
 रक्षतादिमम् । तस्मै ते प्रतिहर्यते जातवेदो
 विचर्षणे । अग्ने जनामि सुष्ठुतिम् । दिव-
 स्परि प्रथमं जज्ञे अग्निरस्मद्द्वितीयं परि
 जातवेदाः । तृतीयं यप्सु नृमणा अज्ज्ञामि-
 न्धान एनं जरते स्वाधीः । शुचिः पावक
 वन्द्योऽग्ने बृहद्वि रोचसे । त्वं घृतेभिरा-
 हुतः । दृशानो रुक्म उर्व्या व्यद्यौदुर्म-
 र्पमायुः श्रिये रुचानः । अग्निरमृतो अभव-

[काम्ययाज्यापुरोनुवाक्याः]

द्वयो॑भिः (५) यदे॑नं द्यौर॑जन॒ यत्सुरे॑ताः ।
 आ य॒दिषे॑ नृ॒पतिं॑ तेज॒ आन॒दशु॒चि रे॒तो
 निषि॑क्तं द्यौर॒भीकै॑ । अ॒ग्निः शर्ध॑मन॒वद्यं
 युवा॑नं स्वा॒धिर्यं॑ जन॒यत्सु॒दय॑च्च । स
 तेजी॑यसा॒ मन॑सा॒ त्वोत॑ उ॒त शि॑क्ष॒ स्वप॑-
 त्यस्य॑ शि॒क्षोः । अ॒ग्ने रा॒यो नृ॒तम॑स्य॒ प्रभू॑तौ
 भूया॑म॒ ते सु॒ष्टुत॑यश्च॒ वस्वः॑ । अ॒ग्ने सह॑-
 न्त॒मा भर॑ द्यु॒म्नस्य॑ प्रा॒सहा॑ र॒यिम् । वि॒श्वो
 यः (६) च॒र्षणी॑र॒भ्यासा॑ वा॒र्जेषु॑ सा॒स-
 ह॑त् । तम॑ग्ने॒ पृ॒तना॑सह॒ रयि॑ः सह॒स्व आ
 भर॑ । त्वं हि स॒त्यो अ॒द्भुतो॑ दा॒ता वा॒र्जस्य॑
 गोम॑तः । उ॒क्षान्ना॑य॒ व॒शान्ना॑य॒ सोम॑पृ॒ष्ठाय॑
 वेध॑से । स्तोमै॑र्विधेमा॒ग्नये॑ । व॒द्मो हि सू॒नो
 अ॒स्य॑घ्न॒सद्वा॑ च॒क्रे अ॒ग्निर्ज॒नुषा॑ऽज्मा॒न्नम् ।
 स त्वं न॑ ऊ॒र्ज॑सन॒ ऊ॒र्ज॑ धा॒ राज॑व॒ जेर॑वृ॒के
 क्षे॑ष्यन्तः । अ॒ग्न आ॒यूषि॑ (७) प॒वस॑
 आ सु॒वोर्ज॑मिषं च नः । आ॒रे बा॑ध॒स्व
 दु॒च्छु॒नाम् । अ॒ग्ने प॒वस्व॑ स्व॒पा अ॒स्मे
 वर्चः॑ सु॒वीर्य॑म् । द॒धत्पो॑ष॒ रयि॑ म॒यि ।
 अ॒ग्ने पा॒वक॑ रो॒चिषा॑ म॒न्द्रया॑ दे॒व जिह॑-
 वया॑ । आ दे॒वान्वा॒क्षि या॒क्षि च॑ । स नः॑
 पा॒वक॑ दी॒दिवो॑ऽग्ने॒ देवा॑ः इ॒हाऽऽ व॑ह॒ उप॑

(काम्ययाज्यापुरोनुवाक्याः)

यज्ञः हविश्च नः । अग्निः शुचिर्व्रततमः
 शुचिर्विप्रः शुचिः कविः । शुची रोचत
 आहुतः । उदग्ने शुचयस्तव शुक्रा भ्राजन्त
 ईरते । तव ज्योतीः प्यर्चयः (८) ॥

(पुरुनिष्ठः पुर्वणीक भराभि वयोभिर्य आयूः पि विप्रः शुचिश्चतुर्दश च) ॥

इति कृष्णयजुर्वेदीयतैत्तिरीयसंहितायां प्रथमाष्टके
 तृतीयप्रपाठके चतुर्दशोऽनुवाकः ॥ १४ ॥

(देवस्य रक्षोहणो विभूस्त्वः सोमात्यन्यानगां पृथिव्या इषे त्वाऽऽ देवे वाक्ते संते
 समुद्रः हविष्मतीर्हदे त्वमग्ने रुद्रश्चतुर्दश) ॥ १४ ॥

देवस्य गमध्ये हविष्मतीः पवस एकत्रिंशत्) ॥ ३१ ॥

हरिः ॐ ।

इति कृष्णयजुर्वेदीयतैत्तिरीयसंहितायां प्रथमा-
 ष्टके तृतीयः प्रपाठकः ॥ ३ ॥

(अथ प्रथमाकाण्डे तृतीयप्रपाठके चतुर्दशोऽनुवाकः) ।

त्रयोदशोऽनुवाके हविर्धानशकटादधिषवणफलकयोरुपरि सोमोऽवरोहितः ।
 अथाभिषवो वक्तव्यः । तथाऽप्यभ्यापकसंप्रदायेन प्रपाठकसमाप्तिरूपत्वाच्चतुर्दशोऽ-
 नुवाके काम्ययाज्यापुरोनुवाक्याः क्रमप्राप्ता अभिधीयन्ते ।

तत्र काम्येष्टिकाण्डे राक्षोघ्नेष्टेरूर्ध्वभिष्टचन्तरं विधत्ते—

“ अग्नये रुद्रवते पुरोडाशमष्टाकपालं निर्वेपेदभिचरन्नेषा वा अस्य घोरा
 तनूयद्रुद्रस्तस्मा एवैनमा वृश्चति ताजगार्तिमाच्छति ” [सं० का० २ प्र० २
 अ० २] इति ।

रुद्रवते घोरतनूयुक्ताय । अभिचरञ्जशत्रुं मारयन् । तस्मै रुद्रवतेऽग्नये । एनं
 शत्रुमावृश्चति समन्ताच्छित्त्वा प्रयच्छति । ताजक् तदानीमेव ।

[काम्ययाज्यापुरोनुवाक्याः]

तत्र पुरोनुवाक्या—

त्वमग्न इति । हेऽग्ने त्वं रुद्रो घोरतनूयुक्तो सुरः शत्रूणां निरसिता । दिवो द्युलोकस्य मह उत्सवरूपो हविर्वहनेनोत्सवकारित्वात् । त्वं मारुतं शर्धो मरुतां संबन्धि बलं बलवत्त्वेन प्रसिद्धानां मरुद्गणानामपि त्वदनुग्रहेणैव बलं भवति । अतः पृक्ष ईशिषे मरुद्भिः संपृक्तस्तदीयं सैन्यं नियमय । किंच त्वं शंगयः सुखं प्राप्तो वायुवेगैरुरुणवर्णैरश्वैर्यासि । किंच पोषकस्त्वं नु त्मना स्वयमेव पासि । कान्, विधतो हविषा परिचर्यां विदधतो यजमानान् ।

अथ याज्या—

आ व इति । हे ऋत्विग्यजमाना वो युष्माकमवसे रक्षणायाग्निमारुणध्वं वशी कुरुत । कदा, तनयित्नोरचित्तात्, न विद्यते चित्तं यस्मिन्मरणे तदचित्तं शत्रुणा विस्तारितान्द्रवदीयमरणात्पूर्वमेव । कीदृशमग्निम् । अध्वरस्य राजानं यज्ञस्वामिनं, रुद्रं शत्रून्प्रति क्रूरं, होतारं फलदानाय भक्तानामाह्वतारं, रोदस्योः सत्ययजं द्युलोके भूलोके च सत्यमवश्यं कर्मफलं यजाति ददातीति सत्ययजस्तं, हिरण्यरूपं तत्सदृशम् ।

इष्ट्यन्तरं विधत्ते—

“ अग्नये सुरभिमते पुरोडाशमष्टाकपालं निर्वपेद्यस्य गावो वा पुरुषा वा प्रभीयेरन्यो वा विभीयादेशा वा अस्य भेषज्या तनूर्यत्सुरभिमती तयैवास्मै भेषजं करोति सुरभिमते भवति पूतीगन्धस्यापहत्यै ” [सं० का० २ प्र० २ अ० २] इति ।

सुरभिमते भेषज्यतनूयुक्ताय । यस्य यजमानस्य गावो वा भृत्या वा दैविकरोगबाहुल्येन बहवो त्रिधेरन्स्वयं वा कदाचिदपमृत्योर्भीतो भवेत्तादृशो निर्वपेत्पूतीगन्धस्य शवगन्धस्य निवृत्तये सुगन्धयुक्ताय कुर्यात् ।

तत्र पुरोनुवाक्या—

अग्निर्होतेति । अयमग्निर्मातुरुपस्थे वेदेः समीपवर्तिनि सुरभावे लोके सुरभिगन्धयुक्त एवाऽऽहवनीयस्थाने निषसादोपविष्टः । कीदृशोऽग्निः । होता देवानामाहवाता । यजीयान्मानुषाद्धोतुरतिशयेन यष्टा । युवा नित्यं तरुणः । कविर्मधावी । पुरुनिष्ठः पुरुषु गार्हपत्यादिस्थानेषु स्थितः । क्रतावा सत्यवान् । रुष्टीनां धर्ता मनुष्याणां पोषकः । अपि च मध्ये मनुष्याणामुदर इद्धो जाठराग्निरूपेण दीप्तः ।

अथ याज्या—

साध्वीमिति । अयमग्निरथ नो देववीतिमस्माभिर्देवेभ्यो दत्तां भक्ष्यां पुरो
डाशाहुतिं साध्वीमकः स्वादुमकरोत् । अतो यज्ञस्य जिह्वास्थानीयां गोप्याम-
ग्निदेवतामविदाम वयं लब्धवन्तः । सुरभिः पुरोडाशाज्यादिसुगन्धोपेतः सोऽग्नि-
रायुर्वसानोऽस्मदीयमायुराच्छादयन्गोपायन्नागादागच्छतु । अथ नोऽस्मदीयां देव-
हृतिं भद्रामकः, देवार्थं होमं यथाशास्त्रं करोतु ।

इष्टच्यन्तरं विधत्ते—

“ अग्नये क्षामवते पुरोडाशमष्टाकपालं निर्वपेत्संग्रामे संयत्ते भागधेयेनै-
वैनं शमयित्वा परानभि निर्दिशति यमवरेषां विध्यन्ति जीवति स यं परेषां
प्र स मीयते जयति तं संग्रामम् ” [सं० का० २ प्र० २ अ० २] इति ।

क्षामवते क्षुधायुक्ताय । युद्धे प्रत्यासत्ते सति जयार्थी निर्वपेत् । स्वदत्तेना-
ग्निभागेन स्वविषयमग्निं शान्तं कृत्वा पराञ्चक्रून्वह्नेराभिमुख्येन निर्दिशति हन्तुं
प्रदर्शयति । तथा सत्यवरेषां स्वसैन्यगतानां मध्ये यं पुरुषं शत्रवो विध्यन्ति स
जीवति । परेषां शत्रुसैन्यगतानां मध्ये यं पुरुषमितरे विध्यन्ति स प्रम्रियते ।
ततो यजमानो जयति ।

यथा जयार्थिन एषेष्टिस्तथा बहुबन्धुमरणानिवारणार्थिनोऽप्येतामिष्टिं विधत्ते—

“ अभि वा एष एतानुच्यति येषां पूर्वापरा अन्वञ्चोः प्रमीयन्ते पुरुषाहुति-
र्हस्य प्रियतमाऽग्नये क्षामवते पुरोडाशमष्टाकपालं निर्वपेद्भागधेयेनैवैनं शमयति
नैषां पुराऽऽयुषोऽपरः प्र मीयते ” [सं० का० २ प्र० २ अ० २] इति ।

पूर्वापरा ज्येष्ठा कनिष्ठाश्च । अन्वञ्चो विच्छेदवर्जिताः । येषां बन्धूनां
मध्ये बहवो विच्छेदमन्तरेण म्रियन्त एतानभिलक्ष्यैष क्षामवानग्निरुच्यति सम-
वैति । कुतः, पुरुषाहुतेरेतत्प्रियत्वात्पुरोडाशेनाग्निः शाम्यति । तत एषां बन्धूनां
मध्ये ज्येष्ठे जीवति सत्यपरः कनिष्ठ आयुःसंपूर्तेः पूर्वमपमृत्युना न म्रियते ।

गृहदाहादि निमिच्छीकृत्यापि तामेवोष्टिं विधत्ते—

“ अभि वा एष एतस्य गृहानुच्यति यस्य गृहान्दहत्यग्नये क्षामवते पुरो-
डाशमष्टाकपालं निर्वपेद्भागधेयेनैवैनं शमयति नास्यापरं गृहान्दहति ” [सं०
का० २ प्र० २ अ० २] इति ।

अपरं यथा भवति तथा न दहति । न पुनर्दहतीत्यर्थः ।

(काम्ययाज्यापुरोनुवाक्याः)

अस्यां त्रिविधायां क्षामवेत्तेष्टौ पुरोनुवाक्यामाह—

अक्रन्ददिति । अयमग्निरक्रन्ददस्मदनिष्टानिवारणार्थं गर्जतु । किमिव । स्तनयन्निव द्यौर्यथा द्युलोकस्थो मेवो गर्जन्सस्यशोषभीतिं निवारयति तद्वत् । किं कुर्वन् । क्षाम दाहकमस्मद्विरुद्धं रेरिहलोलिहानो वीरुधः समञ्जन्पुष्पलतावदस्मदनुकूलानि सम्यगभिव्यञ्जयन् । हि यस्माज्जज्ञान उत्पद्यमानः सद्य ईभिदानीमेवेद्धो दीप्तो व्यख्यद्विविधं जगत्प्रख्यापयति । रोदसी द्यावापृथिव्योरन्तर्भानुना रश्मिना स्वयमाभाति समन्तात्मकाशते ।

अथ याज्या—

त्वे वसूनीति । हे पुर्वणीकात्यन्तबहुल होतर्देवानामाह्वातर्दोषा रात्रौ वस्तोर्दिवा च यज्ञियासो यज्ञार्हाणि वसूनि हवींषि एरिर आगच्छन्ति । त्वदनुग्रहात्पूर्वं क्षामेव दग्धं पटादिकमिव विश्वा भुवनानि निःसाराणि भूत्वा पावके त्वय्यनुगृह्णाति सति पश्चात्सैभगानि संदधिरे सौभाग्यं प्राप्नुवन् । तादृशस्त्वमस्माननुगृहाणेत्यर्थः ।

इष्ट्यन्तरं विधत्ते—

“ अग्नये कामाय पुरोडाशमष्टाकपालं निर्वपेद्यं कामो नोपनमेदग्निमेव कामः स्वेन भागधेयेनोप धावति स एवैनं कामेन समर्धयत्युपैनं कामो नमति ” [सं० का० २ प्र० २ अ० ३] इति ।

कामाय कामप्रदाय, कामितार्थो यं यजमानं न प्राप्नुयात्स निर्वपेत् ।

तत्र पुरोनुवाक्या—

तुभ्यमिति । हेऽङ्गिरस्तमातिशयेनाङ्गत्सारेपेताग्ने सुक्षितयो वेदिरूपशोभनभूमियुक्ता विश्वाः सर्वास्ताः प्रजाः पृथक्कामयमाना विविधकामितार्थसिद्धिप्रदाय तुभ्यं येमिरे नियमं स्वीकृतवन्तः ।

अथ याज्या—

अश्यामेति । हेऽग्ने तवोती त्वदीयरक्षया तं काममभीष्टफलमश्याम व्याप्नुयाम । किंच, हे रथिवो हे धनवन्सुवीरं शोभनपुत्रपौत्राद्युपेतं रथिं धनमश्याम । किंच, वाजयन्तोऽन्नामिच्छन्तो वयं वाजमन्नमभितो श्याम । किंच, हेऽजर तव प्रसादादजरमक्षयं द्युम्नं यशोऽश्याम ।

इष्टचन्तरं विधत्ते—

“ अग्नये यविष्ठाय पुरोडाशमष्टाकपालं निर्वपेत्स्पर्धमानः क्षेत्रे वा सजा-
तेषु वाऽग्निमेव यविष्ठः स्वेन भागधेयेनोप धावति तेनैवेन्द्रियं वीर्यं भ्रातृ-
व्यस्य युवते वि पाप्मना भ्रातृव्येण जयते ” [सं० का० २ प्र० २ अ०
३] इति ।

यविष्ठायातिशयेन वियोगकारिणे, युवते वियोजयति । यजमानः पापिना
वैरिणा वियुक्तो जयति ।

एतामेवोष्टिं परप्रयुक्ताभिचारनिवारणाय विधत्ते—

“ अग्नये यविष्ठाय पुरोडाशमष्टाकपालं निर्वपेद्भिचर्यमाणोऽग्निमेव यविष्ठः
स्वेन भागधेयेनोप धावति स एवास्माद्रक्षाः सि यवयति नैनमभिचरन्तस्तृणते ”
[सं० का० २ प्र० २ अ० ३] इति ।

यवयति वियोजयति । अभिचरन्वैर्येनमिष्टिकारिणं न स्तृणते हन्तुं न
शक्नोति ।

एतस्यां द्विविधायामिष्टौ पुरोनुवाक्यामाह—

श्रेष्ठमिति । हेऽग्ने रयिमाभर धनमाहर । यविष्ठातिशयेन वियोग-
कारिन् । भारत ऋत्विग्भिर्भरणीय । वसो, आहुतिनिवासभूत । कीदृशं रयिं,
श्रेष्ठं प्रशस्ततमं द्युमन्तं दीप्तिमन्तं पुरुस्पृहं पुरुभिर्बहुभिः स्पृहणीयं मणिमुक्ता-
दिरूपम् ।

अथ याज्या—

स श्वितान इति । योऽग्निः पावकः शोधयिता पुरुतम आहवनीयगा-
हंपत्यादिनामभिर्यविष्ठादिविशेषणैश्चात्यन्तं बहुविधः पुरुषि बहूनि पृथूनि विस्तृ-
तानि पुरोडाशादिहवींषि भवन्भक्षयन्ननुयाति यजमानगृहमनुदिनं गच्छति सोऽ-
ग्निर्वक्ष्यमाणगुणोपेतः । श्वितानो दीप्यमानः । तन्यतुः फलानां विस्तारयिता ।
रोचनस्था दीप्तिमत्सु देवयजनेष्ववस्थितः । अजरेभिर्जराराहितैर्नानदद्भिः स्तुतिं
कुर्वाणैर्देवैः संयुतः । यविष्ठोऽतिशयेन वैरिवियोगकर्ता ।

इष्टचन्तरं विधत्ते—

“ अग्नय आयुष्मते पुरोडाशमष्टाकपालं निर्वपेद्यः कामयेत सर्वमायुरियामि

[काम्थयाज्यापुरोनुवाक्याः]

त्यग्निमेवाऽऽयुष्मन्तस्त्वेन भागधेयेनोप धावति स एवास्मिन्नायुर्दधाति सर्वमायुरेति ” [सं० का २ प्र० २ अ० ३] इति ।

आयुष्मत आयुष्प्रदाय ।

तत्र पुरोनुवाक्या—

आयुष्ट इति । हे यजमान ते तुभ्यं वरेण्यः श्रेष्ठोऽयमग्निर्विश्वत आयुर्दधत्संपूर्णमायुर्दधातु । अपमृत्युना गृहीतोऽपि ते प्राणः पुनरस्यानुग्रहेणाऽयाति त्वेदेहे समागच्छतु । ते तव यक्ष्मं व्याधिं परासुवामि विनाशया मे ।

अथ याज्या—

आयुर्दा इति । हेऽग्ने त्वमायुर्दा एधि यजमानस्याऽऽयुष्प्रदो भव । कीदृशस्त्वम् । हविषो जुषाणः पुरोडाशं सेवमानः । घृतप्रतीको घृतोपक्रम आचारप्रयाजादीनां घृतेन हूयमानत्वात् । घृतयोनिरवसानेऽप्यनूयाजादौ घृतमेव योनिर्जन्मोत्पत्तिकारणं यस्यासौ घृतयोनिः । तादृशस्त्वं मधु स्वादुतमं चारु शोधितत्वेन निर्मलं गव्यं घृतं पीत्वा पिता पुत्रमिवेमं यजमानमभितो रक्ष ।

इष्ट्यन्तरं विधत्ते—

“ अग्नये जातवेदसे पुरोडामष्टाकपालं निर्वपेद्भूतिकामोऽग्निमेव जातवेदसस्त्वेन भागधेयेनोप धावति स एवैनं भूतिं गमयति भवत्येव ” [सं० का० २ प्र० २ अ० ३] इति ।

जातवेदस उत्पन्नधनाय भवत्येव भूतिं प्राप्नोत्येव ।

तत्र पुरोनुवाक्या—

तस्मा इति । विविधाश्चर्षणयो मनुष्या यजमानां यस्यासौ विचर्षणिः । हे विचर्षणे जातवेदोऽग्ने प्रतिहर्यते प्रतिदिनं यजमानगृहं गच्छते तस्मै ते शोभनां स्तुतिं जनानि जनयामि ।

अथ याज्या—

दिवस्पर्षीति । अग्निः प्रथमं दिवस्परि द्युलोकस्योपरि जज्ञे सूर्यरूपेणोत्पन्नः । अस्मत्परि अस्मदीयस्य मनुष्यलोकस्योपरि जातवेदा द्वितीयं जज्ञे प्रसिद्धमग्निरूपेण द्वितीयं जन्म प्राप्तवान् । अप्सु समुद्रे तृतीयं जज्ञे वडवानलरूपेणोत्पन्नः । अजस्रं त्रिष्वपि जन्मसु नृमणा नृषु यजमानेषु मनोऽनुग्रहबुद्धिर्यस्यासौ

(काम्ययाज्यापुरोनुवाक्याः)

नृमणाः । एनमीदृशमग्निमिन्धानः पुरोडाशादिभिर्दीपयस्वाधीः स्वायत्तचित्तो जरते जीर्यते जरापर्यन्तं परिचरतीत्यर्थः ।

इष्टच्यन्तरं विधत्ते—

“ अग्नये रुक्मते पुरोडाशमष्टाकपालं निर्वपेद्वक्त्रामोऽग्निमेव रुक्मन्तस्त्वेन भागधेयेनोप धावति स एवाभिरुचं दधाति रोचत एव ” [सं० का० २ प्र० २ अ० ३] इति ।

रुक्मते कान्तिमते । रोचते कान्तिमान्भवति ।

तत्र पुरोनुवाक्या—

शुचिरिति । हे पावक शोधयितरग्ने शुचिर्वन्द्यश्च त्वं घृतप्रभृतिभिर्हव्यैः समन्ताद्धृतः सन्बृहाद्विरोचसे ।

अथ याज्या—

दृशान इति । दृशानो दर्शनीयरूपो रुक्मः सुवर्णसदृशोऽभिरुच्यं महत्या दीप्त्या व्यद्यौद्विद्योतते । किं कुर्वन् । दुर्मर्षमितरैरतिरस्कार्यमायुर्जीवनं श्रिये श्रयितुं रुचानो वाञ्छन् । तथाविधोऽग्निर्वयोभिरन्वैर्हविर्भिरमृतोऽभवत् । यद्यस्मादेनमग्निं द्यौर्द्युलोकवासी देवगणः सुरेताः सन्नजनयत्तस्मादस्यामृतत्वं युक्तम् ।

इष्टच्यन्तरं विधत्ते—

“ अग्नये तेजस्वते पुरोडाशमष्टाकपालं निर्वपेत्तेजस्कामोऽग्निमेव तेजस्वन्तस्त्वेन भागधेयेनोप धावति स एवास्मिन्तेजो दधाति तेजस्येव भवति ” [सं० का० २ प्र० २ अ० ३] इति ।

तेजस्वते प्रभावते नियमनसामर्थ्यवते वा ।

तत्र पुरोनुवाक्या—

आ यदिति । यत्तेज इषेऽभीष्टसिद्धये नृपतिं यजमानपालकमग्निमा समन्तादान-
इव्याप्नोत्, यदपि शुचि रेतः शुद्धं बीजं मातापितृभ्यां निषिक्तं तेन तेजसा तेन च बाजेन द्यौर्द्युलोकस्थोऽग्निरभीके प्रत्यासन्नकाले शर्धादिविशेषणोपेतं पुरुषं जनयदुत्पादयति, सूदयच्च विरोधिपापं नाशयत्यपि । शर्धं बलवन्तम् । अनवद्यं दोषरहितम् । युवानं तरुणम् । स्वाधियं स्वायत्तचित्तम् । अतो यजमानाय तेजो दातुमग्निः शक्नोति ।

अथ याज्या—

(काम्ययाज्यापुरोनुवाक्याः)

स तेजीयसेति । स यजमानस्त्वोतस्त्वया रक्षितः । केन साधनेन । तेजी-
यसाऽत्यन्ततेजोयुक्तेन मनसा । किंच हेऽग्ने स्वपत्यस्य शोभनपुत्रपौत्रादियुक्तस्य
शिक्षोः शक्तुमिच्छतो नृत्तमस्य मनुष्यतमस्य मनुष्येषु श्रेष्ठस्य यजमानस्य रायः
शिक्ष धनानि देहि । ते प्रभूतौ त्वदनुग्रहेण प्रभुत्वे सति वयं वस्तो वसुमत्तमाः
सुष्ठतयश्च शोभनस्तुतिं का बहुयागानुष्ठानेन स्तोत्रशस्त्रैः प्रभूता भूयास्म ।

इष्ट्यन्तरं विधत्ते—

“ अग्नये साहन्त्याय पुरोडाशमष्टाकपालं निर्वपेत्सीक्षमाणोऽग्निमेव साहन्त्यं
स्वेन भागधेयेनोप धावति तेनैव सहते यः सीक्षते ” [सं० का० २ प्र० २
अ० ३] इति ।

साहन्त्याय सहिष्णवे वैरिणामभिभवित्वे सीक्षमाणः सोढुमभिभवितुमिच्छुः ।
यं वैरिणं सीक्षते तं तेनानुगृहीतोऽभिभवति ।

तत्र पुरोनुवाक्या—

अग्न इति । हेऽग्ने द्युम्नस्यास्मदीयस्य यशसः सहन्तमभिभवितारं वैरिणं
प्रासहा प्रसभभाभरास्मद्वशे समानय । रयिं तदयिं धनं चाऽऽनय । यो भवांश्च-
र्षणीर्मनुष्यसेना विश्वा अस्मत्प्रतिपक्षभूताः सर्वा अभिसासहदभिभवेत् । किंनिमित्तं,
वाजेषु अस्मदीयेष्वन्त्रेषु निमित्तभूतेषु । केन साधनेन । आसा त्वत्संनिधानेन ।
परामिभवाय त्वत्संनिध्यतिरिक्तप्रयत्नो नापेक्षित इत्यर्थः ।

अथ याज्या—

तमग्न इति । हेऽग्ने [सहस्वो बलवन्] तं पृतनासहं परकीयसेनाभिभव-
क्षमं रयिं धनमाभराऽऽहर । हि यस्माच्च सत्यः परमार्थभूतो बाधराहितोऽद्भुत
आश्चर्यचरित्रस्तस्माद्गोमतो बहुगोयुक्तस्य वाजस्यान्त्रस्य दाता त्वमेव ।

इष्ट्यन्तरं विधत्ते—

“ अग्नयेऽन्नवते पुरोडाशमष्टाकपालं निर्वपेद्यः कामयेतान्नवान्त्स्यामित्याग्नि-
मेवान्नवन्तं स्वेन भागधेयेनोप धावति स एवैनमन्नवन्तं करोत्यन्नवानेव भवति ”
[सं० का० २ प्र० २ अ० ४] इति ।

अन्नवते बह्वन्नयुक्ताय ।

तत्र पुरोनुवाक्या—

उक्षांन्नायेति । अग्नये स्तोमैः स्तोत्रैर्विधेम परिचर्यां कुर्याम । कीदृशाय । उक्षांन्नाय वशांन्नाय । उक्षा वृषभः । वशा बन्ध्या । तत्पशुद्वयं कृचिद्यागे हवि-
ष्ट्वेन श्रूयते—“ यो भ्रातृव्यावान्त्स्थात्स स्पर्धमानो वैष्णवावरुणीं वशामान्भेतै-
न्द्रमुक्षाणम् ” इति । यद्यप्यत्र देवताऽन्या तथाऽपि हविरग्नावेव हूयत इत्यग्नि-
रुक्षानो वशान्श्च । एतदन्तान्तरस्याप्युपलक्षणार्थम् । सोमयुक्तानि पृष्ठस्तोत्राणि
यस्यासौ सोमपृष्ठः । अनेकस्तोत्रसत्कृतदेवतासंयुक्तः सोमोऽऽ स्यान्नामित्यर्थः ।
वेधसेऽन्नस्य विधात्रे ।

अथ याज्या—

वद्मा हीति । हे सूनो पुत्रवदभिमतकारिन्मित्रे त्वं वद्माऽसि वदत्यनयेति
वद्मा वाक्वदभिमानिदेवत्वेन तद्रूपोऽसि । अस्मिन्नर्थे श्रुत्यन्तरप्रतिद्विद्योतनाय
हिशब्दः । “ अग्निर्वाग्भूत्वा मुखं प्राविशत् ” इति श्रुत्यन्तरम् । सोऽग्निरस्मद-
र्थमन्नमज्मं च चक्रे । [अज्म गृहम्] । तन्नामसु पाठात् । विवाहाग्निर्जायमान
एव गृहाश्रमं कारयति । कीदृशोऽग्निः । अन्नसद्वा, अद्यत इत्यन्नान्नं तस्मिन्सी-
दतीत्यन्नसद्वा, भुक्तमन्नं जरयितुं जठराग्निरूपेणात्र सीदति । केन व्यापारेणा-
न्नमज्म[च] चक्रे जनुषा जन्ममात्रेण न तु व्यापारान्तरेण । न हि संकल्पसि-
द्धस्य व्यापारापेक्षाऽस्ति । हे ऊर्जसने रसप्रदं त्वं नोऽस्मभ्यमूर्जं रसं धा देहि ।
राजेव जेः, राजा यथा जयति तद्वज्जय । वृकवर्द्धिस्त्रको वृकः । अवृके हिंसा-
दिदोषरहिते यजमाने त्वमनुग्रहीतुमन्तः क्षेपि नियससि ।

इष्टचन्तरं(रे) विधत्ते—

“ अग्नयेऽन्नादाय पुरोडाशमष्टाकपालं निर्वपेद्यः कामयेतान्नादः स्यामित्यग्नि-
मेवान्नादः स्वेन भागधेयेनोप धावति स एवैनमन्नादं करोत्यन्नाद एव भवत्यग्नयेऽ-
न्नपतये पुरोडाशमष्टाकपालं निर्वपेद्यः कामयेतान्नपतिः स्यामित्यग्निमेवान्नपतिः
स्वेन भागधेयेनोप धावति स एवैनमन्नपतिं करोत्यन्नपतिरेव भवति ’ [सं०
का० २ प्र० २ अ० ४] इति ।

अन्नमसीत्यन्नादस्तीव्रदीपनयुक्तः । अन्नपतिर्बह्वन्नस्वामी । अनयोरपी-

१ क. घ. ड. मन्नं चक्रे । की । २ ख. उम गृह चक्रे । ३ क. ग. घ. ड.
पान्नं चक्रे । ४ ख. धेहि । ५ क. ग. घ. ड. ने तम ।

[काम्ययाज्यापुरोनुवाक्याः]

ष्टचोरन्नमात्रलिङ्गसाधारण्यादेव याज्यापुरोनुवाक्यायुगलं दष्टव्यम् । यद्वा शाखा-
न्तरेऽन्नादलिङ्गकमन्नपतिलिङ्गकं चान्वेषणीयम् ।

इष्टचन्तरं हविस्त्रयोपेतं विधत्ते—

“ अग्नये पवमानाय पुरोडाशमष्टाकपालं निर्वपेदग्नये पावकायाम्नये शुचये
ज्योगामयावी यदग्नये पवमानाय निर्वपति प्राणमेवास्मिन्तेन दधाति यदग्नये पाव-
काय वाचमेवास्मिन्तेन दधाति यदग्नये शुचये आयुरेवास्मिन्तेन दधात्युत यदी-
तासुर्भवति जीवत्येव ” [सं० का० २ प्र० २ अ० ४] इति ।

पवमानाय पापानां शोधयित्रे । पावकाय पापानां शुद्धिहेतवे । शुचये औज्ज्वल्य-
हेतवे । द्वितीयतृतीयवाक्ययोरपि पुरोडाशमष्टाकपालं निर्वपेदित्यनुवर्तते । ज्योगा-
मयावी दीर्घरोगयुक्तः । उतापि च यद्यपीतासुर्गत्प्राणो भवेत्तथाऽपि जीवत्येव, तत्र
नीरोगो भवतीति किमु वक्तव्यम् ।

पुनरपि तामेवोष्टिं फलान्तराय विधत्ते—

‘ एतामेव निर्वपेच्चक्षुष्कामो यदग्नये पवमानाय निर्वपति प्राणमेवास्मिन्तेन
दधाति यदग्नये पावकाय वाचमेवास्मिन्तेन दधाति यदग्नये शुचये चक्षुरेवास्मि-
न्तेन दधात्युत यद्यन्धो भवति प्रैव पश्यति ” [सं० का० २ प्र० २ अ०
४] इति ।

तत्र फलभेदेन द्विविधायामस्यामिष्टौ प्रथमहविषः पुरोनुवाक्या—

अग्न इति । हेऽग्न आयूंष्यस्मदीयजीवनानि पवसे यथा वर्धन्ते तथा
शोधयसे । ऊर्जं क्षीरादिरसमिषमन्नं च नोऽस्माकमासुवाऽऽभिमुख्येन प्रेरय ।
दुच्छुनामुपद्रवमारे दूरं नीत्वा बाधस्व विनाशय ।

अथ याज्या—

अग्ने पवस्वेति । हेऽग्ने शोभनमपः कर्म यस्यासौ स्वपाः । तादृशस्त्वमस्मे
अस्मदीयं वर्चा ब्रह्मवर्चसं सुवीर्यं शोभनं सामर्थ्यं च पवस्व शोधयस्व वर्धये-
त्यर्थः । पुष्टिं रयिं धनं च मयि दधत्स्थापय ।

द्वितीयस्य हविषः पुरोनुवाक्या—

अग्ने पावकेति । हेऽग्ने पावक शोधक देव द्योतनात्मक रोचिषा दीप्ति-
मत्या मन्द्रया श्लक्ष्णया जिह्वया वाचा देवानावक्षि यक्षि आवह एज च ।

अथ याज्या—

[काम्ययाज्यापुरोनुवाक्याः]

स न इति । हे पावक शोधक दीदिवो दीप्यमानाग्ने नोऽस्मदर्थं देवानिह कर्मण्यावह, अस्माकमिमं यज्ञं हविश्चोप देवसमीपे प्रापय ।

तृतीयस्य हविषः पुरोनुवाक्या—

अग्निः शुचीति । अयमग्निः प्रथमं तावच्छुचिब्रततमः स्वत एव शुचि-
ब्रततमोऽतिशयेन शुद्धं ब्रतमाचरणं दाहपाकप्रकाशरूपं यस्यासौ तादृशः । तत ऊर्ध्वं
विप्राभिमानित्वादपि शुचिः । तत ऊर्ध्वं विद्वद्भिमानित्वेन शुचिः । ततोऽप्यूर्ध्व-
माभिमुख्येन हुतः शुचिर्दीप्तिमान्रोचते शोभते ।

अथ याज्या—

उदग्ने इति । हेऽग्ने शुचयः शुद्धास्तव शुक्रा रश्मयो भ्राजन्तः प्रकाश-
माना उदीरत उद्गच्छन्ति । तथाऽर्चयः पूजका ज्योतींषि भासकानि देवतारूपा-
णि प्राप्नुवन्ति ।

अत्र विनियोगसंग्रहः—

‘ त्वं याज्या रुद्रवद्यागे ह्यग्निः सुरभिसंयुते ।

अक्रन्क्षामयुजे तुभ्यं कामिनि श्रेष्ठमित्यसौ ॥ १ ॥

यविष्ठयुत आयुष्टे आयुष्मति तथोपरि ।

जातवेदयुते तस्मै शुची रुक्मयुते तथा ॥ २ ॥

आ यत्तेजोयुते ह्यग्ने साहन्त्यगुणसंयुते ।

उक्षान्नसंयुते ह्यग्ने पवमानयुते तथा ।

अग्ने पावकवत्याग्निः शुचावष्टौ च विंशतिः ॥ ३ ॥ ” इति ।

अत्र मीमांसा नास्ति ।

अथ च्छन्दः ।

त्वमग्ने रुद्र इत्यादयः षट् । अश्याम तं स धितान आयुर्दा अग्ने दिव-
स्परि दृशानो रुक्म आ यदिषे स तेजीयसा वद्मा हि सूनो इति च त्रिष्टुभः
तुभ्यं ताः श्रेष्ठं यविष्ठ तस्मै ते शुचिः पावकोक्षान्नायेत्येता अग्न आयूंषीत्यादयश्च
षड् गायत्र्यः । आयुष्टेऽग्ने सहन्तं तमग्ने पृतनासहमित्येता अनुष्टुपः ॥

[पात्रेषु रसग्रहणाय पूर्वमुपायद्वयस्य सोमस्याभिषवः]

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
र्वेदीयतैत्तिरीयसंहिताभाष्ये प्रथमकाण्डे तृतीयप्रपाठके
चतुर्दशोऽनुवाकः ॥ १४ ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य
श्रीवीरबुक्कमहाराजस्याऽऽज्ञापारिपालकेन माधवाचार्येण
विरचिते वेदार्थप्रकाशे कृष्णयजुर्वेदीयतैत्तिरीयसं-
हिताभाष्ये प्रथमकाण्डे तृतीयः प्रपाठकः ॥३॥

(अथ प्रथमाष्टके चतुर्थः प्रपाठकः) ।

(तत्र प्रथमोऽनुवाकः) ।

हरिः ॐ ।

आ देदे ग्रावाऽस्यध्वरकृद्देवेभ्यो गम्भी-
रमिममध्वरं कृद्ध्युत्तमेन पविनेन्द्राय सो-
मं सुषुतं मधुमन्तं पयस्वन्तं वृष्टिवानिमि-
न्द्राय त्वा वृत्रघ्न इन्द्राय त्वा वृत्रतुर-
इन्द्राय त्वाऽभिमातिघ्न इन्द्राय त्वाऽऽदित्य-
व्रत इन्द्राय त्वा विश्वदैव्यावते श्वात्राः स्थ
वृत्रतुरो राधोगूर्ता अमृतस्य पत्नीस्ता
दैवीर्देवत्रेमं यज्ञं धत्तोपहूताः सोमस्य पिव-
तोपहूतो युष्माकम् (१) सोमः पिवतु
यत्तं सोम दिवि ज्योतिर्यत्पृथिव्यां यदुरा-

[पत्रेषु रसग्रहणाय पूर्वपावहृतस्य सोमस्याभिषवः]

वन्तरिक्षे तेनास्मै यजमानायोरुराया कृध्य-
धि दात्रे वोचो धिषणे वीडू सती वीडये-
थामूर्जं दधाथामूर्जं मे धत्तं मा वा॑ हि॒-
सिषं मा मा हि॒सिष्टं प्रागपागुदगधरा-
क्तास्त्वा दिश आ धावन्त्वम्ब नि ष्वर ।
यत्ते सोमादाभ्यं नाम जागृवि तस्मै ते
सोम सोमाय स्वाहा (२) ॥

(युष्माकं॑ स्वर यत्ते नवं च) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके प्रथमोऽनुवाकः ॥ १ ॥

(अथ प्रथमकाण्डे चतुर्थः प्रपाठकः) ।

(तत्र प्रथमोऽनुवाकः) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥ १ ॥

तृतीयप्रपाठके प्राधान्येनाग्नीषोमीयपशुः प्रतिपादितः । तत ऊर्ध्वं वसतीवरी
ग्रहणं चोक्तम् । तावता सुत्यादिवसात्पूर्वदिवसेषु यत्कर्तव्यं तत्समाप्तम् । तत
उपरितनेनानुवाकेन सुत्यादिवसकर्तव्यप्रारम्भाय सोमोपावहरणमुक्तम् । अथ
चतुर्थप्रपाठके सुत्यादिने कर्तव्या ग्रहाः प्राधान्येन प्रतिपाद्यन्ते । तत्रानुवाकार्था
विनियोगसंग्रहे दर्शिताः—

“ ग्रहप्रश्नेऽनुवाकास्तु *चत्वारिंशदिहोदिताः ।

सोमाभिषव एकस्मिन्पञ्चत्रिंशत्सु ति) तद्ग्रहाः ॥

* चत्वारिंशदित्युक्त्या तरणिरित्यादिषडनुवाकानामस्मिन्प्रपाठके भाष्याकरणेनैतत्प्र-
पाठकान्तर्गतैकोनत्रिंशानुवाके त्रीनघ्नियोमेऽतिप्राह्यान्गृह्णातीत्यादिकल्पसूत्रगतसौर्यग्रहोपयु-
क्ततरणिरितिमन्त्रस्य व्याख्यानावसरे तृतीयमन्त्रपाठस्तु तरणिरित्यादिरारण्यके समान्नातत्वा-
न्नात्र व्याख्येय इति भाष्यकारोक्त्या च तरणिरित्यादिषडनुवाकानामस्मिन्प्रपाठके पाठो
भाष्यकारसंमत इत्यनुमीयते ।

(पात्रेषु रसग्रहणाय पूर्वमुपावह्यतस्य सोमस्याभिषवः)

दाक्षिणानि समिष्टाख्ययजूंष्यवभृथस्तथा ।

काम्ययाज्या इति प्रोक्ता अर्था अत्रानुवाकगाः ” इति ॥

प्रथमानुवाके पात्रेषु रसग्रहणाय पूर्वमुपावह्यतस्य सोमस्याभिषवोऽभिधीयते ।

आ दद इति । कल्पः—“ अथैषां ग्राव्णां यः सजन्तुरिव तमादत्ते देवस्य त्वा सवितुः प्रसवेऽश्विनोर्बाहुभ्यां पूष्णो हस्ताभ्यामा दद इत्यादायाभिमन्त्रयते ग्रावाऽस्यध्वरकृदेवेभ्यो गम्भीरमिममध्वरं कृध्युत्तमेन पविनेन्द्राय सोमं सुषुतं मधु मन्तं पयस्वन्तं वृष्टिवनिमिति ” इति ।

आदद इत्याम्नामन्तो मन्त्रो देवस्य त्वेत्यनेन पूरितः । हे ग्रावन्नाभिषव-साधन त्वं यज्ञनिष्पादको दृढः पाषाणोऽसि । तत इमं यज्ञं देवार्थं गहनं कुरु । उत्कृष्टेन वज्रसदृशेन त्वयाऽहं सोममीदृशं करोमि । कीदृशं, सुषुतं सम्यगभिषुतं मधुमन्तं स्वादुत्वोपेतं पयस्वन्तं क्षीरवद्रसोपेतं वृष्टिवनिमाहुति-सूर्यद्वारा वृष्टिप्रदम् ।

तथा च स्मर्यते—

“ अग्नौ प्रास्ताऽऽहुतिः सम्यगादित्यमुपतिष्ठते ।

आदित्याजायते वृष्टिर्वृष्टेरन्नं ततः प्रजाः ” इति ॥

इन्द्रार्थमेव सोमं करोमि ।

विधत्ते—

“ देवस्य त्वा सवितुः प्रसव इति ग्रावाणमा दत्ते प्रसूत्या अश्विनोर्बाहुभ्यामित्याहाश्विनौ हि देवानामध्वर्यू आस्तां पूष्णो हस्ताभ्यामित्याह यत्थै ” [सं० का० ६ प्र० ४ अ० ४] इति ।

ग्रावाऽसीति मन्त्र उपेक्षितः ।

इन्द्रायेति । कल्पः—“ अथैनं प्राञ्चं प्रश्रित्य विस्रस्य राजानं ग्रावाणमुपांशुसक्नमभिमिमीत इन्द्राय त्वा वृत्रघ्न इन्द्राय त्वा वृत्रतुर इन्द्राय त्वाऽभिमातिघ्न इन्द्राय त्वाऽऽदित्यवत इन्द्राय त्वा विश्वदेव्यावत इति ” इति ।

हे सोम त्वामिन्द्रार्थं मिमे । कीदृशायेन्द्राय । वृत्रघ्ने मेघविदारयित्रे, वृत्रतुरे वृत्रासुरघातिने, अभिमातिघ्ने पापघातिने आदित्यार्थं तृतीयसवने गृह्यमाणत्वादादित्यवते, प्रातःसवने विश्वान्देवानुद्दिश्य गृह्यमाणत्वा विश्वदेव्यावते ।

[पात्रेषु रसग्रहणाय पूर्वमुपावहृतस्य सोमस्याभिषवः]

विधत्ते—

“ पशवो वै सोमो व्यान उपांशुसवनो यदुपांशुसवनमभि मिमीते व्यानमेव पशुषु दधाति ” [सं० का० ६ प्र० ४ अ० ४] इति ।

पशुप्राप्तिहेतुत्वात्सोमस्य पशुत्वम् । “ प्राणापानौ वा एतौ यदुपांशुश्चन्त-
र्यामौ व्यान उपांशुसवनः ” इति रूपकं वक्ष्यति । अतोऽस्य व्यानत्वम् । उप-
शुनामकग्रहार्थं सोमः सूयते येन पाषाणेन स उपांशुसवनः । तमभिलक्ष्य सोमो
मातव्यः ।

सर्वमन्त्रेष्विन्द्रशब्दप्रयोगस्य तात्पर्यमाह—

“ इन्द्राय त्वेन्द्राय त्वेति मिमीत इन्द्राय हि सोम आहियते ” [सं० का०-
६ प्र० ४ अ०] इति ।

सौमिकदेवेष्विन्द्रस्य प्राधान्यमिन्द्रपीतस्येत्यादिमन्त्रस्य च प्रसिद्धिं हिशब्दो
द्योतयति ।

विधत्ते—

“ पञ्च कृत्वो यजुषा मिमीते पञ्चाक्षरा पङ्क्तिः पाङ्क्तो यज्ञे यज्ञमेवाव-
रुन्धे पञ्च कृत्वस्तूष्णीं दश सं पद्यन्ते दशाक्षरा विराडञ्च विराड्विराजैवान्नाद्यमव-
रुन्धे ” [सं० का० ६ प्र० ४ अ० ४] इति ।

सोमो यथा क्रीतस्तद्वदयमपि मातव्यः ।

श्वात्रा इति । कल्पः—“ अथ मितं राजानं होतृचमसीयाभिरुपसृजाति
श्वात्राः स्थ वृत्रतुरो राधोगूर्ता अमृतस्य पत्नीस्ता देवीर्देवेत्रेमं यज्ञं धत्तोपहूताः
सोमस्य पिबतोपहूतो युष्माकं सोमः पिबत्विति ” इति ।

हे आपो यूयमेवंविधाः स्थ । कीदृश्यः । श्वात्राः शीघ्रकारिण्यः । वृत्रतुरो
वृत्रघातिन्यः । राधोऽञ्च गूर्ताः संपादयितुमुद्यताः । अमृतस्य सोमस्य पत्नीः पाल-
यिन्यः । तास्तथाविधाः यूयं देवीर्देवतारूपा देवत्रा देवेषु इममस्मदीयं यज्ञं स्थाप-
यत । किञ्च, उपहूता अनुज्ञाताः सत्यः सोमस्यांशं पिबत । सोमश्चानुज्ञातो
युष्माकमंशं पिबतु ।

उपहूताः सोमस्य पिबतेत्यस्याभिप्रायमाह—

“ श्वात्राः स्थ वृत्रतुर इत्याहैष वा अपांशुः सोमपीथः ” [सं० का० ६
प्र० ४ अ० ४] इति ।

(पात्रेषु रसग्रहणाय पूर्वमुपावहतस्य सोमस्याभिषवः)

अस्मिन्मन्त्रे पिबतेति यदुच्यत एतदेवाब्देवतानां सोमपानम् ।

वेदनं प्रशंसति—

“ य एवं वेद नाप्स्वार्तिमाच्छति ’ [सं० का० ६ प्र० ४ अ० ४] इति ।

जले मरणं न प्राप्नोति ।

यत्त इति । बौधायनः —“ अथैनं संप्रयौति यत्ते सोम दिवि ज्योतिर्य-
त्पृथिव्यां यदुरावन्तरिक्षे तेनास्मै यजमानायोरु राया रुध्याधि दात्रे वोच
इति ” इति ।

आपस्तम्बः—“ यत्ते सोम दिवि ज्योतिरिति राजानमभिमन्त्रयते ” इति ।

हे सोम त्रिषु लोकेषु त्वदीयं यज्ज्योतिरस्ति तेन ज्योतिषाऽस्मै यजमानाय
राया धनेनोरु समृद्धं विस्तीर्णं स्थानं रुधि कुरु । किंच—अधिकोऽयं यजमानो
भक्त्येति दात्रे फलप्रदायेन्द्राय ब्रूहि ।

दिवीत्यादेस्तात्पर्यमाह—

“ यत्ते सोम दिवि ज्योतिरित्याहैभ्य एवैनं लोकेभ्यः सं भरति ” [सं०
का० ६ प्र० ४ अ० ४] इति ।

लोकत्रयेणैनं सोमं सम्यक्पोषयति ।

धिषण इति । कल्प —“ तिरश्चर्मन्फलके अभिमृशति धिषणे धीडू
सती वीडयेथामूर्जं दधाथामूर्जं मे धत्तं मा हिंसिषं मा मा हिंसिष्ट-
मिति ” इति ।

हे धिषणे सोमस्य चर्षणो वा धारायिष्यौ धीडू सती विष्टब्धे सत्यौ वीडयेथां
पुनरप्यभिषवादिवातेन विष्टब्धो मा भूदिति दृढं स्तम्भयतम् । ऊर्जं सोमरसं
दधाथां युवां धारयतम् । ऊर्जं मे मह्यं धत्तं प्रयच्छतम् । अहं युवां मा हिंसि-
षम् । युवामपि मा मा हिंसिष्टम् । मन्त्रोऽयमुपेक्षितः ।

कल्पः—“ एकग्रहायाऽऽप्तः राजानमुपरे न्युप्य होतृचमसेऽऽ शूनव-
धाय तस्मिन्ग्रावाणमुपाः शुसवनमुपनिधाय त्रिः प्रदक्षिणमुपरि परिष्ठावयन्नि-

[पात्रेषु रसग्रहणाय पूर्वमुपावहृतस्य सोमस्याभिषवः]

ग्राभमुपैति प्रागपागुदगधरागिति, यां भार्या का येत तां मनसा ध्यायेदम्ब नि ष्वरेति ” इति ।

प्रागपागिति । प्रागादयो या दिशस्ताः सर्वा हे सोम त्वां प्रत अभिमुख्येन धावन्तु । हे म्ब मातृस्थानीय सोम निष्वरांशुभ्यो रसात्मना निर्गच्छ । प्रागादिमन्त्रः सोमनिग्रहणहेतुवान्निग्राम इत्युच्यते । उपरोऽभिषवाधारः पाषाणस्तस्मिन्सोममवस्थाप्य निग्राममन्त्रं पठेत् ।

दिशामाधावनोक्तेस्तात्पर्यमाह—

“ सोमो वै राजा दिशोऽभ्यध्यायत्स निशोऽनु प्राविशत्प्रागपागुदगधरागित्याह दिग्भ्य एवैनं सं भरत्यथो दिश एवास्मा अव रुन्धे ” [सं० का० ६ प्र० ४ अ० ४] इति ।

अम्ब मातरित्यादयः शब्दाः स्त्रीणामुपलालनाय प्रयुज्यन्तेऽतोऽम्बशब्दप्रयोगेणात्र ध्यानविधिः सूच्यत इत्यभिप्रेत्य व्याचष्टे—

“ अम्ब नि ष्वरेत्याह ” [सं० का० ६ प्र० ४ अ० ४] इति ।

यस्मादम्बेत्युपलालनमाह तस्माद्ध्यायेदित्यभिप्रायः ।

वेदनं प्रशंसति—

“ कामुका एनं स्त्रियो भवन्ति य एवं वेद ” [सं० का० ६ प्र० ४ अ० ४] इति ।

यत्त इति । कल्पः—“ प्रतिप्रस्थाता राजन्धेवांशु द्वौ द्वावपि सृजति यत्ते सोमादाभ्यं नाम जागृवि तस्मै ते सोम सोमाय स्वाहेति ” इति ।

यः सोम उपांशुग्रहाय पर्याप्त उपरे न्युप्तः श्वात्राः स्थिति मन्त्रेण वसतीवरीभिरुपसृष्टस्तस्मात्सोमादपादाय षडंशवः स्थापिताः । तथा चोक्तम्—“ उपसृष्टस्य राज्ञः षडंशूनाद्रानसंश्लिष्टानादाय चर्मणि निधाय ” इति । त्रिष्वपि सवनेषु महाभिषवे तेषां षण्णामंशूनां मध्ये द्वौ द्वावंशु संसृजेत् । हे सोम ते त्वदियं यन्नाम शत्रुभिरदाम्यमतिरस्कार्यं जागृवि जागरूकं हे सोम तस्मै सोमाय ते तादृक्सोमनामधारिणे तुभ्यमिदं सोमांशुद्वयं स्वाहा हुतमस्तु ।

सोमायेत्युक्तेरभिप्रायमाह—

[पात्रेषु रसग्रहणाय पूर्वमुपावह्यतस्य सोमस्याभिषवः]

“ यत्ते सोमादाभ्यं नाम जागृवीत्याहैष वै सोमस्य सोमपीथः ” [सं० का० ६ प्र० ४ अ० ४] इति ।

यथाऽग्नौ होममन्तरेणैवापां सोमपानमुक्तं तथा सोमस्याप्येष एव मन्त्रेणां-
शुद्धयप्रक्षेपः ।

सोमपानवेदनं प्रशंसति—

“ य एवं वेद न सौम्यामार्तिमाच्छति ” [सं० का० ६ प्र० ४ अ० ४] इति ।

सोमयागविनाशं न प्राप्नोति ।

षण्णाभंशूनां संघातात्पृथक्करणं विधत्ते—

“ व्रन्ति वा एतत्सोमं यदभिषुण्वन्त्यं शूनप गृह्णाति त्रायत एवैनम् ”
[सं० का० ६ प्र० ४ अ० ४] इति ।

अंशूनामपनयनेनाभिषवरूपा धादेनं सोमं पालयति ।

महाभिषवे तत्संसर्गं विधत्ते—

“ प्राणा वा अंशवः पशवः सोमोऽंशू पुनरपि सृजति प्राणानेव पशुषु
दधाति ” [सं० का० ६ प्र० ४ अ० ४] इति ।

त्रिषु सवनेषु पृथगंशुसंसर्गं विधत्ते—

“ द्वोद्वावपि सृजति तस्माद्द्वौद्वा प्राणाः ” [सं० का० ६ प्र० ४ अ० ४] इति । चक्षुःश्रोत्रघ्राणेन्द्रियरूपाः प्राणाः प्रत्येकं द्वौ द्वौ भूत्वा तत्तच्छिद्रेषु
वर्तन्ते ।

अत्र विनियोगसंग्रहः—

“ आददेऽश्मानमादाय ग्रावाऽसीत्यभिमन्त्रयेत् ।

इन्द्रा सोममिति पञ्च श्वात्रा निग्राभ्यसेचनम् ॥ १ ॥

यत्ते सोमं मन्त्रयित्वा धिषेति फलके स्पृशेत् ।

प्राक्त्रिः प्रदक्षिणाप्लावो ह्यम्ब पत्नीं विचिन्तयेत् ॥

यत्ते महत्याभिषवे हंशुयोगो नवेरिताः ॥ २ ॥ ” इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
वेदीयतैत्तिरीयसंहिताभाष्ये प्रथमकाण्डे चतुर्थप्रपाठके
प्रथमोऽनुवाकः ॥ १ ॥

(अथ प्रथमाष्टके चतुर्थप्रपाठके द्वितीयोऽनुवाकः) ।

वाचस्पतये पवस्व वाजिन्वृषा वृष्णो
अ॒शुभ्यां॑ ग॒भस्ति॑पूतो दे॒वो दे॒वानां॑ पवि-
त्र॒मासि॑ येषां भा॒गोऽसि॑ तेभ्य॒स्त्वा स्वां॑कृ-
तोऽसि॑ मधु॒मतीर्न॑ ई॒र्षस्का॒धि वि॒श्वेभ्य॑स्त्वे-
न्द्रि॒येभ्यो॑ दि॒व्येभ्यः॑ पा॒थिवे॒भ्यो मन॑स्त्वाऽ-
पूर्व॑न्तरि॒क्षम॑न्विहि स्वाहा॑ त्वा सु॒भ॒वः
सू॒र्याय॑ दे॒वेभ्य॑स्त्वा म॒रीचि॑पेभ्य॒ एष॑ ते
योनिः॑ प्रा॒णाय॑ त्वा (१) ॥

(वाचः सप्तचत्वारिंशत्) ॥

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके द्वितीयोऽनुवाकः ॥ २ ॥

(अथ प्रथमकाण्डे चतुर्थप्रपाठके द्वितीयोऽनुवाकः) ।

प्रथमोऽनुवाक उपांशुग्रहणाय सोमाभिषवसंनाहोऽभिहितः । अथ द्वितीये
तूपांशुग्रहोऽभिधीयते ।

वाचस्पतय इति । बौधायनः—“ अन्तर्दधाति प्रतिप्रस्थाता प्रथमाभ्यामं-
शुभ्यामानयत्यध्वर्युर्वाचस्पतये पवस्व वाजिनित्यन्तर्दधाति प्रतिप्रस्थाता मध्य-
माभ्यामंशुभ्यामानयत्यध्वर्युर्वृषा वृष्णो अशुभ्यां गभस्तिपूत इत्यन्तर्दधाति प्रति-
प्रस्थातोत्तमाभ्यामंशुभ्यामानयत्यध्वर्युर्देवो देवानां पवित्रमसि येषां भागोऽसि तेभ्य-
स्त्वेति ” इति ।

आपस्तम्बस्त्वेकमन्त्रतामाह—“ अष्टौ(ष्ट)कृत्वोऽग्नेऽभिषुणोत्यथ प्रतिप्रस्था-
तोपांशुपात्रं धारयन्नुपात्तानामुपरि द्वावंशू अन्तर्दधाति तमिन्नभिषुतमध्वर्युरञ्जलिनां

[उपांशुग्रहाभिधानम्]

गृह्णाति वाचस्पतये पवस्व वाजिन्मित्येवं विहितो द्वितीयस्तृतीयश्चापि वैकादशकृ-
त्वो द्वितीयमभिषुणोति द्वादशकृत्वस्तृतीयम् ” इति ।

हे वाजिन्नप्रद सोम पतये पालकदेवार्थं वाच संबन्धिना मन्त्रेण पवस्व
शुद्धो भव । वृषा रसरूपत्वेन वर्षणसमर्थस्त्वं गमस्तिपूतः पूर्वमरण्ये सूर्यरश्मिभिः
पूत इदानीं तु वृष्णो वर्षणसमर्थस्य सोमस्यांशुभ्यामन्तर्धापिताभ्यां पवस्व । किंच
त्वमपि देव एव सन्देवानां सोमपां पवित्रं शुद्धिहेतुरसि । येषां देवानां भागोऽसि
तेभ्यस्त्वा गृह्णामि ।

विधत्ते—

“ प्राणो वा एष यदुपांशुं शूर्यदुपांशुं श्वग्रा ग्रहा गृह्यन्ते प्राणमेवानु प्रयन्ति ”
[सं० का० ६ प्र० ४ अ० ५] इति ।

यज्ञस्य प्राणस्थानीय उपांशुः । अपानवागादिस्थानीयास्त्वन्तर्यामैन्द्रवाय-
वादयः । अतः प्राणत्वेन मुख्यत्वात्प्रथमतस्तद्ग्रहणं युक्तम् ।

त्रिषु पर्यायेषु विलक्षणसंख्याविशिष्टमभिषवं विधत्ते—

“ अरुणो ह स्माऽऽहौपवेशिः प्रातःसवन एवाहं यज्ञं सः स्थापयामि तेन
ततः सः स्थितेन चरामीत्यष्टौ कृत्वोऽग्नेऽभिषुणोत्यष्टाक्षरा गायत्री गायत्रं प्रातः-
सवनं प्रातःसवनमेव तेनाऽऽमोत्येकादश कृत्वो द्वितीयमेकादशाक्षरा त्रिष्टुप्त्रैष्टुभं
माध्यंदिनं सवनं माध्यंदिनमेव सवनं तेनाऽऽमोति द्वादश कृत्वस्तृतीयं द्वादशाक्षरा
जगती जागतं तृतीयसवनं तृतीयसवनमेव तेनाऽऽमोत्येतां ह वाव स यज्ञस्य सः
स्थितिमुवाचारकन्दायारकन्धं हि तद्यद्यज्ञस्य सः स्थितरय रकन्दति ” [सं०
का० ६ प्र० ४ अ० ५] इति ।

उपवेशस्य पुत्रः कश्चिदरुणनामा यथोक्तत्रिविधाभिषवरूपामेव यज्ञस्य समा-
प्तिमुवाच । तदेतदविनाशाय संपद्यते । समाप्तस्य यज्ञस्य संबन्धि यद्वस्तु नश्यति
तदविनष्टमेव ।

त्रिष्वपि पर्यायेष्वष्टसंख्यैवेति पक्षान्तरं विधत्ते—

“ अथो खत्वाहुर्गायत्री वाव प्रातःसवने नातिवाद इत्यनतिवादुक एनं
भ्रातृव्यो भवति य एवं वेद तस्मादष्टावष्टौ कृत्वोऽभिषुत्यम् ” [सं० का० ६
प्र० ४ अ० ५] इति ।

(उपांशुग्रहाभिधानम्)

अतिवादे गायत्र्येव न वर्तते । त्रिष्टुब्जगत्यौ तु वर्तते । अधिकाक्षरयुक्त-
तया पठ्यमानत्वमतिवादः । न चासावल्पाक्षरायां गायत्र्यां संभवति । यद्यपि
प्रातःसवने छन्दोन्तराण्यापि संभवन्ति तथाऽपि गायत्र्येवाभिमानिदेवता । गायत्र्या
अतिवादाभावं यो वेद तं प्रति शत्रुरप्यनतिवादुको भवति, अनिन्दको भवती-
त्यर्थः । यस्माद्गायत्र्येव सवनमभिमन्यते तस्मात्तदीयैव संख्यया प्रातःसवने
त्रिष्वपि पर्यायेष्वभिषोतध्यम् ।

मन्त्रस्य प्रथमभागे वाकशब्दतात्पर्यमाह—

“ ब्रह्मवादिनो वदन्ति पवित्रवन्तोऽन्ये ग्रहा गृह्यन्ते किंपवित्र उपांशुरिति
वाक्पवित्र इति ब्रूयाद्वाचस्पते पवस्व वाजिन्तित्याह वाचेवैनं पवयति ” [सं०
का० ६ प्र० ४ अ० ५] इति ।

उपांशुव्यतिरिक्ता ग्रहा दशापवित्रनामकेन वस्त्रेण शोधिता गृह्यन्ते न तूपां-
शुः । तस्य किं शोधकमिति प्रश्नः । मन्त्र एव शोधकमित्युत्तरम् ।

भागान्तराणामर्थः प्रसिद्ध इत्याह—

“ वृष्णो अंशुभ्यामित्याह वृष्णो ह्येतावन् शू यौ सोमस्य गभस्तिपूत
इत्याह गभस्तिना ह्येनं पवयति देवो देवानां पवित्रमसीत्याह देवो ह्येष सन्देवानां
पवित्रं येषां भागो सि तेभ्यस्त्वेत्याह येषां ह्येष भागस्तेभ्य एन गृह्णाति ”
[सं० का० ६ प्र० ४ अ० ५] इति ।

स्वांकृत इति । बौधायनः—“ अथ प्रतिप्रस्थातुर्ग्रहमादत्ते स्वांकृतोऽसी-
त्यथैनमेवेक्षते मधुमतीर्न इषस्कृधीत्यथैनमूर्ध्वमुन्मार्ष्टि विश्वेभ्यस्त्वेन्द्रियेभ्यो दिव्येभ्यः
पार्थिवेभ्य इति ” इति ।

आपस्तम्बस्त्वेकमन्त्रतामाह—“ स्वांकृतोऽसीत्यध्वर्युर्ग्रहमादाय ” इति ।

हे उपांशुग्रह त्वं स्वांकृतोऽसि मया स्वीकृतोऽसि । मधुमतीरिषो मधुराण्य-
न्नानि नोऽस्मदर्थं कृधि कुरु । देवजन्मनि मनुष्यजन्मनि च स्थितेभ्यः सर्वेभ्य
इन्द्रियेभ्यो हिताय त्वां स्वी करोमि । स्वांकृतशब्देन प्राणरूपस्य ग्रहस्य स्वाधी-
नत्वं विवक्षितम् । मधुमतीशब्देन स्वादुत्वम् ।

दिव्यपार्थिवशब्देन जन्मद्वयमिति दर्शयति—

“ स्वांकृतोऽसीत्याह प्राणमेव स्वमकृत मधुमतीर्न इषस्कृधीत्याह सर्वमेवास्मा

(उपांशुग्रहाभिधानम्)

इदं स्वदयति विश्वेभ्यस्त्वेन्द्रियेभ्यो दिव्येभ्यः पार्थिवेभ्य इत्याहोभयेष्वेव देवमनुष्येषु प्राणान्दधाति ” [सं का० ६ प्र० ४ अ० ५] इति ।

मनस्त्वेति । बौधायनः—“ उपोत्तिष्ठति मनस्त्वाऽष्ट्वित्युर्वन्तरिक्षमन्विहीत्येत्याऽऽहवनीये जुहोत्यन्वारब्धे यजमाने स्वाहा त्वा सुभवः सूर्यायेति ” इति ।

आपस्तम्बः—“ उर्वन्तरिक्षमन्विहीति दक्षिणेन होतारमतिक्रामति येन वा होता प्रतिपादयेन्मनस्त्वाऽष्ट्विति दक्षिणतोऽवस्थाय दक्षिणपरिधिसंधिमन्ववहत्य स्वाहा त्वा सुभवः सूर्यायेति दक्षिणतः प्राञ्चमृजुं संततं दीर्घं हुत्वा देवेभ्यस्त्वा मरीचिपेभ्य इति मध्यमे परिधौ लेपं निमार्ष्टि ” इति ।

हे प्राणरूपोपांशुनामक ग्रह त्वां मनोऽष्टु व्यामोतु । विस्तीर्णमन्तरिक्षमनुसृत्य त्वमाहवनीयदेशे गच्छ । हे सुभवः शोभनं भवः सद्भावो मध्यावस्थितिलक्षणो यस्य प्राणस्य सोऽयं सुभवाः । हे प्राण त्वा त्वद्रूपं ग्रहं सूर्याय बहिष्प्राणरूपाय स्वाहा जुहोमि । सूर्यस्य प्राणरूपत्वमाथर्वणैराम्नातम्—“ आदित्यो ह वै बाह्यः प्राण उदयत्येष ह्येनं चाक्षुषं प्राणमनुगृह्णाति नः ’ इति । हे लेप त्वां मरीचिपालकदेवार्थं परिधौ मार्ज्मि ।

क्रमेण मन्त्रान्व्याचष्टे—

“ मनस्त्वाऽष्ट्वित्याह मन एवाश्रुत उर्वन्तरिक्षमन्विहीत्याहान्तरिक्षदेवत्यो हि प्राणः स्वाहा त्वा सुभवः सूर्यायेत्याह प्राणा वै स्वभवसो देवास्तेष्वेव परोक्षं जुहोति देवेभ्यस्त्वा मरीचिपेभ्य इत्याहाऽऽदित्यस्य वै रश्मयो देवा मरीचिपास्तेषां तद्भागधेयं तानेव तेन प्रीणाति ’ [सं० का० ६ प्र० ४ अ० ५] इति ।

स्वभवसः स्वशरीरेऽवस्थिता देवाः प्राणवायवः । तत्र प्राणेभ्यः स्वाहेत्युक्ते तेषां प्रत्यक्षहोमो भवतीति तत्परित्यज्य सूर्यायेत्युक्तत्वादयं परोक्षहोमः । यद्वा स्वभवस इति वक्तव्ये सति सुभवस इत्युक्त्या परोक्षत्वम् । रश्मिनामकाश्चेतना देवा अचेतनानां मरीचीनां पालकाः ।

लेपमार्जने हस्तस्याधोमुखत्वमूर्ध्वमुखत्वं च फलभेदेन विधत्ते—

“ यदि कामयेत वर्षुकः पर्जन्यः स्यादिति नीचा हस्तेन नि मृज्याद्वृष्टिमेव

नि यच्छति यदि कामयेतावर्षुकः स्यादित्युत्तानेन नि मृज्याद्वृष्टिमेवोद्यच्छति ”

[सं० का० ६ प्र० ४ अ० ५] इति ।

वैरिणं प्रत्यभिचरता पुरुषेण होमात्पूर्वं पाठ्यं मन्त्रविशेषमुत्पादयति—

“ यद्यभिचरेदमुं जह्यथ त्वा होष्यामीति ब्रूयादाहुतिमेवैनं प्रेप्सन्हन्ति ”

[सं० का० ६ प्र० ४ अ० ५] इति ।

हे प्राणरूप सूर्यामुं देवदत्तनामकं वैरिणं प्रथमतो मारय पश्चात्त्वां प्रति होष्यामीति ब्रूयात् । एतन्मन्त्रं श्रुत्वा देव आहुतिमपेक्षमाण एनं वैरिणं मारयत्येव ।

वैरिणो दूरदेशवर्तित्वे सत्यभिचरतोऽनुष्ठानविशेषं विधत्ते—

“ यदि दूरे स्यादा तमितोस्तिष्ठेत्प्राणमेवास्यानुगत्य हन्ति ” [सं० का० ६ प्र० ४ अ० ५] इति ।

आ तमितोरा ग्लानेर्यावन्तं कालं निरुच्छवासः स्थातुं शक्नोति तावत्तिष्ठेत् । ततोऽयं निरोधोऽस्य वैरिणः प्राणमनुगत्य मारयत्येव ।

एष त इति । बौधायनः—“ अथ प्रदक्षिणमावर्त्याऽऽग्रयणस्थात्यां ग्रहस्य संस्लावमवनयति एष ते योनिरित्यथैतस्मिन्नुपांशुपात्रेऽंशुं प्रास्याथैनं दक्षिणत उपांशुसवनेन संस्पृष्टं सादयति प्राणाय त्वेति ” इति ।

आपस्तम्बः “ सर्वमाग्रयणस्थात्यां संपातमवनीय, एष ते योनिः प्राणाय त्वेति रिक्तं पात्रमायतने सादययित्वा तस्मिन्नुपांशुमवास्य तं तृतीयसवनेऽपिसृज्याभिषुणुयात् ” इति ।

हे संस्लाव संपात, एष आग्रयणाख्यस्ते तव योनिः स्थानम् । अथवा हे उपांशुपात्रैष खरस्य दक्षिणांसप्रदेशस्ते स्थानम् । अतः प्राणदेवतासं-तोषार्थं त्वामत्र सादयामि । खरो नाम दक्षिणस्य हविर्धानस्य पुरस्ता-न्मृदं प्रक्षिप्य निष्पादितो देशः पात्रप्रयोगार्थः । तथा च सूत्रम्—“ खरे पात्राणि प्रयुनक्त्यभिर्देवतेति दक्षिणेऽस्य उपांशुपात्रं सोमो देवतेत्युत्तरेऽसेऽन्तर्यामस्य बृहन्नसीति ते अन्तरेण ग्रावाणमुपांशुसवनं दक्षिणामुखं संस्पृष्टं पात्राभ्यां तमपरेण प्रत्यश्चि द्विदेवत्यपात्राणि ” इत्यादि । एष ते योनिः प्राणाय त्वेत्येष मन्त्र उपोक्षितः ।

[उपांशुग्रहाभिधानम्]

अभिचरतः पात्रासादनाय मन्त्रान्तरमुत्पादयति—

“ यद्यभिचरेदमुष्य त्वा प्राणे सादयामीति सादयेदसन्नो वै प्राणः प्राणमे-
वास्य सादयति ” [सं० का० ६ प्र० ४ अ० ५] इति ।

हे उपांशुपात्र प्राणरूपं त्वाममुष्य वैरिणः प्राणे स्थापयामीत्युक्ते सत्यसन्नो
विनाशरहितो यजमानप्राणो वैरिणः प्राणं सादयति विनाशयति ।

अभिषुतः सोमरस प्रतिप्रस्थातृहस्तगत उपांशुपात्रे यदा गृह्यते तदा ग्रहा-
न्तरवद्वस्त्रेण शोधनं न भवति किंत्वंशुभिरिति विधत्ते—

“ षड्भिरः शुभिः पवयति षड्वा ऋतव ऋतुभिरैवैनं पवयति ” [सं०
का० ६ प्र० ४ अ० ५] इति ।

नात्र षण्णामंशूनां युगपत्प्रयोगः किंतु त्रिषु पर्यायेष्विति विधत्ते—

“ त्रि पवयति त्रय इमे लोका एभिरेवैनं लोकैः पवयति ” [सं० का०
का० ६ प्र० ४ अ० ५] इति

नात्र वक्ष्यमाणग्रहेष्विव दशापवित्रनाभिस्तुतया धारया ग्रहणं किंतु त्रिष्वपि
पर्यायेष्वध्वर्योरञ्जलिनेति विधत्ते—

“ ब्रह्मवादिनो वदन्ति कस्मात्सत्यात्त्रयः पशूनाः हस्तादाना इति यत्त्रि-
पाः शुः हस्तेन विगृह्णाति तस्मात्त्रयः पशूनाः हस्तादाना पुरुषो हस्ती मर्कटः”
[सं० का ६ प्र० ४ अ० ५] इति ।

गोमहिषादयः सर्वे पशवो मुखादानाः । एते तु त्रयो हस्तादानाः । पुरुषोऽ-
पि “ ब्रह्मणे ब्राह्मणमालभते ” इत्यादावालभ्यत्वात्पशुः ।

अत्र विनियोगसंग्रहः—

“ वाचो ह्युपांशुग्रहणं स्वामादत्तेऽन्यहस्ततः ।

उरु गत्वा मनस्वेति वेदेर्दक्षिणतः स्थितिः ॥ १ ॥

स्वाहा जुहोति देवेभ्यो मध्यमे परिधौ तथा ।

लेपं निमाष्ट्र्येष पात्रं सादयेत्सप्त वर्णिताः ॥ २ ॥ इति ।

(अन्तर्यामप्रहाभिधानम्)

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

द्वितीयोऽनुवाकः ॥ २ ॥

(अथ प्रथमाष्टके चतुर्थप्रपाठके तृतीयोऽनुवाकः) ।

उपयामगृहीतोऽस्यन्तर्यच्छ मघवन्पाहि
 सोममु॒रु॒ण्य रा॒यः स॒मिषो॑ यज॒स्वान्तस्ते॑
 द॒धामि॑ द्यावा॒पृथि॒वी अ॒न्तरु॑र्वन्तरि॒क्षः स-
 जोषा॑ दे॒वैर॒वरैः परै॑श्चान्तर्या॒मि म॒घव॑न्मा-
 दय॒स्व स्वा॑कृतोऽसि मधु॒मती॒र्न इष॑स्त्वाधि
 वि॒श्वेभ्य॑स्त्वेन्द्रि॒येभ्यो॑ दि॒व्येभ्यः॑ पा॒थिवेभ्यो॑
 मन॑स्त्वाऽऽर्तुर्वन्तरि॒क्षम॑न्विहि स्वाहा॑ त्वा
 सुभ॒वः सूर्या॑य दे॒वेभ्य॑स्त्वा म॒रीचि॑पेभ्य॑ एष
 ते योनि॑र॒पानाय॑ त्वा (१) ॥

(देवेभ्यः सप्त च) ।

इति कृष्णयजुर्वेदीयतैत्तिरीयसंहितायां प्रथमा-

ष्टके चतुर्थप्रपाठके तृतीयोऽनुवाकः ॥ ३ ॥

(अथ प्रथमकाण्डे चतुर्थप्रपाठके तृतीयोऽनुवाकः) ।

द्वितीयोऽनुवाक उपांशुग्रहोऽभिहितः । अथ तृतीयमारभ्य षट्त्रिंशान्तेष्वनु-
 वाकेष्वन्तर्यामादिकाः षोडश्यन्ता ग्रहा अभिधीयन्ते । तत्र पौर्वापर्ये पाठ एव
 नियामकः ।

उपयामगृहीत इति । कल्पः—“ उदित आदित्येऽन्तर्यामं गृह्णात्यतिपवमा-
 नस्य राज्ञ उपयामगृहीतोऽस्यन्तर्यच्छ मघवन्पाहि सोममु॒रु॒ण्य रा॒यः स॒मिषो॑ यज-
 स्वान्तस्ते द॒धामि॑ द्यावा॒पृथि॒वी अ॒न्तरु॑र्वन्तरि॒क्षः सजोषा॑ दे॒वैर॒वरैः परै॑श्चान्तर्या॒मि
 म॒घव॑न्मादयस्वेति ” इति ।

(अन्तर्यामग्रहाभिधानम्)

अतिपचमानस्य दशापवित्रेणात्यन्तशुद्धस्य । हे सोमरस त्वमुपयामगृही-
तोऽसि । उपयामः पृथिवी । “ इयं वा उपयामः ” इति श्रुतेः । पृथिव्यामुत्पन्नं
दारुमयमन्तर्यामसंज्ञकं पात्रमन्तर्यामशब्देनोच्यते । हे मधवन्नन्तर्यच्छ, इदं पात्रम-
स्माकं भ्रातृव्येभ्योऽन्तर्धानं यथा भवति तथा नियमय । ततः सोमं पालय ।
रायो धनानि उरुष्य रक्ष । समिषः समीचीनान्यन्नानि यजस्व देहि ।
द्यावापृथिव्यौ तवानुग्रहादन्तर्दधामि व्यवधायिके करोमि । विस्तीर्णमन्तरिक्षम-
प्यन्तर्दधामि । हे मधवन्नवरेः परश्च सर्वैर्देवैः सजोषाः सह [प्रीयमाणः
सेवमानो वा] अस्मिन्नन्तर्यामग्रहे मादयस्व त्वं हृष्टः सन्नन्यानपि हर्षय ।

अन्तर्यामपात्रे सोमरसग्रहणं विधत्ते—

“ देवा वै यद्यज्ञेऽकुर्वत तदसुरा अकुर्वत ते देवा उपांशौ यज्ञं
संस्थाप्यमपश्यन्तमुपांशौ समस्थापयन्तेऽसुरा वज्रमुद्यत्य देवानभ्यायन्त ते
देवा बिभ्यत इन्द्रमुपाधावन्तानिन्द्रोऽन्तर्यामिणान्तरधत्त तदन्तर्यामस्यान्तर्यामित्वं
यदन्तर्यामो गृह्यते भ्रातृव्यानेव तद्यजमानोऽन्तर्धत्ते ” [सं० का० ६ प्र० ४
अ० ६] इति ।

देववद्यज्ञमनुतिष्ठतामसुराणां व्यामोहार्थमुपांशुग्रहे यज्ञं समापनीयं मत्वा रहसि
देवास्तं तथा चक्रुः । तं प्रकारमज्ञात्वा करुद्धानसुरानिन्द्रोऽन्तर्यामग्रहेणान्तर्हि-
तानकरोत् । ततो भ्रातृव्यान्तर्धानायान्तर्यामो ग्रहीतव्यः ।

मन्त्रभागे द्यावापृथिव्युक्तेः प्रयोजनमाह—

“ अन्तस्ते दधामि द्यावापृथिवी अन्तरुर्वन्तरिक्षमित्याहैभिरेव लोकैर्यजमानो
भ्रातृव्यानन्तर्धत्ते ” [सं० का० ६ प्र० ४ अ० ६] इति ।

सजोषा इत्यादेः प्रयोजनमाह—

“ ते देवा अमन्यन्तेन्द्रो वा इदमभूद्यद्वयं स्म इति तेऽब्रुवन्मधवन्ननु न आ
भजेति सजोषा देवैरवरैः परैश्चेत्यबवीद्ये चैव देवाः परे ये चावरे तानुभयानन्वा-
भजत्सजोषा देवैरवरैः परैश्चेत्याह ये चैव देवाः परे ये चावरे तानुभयानन्वाभजति”
[सं० का० ६ प्र० ४ अ० ६] इति ।

यैदैश्वर्यं प्राप्तुं वयमिच्छावन्तः स्म इदं सर्वमिन्द्र एवाभूत्प्राप्तवानिति मत्वा
ते देवा अब्रुवन् । हे मधवंस्त्वामन्वस्मानपि भागिनः कुर्विति । तत इन्द्रः

[अन्तर्यामिग्रहाभिधानम्]

सजोषा इत्यादि वाक्येनानुजज्ञौ । तयाऽनुज्ञया ये चोत्कृष्टा देवा ये च निरुष्टास्तान्सर्वान्भागिनोऽकरोत् । अतोऽत्रापि सजोषा इत्युक्त्या सर्वान्भागिनः करोति ।

मादयस्वेत्यत्र यथा भागलोभेन देवानां हर्षस्तथा यज्ञविघ्नाभावेन यजमानस्यापि हर्षं द्योतयति-

“ अन्तर्यामि मधवन्मादयस्वेत्याह यज्ञादेव यजमानं नान्तरोति ” [सं० का० ६ प्र० ४ अ० ६] इति ।

मन्त्रोपक्रमगतस्य गृहीतशब्दस्य प्रयोजनमाह-

“ उपयामगृहीतोऽसीत्याहापानस्य धृत्यै ” [सं० का० ६ प्र० ४ अ० ६] इति ।

अपानदेवताया अन्तर्यामाभिमानितया तस्मिन्गृहीते प्राणिनामपानो धृतो भवति ।

नात्रोपांशोरिवाञ्जलिना ग्रहणं किंतु दशापवित्रनाभिस्तृताया धारयेत्यभिप्रेत्याऽऽह-

“ यदुभावपवित्रौ गृह्येयातां प्राणमपानोऽनु न्युच्छेत्प्रमायुकः स्यात्पवित्रवानन्तर्यामो गृह्यते प्राणापानयोर्विधृत्यै ” [सं० का० ६ प्र० ४ अ० ६] इति ।

प्राणवृत्तिः स्वभावतो बहिर्गच्छत्यतः प्राणरूपस्थोपांशोः पवित्रेण नियमनं नापेक्षितम् । यद्यन्तर्यामोऽपि तद्वदपवित्रः स्यात्तर्ह्यनियमितत्वात्तद्रूपोऽपानोऽपि निर्गच्छन्तं प्राणमनु निर्गच्छेत् । ततः प्राणापानयोरभावान्मिरयेत । पवित्रेण नियमिते त्वपानेऽग्रे तदविनाभूतः प्राणो निर्गच्छन्नपि नात्यन्तं देहं परित्यजेत् । तस्मादुभयोर्धारणाय दशापवित्रेणान्तर्यामिं गृहणीयात् । तत्प्रकारः सूत्रेऽभिहितः-
“ अदाभ्यांशुमु(भ्यो)पांशुपा स)वनौ चापिसृज्य सर्वेऽध्वर्यवो दिग्भ्यो महाभिषवमभिषुण्वन्ति अभिषुतमध्वर्युरञ्जलिना संसिञ्चति तमुन्नेताऽन्तरेषेणो(चो)-
द्धृत्योत्तरत आधवनीयेऽवनयति उद्धातारो द्रोणकलशं प्रतिष्ठाप्य तस्मिन्नुदीचीनं दशापवित्रं वितन्वन्ति पवित्रस्य यजमानो नार्भि कृत्वा तस्मिन्होतृचमसेन धारां स्नावयत्युदञ्चनेनोन्नेताऽऽधवनीयाद्धोतृचमस आनयति संतता धारा स्नावयितव्या

[ऐन्द्रवायवग्रहाभिधानम्]

धाराया अन्तर्यामं गृह्णाति सर्वाश्वातो ग्रहानाध्रुवात् ” इति । ग्रहणादूर्ध्व-
मन्तर्यामस्योपांशुवत्स्वांकृतादिमन्त्रप्रयोगः कर्तव्यः ।

स्वांकृत इति । एते मन्त्रा उपेक्षिताः ।

उपांश्वन्तर्यामपात्रयोरासादने मध्यगतेनोपांशुसवनेन सह स्पर्शं विधत्ते—

“ प्राणापानौ वा एतौ यदुपांश्वन्तर्यामौ व्यान उपांशुसवनो यं काम-
येत प्रमायुकः स्यादित्यसंस्पृष्टौ तस्य सादयेद्व्यानेनैवास्य प्राणापानौ वि-
च्छिनत्ति ताजकप्र मीयते यं कामयेत सर्वमायुरियादिति संस्पृष्टौ तस्य साद-
येद्व्यानेनैवास्य प्राणापानौ सं तनोति सर्वमायुरेति ” [सं० का० ६ प्र० ४
अ० ६] इति ।

अत्र सूत्रम्— ‘ सर्वमाग्रयणस्थाल्यां संपातमानीयैष ते योनिरपानाय त्वेति
रिक्तं पात्रमायतने सादयति व्यानाय त्वेति ते अन्तरेण ग्रावाणमुपांशुसवनं दक्षि-
णामुखं संस्पृष्टं पात्राभ्याम् ’ इति ।

अत्र विनियोगसंग्रहः—

“ उपान्तर्यामकस्तत्र स्वांकृतादि तु पूर्ववत् ” ॥ १ ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

तृतीयोऽनुवाक ॥ ३ ॥

(अथ प्रथमाष्टके चतुर्थप्रपाठके चतुर्थोऽनुवाकः) ।

आ वा॒यो भूष॑ ङाचि॒पा उप॑ नः सहस्रं
ते नियु॑तो विश्व॒वार । उ॒पो ते अ॒न्धो म॒द्य-
मया॑मि यस्य॑ दे॒व दधि॑षे पूर्व॒पेय॑म् । उप॒-
या॒मगृ॑हीतोऽसि वा॒यवे॒ त्वेन्द्र॑वायू इ॒मे
मु॒ताः । उप॒ प्रयो॑भिरा ग॒तमिन्द्र॑वो वा॒मु-
श॒न्ति हि । उप॒या॒मगृ॑हीतोऽसीन्द्र॑वायु॒भ्यां
त्वैष॒ ते योनिः॒ सजोषा॑भ्यां त्वा ॥ १ ॥

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके चतुर्थोऽनुवाकः ॥ ४ ॥

(अथ प्रथमकाण्डे चतुर्थप्रपाठके चतुर्थोऽनुवाकः) ।

कल्पः—“ ऐन्द्रवायवं गृह्णात्या वायो भूष शुचिपा इत्यनुद्रुत्योपयामगृही-
तोऽसि वायवे त्वेति गृहीत्वोपयेन्द्रवायू इमे सुता इत्यनुद्रुत्योपयामगृहीतोऽसी-
न्द्रवायुभ्यां त्वेति गृहीत्वा पवित्रदशाभिः परिमृज्यैष ते योनिः सजोषाभ्यां त्वेति
सादयति ” इति ।

मन्त्रास्त्वेवं पठ्यन्ते—

आ वायो इति । हे वायो त्वमागत्य ग्रहान्भूषालंकुरु । हे शुचिपाः
शुद्धसोमपास्त्वं नोऽस्मानुपागच्छ । हे विश्ववार विश्वव्यापक ते सहस्रं नियुतः
सन्ति । नियुच्छब्देन आयुवाहनभूता अश्वा उच्यन्ते । तवान्धः सोमरसरूपमन्त्रं
मद्यं हर्षकरं तस्मादुपो समीपे त्वामयामि प्राप्नोमि । हे देव यस्य सोमस्य संब-
न्धि रसद्रव्यं पूर्वपेयं प्रथममेव पातव्यमिति मनो दधिषे धृतवानसि तादृशेन
सोमेन त्वामुप पायामीत्यन्वयः । हे सोमरस त्वमुपयामेन पृथिवीरूपदारुपात्रेण
गृहीतोऽसि । त्वां वायवे गृह्णामि । हे इन्द्रवायू इमे सोमाः सुता अभिषुता अतो
युवां प्रयोभिरेतैः सोमरसरूपैरनैर्निमित्तभूतैः प समीप अगतमागच्छतम् । हि य-
स्मादिन्द्रवः सोमरसा वामुशन्ति युवां कामयन्ते । हे सोम दारुपात्रेण गृहीतोऽसि ।
इन्द्रवायुभ्यां त्वा गृह्णामि । हे पात्रैष खरस्यैकदेशस्ते योनिस्तव स्थानम् । अ-
तोऽत्र सजोषाभ्यां समानप्रीतिभ्यामिन्द्रवायुभ्यामिन्द्रवाय्वर्थं त्वां सादयामि । एते
मन्त्रा उपेक्षिताः ।

द्विदेवत्यग्रहेऽवस्य प्राथम्यं विधत्ते—

“ वाग्वा एषा यदैन्द्रवायवो यदैन्द्रवायवाग्रा ग्रहा गृह्यन्ते वाचमेवानु प्र
यन्ति ” [सं० का० ६ प्र० ४ अ० ७] इति ।

ऐन्द्रवायवमैत्रावरुणाश्विनग्रहाणामभिमानिदेवता वाक्चक्षुःश्रोत्राभिधाः । त-

[ऐन्द्रवायवग्रहाभिधानम्]

स्मादैन्द्रवायवो वागित्युच्यते । तस्य प्राथम्ये सति वाचं पुरतः प्रयतीं चक्षुरा-
दयोऽनु प्रयन्ति ।

तत्प्राथम्यं प्रकारान्तरेण प्रशंसति—

“वायुं देवा अब्रुवन्त्सोमं राजानं हनामेति सोऽब्रवीद्वरं वृणै मदग्रा एव वे।
ग्रहा गृह्यान्ता इति तस्मादैन्द्रवायवाग्रा ग्रहा गृह्यन्ते तमध्वन् ” [सं० का० ६
प्र० ४ अ० ७] इति ।

अभिषवः सोमदेवताया हननम् ।

तदेव प्राथम्यं द्रढयितुं पुनरपि वायुं प्रशंसति, अथवा वायुस्तुत्या वायवे
गृहणीयादिति विधिरुन्नेयः ।

“ सोऽपूयत्तं देवा नोपाधृष्णुवन्ते वायुमब्रुवन्निमं नः स्वदयेति सोऽब्रवीद्वरं
वृणै मदेवत्यान्येव वः पात्राण्युच्यन्ता इति तस्मान्नानादेवत्यानि सन्ति वायव्या-
न्युच्यन्ते तमेभ्यो वायुरेवास्वदयत्तस्माद्यत्पूयति तत्प्रवाते वि षजन्ति वायुर्हि तस्य
पवयिता स्वदयिता ” [सं० का० ६ प्र० ४ अ० ७] इति ।

अयं सोमो हतः सन्नपूयद्दुर्गन्धोऽभवत् । नोपाधृष्णुवन्त्स्वादुं कर्तुं नाशक्नु-
वन् । मैत्रावरुणाश्विनादीन्यपि ग्रहपात्राणि वायव्यानीत्युच्यन्ते । अत एवाऽऽ-
म्नातम्—“ आग्राव्ण आवायव्यानि ” इति । लोके यद्वस्तु द्रवाधिक्यात्पूतिगन्धो-
पेतं भवति तच्छोषयितुं प्रकृष्टे वायौ विषजन्ति प्रसार्य स्थापयन्ति । अतस्तादृ-
शस्य वस्तुनो वायुः शोधयिता स्वादुकर्ता च ।

सर्वग्रहसाधारणमुपयामगृहीतोऽसीत्यमुं मन्त्रं व्याचष्टे—

“ तस्य विग्रहणं नाविन्दन्त्साऽदितिरब्रवीद्वरं वृणा अथ मया वि गृहणीध्वं
मदेवत्या एव वः सोमाः सन्ना असन्नित्युपयामगृहीतोऽसीत्याहादितिदेवत्यास्तेन
यानि हि दारुमयाणि पात्राण्यस्यैतानि योनेः संभूतानि यानि मृन्मयानि साक्षा-
त्तान्यस्यै तस्मादेवमाह ” [सं० का० ६ प्र० ४ अ० ७] इति ।

विविधदेवतार्थत्वेन गृह्यते येन मन्त्रेण तादृशं मन्त्रं नालभन्त । अदितिः
पृथिवी । मया भूमिप्रतिपादकमन्त्रेण । ये युष्माकं सोमास्ते सर्वेऽपि होमकाले
युष्मद्देवत्यत्वेऽप्यासादनकाले मदेवत्याः सन्तिर्वति भूमेर्वत्तः । उपयामगृहीतोऽसत्ये-
तादृशं मन्त्रं भूमिराह । उपयामेन भूमिसंबन्धिपात्रेण गृहीत इति मन्त्रार्थः । तेनै-

[ऐन्द्रवायवग्रहाभिधानम्]

तन्मन्त्रप्रयोगेण पूर्वोक्तवरेण च सोमा अदितिदेवत्याः । द्विविधानि सोमपात्राणि दारुमयाणि ग्रहरूपाणि मृन्मयाणि चाऽऽग्रयणस्थाल्यादीनि । तत्रास्या भूमेः संबन्धिनी या वृक्षरूपा योनिस्तस्याः संभूतानि ग्रहादीनि, स्थाल्यादीनि तु साक्षादेव भूमेः कार्याणि । तस्मादुपयामगृहीत इत्येवं मन्त्रो ब्रूते ।

ऐ(इ)न्द्रवाय्वोरेकस्मिन्पात्रे सह ग्रहणं विधत्ते—

“ वाग्वै पराच्यव्याकृताऽवदत्ते देवा इन्द्रमब्रुवन्निमां नो वाचं व्याकुर्विति सोऽब्रवीद्वरं वृणौ मयं चैवैष वायवे च सह गृह्याता इति तस्मादैन्द्रवायवः सह गृह्यते तामिन्द्रो मध्यतोऽवक्रम्य व्याकरोत्तस्मादियं व्याकृता वागुद्यते ” [सं० का० ६ प्र० ४ अ० ७] इति ।

येयं वैदिकमन्त्ररूपा वाकसा पूर्वं पराची समुद्रघोषवदैक्यरूपेण दण्डायमाना तस्यां वाच्येतावदेकं वाक्यं तस्मिन्वाक्येऽप्येतावदेकं पदं तस्मिन्पदेऽपीयं प्रकृतिरयं प्रत्यय इत्येवं विभज्य सर्वतः करणं व्याकरणं तद्गहितत्वादव्याकृतैवावदत्प्रवृत्ता । तामिन्द्रो मध्यतोऽवक्रम्य वाक्यपदादिरूपेण तत्र तत्र विच्छिद्य विभिन्नां कृतवान् ।

ऐन्द्रवायवग्रहणमुपसंहरति—

“ तस्मात्सकृदिन्द्राय मध्यतो गृह्यते द्विवायवे द्वौ हि स वराववृणीत ” [सं० का० ६ प्र० ४ अ० ७] इति ।

यस्मादिन्द्र एकमेव सहग्रहणरूपं वरमवृणोत्तस्मात्सकृदेवेन्द्रस्य सोमग्रहणम् । यस्माच्च वाचं मध्यतो विभक्तवांस्तस्मादुभयोर्वाय्वर्थग्रहणयोर्मध्य इन्द्रार्थं ग्रहणम् । आ वायो भूषेति केवलस्य वायोरादौ ग्रहणम्, इन्द्रवायू इमे सुता इत्यत्र वायुः पश्चात्पठ्यते । तस्मादिन्द्रस्य मध्ये स्थानम् । तस्माद्वायोर्गर्हाग्रत्वमेको वरः । सर्वपात्राणां वायव्यत्वं द्वितीयो वरः । तस्मात्तस्य द्विः सोमग्रहणम् ।

इत आरभ्य विनियोगसंग्रहः षट्त्रिंशानुवाकस्यान्त उदाहरिष्यते ।

अथ मीमांसा ।

दशमाध्यायस्य पञ्चमपादे चिन्तिम्—

“ पुरोपांशोरुत स्वस्य स्थाने स्यादैन्द्रवायवः ।

आद्योऽग्रत्वविधेर्भैवं धारयुंकाग्रतोक्तिः ” इति ।

१ क. घ. ङ. म् । वि । २ क. ख. घ. ङ. युक्तोऽग्र ।

(ऐन्द्रवायवग्रहाभिधानम्)

ज्योतिष्ठोमे श्रूयते—“ ऐन्द्रवायवाग्रा ग्रहा गृह्यन्ते ’ इति । मन्त्रकाण्डविधिकाण्डयोग्रहाणामयं पाठक्रमः— उपांशुग्रहः प्रथमः । अन्तर्यामग्रहो द्वितीयः । ऐन्द्रवायवग्रहस्तृतीयः । मेवावरुणग्रहश्चतुर्थ इत्यादि । तत्रैन्द्रवायवस्याग्रत्वविधानादुपांशुग्रहात्पूर्वमेव ग्रहणमिति पूर्वः पक्षः । नैतद्युक्तम् । अग्रत्वस्य धाराग्रहापेक्षत्वात् । ऐन्द्रवायवादयो धाराग्रहाः, तदाक्ये धारया गृहणातीति श्रुतत्वात् । एवं सति पाठक्रमो न बाध्यते । तस्मादैन्द्रवायवः स्वस्येव स्थाने ग्रहीतव्यः ।

तत्रैवान्यच्चिन्तितम्—

“ सर्वादौ स्वस्य वा स्थाने काम्यः स्यादैन्द्रवायवः

पुनर्विधेरादिमोन्यः कामयैतद्विधानतः ’ इति ॥

ज्योतिष्ठोमे एव श्रूयते—“ ऐन्द्रवायवाग्रान्ग्रहान्गृह्णीयाद्यः कामयेत यथा पूर्वं प्रजाः कल्पेन् ” इति । सोऽयं काम्य ऐन्द्रवायवः सर्वेषामुपांशुप्रभृतीनां ग्रहाणामादौ स्यात् । कुतः । धाराग्रहादित्वस्य पूर्वमेव सिद्धौ सत्यां पुनरप्यग्रताविधानादिति प्राप्ते ब्रूमः—नात्र सर्वाग्रत्वं विधातुं शक्यम् । धाराग्रहाणां प्रकृतत्वात् । अतो यथाप्राप्ताग्रत्वोपेतानां धाराग्रहाणां कामसंयोगोऽत्र विधीयत इति स्वस्थान एवायमैन्द्रवायवग्रहः ।

द्वितीयाध्यायस्य तृतीयपादे चिन्तितम्—

“ रथंतरं साम सोमे भवेत्तद्वृहज्जगत् ।

ऐन्द्रवायवशुक्राग्रयणाग्राश्च ग्रहाः श्रुताः ॥

रथंतरादिसंयुक्तमन्यत्कर्माथवा गुणः ।

गार्यत्रादियुतात्पूर्वादन्यद्व्यावृत्तितो गुणैः ॥

सोमशब्दप्रकरणे ज्योतिष्ठोमसमर्पके ।

ग्रहाग्रत्वं गुणस्तत्र व्यावृत्तिस्तु परस्परम् ” इति ॥

ज्योतिष्ठोमप्रकरणे श्रूयते—“ यदि रथंतरसामा सोमः स्य दैन्द्रवायवाग्रान् [ग्रहान्] गृह्णीयाद्यदि बृहत्सामा शुक्राग्रान्यदि जगत्सामाऽऽग्रयणाग्रान् ” इति । तत्र सोमशब्देन सोमलतासाधनको यागोऽभिधीयते । तस्मिंश्च यागे माध्यंदिनसवने पृष्ठस्तोत्रे रथंतरबृहज्जगन्नामकानि सामानि विल्लप्तेन विहितानि । अभि त्वा शूरेत्यस्यां योनावुत्पन्नं रथंतरम् । त्वामिद्धि हवामह इत्य-

स्यामुत्पन्नं बृहत् । जगतीछन्दस्कायामुत्पन्नं जगत् । ऐन्द्रवायवः, मैत्रावरुणः, आश्विनः, शुक्रः, मन्थी, आग्रयणः, उक्थ्यः, ध्रुव इत्यादयो ग्रहाः प्रातःसवने गृह्यन्ते । दारुपात्रेषु सोमरसस्य ग्रहणाद्ग्रहा भवन्ति । सोमयागस्य रथं-तरसामोपेतत्वपक्षे तेषु ग्रहेष्वैन्द्रवायवः प्रथमं ग्रहीतव्यः । बृहत्सामोपेतत्वपक्षे शुक्रः प्राथमिकः । जगत्सामोपेतत्वपक्षे आग्रयणः प्राथमिक इति विषयवाक्यार्थः । तत्र प्रकृतो ज्योतिष्टोमो गायत्रादिसामोपेतः । तद्व्यावृत्त्यर्थमिह रथंतरादयो गुणाः कीर्त्यन्ते । तस्मादैन्द्रवायवाग्रत्वादिगुणोपेतानि कर्मान्तराणि विधीयन्त इति प्राप्ते ब्रूमः—यदि रथंतरसामा सोमः स्यादित्युक्तौ यः सोम-शब्दस्तेन प्रकरणेन चात्र ज्योतिष्टोमः समर्प्यते । तस्मिन्समर्पिते ग्रहाग्रत्वं गुणो विधीयते । न च रथंतरादिगुणानुवादेन ज्योतिष्टोमस्य व्यावृत्तिः संभवति । तस्य प्रातःसवनादौ गायत्रादिसामोपेतत्वेऽपि पृष्ठस्तोत्रे रथंतरादियोगस्यापि संभवात् । किं तर्हि व्यावर्त्यत इति चेत्, रथंतरबृहज्जगतां परमार्थतो व्यावृत्तिरिति वक्ष्यामः । रथंतरादयः पृष्ठस्तोत्रे विकल्पिताः । तत्र रथंतरानुवादेनेतरौ पक्षौ व्यावर्त्येते । एवमितरत्रापि । तस्मादयं गुणविधिः । ननु यः प्रकृतो ज्योतिष्टोमः सोऽन्येषां सोमयागानां प्रकृतिः । न हि प्रकृतौ जगत्यामुत्पन्नं साम विहितमस्ति । अत एव दशमाध्याये पञ्चमपादस्य पञ्चदशाधिकरणे प्रथमवर्णके ‘यदि जगत्सामा’ इति वाक्योक्तमाग्रयणाग्रत्वं विरुद्धौ विषुवनामके मुख्येऽहनि व्यवस्थापितम् । बाढं, तथाऽपि नात्र कश्चिद्विरोधः । आग्रयणाग्रत्ववाक्यं न कर्मान्तरविधायकं, किंत्वन्येन विहिते सोमयागे यत्र जगत्साम संभवति तत्र गुणविधायकमित्येतावत् एवात्र प्रतिपाद्यत्वात् ।

तृतीयाध्यायस्य पञ्चमपादे चिन्तितम्—

“ ऐन्द्रवायवशेषस्य सकृद्भक्ष उतासकृत् ।

पूर्वन्यायात्सकृद्भक्षो द्विःक्षो वचनाद्भवेत् ” इति ॥

ज्योतिष्टोमे योऽयमैन्द्रवायवग्रहस्तत्र संस्कार्यस्य सोमस्यैकत्वात्सकृदेव शेषकार्यमिति चेन्नैवम् । द्विरैन्द्रवायवस्य भक्षयति द्विर्होतस्य वषट् करोतीति वचनाद्द्विर्भक्षणम् ।

अथ छन्दः—

आ वायो भूषेति त्रिष्टुप् । इन्द्रवायू इति गायत्री ॥

[मैत्रावरुणप्रहाभिधानम्]

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके
चतुर्थोऽनुवाकः ॥ ४ ॥

(अथ प्रथमाष्टके चतुर्थप्रपाठके पञ्चमोऽनुवाकः) ।

अयं वां मित्रावरुणा सुतः सोमं ऋता-
वृधा । ममेदिह श्रुतं हवम् । उपयामगृही-
तोऽसि मित्रावरुणाभ्यां त्वेष ते योनिर्ऋता-
युभ्यां त्वा (१) ॥

(अयं वां वि० शतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके पञ्चमोऽनुवाकः ॥ ५ ॥

(अथ प्रथमकाण्डे चतुर्थप्रपाठके पञ्चमोऽनुवाकः) ।

कल्पः—“ अयं वां मित्रावरुणेति मैत्रावरुणं गृहीत्वा श्रुतशीतेन पयसा
श्रीत्वा, एष ते योनिर्ऋतायुभ्यां त्वेति सादयति ” इति ।

मन्त्रपाठस्तु—

अयं वामिति । हे ऋतावृधा सत्यस्य वर्धकौ मित्रावरुणौ युवयोः सोमः
सुतोऽभिषुतः । इदिति हेतौ । यस्मादभिषुतरतस्मादिह कर्मणि मम हवं मदीय-
माह्वानं श्रुतं युवां शृणुतम् । ऋतायुभ्यां सत्यमिच्छद्भ्यां मित्रावरुणाभ्याम् ।
स्पष्टमन्यत् ।

मन्त्रानुपेक्ष्य गृहीतस्य सोमसस्य क्षीरमेलनं विधित्सुः प्रस्तौति—

“ मित्रं देवा अब्रुवन्सोमं राजानं हनामेति सोऽब्रवीन्नाहं सर्वस्य वा अहं
मित्रमस्मीति तमब्रुवन्हनामैवेति सोऽब्रवीद्विरं वृणौ पयसैव मे सोमं श्रीणञ्जति
तस्मान्मैत्रावरुणं पयसा श्रीणन्ति तस्मात्पशवोऽपाक्रामन्मित्रः सन्कुरुमकारिति ”
[सं० का ६ प्र० ४ अ० ८] इति ।

(भैत्रावरुणग्रहभिधानम्)

हनाम त्वया सहिता वयमित्यर्थः । नाहं सोमं हन्मीति शेषः । सर्वभित्रत्व-
महनने हेतुः । अत एवास्माकमपि मित्रत्वाद्धनामैवास्मदीयं कार्यं हननरूपं त्वया
सैहव कुर्मः । श्रीणन्मिश्रयेयुः । वरूरं सोमवधं कृतवतस्तस्मान्मित्राद्धीताः पश-
वोऽपक्रान्ताः ।

विधत्ते—

‘ वरूरमिव खलु वा एष करोति यः सोमेन यजते तस्मात्पशवोऽप क्रामन्ति
यन्मैत्रावरुणं पयसा श्रीणाति पशुभिरेव तन्मित्रं समर्धयति पशुभिर्यजमानम् ’
[सं० का० ६ प्र० ४ अ० ८] इति ।

तत्तेन श्रयणेन मित्रदेवयजमानयोः पशुसमृद्धिर्भवति ।

अस्तु यजमानस्य पशुसमृद्धिर्मित्रस्य तु कुतस्त्येत्याशङ्क्य तदर्थमेव च तस्य
वृत्तत्वादित्याह—

“ पुरा खलु वावैवं मित्रोऽवेदप मत्कूरं चक्रुः पशवः क्रमिष्यन्तीति तस्मा-
दवमवृणीत ” [सं० का० ६ प्र० ४ अ० ८] इति ।

वरूरं सोमवधं कृतवतो मत्तोऽपक्रमिष्यन्तीत्यमुमर्थं मित्रः सोमवधात्पुत्रैव
खल्ववेद्विदितवान् । तस्मादेव कारणात्पशुसमृद्धिहेतुं क्षीरमिश्रणमवृणीत ।

अथ भित्रावरुणधरेकेनैव पात्रेण ग्रहणं विधत्ते—

“ वरुणं देवा अब्रुवन्त्वयाऽऽशुभा सोमं राजानं हनामेति सोऽब्रवीद्वरं
वृणौ मयं चैवैष भित्राय च सह गृह्याता इति तस्मान्मैत्रावरुणः सह गृह्यते तस्मा-
द्वाज्ञा राजानमऽशुभा घ्नन्ति वैश्येन वैश्यं दूद्रेण दूद्रम् ” [सं० का० ६
प्र० ४ अ० ८] इति ।

अंशं द्रव्यभागं भवते प्राप्नोतीत्यंशभूदीयादः । सोमो वरुणश्च परस्परं दा-
यादौ । इन्द्रो वरुणः सोमो रुद्र इत्यादिना बृहदारण्यके क्षत्रियत्वेनैककुलवर्ति
त्वस्य समान्नातत्वात् । यस्मादंशभुवा वरुणेन सह सोमं हनामेति देवैरुक्तं तस्मा-
ल्लोकेऽपि तथा कुर्वन्ति । तद्यथा रामो विभीषणेनांशभुवा सहितो रावणं जघान ।
वैश्यशूद्रयोरप्युदाहार्यम् ।

भैत्रावरुणस्यैन्द्रवायवानन्तर्यं विधत्ते—

‘ न वा इदं दिवा न नक्तमासीदव्यावृत्तं ते देवा भित्रावरुणावब्रुवन्निदं

(आश्विनग्रहाभिधानम्)

नो वि वासयतमिति तावत्कृतां वरं वृणावहा एक एवाऽऽवत्पूर्वो ग्रहो गृह्याता
इति तस्मादैन्द्रवायवः पूर्वो मैत्रावरुणाद्गृह्यते ” [सं० का० ६ प्र० ४ अ०
८] इति ।

इदं कालस्वरूपमव्यावृत्तमविभक्तं पूर्वमासीत् । एतावदहरिति दिवा नाऽऽ-
सीत् । एतावती रात्रिरिति नक्तं नाऽऽसीत् । इदमविभक्तं कालस्वरूपं नोऽस्मदर्थं
विवासयतं विभज्य स्थापयतम् । आवदावाभ्यामस्मदीयग्रहादित्यर्थः ।

ननूपांश्चन्तर्यामावपि मैत्रावरुणात्पूर्वमेव गृहीतावित्याशङ्क्याऽह —

“ प्राणापानौ ह्येतौ यदुपांश्चन्तर्यामौ ” [सं० का० ६ प्र० ४ अ०
८] इति ।

प्राणापानयोः सतोः पश्चादितरेन्द्रियस्थितिरिति तयोः पूर्वभावित्वमविवादम् ।
इतरेषु तु ग्रहेष्वैन्द्रवायव एक एव मैत्रावरुणात्पूर्वः । वरं लब्ध्वाऽहोरात्रयोर्विभा-
गमजनयतामित्याह—

“ मित्रोऽहरजनयद्वरुणो रात्रिं ततो वा इदं व्यौच्छद्यन्मैत्रावरुणो गृह्यते
व्युष्ट्यै ” [सं० का० ६ प्र० ४ अ० ८] इति ।

सूर्योदयमारभ्य तदस्तमयपर्यन्तं कालोऽहरित्येवं मित्रः कल्पयामास । तदूर्ध्वं
पुनः सूर्योदयपर्यन्ता रात्रिरित्येतद्वरुणस्य कल्पनम् । तत आरभ्योभयकालस्वरूपं
व्यौच्छद्विभक्तमासीत् । व्युष्ट्या अहोरात्रविभागाय ।

अथ च्छन्दः—

अयं वामित्येषा गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डे चतुर्थप्रपाठके
पञ्चमोऽनुवाकः ॥ ५ ॥

[अथ प्रथमाष्टके चतुर्थप्रपाठके षष्ठोऽनुवाकः] ।

या वां क॒शा मधु॒मत्य॒श्विना मू॒नृता॒वती ।

तया यज्ञं मिमिक्षतम् । उपयामगृहीतोऽस्यश्वि-
भ्यां त्वैष ते योनिर्माध्वीभ्यां त्वा (१) ॥

(या वामष्टादश) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके षष्ठोऽनुवाकः ॥ ६ ॥

(अथ प्रथमाष्टके चतुर्थप्रपाठके सप्तमोऽनुवाकः) ।

प्रातर्युजौ वि मुच्येत्यामश्विनावेह गच्छ-
तम् । अस्य सोमस्य पीतये । उपयामगृ-
तोऽस्यश्विभ्यां त्वैष ते योनिरश्विभ्यां
त्वा (१) ॥

(प्रातर्युजोवेकान्विशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके सप्तमोऽनुवाकः ॥ ७ ॥

(अथ प्रथमकाण्डे चतुर्थप्रपाठके षष्ठसप्तमानुवाकौ) ।

कल्पः—“ आश्विनं गृह्णाति या वां कशेति ग्रहणसादनौ द्रोणकलशाद-
धाराम्रहाः परिप्लवया गृह्यन्ते वचनादन्यतः ” इति ।

पाठस्तु—

या वां कशेति । हेऽश्विनाऽश्विनौ देवौ वा युवयोर्या कशा या वाक्तया
यज्ञं मिमिक्षतं सेक्तुमिच्छतं निष्पादयतमित्यर्थः । कशासमानया जिह्वयो-
त्पन्नत्वाद्वागेवात्र कशा । कीदृशी । मधुमती परुषशब्दरहिता । सूनृतावती
प्रियवचनोपेता । मधुना पूर्णा (पूर्णो) दृतिर्माध्वी । तादृशीभ्यामश्विभूमूर्तिभ्यां त्वां
सादयामि ।

आश्विनग्रहायान्यो विकल्पितो मन्त्र एवाम्नायते—

[आश्विनग्रहाभिधानम्]

प्रातर्युजाविति । हेऽश्विनौ युवां प्रातर्युजौ प्रातःकाल एवानेन यजमानेन युक्तौ सन्तावितरैर्यजमानैर्विमुच्येथाम् । इह कर्मण्यागच्छतम् । किमर्थम् । अस्य सोमस्य पीतये पानाय । स्पष्टमन्यत् ।

एतान्मन्त्रानुपेक्ष्याऽऽश्विनग्रहणं विधत्ते -

“ यज्ञस्य शिरोऽच्छिद्यत ते देवा अश्विनावरुवन्भिषजौ वै स्थ इदं यज्ञस्य शिरः प्रति धत्तमिति तावन्रूतां वरं वृणावहै ग्रह एव नावत्रापि गृह्यतामिति ताभ्यामेतमाश्विनमगृह्णन्ततो वै तौ यज्ञस्य शिरः प्रत्यधत्तां यदाश्विनो गृह्यते यज्ञस्य निष्कृत्यै ” [सं. का. ६ प्र० ४ अ. ९] इति ।

यज्ञपुरुषः पुरा कदाचिद्देवानां वस्तु गृहीत्वा देवैः सह योद्धुं सज्यं धनुर्वाम-हस्ते धृत्वा धनुष एकां कोटिं भूमौ द्वितीयां कोटिं गले प्रतिष्कभ्यातिष्ठत् । तदानीमुपदीकानामभिर्जन्तुभिर्भूमिष्ठे ज्याभागे भक्षिते सति त्रुटितज्याकस्य धनुष ऊर्ध्वकोटिः स्वयमुद्गच्छन्ती यज्ञस्य शिरोऽपि च्छित्त्वा स्वात्मना सहोर्ध्व-दु-गमयत् । सोऽयं वृत्तान्तः प्रवर्ग्यब्राह्मणे समाम्नातः—“ तस्य धनुर्विप्रव-माणः शिर उदवर्तयत् ” इति । तदिदमत्र संगृह्यते—यज्ञस्य शिरोऽच्छिद्यतेति । अत्राप्याग्निष्टोमेऽप्यावयोर्ग्रह एव ग्रहीतव्यः । यद्यप्याश्विनं द्विकपालमाश्विनं धूम्रललाममान्भेतेतीष्टिपथोरस्त्यावयोर्हविस्तथाऽप्याग्निष्टोमे पूर्वं नास्ति । तत्रापि लेपमार्जनादिना नाऽऽवयोः परितोषः, किंतु ग्रहेणैवेत्यभिप्रायः । तस्मादाश्विनग्रहणं यज्ञस्य निष्कृत्यै भवति ।

आश्विनग्रहणस्य स्तोत्रादूर्ध्वकालं विधत्ते—

“ तौ देवा अरुवन्पूतौ वा इमौ मनुष्यचरौ भिषजाविति तस्माद्ब्राह्मणेन भेषजं न कार्यमपूतो ह्येषोऽमेध्यो यो भिषक्तौ बहिष्पवमानेन पवयित्वा ताभ्या-मेतमाश्विनमगृह्णन्तस्माद्बहिष्पवमाने स्तुत आश्विनो गृह्यते ” [सं० का० ६ प्र० ४ अ० ९] इति ।

छन्दोगानामुत्तरारम्भोपक्रमे सूक्तत्रयमुपास्मै गायता नर इत्यादिकमाम्नातं तच्च गायत्रिसाम्ना गातव्यम् । तदिदं बहिष्पवमानस्तोत्रम् । यावदश्विनौ चिकित्सा-रूपेण मनुष्यचारित्वेन युक्तत्वादपूतौ तयोः स्तोत्रेण शुद्धत्वात्तस्तोत्रादूर्ध्वं तदीय-ग्रहस्य कालः ।

विधत्ते—

“ तस्मादेवं विदुषा बहिष्पवमान उपसद्यः पवित्रं वै बहिष्पवमान आत्मान-
मेव पवयते ” [सं० का० ६ प्र० ४ अ० ९] इति ।

एवं विदुषा स्तोत्रस्य शुद्धिहेतुत्वं जानतोपसद्योऽनुष्ठेयः ।

तत्प्रकारः सूत्रे दर्शितः— “ उदञ्चः प्रह्वा बहिष्पवमानाय पञ्चर्विजः सम-
न्वारब्धा सर्पन्त्यध्वर्युं प्रस्तोताऽन्वारभते प्रस्तोतारं प्रतिहर्ता प्रतिहर्तारमुद्गातोद्गातारं
ब्रह्मा ब्रह्माणं यजमानः ” इत्यादिः ।

अत्र प्रसङ्गालौकिकचिकित्सायामदृष्टोपकारजनकं किञ्चिदङ्गं विधत्ते—

“ तयोस्त्रेधा भैषज्यं विन्यदधुरग्नौ तृतीयमप्सु तृतीयं ब्राह्मणे तृतीयं
तस्मादुदपात्रमुपनिधाय ब्राह्मणं दक्षिणतो निषाद्य भैषजं कुर्याद्यावदेव भैषजं
तेन करोति समधुपर्कमस्य कृतं भवति ” [सं० का० ६ प्र० ४ अ०
९] इति ।

अग्न्युदकब्राह्मणेष्वदृष्टद्वारेणोपकारकं यज्ञैषज्यं त्रेधा स्थितं तद्देवास्तयोर-
श्विनोः स्थापितवन्तः । तस्मादश्विनोरनुग्रहाय लौकिको भिषगुदकुम्भं समीपे
निधाय ब्राह्मणमुपवेश्याग्निं चोपसमिध्य भैषज्यं कुर्यात् । तथा सति यावदङ्गजा-
तमावश्यकं तेन सर्वेण सह कृतत्वात्समृद्धं भैषज्यं भवति ।

अत्र द्विदेवत्यानामैन्द्रवायवमैत्रावरुणाश्विनग्रहाणां तत्तत्प्रतिनिग्राहपात्रैः सह
होमविधिमर्थवादेनोन्नेतुकामः प्रश्नमुत्थापयति—

“ ब्रह्मवादिनो वदन्ति कस्मात्सत्यादेकपात्रा द्विदेवत्या गृह्यन्ते द्विपात्रा
हूयन्त इति ” [सं० का० ६ प्र० ४ अ० ९] इति ।

ग्रहणकाले सोमानामेकैकपात्रात्त्वमुक्करीत्या द्रष्टव्यम् । होमकाले द्विपात्रत्वं
सूत्रे दर्शितम्—“ हविर्धानं गच्छन्संप्रेष्यति वायव इन्द्रवायुभ्यामनुब्रूहीति, उप-
यामगृहीतो सि वाक्षसदसीत्यादित्यपात्रेण प्रतिप्रस्थाता द्रोणकलशादैन्द्रवा-
यवस्य प्रतिनिग्राहं गृहीत्वा सादयत्यैन्द्रवायवमदायाध्वर्युर्द्रोणकलशाच्च परिष्क-
वया राजानमुभौ निष्क्रम्य दक्षिणतोऽवस्थाय दक्षिणं परिधिसंधिमन्ववहत्याध्वरो
यज्ञोऽयमस्तु देवा इति परिष्कवयाऽऽवारमाधारयत्याश्राव्य प्रत्याश्राविते संप्रेष्यति
वायव इन्द्रवायुभ्यां प्रेषेति वषट्कृते जुहुत एवमुत्तराभ्यां ग्रहाभ्यां प्रच-
रतः ” इति ।

[आश्विनप्रहाभिधानम्]

प्रश्नस्योत्तरं दर्शयति—

“ यदेकपात्रा गृह्यन्ते तस्मादेकोऽन्तरतः प्राणो द्विपात्रा हूयन्ते तस्माद्द्वौ द्वौ बहिष्ठात्पाणाः ” [सं० का० ६ प्र० ४ अ० ९] इति ।

चक्षुरादिपाणानामन्तरेकात्मकत्वाद्बहिर्द्वारभेदेन द्वित्वात्तत्साम्यायेकपात्रत्वं द्विपात्रत्वं च कुर्यादित्यर्थः ।

अत्र सवनीयपुरोडाशानां स्विष्टकृति हुते सति द्विदेवत्यग्रहप्रचारो विहितः । पुरोडाशसंबन्धिन इडोपाह्वानस्यापि स्विष्टकृदनन्तरभावी चोदकप्राप्तः कालस्तं बाधित्वा द्विदेवत्यशेषभक्षणादूर्ध्वमुपाह्वानस्योत्कर्षं विधत्ते—

“ प्राणा वा एते यद्द्विदेवत्याः पशव इडा यदिडां पूर्वा द्विदेवत्येभ्य उपह्वयेत पशुभिः प्राणानन्तर्दधाति प्रमायुकः स्याद्द्विदेवत्याभक्षयित्वेडामुप ह्वयते प्राणानेवाऽऽत्मन्धित्वा पशूनुप ह्वयते ” [सं० का० ६ प्र० ४ अ० ९] इति ।

द्विदेवत्यशेषभक्षणेभ्यः प्रागिडाया पशुरूपाया उपाह्वाने प्राणानां व्यवहितत्वाद्यजमानो म्रियेत, पश्चादाह्वाने तु नायं दोषोऽस्ति ।

भक्षणे विशेषं विधत्ते—

“ वाग्वा ऐन्द्रवायवश्चक्षुर्मैत्रावरुणः श्रोत्रमाश्विनः पुरस्तादैन्द्रवायवं भक्षयति तस्मात्पुरस्ताच्चा वदति पुरस्तान्मैत्रावरुणं तस्मात्पुरस्ताच्चक्षुषा पश्यति सर्वतः परिहारमाश्विनं तस्मात्सर्वतः श्रोत्रेण शृणोति ” [सं० का० ६ प्र० ४ अ० ९] इति ।

पुरस्तादग्रतो यथागृहीतमेवेत्यर्थः । सर्वतः परिहारं शिरः प्रदक्षिणीकृत्येत्यर्थः

पात्राणां सादने पुरोडाशशकलादिसहितत्वं विधत्ते—

“ प्राणा वा एते यद्द्विदेवत्या अरिक्तानि पात्राणि सादयति तस्मादरिक्ता अन्तरतः प्राणा यतः खलु वै यज्ञस्य विततस्य न क्रियते तदनु यज्ञो रक्षास्यैव चरन्ति यदरिक्तानि पात्राणि सादयति क्रियमाणमेव तद्यज्ञस्य शये रक्षासमनन्ववचाराय ” [सं० का० ६ प्र० ४ अ० ९] इति ।

शकलादियोगः सूत्रे दर्शितः—“ पुरोडाशशकलमैन्द्रवायवस्य पात्रेऽवदधाति पयस्यां मैत्रावरुणस्य धाना आश्विनस्य ” इति । अन्तरतः प्राणानामरिक्तत्वं नामाऽऽर्द्रस्थानोपेतत्वम् । पात्राणामरिक्तत्वेन यज्ञे विस्मृतमप्यङ्गं क्रियमाणमेव संतिष्ठत इति रक्षसां सचार इत् न्नास्ति ।

सादनस्थानं विधत्ते—

“ दक्षिणस्य हविर्धानस्थोत्तरस्यां वर्तन्याः सादयति वाच्येव वाचं दधाति ” [सं० का० ६ प्र० ४ अ० ९] इति ।

उत्तरस्य चक्रस्य मार्गे सादयेत् । वर्त्मरूपायां वाच्येव ग्रहरूपां वाचं स्थापयति ।

सादितानां ग्रहाणामवस्थानावधिं विधत्ते—

“ आ तृतीयसवनात्परि शेरे यज्ञस्य संतत्ये ” [सं० का० ६ प्र० १ अ० ९] इति ।

शेरे वसन्तीत्यर्थः ।

अथ मीमांसा ।

पञ्चमाध्यायस्य चतुर्थपादे चिन्तितम्—

“ आश्विनो दशमः पाको यवाग्वा ऐच्छिकः क्रमः ।

नियतो वाऽग्निमः पाठश्रुत्यर्थानां समत्वतः ।

पाठात्क्रमः कल्पनीयः प्रत्यक्षस्तु श्रुतेः क्रमः ।

कलामिर्न शक्तिमुलङ्घ्य श्रुत्यर्थौ प्रबलौ ततः ” इति ।

ज्योतिष्टोम ऐन्द्रवायवादिग्रहेष्वाश्विनग्रहस्तृतीयस्थाने पठितः । तस्य च दशमस्थानत्वं वाचकेनैव शब्देनाऽऽम्नायते—“ आश्विनो दशमो गृह्यते ” इति ।

तत्र क्रमबोधकौ श्रुतिपाठौ समबलौ । तथाऽग्निहेत्रहोमादूर्ध्वं यवागूपाकः पठितः । स चार्थवशात्पूर्वं प्राप्तः । तत्रार्थपाठौ समबलौ । तस्मादुभयत्रैच्छिकः क्रम इति प्राप्ते ब्रूम—पाठो हि न क्रमस्याभिधायकः, किंत्वन्यथाऽनुपपत्त्या क्रमं कल्पयति । दशम इत्येषा श्रुतिस्तु साक्षादेव क्रममभिधत्ते । ततः पाठादपि श्रुतिः प्रबला । अतः पाठः क्रमं कल्पयन्वस्तु सामर्थ्यमनुसृत्यैव कल्पयति । अंसामर्थ्यं च

[शुक्रामन्थिग्रहयोरभिधानम्]

यवाग्वाः पूर्वमाग्निहोत्रं निष्पत्तुं, द्रव्यमन्तरेण होमासंभवात् । तस्मात्पाठेन वस्तुसा
मर्थ्यलक्षणोऽर्थ उपजीव्य इत्यर्थस्य पाठात्पाबल्यम् । श्रुत्यर्थो पाठं बाधित्वा कर्म
नियच्छतः ।

[अथ च्छन्दः—]

या वां कशा प्रातर्युजावित्येते गायत्र्यौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

षष्ठसप्तमानुवाकौ ॥ ६ ॥ ७ ॥

(अथ प्रथमाष्टके चतुर्थप्रपाठकेऽष्टमोऽनुवाकः) ।

अयं वेनश्चौदयत्पृश्निगर्भा ज्योतिर्जरायू
रजं ते मिमाने । इममगाः संगमे सूर्यस्य
शिशुं न विप्रा मतिभी र्हन्ति । उपयामगृ-
हीतोऽसि शण्डाय त्वैष ते योनिर्विरतां पाहि
(१) ॥

(अयं वेनः पञ्चविंशतिः) ।

इति कृष्णयजुर्वेदीयतैत्तिरीयसंहितायां प्रथमा-
ष्टके चतुर्थप्रपाठकेऽष्टमोऽनुवाकः ॥ ८ ॥

(अथ प्रथमाष्टके चतुर्थप्रपाठके नवमोऽनुवाकः) ।

तं प्रतनथा पूर्वथा विश्वथेमथा ज्येष्ठतातिं
वर्हिषदः सुवर्हिदं प्रतीचीनं वृजनं दोहसे
गिराऽऽशुं जयन्तमनु यासु वर्धसे । उपया-
मगृहीतोऽसि मकय त्वैष ते योनिः प्रजाः
पाहि (१) ॥

(त २ षड्विंशतिः) ।

इति कृष्णयज्ञवेदीयतैत्तिरीयसंहितायां प्रथमाष्टके

चतुर्थप्रपाठके नवमोऽनुवाकः ॥ ९ ॥

(अथ प्रथमकाण्डे चतुर्थप्रपाठकेऽष्टमनवमानुवाकौ) ।

कल्पः—“ अयं वेनश्चोदयति शुक्रं गृहीत्वा हिरण्येन श्रीत्वैष ते योनिर्विरत पाहीति सादयति ’’ इति ।

पाठस्तु—

अयं वेन इति । अयमितीन्द्रो निर्दिश्यते । वेनः कान्तोऽभीष्टः । विन कान्तावित्यस्माद्धातोरुत्पन्नत्वात् । पृश्निरादित्यस्तस्य गर्भभूता आपः । तथा चान्यत्र प्रश्नोत्तराभ्यामयमर्थः श्रूयते—“ क्रेवा आपो निविशन्ते । यदितो यान्ति संप्रति ’’ इति प्रश्नः । “ आपः सूर्ये समाहिताः । अभ्राण्यपः प्रपद्यन्ते ’’ इत्युत्तरम् । अयं वेनः पृश्निगर्भाश्चोदयत् अपो वर्षतीत्यर्थः । कीदृशोऽयम् । ज्योतिर्जरायुः । विद्युलक्षणं तेजो जरायुवद्वेष्टनं यस्यासौ ज्योतिर्जरायुः । कुत्रायं वर्षति । रजसो मिमाने । धूलेर्विशेषेण निर्माणं यस्मिञ्छुक्के भूप्रदेशे तत्र वर्षति । भोऽर्पिसूर्यगर्भीभावः ३ थं संपन्न इति चेत् । अत्रोच्यते—विषा ऋत्विजः सूर्यस्यापां - संगमे निमित्तभूते सतीममिन्द्रं शिशुं स्तनंधयं शिशुमिव लालयन्ते(न्तो मति मन्त्र सहिताभिराहुतिभी रिहन्ति यजन्तीत्यर्थः । आहुतिदेवताभिरिमा आपश्चि नीयन्ते । एतदवाभिप्रेत्य श्रूयते—“ भूमिं पर्जन्या जिन्वन्ति दिवं जिन्वन्त्य- ग्रयः ’’ इति । हे शुक्रग्रह दारुपात्रेण गृहीतो सि । शुक्रपुत्राय शण्डाय त्वां गृह्णामि । एष खरैकदेशस्ते योनिः स्थानम् । तादृशस्त्वं यजमानस्य वीरतां कर्म- शूरत्वं पालय ।

कल्पः—‘ तं प्रतनथेति मन्थिनं गृहीत्वा सक्तुभिः श्रीणाति एष ते योनिः प्रजाः पाहीति सादयति ’’ इति ।

पाठस्तु—

तं प्रतनथेति । इन्द्रायाजुहवुरिति ब्राह्मणादयं मन्त्र ऐन्द्रः । तमिन्द्रं स्तुम इति शेषः । प्रतनथेत्यादौ थाप्रत्यय उपमार्थः । प्रतनाः पुरातना भृग्वादयो यथा

(शुक्रामन्थिग्रहयोरभिधानम्)

त्वामस्तुवंस्तथा वयमपि त्वां स्तुमः । पूर्वथा पित्रादय इव । विश्वथाऽतीतः सर्वं यजमाना इव । इमथा वर्तमाना इमे यजमाना इव । कीदृशमिन्द्रम् । ज्येष्ठता-
तिम् । स्वार्थे तातिप्रत्ययः । बर्हिषदं यागे संनिहितत्वेन तिष्ठन्तम् । सुवर्षिदं
यजमानाय दातव्यत्वेन स्वर्गं वेत्तीति सुवर्षितम् । हे इन्द्र यस्त्वं प्रतीचीनं प्रति-
गमनमस्मत्प्रतिकूलं वृजनं वर्जनीयमालस्याश्रद्धादि दोहसे रिक्ती करोषि विनाश
यसि तादृशं त्वां स्तुमः । क पुनः स्तुमः । यासु क्रियासु त्वमां । क्षिप्रकारिणं
जयन्तं सम्यगनुष्ठानेन यजमानान्तरादतिशयेनोपेतं यजमानमनु सोमपानेन स्तुत्या
च वर्धसे तासु क्रियासु तमिन्द्रं स्तुमः । हे मन्थिग्रह त्वमुपयामगृहीतोऽसि शुक्रपु-
त्राय मर्कनामकाय त्वां गृह्णामि । एष खरप्रदेशस्तव स्थानम् । त्वं यजमानस्य
प्रजाः पालय ।

मन्त्रानुपेक्ष्य ग्रहौ विधत्ते—

“ बृहस्पतिर्देवानां पुरोहित आसीच्छण्डामर्कावसुराणां ब्रह्मण्वन्तो देवा
आसन्ब्रह्मण्वन्तोऽसुरास्तेऽन्योन्यं नाशक्नुवन् अभिवितुं ते देवाः शण्डामर्कावुपा
मन्त्रयन्त तावब्रूतां वरं वृणावहै ग्रहावेव नावत्रापि गृह्येतामिति ताभ्यामेतौ शुक्रा-
मन्थिनावगृह्णन्ततो देवा अभवन्परा सुरा यस्यैवं विदुषः शुक्रामन्थिनौ गृह्येते भव-
त्यात्मना पराऽस्य भ्रातृव्यो भवति ” [सं० का० ६ प्र० ४ अ० १०]
इति ।

ब्रह्मण्वन्तः पुरोहितानुष्ठितमन्त्रसाधयेपेताः । उपामन्त्रय त रहस्युपच्छ-
न्दितवन्तः । यद्यप्यन्यत्र शण्डामर्कयोरवयोर्यज्ञभागो नास्ति तथाऽप्यत्राप्य-
ग्निष्टोमे सोऽस्तु । तत्रापि ग्रहावेव न तु लेपादिः । अत्र गृह्येतामित्येताव-
देव शण्डामर्काभ्यां वृतं न तु गृह्येतामिति । ततो देवा ग्रहणमात्रेण स्वकार्यं
साधितवन्तः ।

अथार्थवादेन ग्रहयोरधस्ताल्लभानां पांसूनामपध्वंसनं विधातुं विधिमुच्यति—

‘ तौ देवा अपनुद्याऽऽत्मन इन्द्रायाजुहवुरपनुतौ शण्डामर्कौ सहामुनेति
ब्रूयाद्यं द्विष्याद्यमेव द्वेष्टि तेनैनौ सहाप नुदते ” [सं० का० ६ प्र० ४ अ०
१०] इति ।

देवाः स्वकार्यासिद्धेरुर्ध्वं तौ शण्डामर्कावपसार्य स्वकीयायेन्द्राय तौ शुक्राम-
न्थिग्रहावजुहवुः । तस्माद्ग्रहयोरधोलभां धूलिमपध्वंसयन्नन्यत्र सामान्नातमपनु-

(शुक्रामन्त्रिग्रहयोरभिधानम्)

चाविति मन्त्रं ब्रूयात् । अमुनेत्यत्र द्वेष्यस्य द्वेषुश्च नाम ध्यायेत् । अत्र सूत्रम्—
 “ तौ प्रोक्षिताभ्यां शकलाभ्यामपिधायाप्रोक्षिताभ्यामधस्तात्पांसूनपध्वंसयतोऽपनुत्तौ
 शण्डामर्कौ सहामुनेत्यपनुत्तः शण्ड इति वाऽध्वर्युर्द्वेष्यं मनसा ध्यायन्नपनुत्तो मर्क
 ईति तं प्रतिप्रस्थाता ” इति ।

अन्यत्राऽऽम्नतेन मन्त्रेण ग्रहहोमस्य विधिमर्थवादेनोच्यते—

“ स प्रथमः संकृतिर्विश्वकर्मेत्येवैनावात्मन इन्द्रायानुहयुरिन्द्रो ह्येतानि
 रूपाणि करिकदचरत् ” [सं० का० ६ प्र० ४ अ० १०] इति ।

मन्त्रपाठस्तु— “ स प्रथमः संकृतिर्विश्वकर्मा । स प्रथमो मित्रो
 वरुणो अग्निः । स प्रथमो बृहस्पतिश्चिकित्वान् । तस्मा इन्द्राय सुतमा
 जुहोमि ” इति ।

स इन्द्रः प्रथमो देवानां मुख्यः सर्वाधिपतित्वात् । समीचीना कृतिर्निर्माणं
 यस्यासौ संकृतिः । तादृशो विश्वकर्मनामको देवोऽपि स इन्द्र एव । मित्रो वरुणोऽ-
 ग्निः स एव । चिकित्वानभिज्ञो बृहस्पतिरपि स एव । तादृशायेन्द्रायामिषुतं सोमं
 सर्वतो जुहोमि । यस्मादिन्द्र एतानि विश्वकर्मत्वादीनि रूपाणि करिकदत्यर्थं कुर्व
 ज्जगदचरत्तस्मात्तत्प्रतिपादधेनानेनैव मन्त्रेण होमो युज्यते ।

होमात्पुरा ग्रहावादायाऽऽच्छाद्याध्वर्युप्रतिप्रस्थातारौ प्राङ्मुखौ निर्गच्छेता-
 मिति विधत्ते—

“ असौ वा आदित्यः शुक्रश्चन्द्रमा मन्थयिषृह्य प्राञ्चौ निष्क्रामन्तस्मा-
 त्प्राञ्चौ यन्तौ न पश्यन्ति ” [सं० का० ६ प्र० ४ अ० १०] इति ।

पश्चिमदिश्यस्तं गत्वा पुनरुदधाय प्राङ्मुखतया गच्छन्तौ सूर्याचन्द्रमसौ द्रष्टुं
 के पि न शक्नुवन्ति । तस्माद्ग्रहयोराच्छादनं युक्तम् ।

होमाय प्रत्यङ्मुखत्वं विधत्ते—

“ प्रत्यञ्चावावृत्य जुहुतस्तस्मात्प्रत्यञ्चौ यन्तौ पश्यन्ति ” [सं० का० ६
 प्र० ४ अ० १०] इति ।

उदयादूर्ध्वं प्रत्यङ्मुखतया गच्छन्तौ सूर्याचन्द्रमसौ सर्वे पश्यन्ति । अतः
 ग्रहयोराच्छादनमपनीय प्रत्यङ्मुखत्वेनाऽऽवृत्तिर्होमार्था युक्ता ।

उत्तरवेदेरभित परिक्रमणं विधत्ते—

(शुक्रामन्थिग्रहयोरभिधानम्)

“ चक्षुषी वा एते यज्ञस्य यच्छुक्रामन्थिनौ नासिकोत्तरवेदिरभितः परिक्रम्य जुहुतस्तस्मादाभितो नासिकां चक्षुषी तस्मान्नासिकया चक्षुषी विधृते सर्वतः परि क्रामतो रक्षसामपहत्यै ” [सं० का० ६ प्र० ४ अ० १०] इति

अत्र सूत्रम्—“ उत्तरवेदिं परिक्रामतः सुवीराः प्रजाः प्रजनयन्परीहि । शुक्रः शुक्रशोचिषेति दक्षिणेनाध्वर्युः प्रतिपद्यते सुप्रजाः प्रजाः प्रजनयन्परीहि । मन्थी मन्थिशोचिषेत्युत्तरेण प्रतिप्रस्थाता ’ इति । तदेतत्सर्वतः परिक्रमणं रक्षो-
वधाय संपद्यते ।

अत्र चमसहोमे प्राङ्मुखत्वं ग्रहहोमे प्रत्यङ्मुखत्वं च विधत्ते—

“ देवा वै याः प्राचीराहुतीरजुहवुर्ये पुरस्तादसुरा आसन्ताः रताभिः प्राणु-
दन्त याः प्रतीचीर्ये पश्चादसुरा आसन्ताः स्ताभिरपानुदन्त प्राचीरन्या आहुतयो
हूयन्ते प्रत्यञ्चौ शुक्रामन्थिनौ पश्चाच्चैव पुरस्ताच्च यजमानो भ्रातृव्यान्प्र णुदते
तस्मात्पराचीः प्रजाः प्र वीयन्ते प्रतीचीर्जायन्ते ” [सं० का० ६ प्र० ४ अ०
१०] इति ।

अत्र सूत्रम्—“ पुरस्तात्प्रत्यञ्चाध्वर्युं जुहुतः पश्चात्प्राञ्चश्चमसैश्चमसाध्वर्यवो
जुहवति ” इति । वाक्यं तु धिष्ण्यप्रस्तावेऽपि गतम् ।

सूत्रकरेणोदाहृतौ परिक्रमणमन्त्रौ प्रदेशान्तर आम्नाताविह व्याचष्टे—

“ शुक्रामन्थिनौ वा अनु प्रजाः प्र जायन्तेऽत्रीश्चाऽऽद्याश्च सुवीराः प्रजाः
प्रजनयन्परीहि शुक्रः शुक्रशोचिषा सुप्रजाः प्रजाः प्रजनयन्परीहि मन्थी मन्थि-
शोचिषेत्याहैता वै सुवीरा या अत्रीरेताः सुप्रजा या आद्याः ” [सं० का० ६
प्र० ४ अ० १०] इति ।

अत्रीर्भोक्त्र्य उत्तमजातयो ब्राह्मणादय आद्या भोग्या नीचजातयो भृत्य-
कर्मकरादयः । मन्त्रार्थस्तु—शोभना वीरा उत्तमा यासां ताः सुवीराः ।
शोभनाः सेवाकुशलाः प्रजाः पुत्रादयो यासां ताः सुप्रजाः । हे शुक्रग्रह त्वं
यजमानस्य शोभनभोक्तृयुक्ताः प्रजा उत्पादयन्नुत्तरवेदेर्दक्षिणतः परीहि । शुक्र-
ग्रहस्त्वं शुक्रदेवतासंबन्धिना तेजसा रक्षसामपघातं कुर्विति शेषः । हे मन्थिग्रह
त्वं यजमानस्य शोभनसेवकरूपाः प्रजा उत्पादयन्नुत्तरवेदेरुत्तरतः परीहि । मन्थि-
ग्रहस्त्वं मन्थिदेवतासंबन्धिना तेजसा रक्षांस्यपजहि । एता वै सुवीरा इत्यादिकं
मन्त्रव्याख्यानम् ।

वेदनं प्रशंसति—

“ य एवं वेदान्यस्य प्रजा जायते नाऽऽद्या ’ [सं का० ६ प्र० ४ अ० १०] इति ।

मन्थिपात्रस्य विकङ्कतवृक्षत्वं सक्तुमेलनं च विधत्ते—

“ प्रजापतेरक्षयश्च्युत्तपराऽपतत्तद्विकङ्कतं प्राविशत्तद्विकङ्कते नारमत तद्यवं प्राविशत्तद्यवेऽरमत तद्यवस्य यवत्वं यद्वैकङ्कतं, मन्थिपत्रं भवति सक्तुभिः श्रीणाति प्रजापतेरेव तच्चक्षुः सं भरति ’ [सं० का० ६ प्र० ४ अ० १०] इति ।

सक्तवो यवपिष्ठानि ।

आहवनीये हुत्वा प्रत्यञ्चः परेत्य सदसि भक्षयन्तीति वचनादितरपात्रवन्मन्थिपात्रस्यापि सदःप्रवेशः प्राप्नोति तन्निषेधं प्रश्नोत्तराभ्यामुच्यति—

“ ब्रह्मवादिनो वदन्ति कस्मात्सत्यान्मन्थिपात्रं सदो नाश्रुत इत्यार्तपात्रं हीति ब्रूयाद्यदश्रुवीतान्धोऽध्वर्युः स्यादार्तिमाच्छेत्तस्मान्नाश्रुते ” [सं० का० ६ प्र० ४ अ० १०] इति ।

आर्तिपात्रं रोगयुक्तचक्षुःस्वरूपमिदं पात्रम् ।

अथ मीमांसा ।

दशमाध्यायस्य पञ्चमे पादे चिन्तितम्—

“ स्वस्थाने प्रतिकर्षो वा शुक्रादेः पूर्ववद्भवेत् ।

स्थाने मैवं तदग्रत्वाप्राप्तेः स प्रतिकृष्यताम् ” इति ।

ज्योतिष्टोमे श्रूयते—“ शुक्राग्रान्गृहणीयादभिचरतो मन्थ्यग्रान्गृहणीयादभिचर्यमाणस्य ” इत्यादि । ऐन्द्रवायवन्यायेन शुक्रादीनां स्वस्थाने ग्रहणमिति प्राप्ते ब्रूमः—ऐन्द्रवायवस्य धाराग्रहाग्रत्वं स्वस्थाने पाठादेव प्राप्तम् । शुक्रादीनां तु नेति वैषम्यम् । तथा सति विधीयमानमग्रत्वं पाठक्रमबाधमन्तरेणानुपपन्नत्वात्प्रतिकृष्यते ।

तत्रैवान्यच्चिन्तितम्—

“ स सर्वादैवैन्द्रवायवादौ वाऽत्राविशेषतः ।

सर्वादावाश्रयादैन्द्रवायवादौ धृतेरपि ” इति ॥

[आप्रयणग्रहाभिधानम्]

स पूर्वोक्तः प्रतिकर्षः सर्वेषामुपांश्वदीनां ग्रहाणामादौ युक्तः । कुतः । विशेषाश्रवणात् । सामान्यतः श्रुतमग्रत्वमनपेक्षितत्वात्सर्वादौ मुख्यम् । नैतदेवं । प्राकृतान्धाराग्रहानाश्रित्य फलाय शुक्राग्रत्वविधानात् । किंच “ धारयेयुस्तं यं कामाय गृह्णीयुरैन्द्रवायवं गृहीत्वा सादयेत् ” इति श्रूयते । तत्र काम्यस्य शुक्रोद्धारणाद्वाऽनन्तरैन्द्रवायवग्रहणं विवक्षितार्थं लिङ्गम् । तस्मादैन्द्रवायवादौ प्रतिकर्षः ।

तत्रैवान्यच्चिन्तितम्—

“ नापकर्षोऽपकर्षो वा सादनस्याश्रुतत्वतः ।

न मैवं ग्रहशेषत्वात्तच्चाशकेर्ग्रहान्तरे ” इति ॥

सर्वत्र ग्रहो गृहीत्वा साद्यते । तथा सति यत्र काम्यस्य ग्रहस्यापकर्षस्तत्र सादनस्यापकर्षो न शङ्कनीयः । अश्रुतत्वात् । शुक्राग्रानित्यत्र (ग्र) शब्देन यथा ग्रहस्यापकर्षः श्रूयते न तथा सादनापकर्षप्रतिपादकः कश्चिच्छब्दोऽस्ति । तस्मान्नापकर्षः । नैतद्युक्तम् । सादनस्य ग्रहशेषत्वात् । तच्च शेषत्वमशकेरवगम्यते । न हि पूर्वं ग्रहमसादयित्वा ग्रहान्तरं ग्रहीतुं शक्यम् । अतोऽत्र ग्रहाणामपकर्षे तच्छेषभूतं सादनमप्यपकृष्यते ।

अथ च्छन्दः—

अयं वेन इति त्रिष्टुप् । तं प्रत्यथेति जगती ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके-

ष्टमनवमाऽनुवाकौ ॥ ८ ॥ ९ ॥

(अथ प्रथमाष्टके चतुर्थप्रपाठके दशमोऽनुवाकः) ।

ये देवा दिव्येकादश स्थ पृथिव्यामध्ये-

कादश स्थाप्नुषदो महिनैकादशस्थ ते

१ ख. म । प्रकृ । २ क. ख. क्राद्यप्र । ३ ग. ड. के ग्रहा । ४ ख. यः ।
कुतः । अ । ५ क. षत्वम् ।

दे॒वा य॒ज्ञमि॒मं जु॒षध्वमु॒पयाम॒गृही॒तोऽस्या-
 ग्र॒यणो॑ऽसि॒ स्वा॒ग्रय॒णो जि॒न्वं य॒ज्ञं जि॒न्वं
 य॒ज्ञप॑ति॒मभि॒ सर्व॑ना पा॒हि वि॒ष्णु॒स्त्वां पा॑तु
 वि॒शं त्वं पा॑हीन्द्रि॒येणै॒ष ते यो॒निर्वि॒श्वेभ्य॑-
 स्त्वा दे॒वेभ्यः॑ (१) ॥

(ये दे॒वास्त्रि॒च॒त्वारि॑ शत्) ।

इति कृष्णयजुर्वेदीयतैत्तिरीयसंहितायां प्रथमाष्टके
 चतुर्थप्रपाठके दशमोऽनुवाकः ॥ १० ॥

(अथ प्रथमाष्टके चतुर्थप्रपाठक एकादशोऽनुवाकः) ।

त्रि॒श॒त्रय॑श्च ग॒णिनो॑ रु॒जन्तो॑ दि॒वः
 रु॒द्राः पृ॒थि॒वीं च॑ स॒चन्ते॑ । ए॒का॒द॒शासो॑
 अ॒प्सुष॑दः सु॒तः सोमं॑ जुषन्ताः सर्व॑नाय
 वि॒श्वे । उ॒प॒याम॒गृही॒तोऽस्याग्र॒यणो॑ऽसि
 स्वा॒ग्रय॒णो जि॒न्वं य॒ज्ञं जि॒न्वं य॒ज्ञप॑ति॒मभि॒
 सर्व॑ना पा॒हि वि॒ष्णु॒स्त्वां पा॑तु वि॒शं त्वं
 पा॑हीन्द्रि॒येणै॒ष ते यो॒निर्वि॒श्वेभ्य॑स्त्वा दे॒वेभ्यः॑
 (१) ॥

(त्रि॒श॒द्वि॒च॒त्वारि॑ शत्) ।

इति कृष्णयजुर्वेदीयतैत्तिरीयसंहितायां प्रथमाष्टके
 चतुर्थप्रपाठक एकादशोऽनुवाकः ॥ ११ ॥

(अथ प्रथमकाण्डे चतुर्थप्रपाठके दशमैकादशावनुवाकौ) ।

कल्पः—“ ये दे॒वा दि॒वीत्यु॒परि॒ष्ठादु॒पयाम॑या पुरस्तादुपयामेन वा यजुषा

(आग्रयणग्रहानिधानम्)

द्वाभ्यां धाराभ्यां स्थात्यामाग्रयेणं गृह्णाति एष ते योनिर्विश्वेभ्यस्त्वा देवेभ्य इति सादयित्वा ” इति ।

पाठस्तु—

ये देवा इति । अप्सुषदोऽबुपलक्षितेऽन्तरिक्षे सीदन्तीत्यप्सुषदः । महिना स्वमहिम्ना तत्र सीदन्ति । हे देवा ये यूयं त्रिषु लोकेषु प्रत्येकमेकादशावस्थितास्ते सर्वे यज्ञमिमं सेवध्वम् । हे सोम त्वमुपयामेन स्थालीरूपेण पार्थिवपात्रेण गृहीतोऽसि । आग्रयणनामाऽसि । सुष्ठु अग्रं श्रेष्ठ्यं तस्य प्रापकः स्वाग्रयणः । तादृशस्त्वं यज्ञं प्रीणय यजमानं च प्रीणय । सवनान्याभिमुख्येन पालय । विष्णुना रक्षितस्त्वं यजमानस्य प्रजामिन्द्रियेण सामर्थ्यप्रदानेन पालय । एष स्वरंस्ते तव स्थानं विश्वेभ्यो देवेभ्यस्त्वां सादयामि । ये देवा आग्रयणोऽसीत्येतौ मन्वावापस्तम्बमते विकल्पितौ । बौधायनमते ये देवा इति ग्रहणम् । आग्रयणोऽसीत्यधिवदेत् ।

ये देवा इत्येतस्य स्थाने भ्रातृव्यवतो मन्वान्तरमाप्नायते—

त्रिंशत्त्रयश्चेति । एकादशात्मकास्त्रयो गणा एषां सन्तीति गणिनः । ते च त्रयस्त्रिंशत्संख्याका रुजन्तः शत्रून्विनाशयन्तो रुद्राः शत्रुनारीणां रोदधितारः । तन्मध्ये केचन दिवं सचन्ते सेवन्ते । केचन पृथिवीं सेवन्ते अवशिष्टास्त्वेकादशसंख्याका अबुपलक्षितेऽन्तरिक्षे सीदन्ति । ते विश्वे सर्वे सुतमभिषुतमिमं सोमं सवनाय तृतीयसवने सेवन्ताम् ।

मन्वान्व्याचिख्यासुराग्रयणस्य ग्रहणं विधत्ते—

“ देवा वै यद्यज्ञेऽकुर्वत तदसुरा अकुर्वत ते देवा आग्रयणाग्रान्ग्रहान् पश्यन्तान्गृह्णत ततो वै तेऽग्रं पर्यायन्यस्यैवं विदुष आग्रयणाग्रा ग्रहा गृह्यन्तेऽग्रमेव समानानां पर्येति ” [सं० का० ६ प्र० ४ अ० ११] इति ।

आग्रयणमग्रं (णोऽग्रः) प्रथमं (मो) येषां त आग्रयणाग्राः । अत्र सूत्रम्—“ यदि रथंतरसामा सोमः स्यादैन्द्रवायवाग्रान्गृहीयाद्यदि बृहत्सामा शुक्राग्रान्द्यदि जगत्सामाऽऽग्रयणाग्रान्यद्युभयसामा याथाकामी ” इति । माध्यंदिने सवने पृष्ठस्तोत्राणामाद्ये स्तोत्रे रथंतराख्यं साम यस्मिन्सोमयागे स यागो

(आग्रयणग्रहभिधानम्)

रथंतरसामा । एवमन्यत्रापि योज्यम् । एकस्मिन्भागे रथंतरं भागान्तरे बृहदित्ये-
वमुभयसामत्वम् । अग्रं पर्यायन्, श्रैष्ठ्यं पर्याप्ताः ।

त्रिंशत्त्रयश्चेति मन्त्रस्य विषयं दर्शयति—

“ रुग्णवत्यर्चा भ्रातृव्यवतो गृह्णीयाद्भ्रातृव्यस्यैव रुक्त्वाऽग्रं समानानां
पर्येति ” [सं० का० ६ प्र० ४ अ० ११] इति ।

रुग्णे रुजिधातुः, सोऽस्यामस्तीति रुग्णवती । गणिनो रुजन्त इति रुजि-
धातुर्मन्त्रे दृश्यते । रुक्त्वा रोगमुत्पाद्य ।

तयोर्मन्त्रयोर्देवसंख्योक्तिस्तान्सर्वानुद्दिश्य ग्रहीतुमित्याह—

“ ये देवा दिव्येकादश स्थेत्याहैतावतीर्वै देवतास्ताभ्य एवैनं सर्वाभ्यो
गृह्णाति ” [सं० का० ६ प्र० अ० ११] इति ।

सादनमन्त्रे विश्वेभ्य इत्यभिधानं युक्तमित्याह—

“ एष ते योनिर्विश्वेभ्यस्त्वा देवेभ्य इत्याह वैश्वदेवो ह्येष देवतया ” [सं०
का० ६ प्र० ४ अ० ११] इति ।

वाग्विसर्गं विधत्ते—

“ वाग्वै देवेभ्योपाक्रामद्यज्ञायातिष्ठमाना ते देवा वाच्यपक्रान्तायां तूष्णीं
ग्रहानगृह्णत साऽमन्यत वागन्तर्यान्ति वै मेति साऽऽग्रयणं प्रत्यागच्छत्तदाग्रय-
णस्याऽऽग्रयणत्वम् । तस्मादाग्रयणे वाग्विसृज्यते यत्तूष्णीं पूर्वं ग्रहा गृह्यन्ते ”
[सं० का० ६ प्र० ४ अ० ११] इति ।

केनापि निमित्तेन वाग्देवता यज्ञार्थं स्वकीयं रूपमपकाशयमाना देवेभ्योऽ-
पक्रम्य देवैर्विगृहीतैस्तूष्णीमिव गृहीतेषु सा वागित्थममन्यत—एते देवा वरदाना-
दिना मां न समादधते किंतु मयि निरपेक्षा एव स्वकार्यं कुर्वन्तो मामन्तर्यान्ति
परित्यजन्त्येवेति । ततो देवैरनाहूता सा वागाग्रयणं प्रति स्वयमागच्छत् । तस्मा-
दग्रमभिमुखमेति गच्छति वागित्थग्रायणं (ग्यस्य सोऽग्रायणः । तत्र दीर्घ-
व्यत्ययादाग्रयणं (ण) नाम संपन्नम् । यद्यस्मात्पूर्वं तूष्णीं गृहीता वाक्चेदा-
नीमागता तस्माद्वाचोऽस्मिन्काले समागमादाग्रयणे गृहीते वाचं विसृजेन्न तु पूर्व-
ग्रहवदुत्तरग्रहांस्तूष्णीं गृह्णीयात् । ननु पूर्वग्रहेष्वपि प्रतिग्रहं मन्त्राणामाम्नातत्वा-
त्कथं तूष्णीं ग्रहणम् । एवं तर्हि तूष्णींशब्दवाग्विसर्गशब्दाभ्यामुपाशूच्यौ ध्वनी

(आग्रयणग्रहाभिधानम्)

विवक्ष्येयाताम् । अत एवोपानुवाक्यकाण्डे सामान्यायते—“ यान्प्राचीनमाग्रयणाद्-
ग्रहान्गृह्णीयात्तानुपां शु गृह्णीयाद्यानूर्ध्वां स्तानुपविदगतः ” इति ।

ध्वनिद्वयं लौकिकदृष्टान्तेन विशदयति—

“ यथा त्सारीयति म आख इयति नाम रात्स्यामीत्युपावसृजत्येवमेव तद-
ध्वर्युराग्रयणं गृहीत्वा यज्ञमारभ्य वाचं वि सृजते ” [सं० का० ६ प्र० ४
अ० ११] इति ।

त्सारी छद्मगतिर्व्याधः । त्सर च्छद्मगताविति धातुः । स व्याधो मन-
स्यादौ विचार्य पश्चाद्बाणानुपावसृजति मुञ्चति । वराहान्गजान्पातयितुं मार्गे
यो गर्तं आयामेन खन्यते स आखः । ममैतावति दूरमाखस्तिष्ठति अहं
त्वीषत्पुरोगत इयति दूरे स्थितो नापरात्स्यामि । वराहादिभिः स्वस्य मारणमेकोऽ-
पराधः । स्वात्मानं दृष्ट्वा वराहादेः पलायनमन्योऽपराधः । स्वेन मुक्तस्य बाणस्य
स्खलनमपराधान्तरम् । एतत्सर्वमियति दूरे मम न भविष्यतीति निश्चित्याऽऽ-
गतिस्तत्र स्थित्वा पश्चादवसरे सति पश्चादुद्भूतो यथा बाणान्मुञ्चति तथैव तत्रा-
ध्वर्युर्गूढध्वनिः कांश्चिद्ग्रहान्गृहीत्वा यज्ञं दृढमवष्टभ्य पश्चाद्ध्वनिं प्रकटी करो-
तीत्येतदुपपद्यते ।

विधत्ते—

“ त्रिर्हि करोत्युद्गातृनेव तद्वृणीति ” [सं० का० ६ प्र० ४ अ०
११] इति ।

हिंकारस्य सामसु प्रसिद्धत्वात्सामगानां तेन वरणं युक्तम् ।

हिंकारस्य कालं विधत्ते—

“ प्रजापतिर्वा एष यदाग्रयणो यदाग्रयणं गृहीत्वा हिं करोति प्रजापति-
रेव तत्प्रजा अभि जिघ्रति तस्माद्वत्सं जातं गौरभि जिघ्रति ” [सं० का० ६
प्र० ४ अ० ११] इति ।

आग्रयणहिंकारयोः पौर्वापर्यं यदस्ति तत्तेन प्रजापतिरेव यजमानस्य प्रजा-
नां मूर्धन्याघ्राणं करोति । अत एव पशुष्वप्येतद्वीक्ष्यते ।

सवनत्रयेऽप्याग्रयणं विधत्ते—

“ आत्मा वा एष यज्ञस्य यदाग्रयणः सवनेसवनेऽभि गृह्णात्यात्मन्नेव यज्ञः सं तनोति ” [सं० का० ६ प्र० ४ अ० ११] इति ।

दशापवित्रस्योपरि सोमरसस्याव(स्याऽऽ)नयनं विधत्ते—

“ उपरिष्ठादानयति रेत एव तदधाति ” [सं० का० ६ प्र० ४ अ० ११] इति ।

दशापवित्रस्याधस्तात्प्रवन्त्या धारया (यो) [पृ०]ग्रहणं विधत्ते—

“ अधस्तादुप गृह्णाति प्र जनयत्येव तत् ” [सं० का० ६ प्र० ४ अ० ११] इति ।

सवनत्रयगमाग्रयणं प्रशंसति—

“ ब्रह्मवादिनो वदन्ति कस्मात्सत्याद्गायत्री कनिष्ठा छन्दसां सती सर्वाणि सवनानि बहतीत्येष वै गायत्रियै वत्सो यदाग्रयणस्तमेव तदभिनिवर्तः सर्वाणि सवनानि बहति तस्माद्वत्समपाकृतं गौरभि नि वर्तते ” [सं० का० ६ प्र० ४ अ० ११] इति ।

अल्पाक्षरत्वात्कनिष्ठा । प्रातःसवने बहिष्पवमानसूक्तानामुपास्मै गायतेत्यादीनां छन्दो गायत्री । माध्यंदिनसवने माध्यंदिनपवमानसूक्तस्योच्चा ते जातमन्धस इत्यस्य गायत्री । तृतीयसवनस्याऽऽर्भवपवमानसूक्तस्य स्वादिष्टयेत्यस्य गायत्री । एवमुदाहर्तव्यम् । यथा गौरपाकृतं स्वीये वत्समभिलक्ष्य तृणादिकमपि परित्यज्य निवर्तते तथा गायत्री स्ववत्समाग्रयणमभिलक्ष्य पुनः पुनर्निवर्त्य (वृत्य) सवनानि निर्वहति । ये देवास्त्रिंशच्चेत्येते त्रिष्टुभौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

दशमेकादशवनुवाकौ ॥ १० ॥ ११ ॥

— — —

(अथ प्रथमाष्टके चतुर्थप्रपाठके द्वादशोऽनुवाकः) ।

उपयामगृहीतोऽसीन्द्राय त्वाबृहद्वते वय-

स्वत उक्थायुवे यत्त इन्द्र बृहद्वयस्तस्मै त्वा

विष्णवे त्वैष ते योनिरिन्द्राय त्वोक्था युवे

(१) ॥

[उक्थ्यग्रहाभिधानम्]

(उपयामगृहीतो द्वाविंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके द्वादशोऽनुवाकः ॥ १० ॥

(अथ प्रथमाष्टके चतुर्थप्रपाठके द्वादशोऽनुवाकः) ।

कल्पः— स्थाल्योक्थ्यं गृह्णाति उपयामगृहीतोऽसीन्द्राय त्वा बृहद्वते वय-
स्वत इति ग्रहणसादनौ ” इति ।

पाठस्तु—

उपयामगृहीत इति । हे सोमोपयामेन स्थाल्या गृहीतोऽसि, इन्द्राय
त्वां गृह्णामि । कीदृशाय । बृहद्वते बृहत्सामप्रियाय । तत्सामयोन्यामृचि
त्वां वृत्रेष्विन्द्र सत्पतिमिति हि श्रुतम् । वयस्वते वयोऽन्नं सोमरूपं तद्वते
तत्प्रियाय । उक्थं शस्त्रं तदात्मन इच्छतीत्युक्थायुस्तस्मै ते । इन्द्र यत्ते तव
बृहद्वयो महदन्नं सोमरूपं तस्मै पानार्थं त्वां, प्रार्थय इति शेषः । हे सोम
विष्णवे त्वां गृह्णामि । एष खरप्रदेशस्तव स्थानम् । उक्थशस्त्रप्रियायेन्द्राय त्वां
खरे सादयामि ।

मन्त्रव्याख्यानायाऽऽदावुक्थ्यग्रहणं विधत्ते—

“ इन्द्रो वृत्राय वज्रमुदयच्छत्स वृत्रो वज्रादुद्यतादविभेत्सोऽब्रवीन्मा मे
प्र हारस्ति वा इदं मयि वीर्यं तत्ते प्र दास्यामीति तस्मा उक्थ्यमेव प्रायच्छं-
त्तस्मै द्वितीयमुदयच्छत्सोऽब्रवीन्मा मे प्र हारस्ति वा इदं मयि वीर्यं तत्ते प्र
दास्यामीति तस्मा उक्थ्यमेव प्रायच्छत्तस्मै तृतीयमुदयच्छत्तं विष्णुरन्वतिष्ठत
जहीति सोऽब्रवीन्मा मे प्र हारस्ति वा इदं मयि वीर्यं तत्ते प्र दास्यामीति तस्मा
उक्थ्यमेव प्रायच्छत्तं निर्मायं भूतमहन्यज्ञो हि तस्य मायाऽऽसीद्यदुक्थ्यो गृह्यत
इन्द्रियमेव तद्वीर्यं यजमानो भ्रातृव्यस्य वृङ्क्ते ” [सं० का० ६ प्र० ५ अ०
१] इति ।

मा मे प्रहा मां मा प्रहार्षीः । वीर्यमुक्थ्यरूपं श्रेष्ठं वस्तु, उक्थ्यस्थाल्यां
मन्त्रेण गृहीतः सोम इत्यर्थः । तस्य सवनत्रयापेक्षया त्रिः प्रदानम् । अग्निष्टोमे
तृतीयसवन उक्थ्याभावेऽपि संस्थान्तरेषु विद्यते । अथवा प्रातःसवन एवोक्थ्य
स्थाल्यामुक्थ्यपात्रे त्रिर्गृहीतव्यं, तदपेक्षया त्रिः प्रदानम् । तृतीयपर्याये विष्णु-

५१२ श्रीमत्सायणाचार्यविरचितभाष्यसमेता— [१ प्रथमकाण्डे—

(उक्थ्यग्रहामिधानम्)

जहीत्येवं वदन्निन्द्रमन्वतिष्ठत सहकारी सन्नवस्थितः । उक्थ्यरूपो यज्ञो वृत्रस्य माया । यस्मादुक्थ्यलोभेन मोहित इन्द्रो वृत्रं न जघान, त्रिष्वप्युक्थ्येषु दत्तेषु निर्मायं मोहयितुमसमर्थं वृत्रं हतवांस्तस्मादिन्द्रवद्वैरिगतामिन्द्रियसामर्थ्यं विनाशायितुमुक्थ्यं गृह्णीयात् ।

वृत्रेणेन्द्राय दत्तत्वात्मन्त्रेऽपीन्द्रायेत्युक्तिरुक्त्याह—

‘ इन्द्राय त्वा बृहद्वेते वयस्वत इत्याहेन्द्राय हि स तं प्रायच्छत् ” [सं० का० ६ प्र० ५ अ० १] इति ।

विष्णोरपि सहकारित्वेन भागित्वात्तन्मन्त्रोऽपि युक्त इत्याह—

“ तस्मै त्वा विष्णवे त्वेत्याह यदेव विष्णुरन्वतिष्ठत जहीति तस्माद्विष्णुमन्वाभजति ” [सं० का० ६ प्र० ५ अ० १] इति ।

स्थाल्यां गृहीत्वा सादितस्य सोमस्य होमकाले पुनर्दाक्षपात्रे त्रिवारग्रहणं विधत्ते—

‘ त्रिर्निर्गृह्णाति त्रिर्हि स तं तस्मै प्रायच्छत् ” [सं० का० ६ प्र० ५ अ० १] इति ।

स वृत्रस्तमुक्थ्यं तस्मा इन्द्राय त्रिः प्रायच्छत् । तस्मात्स्थालीगतं सोमं त्रेधा निष्कृष्य पर्यायत्रयेण गृह्णीयात् ।

दारुपात्रे गृहीतस्याऽऽसादनमन्त्रं स्थाल्यभिमर्शनमन्त्रं चोत्पाद्य व्याचष्टे—

“ एष ते योनिः पुनर्हविरसीत्याह पुनः पुनर्हस्मान्निर्गृह्णाति ” [सं० का० ६ प्र० ५ अ० १] इति ।

हे दारुपात्रे गृहीत सोम तवैष स्वरप्रदेशः स्थानम् । अनेन मन्त्रेण सादयेत् । हे स्थालीगत सोम त्वं गृहीतशेषोऽपि पुनर्गृह्यमाणत्वाद्द्विरेवासि । अस्मात्स्थालीगतात्सोमाद्ग्रहीष्यमाणं पर्यायद्वयमपेक्ष्य पुनः पुनरित्युक्तिः । अत्र सूत्रम्—
“ उपयामगृहीतोऽसि भित्रावरुणाभ्यां त्वा जुष्टं गृह्णामि देवेभ्यो देवायुवमुक्थ्येभ्य उक्थ्यायुवमित्युक्थ्यात्तृतीयं गृहीत्वैष ते योनिर्मित्रावरुणाभ्यां त्वेति सादयित्वा पुनर्हविरसीति स्थालीमभिमृशति, एवं विहितावुत्तरौ पर्यायौ ताभ्यां प्रतिप्रस्थाता चरति ” इति ।

उक्थ्यहोमचमसहोमान्विधत्ते—

(उक्थ्यग्रहाभिधानम्)

“ चक्षुर्वा एतद्यज्ञस्य यदुक्थ्यस्तस्मादुक्थ्य* हुत* सोमा अन्वायन्ति तस्मादात्मा चक्षुरन्वेति तस्मादेकं यन्तं बहवोऽनुयन्ति तस्मादेको बहूनां भद्रो भवति तस्मादेको बह्वीर्जाया विन्दते यदि कामयेताध्वर्युरात्मानं यज्ञयशसेनार्पयेयमित्यन्तराऽहवनीयं च हविर्धानं च तिष्ठन्नव नयेदात्मानमेव यज्ञयशसेनार्पयति यदि कामयेत यजमानं यज्ञयशसेनार्पयेयमित्यन्तरा सदोहविर्धाने तिष्ठन्नव नयेद्यजमानमेव यज्ञयशसेनार्पयति ” [सं० का० ६ प्र० ५ अ० १] इति ।

चक्षुःस्थानीयं उक्थ्ये हुते सत्यनन्तरमेवेतरस्थानीयाश्वमसा होतव्याः । आत्मा सर्वावयवसंघातरूपः पुरुषः । अवयवेषु मुख्यस्य चक्षुषो दृष्टिः पुरतो मार्गे प्रसरति । ततः संघातरूप आत्माऽनुगच्छति । एकं मुख्यं परिगच्छन्तं बहवो भृत्या अनुगच्छन्ति । एको मुख्यश्चक्षुरिव ज्ञापक आचार्यो बहूनां शिष्याणां मध्ये भद्रः पूज्यो भवति । एको मुख्यः स्वतन्त्रः पुरुषः परतन्त्रा बह्वीर्जाया लभते । एभिर्दृष्टान्तैश्चमसानामुक्थ्यानन्तरं होमो युक्तः ।

अत्र सूत्रम्—“ ग्रहमध्वर्युरादत्ते चमसांश्चमसाध्वर्यव आश्राव्य प्रत्याश्राविते संप्रेष्यति उक्थ्यशा यज सोमानामिति वषट्कृतानुषट्कृते जुह्वति भक्षान्हरन्ति ’ इति ।

मुख्यचमसे संपातस्यावनयनं विधत्ते—

“ यदि कामयेत सदस्यान्यज्ञयशसेनार्पयेयमिति सद आलभ्याव नयेत्सदस्यानेव यज्ञयशसेनार्पयति ” [सं० का० ६ प्र० ५ अ० १] इति ।

यज्ञयशसं यज्ञफलम् । आलभ्य प्रविश्य । अत्र सूत्रम्—“ देवेभ्यस्त्वा देवायुवं पृणज्मि यज्ञस्याऽऽयुष इति मुख्ये संपातमवनयति यदि कामयेताध्वर्युरात्मानं यज्ञयशसेनार्पयेयमित्युक्तम् ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुथप्रपाठके

द्वादशोऽनुवाकः ॥ १२ ॥

(अथ प्रथमाष्टके चतुर्थप्रपाठके त्रयोदशोऽनुवाकः) ।

मूर्धानं दिवो अरतिं पृथिव्या वैश्वानर-
मृताय जातमग्निम् । कविः सम्राजमतिथिं
जनानामासन्ना पात्रं जनयन्त देवाः । उप-
यामगृहीतोऽस्यग्नये त्वा वैश्वानराय ध्रुवोऽ-
सि ध्रुवक्षितिर्ध्रुवाणां ध्रुवतमोऽच्युताना-
मच्युतक्षित्तम एष ते योनिरग्नये त्वा वैश्वा-
नराय (१) ।

(मूर्धानं पञ्चत्रिंशत्) ।

इति ऋण्ययजुर्वेदीयतैत्तिरीयसंहितायां प्रथमाष्टके
चतुर्थप्रपाठके त्रयोदशोऽनुवाकः ॥ १३ ॥

(अथ प्रथमकाण्डे चतुर्थप्रपाठके त्रयोदशोऽनुवाकः) ।

कल्पः—“ मूर्धानं दिवो अरतिं पृथिव्या इति स्थात्या ध्रुवं पूर्णं गृह्णाति
एष ते योनिरग्नये त्वा वैश्वानरायेति हिरण्ये सादयेत् ” इति ।

पाठस्तु—

मूर्धानमिति । अत्र गृहीत्वा ध्रुवोऽसीत्यादिकं पठेत् । तदुक्तं बौधाय-
नेन—“ अथैनमधिवदते ध्रुवोऽसीति ” इति । मूर्धानमिति मन्त्रे स्तुम इति पद-
मध्याहृत्याग्निं वयं स्तुम इति योजनीयम् । कीदृशमग्निम् । दिवो मूर्धानं शिरो-
वदन्नतदेशे सूर्यरूपेणावस्थाय द्युलोकस्य भासकम् । अरतिं पृथिव्या रतिरुपरति-
स्तद्रहितम् । नहि पृथिव्यः । उपरि कदाचिदग्निरुपरमते किंतु दाहपाकप्रकाशैः सर्वा-
ननुगृह्णन्सर्वदा वर्तते । स चाग्निर्वैश्वानरनामकः । यथा दिवि नाको नामाग्नी
रक्षोहेत्याम्नातं तथा पृथिव्यां वैश्वानरः । तथा पृथिव्यामृताय जातं यज्ञार्थमाह-
वनीयादिरूपेणोत्पन्नम् । कविं स्वभक्ताननुग्रहीतुमभिज्ञम् । सम्राजं सम्यग्दीप्यमा-

(ध्रुवग्रहाभिधानम्)

नम् । जनानां यजमानानामतिथिं हविर्भिः सत्कारयोग्यम् । आसन्, ईदृश-
स्याग्नेरास्ये होतुं देवाः पात्रं सोमग्रहचमसरूपमाजनयन्त सर्वत ऐन्द्रवायवादिस्था-
नेषूत्पादितवन्तः । हे सोम स्थालीरूपेणोपयामेन गृहीतोऽसि । वैश्वानरायाग्रये त्वां
गृह्णामि । हे ग्रह त्वं ध्रुवोऽसि ध्रुवनामकोऽसि । ध्रुवक्षितिः स्थिरनिवासः ।
आवैश्वदेवशंसनमवस्थानात् । ध्रुवाणामादित्यस्थाल्यादीनां मध्येऽतिशयेन ध्रुवः ।
तस्यैव व्याख्यानमच्युतानामच्युतक्षित्तम इति । एषोऽनुषोषदेशस्तव स्थानं तत्र
वैश्वानरायाग्रये त्वां सादयामि ।

ध्रुवग्रहं विधत्ते—

“ आयुर्वा एतद्यज्ञस्य यद्ध्रुव उत्तमो ग्रहाणां गृह्यते तस्मादायुः प्राणाना-
मुत्तमम् ” [सं० का० ६ प्र० ५ अ० २] इति ।

ऐन्द्रवायवादयो यथा यज्ञस्य वागादिप्राणरूपास्तथा ध्रुवोऽप्यायुःस्वरूपः ।
स च ध्रुवोऽन्तर्यामैन्द्रवायवादीनां धाराग्रहाणामुत्तमश्चरमो यथा भवति तथा
ग्रहीतव्यः । अत एव ध्रुवग्रहप्रस्तावे सूत्रकारेणोक्तम्—“ अत्र धारा विरमति ”
इति । यस्मादायुःस्थानीयो ध्रुवो ग्रहाणां उत्तमस्तस्माद्वागादीनां प्राणानां मध्ये
जीवनरूपमायुरुत्तमम् । सति हि जीवने प्राणाः शोभन्ते ।

मन्त्रे मूर्धानमित्यादिशब्दप्रयोगेण ज्ञातीनां मध्ये यजमानं श्रेष्ठं करोती
त्याह—

“ मूर्धानं दिवो अरतिं पृथिव्या इत्याह मूर्धानमेवैनं समानानां करोति ”
[सं० का० ६ प्र० ५ अ० २] इति ।

आयुषो वैश्वानराभिमानिदेवत्वादायुःस्थानीयध्रुवस्य ग्रहणे वैश्वानरशब्दो
युक्त इत्याह—

“ वैश्वानरमृताय जातमाग्निमित्याह वैश्वानरं हि देवतयाऽऽयुः ” [सं०
का० ६ प्र० ५ अ० २] इति ।

अस्यामृच्युपरितने यजुषि च वैश्वानरशब्दप्रयोगो नाभेरूर्ध्वाधोवर्तिप्राणसा-
म्यायेत्याह—

“ उभयतोवैश्वानरो गृह्यते तस्मादुभयतः प्राणा अधस्ताच्चोपरिष्ठाच्च ”
[सं० का० ६ प्र० ५ अ० २] इति ।

यथा वाक्चक्षुरादय उपरिवर्तिनो मूकत्वान्धत्ववधिरत्वादिकृतानल्पान्वयवहारनिरोधान्वारयन्तो देहस्यार्थं कृत्यं निर्वहन्ति अधोभागवर्ती तु प्राणो मलमूत्रनिरोधं महान्तं निवारयन्नर्धकृत्यं निर्वहति तथैवान्ये ग्रहा यज्ञस्यार्थं निर्वहन्ति ध्रुवस्त्वर्धमिति प्रशंसति—

“ आर्धिनोऽन्ये ग्रहा गृह्यन्तेऽर्धी ध्रुवस्तस्मादध्वर्धवाङ्प्राणोऽन्येषां प्राणानाम्” [सं० का० ६ प्र० ५ अ० २] इति ।

आर्धित्वमिति शेषः ।

ध्रुवस्येतरविलक्षणं सादनस्थानं विधत्ते—

“ उपोमेऽन्ये ग्रहाः साद्यन्तेऽनुपोमे ध्रुवस्तस्मादस्थनाऽन्याः प्रजाः प्रतितिष्ठन्ति मांसेनान्या. ” [सं० का० ६ प्र० ५ अ० २] इति ।

मृदमुपोप्य खरीकृते प्रदेशे ग्रहान्तरसादनं, केवलभूम्यां ध्रुवस्य सादनम् । यस्मादेवं वैलक्षण्यं तस्माल्लोकेऽपि अन्या गवादिरूपाः प्रजा अस्थिवत्काठिनसुरेण भूमौ तिष्ठन्ति, अन्यास्तु मनुष्यरूपाः प्रजाः पादतलगतेन मांसेनावतिष्ठन्ते ।

भूमौ साद्यमानस्य ध्रुवस्योत्तरहविर्धानसमीपदेशं विधत्ते—

“ असुरा वा उत्तरतः पृथिवीं पर्याचिकीर्षन्तां देवा ध्रुवेणादृ२ हन्तद्भुवस्य ध्रुवत्वं यद्भुव उत्तरतः साद्यते धृत्यै ” [सं० का० ६ प्र० ५ अ० २] इति ।

पर्याचिकीर्षन्पर्याकर्तुमुत्तरत आकृष्टुमैच्छन् । ध्रुवस्योत्तरदेशे सादनेन पृथिवी धृता भवति । अत्र सूत्रम्—“ उत्तरस्य हविर्धानस्याग्नेणोपस्तम्भनमनुपोमे ध्रुवस्थालीम् ” इति ।

ध्रुवेऽवस्थितस्य सोमस्य होतृचमसेऽवनयनं विधत्ते—

“ आयुर्वा एतद्यज्ञस्य यद्भुव आत्मा होता यद्धोतृचमसे ध्रुवमवनयत्यात्मन्नेव यज्ञस्याऽऽयुर्दधाति ’ [सं० का० ६ प्र० ५ अ० २] इति ।

अवनयनस्य कालं विधित्सुर्मतान्तराण्युपन्यस्यति—

“ पुरस्तादुक्थस्यावनीय इत्याहुः पुरस्ताद्ध्यायुषो भुङ्क्ते मध्यतोऽवनीय इत्याहुर्मध्यमेन ह्यायुषो भुङ्क्त उत्तरार्धेऽवनीय इत्याहुरुत्तमेन ह्यायुषो भुङ्क्ते ” [सं० का० ६ प्र० ५ अ० २] इति ।

[ऋतुप्रहाभिधानम्]

उक्तं शस्त्रम् । तच्च त्रेधा विभज्य पूर्वभागे शस्यमानेऽवनयेत् । एवमितर-
योरपि । आयुषः पूर्वभागे बाल्ये बहुकृत्वो भुज्यते । मध्यमे भागे बह्वन्नं भुज्यते ।
उत्तमे भागे शक्त्यभावेऽपि बहु भोक्तुमिच्छति ।

इदानीं विधत्ते—

“वैश्वदेव्यामृचि शस्यमानायामव नयति वैश्वदेव्यो वै प्रचाः प्रजास्वेवाऽऽ-
युर्दधाति ” [सं० का० ६ प्र० ५ अ० २] इति ।

उत नोऽहिर्बुध्नियः शृणोत्वित्येषा वैश्वदेवी ।

मूर्धानं दिव इत्येषा त्रिष्टुप् ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

त्रयोदशोऽनुवाकः ॥ १३ ॥

(अथ प्रथमाष्टके चतुर्थप्रपाठके चतुर्दशोऽनुवाकः) ।

मधुश्च माधवश्च शुक्रश्च शार्चिश्च नभश्च
नभस्यश्चेषश्चोर्जश्च सहश्च सहस्यश्च
तपश्च तपस्यश्चोपयामगृह्णीतोऽसि स॥स-
पोऽस्य॥हस॥त्याय त्वा (१) ।

(मधुस्त्रि॥शत्) ।

इति ऋण्यजुर्वेदीयतैत्तिरीयसंहितायां प्रथमाष्टके

चतुर्थप्रपाठके चतुर्दशोऽनुवाकः ॥ १४ ॥

(अथ प्रथमकाण्डे चतुर्थप्रपाठके चतुर्दशोऽनुवाकः) ।

कल्पः—“ ऋतुग्रहैः प्रचरतो द्रोणकलशाद्गृह्यन्ते न साद्यन्ते पूर्वेषां शेषे-

५१८ श्रीमत्सायणाचार्यविरचितभाष्यसमेता— [१ प्रथमकाण्डे—
(ऋतुग्रहाभिधानम्)

भूतरानाभिगृहणीतः पूर्वोऽध्वर्युर्गृह्णाति जघन्यः प्रतिप्रस्थातोपयामगृहीतोऽसि मधु-
श्चेत्येतैः प्रतिमन्त्रं संसर्पोऽस्य सहस्पत्याय त्वेति त्रयोदशचतुर्दशौ गृह्येते ”
इति ।

मन्त्रपाठस्तु—

मधुश्चेति । अत्र यध्वादिशब्दाः क्रमेण चैत्रादिमासानां वाचकाः । संस-
र्पोहस्पति-ब्दयोरर्थोऽन्यत्र दर्शितः—

“ असंक्रान्तावेकवर्षे द्वौ चेत्संसर्प आदिमः ।

क्षयमासो द्विसंक्रान्तः स चाहस्पतिसंज्ञकः ” इति ॥

मन्त्रादावुपयामेति प्रयुज्जीत । हे सोम त्वमुपयामगृहीतो मधुश्चासि । एव-
मन्यत्रापि योज्यम् ।

ऋतुग्रहं हान् विधत्ते—

“ यज्ञेन वै देवाः सुवर्गं लोकमायन्तेऽमन्यन्त मनुष्या नोऽन्वाभविष्यन्तीति
ते संवत्सरेण योपयित्वा सुवर्गं लोकमायन्तमृषय ऋतुग्रहैरेवानु प्राजानन्यदतुग्रहा
गृह्यते सुवर्गस्य लोकस्य प्रज्ञात्यै ” [सं० का० ६ प्र० ५ अ० ३]
इति ।

संवत्सरेण योपयित्वा कालविलम्बेन मोहयित्वा । यत् ऋषयो मनुष्येष्व-
भिज्ञाः ।

संख्यां विधत्ते -

“ द्वादश गृह्यन्ते द्वादश मासाः संवत्सरः संवत्सरस्य प्रज्ञात्यै ” [सं०
का० ६ प्र० ५ अ० ३] इति ।

त्रयोदशचतुर्दशयोरप्येतदुपलक्षणम् । अत एव सूत्रकार आह—“द्वादश
त्रयोदश चतुर्दश वा गृह्यन्ते ” इति ।

आदावन्ते च द्वयोर्ग्रहणं विधत्ते—

“ सह प्रथमौ गृह्येते सहोत्तमौ तस्माद्द्वौद्वावृत् ” [सं० का० ६ प्र० ५
अ ३] इति ।

मधुश्च माध्वश्चेत्येतौ प्रथमौ । तपश्च तपस्यश्चेत्येतावुत्तरौ । यस्माद्द्वयोः
साहित्यमत्र विहितं तस्माद्द्वौद्वा मासावृत्त्वयवौ ।

[ऋतुग्रहाभिधानम्]

पात्रस्थसोमं वह्नौ सावयितुं विलस्य पार्श्वयोर्द्वे मुखे विधत्ते—

‘ उभयतोमुखमृतुपात्रं भवति को हि तद्वेद यत ऋतूनां मुखम् ” [सं० का० ६ प्र० ५ अ० ३] इति ।

ऋतूनां मुखमृतुधर्मप्रवृत्त्यारम्भो यतो यस्मात्कालादारभ्य भवति तत्को नाम वेद । तस्माद्मृतुपात्रस्य मुखद्वयं कुर्यात् ।

अध्वर्युप्रतिप्रस्थात्रोः प्रैषमन्त्रावुत्पादयति—

ऋतुना प्रेष्येति षट्कृत्व आह षड्वा ऋतव ऋतूनेव प्रीणात्यृतुभिरिति चतुश्चतुष्पद एव पशून्प्रीणाति द्विः पुनर्ऋतुनाऽऽह द्विपद एव प्रीणाति ” [सं० का० ६ प्र० ५ अ० ३] इति ।

हे मैत्रावरुण ऋतुना निमिन्नेन होतारं प्रेष्य तमिमं मन्त्रं प्रथमतृतीयपञ्चमेष्वध्वर्युर्ब्रूयात् । द्वितीयचतुर्थषष्ठेषु प्रतिप्रस्थाता ब्रूयात् । एवं षट्कृत्वस्तद्वचनम् । तेन भवत्यृतूनां प्रीतिः । ऋतुभिः प्रेष्येति सप्तमनवमयोर्ध्वर्युर्ब्रूयात् । अष्टमदशमयोः प्रतिप्रस्थाता । तेन चतुरावर्तनेन पशूनां प्रीतिः । ऋतुना प्रेष्येत्यध्वर्युरेकादशे ब्रूयात् । प्रतिप्रस्थाता द्वादशे । तेन द्विरावर्तनेन मनुष्याणां पक्षिणां च प्रीतिः ।

पूर्वोक्तामेव षट्चतुर्द्विसंख्यामुपजिव्योपजीवकभावेन प्रशंसाति—

“ ऋतुना प्रेष्येति षट्कृत्व आहर्तुभिरिति चतुस्तस्माच्चतुष्पादः पशव ऋतून्प्री जीवन्ति द्वि पुनर्ऋतुनाऽऽह तस्माद्द्विपादश्चतुष्पदः पशूनुप जीवन्ति ” [सं० का० ६ प्र० ५ अ० ३] इति ।

गवादयश्चतुष्पादः शीतोष्णादीनृतुधर्मानुपजीवन्ति । मनुष्याश्च द्विपादः पशुगतक्षीरादीनुपजीवन्ति ।

स्वर्गारोहणसोपानरूपेण प्रशंसाति -

“ ऋतुना प्रेष्येति षट्कृत्व आहर्तुभिरिति चतुर्द्विः पुनर्ऋतुनाऽऽहाऽऽक्रमणमेव तत्सेतुं यजमानः कुरुते सुवर्गस्य लोकस्य समष्ट्यै ” [सं० का० ६ प्र० ५ अ० ३] इति ।

आक्रम्यते प्राप्यते स्वर्गोऽनेनेत्याक्रमणः सेतुः । यथा सेतोरधोभागो विशाल

ऊर्ध्वभागः संकुचितस्तथैवात्र षट्चतुर्द्विसंख्या द्रष्टव्या । सोपानेष्वप्येतत्समानम् ।

अध्वर्युप्रतिप्रस्थात्रोर्युगपद्गमनं निषेधति—

“ नान्योऽन्यमनु प्र पद्येत यदन्योऽन्यमनुप्रपद्येतर्तुर्कृतुमनु प्र पद्येतर्तवो मोहकाः स्युः ” [सं० का० ६ प्र० ५ अ० ३] इति ।

अध्वर्युप्रतिप्रस्थातृभ्यां प्रथमद्वितीयौ ग्रहौ सह गृहीतौ । ततो हविर्धाना-
न्निष्क्रम्य गत्वाऽऽहवनीये हुत्वा पुनः प्रत्यागत्य हविर्धाने ग्रहान्तरं ग्रहीतव्यम् ।
तत्रैकः पुरतोऽन्यः पृष्ठत इत्येवं युगपन्न गन्तव्यं किंतु पर्यायेण । यद्यृतुग्रहे तयोः
सहगमनं स्यात्तदानीमेकमृतुमन्योऽनुप्राविशेत् । तदा सांकर्यादृतवो मोहहेतवो
भवेयुः ।

कालभेदवदुभयोर्मार्गभेदं विधत्ते—

“ प्रसिद्धमेवाध्वर्युर्दक्षिणेन प्र पद्यते प्रसिद्धं प्रतिप्रस्थातोत्तरेण तस्मादा-
दित्यः षण्मासो दक्षिणेनैऽषडुत्तरेण ” [सं० का० ६ प्र० ५ अ० ३]
इति ।

प्रथमतः सिद्धं प्रसिद्धमादित आरभ्येत्यर्थः । यस्मादृत्विजोर्दक्षिणोत्तरौ द्वौ
मार्गौ तस्मादादित्यस्यापि दक्षिणायनोत्तरायणे भवतः । अत्र सूत्रम्—“ ग्रहा-
वादायोपनिष्क्रामतो दक्षिणेमेवाध्वर्युर्द्वार्बाहुं निश्रयमाण उपनिष्क्रामत्तुत्तरं प्रतिप्र-
स्थातां द्वार्बाहुं निश्रयमाण उपरमत्यथाध्वर्युराश्रावयति आश्रवयास्तु श्रौषड्भू-
तुना प्रेष्येति वषट्कृते जुहोति निष्क्रामत्येवं प्रतिप्रस्थाता प्रपद्यते तथाऽध्वर्युः ”
इति । यदा हविर्धानात्प्रतिप्रस्थाता निष्क्रामति तदाऽध्वर्युर्हविर्धानं प्रविशतीत्येवं
व्यत्ययेनोभयोर्गमनम् ।

मधुश्चेत्यादिमन्त्रैरेव द्वादशमासानां प्रीतत्वात्संसर्पमन्त्रस्य निर्विषयत्वमाशङ्क्य
व्याचष्टे—

“ उपयामगृहीतोऽसि सःसर्पोऽस्यःसहस्पत्याय त्वेत्याहास्ति त्रयोदशो मास
इत्याहुस्तमेव तत्प्रीणाति ” [सं० का० ६ प्र० ५ अ० ३] इति ।

अधिकमासस्त्रयोदशः ॥

(ऐन्द्राग्रवैश्वदेवग्रहयोरभिधानम्)

इति श्रीमत्सायणाचार्यविरचिते माधवीये वेदार्थप्रकाशे ऋण्यजु-
र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

चतुर्दशोऽनुवाकः ॥ १४ ॥

(अथ प्रथमाष्टके चतुर्थप्रपाठके पञ्चदशोऽनुवाकः) ।

इन्द्रा॒ग्नी आ ग॒तः सु॒तं गी॒र्भिन॒भो वरै॒-
ण्यम् । अ॒स्य पा॒तं धि॒येषि॒ता । उ॒प॒या॒म॒गृ॒-
हीतोऽ॒सीन्द्रा॒ग्निभ्यां त्वैष ते यो॒निरिन्द्रा॒-
ग्निभ्यां त्वा (१) ॥

(इन्द्राग्नी वि॒शतिः) ।

इति ऋण्यजुर्वेदीयतैत्तिरीयसंहितायां प्रथमाष्टके
चतुर्थप्रपाठके पञ्चदशोऽनुवाकः ॥ १५ ॥

(अथ प्रथमाष्टके चतुर्थप्रपाठके षोडशोऽनुवाकः) ।

ओमा॑सश्च॒र्षणीधृ॒तो वि॒श्वे दे॒वास आ
ग॒त । दा॒श्वा॒सो दा॒शुषः सु॒तम् । उ॒प॒या॒म॒-
गृहीतोऽ॒सि वि॒श्वेभ्य॑स्त्वा दे॒वेभ्य॑ ए॒ष ते यो॒-
नि॒र्वि॒श्वेभ्य॑स्त्वा दे॒वेभ्यः (१) ॥

(ओमासो वि॒शतिः) ।

इति ऋण्यजुर्वेदीयतैत्तिरीयसंहितायां प्रथमाष्टके
चतुर्थप्रपाठके षोडशोऽनुवाकः ॥ १६ ॥

(अथ प्रथमकाण्डे चतुर्थप्रपाठके पञ्चदशषोडशानुवाकौ) ।

[ऐन्द्राग्नैवैश्वदेवग्रहयोरेभिधानम्]

कल्पः—“ अभक्षितेन पात्रेणाध्वर्युरैन्द्राग्रं गृह्णातीन्द्राग्नी आ गतः सुतमिति ग्रहणसादनौ ” इति ।

पाठस्तु—

इन्द्राग्नी इति । हे इन्द्राग्नी सुतमभिषुतं सोमं प्रत्यागतमागच्छतम् । कीदृशं सोमम् । गीर्भिः स्तुतिभिर्युक्तमिति शेषः । नभो नभोवस्थितैः स्वर्गनिवासिभिर्देवैर्वरेण्यं प्रार्थनीयम् । अस्य सोमस्य संबन्धिनं स्वकीयमंशं पातं युवां पिबतम् । कीदृशौ युवाम् । धिया बुद्ध्येषिता प्रार्थितौ । स्पष्टमन्यत् ।

कल्पः—“ वैश्वदेवं शुक्रपात्रेण गृह्णात्योमासश्चर्षणीधृत इति ग्रहणसादनौ ” इति ।

पाठस्तु—

ओमास इति । हे विश्वे देवा आगताऽऽगच्छत । कीदृशाः । ओमासो रक्षितारः । चर्षणीधृतो मनुष्यपोषकाः । अनिष्टनिवारणं रक्षणम् । इष्टप्रापणं पोषणम् । सुतमभिषुतं दाशुषो दत्तवतो यजमानस्य दाश्वांसः फलं पूर्वं दत्तवन्तः । स्पष्टमन्यत् ।

मन्त्रानुपेक्ष्यैन्द्राग्रग्रहं विधत्ते—

“ सुवर्गाय वा एते लोकाय गृह्यन्ते यद्वतुग्रहा ज्योतिरिन्द्राग्नी यदैन्द्राग्रमृतुपात्रेण गृह्णाति ज्योतिरेवास्मा उपरिष्ठाद्दधाति सुवर्गस्य लोकस्यानुख्यात्यै ” [सं० का० ६ प्र० ५ अ० ४] इति ।

यदेतद्वतुपात्रमध्वर्युहस्ते भक्षणीयेन सोमेनोपेतं तेनैन्द्राग्रं गृह्णीयात् । तथा सत्युतुग्रहैः प्राप्तः स्वर्ग इन्द्राग्निज्योतिषा प्रकाशितो भवति ।

बलप्रदत्वेनैन्द्राग्रं प्रशंसति—

“ ओजोभृतौ वा एतौ देवानां यदिन्द्राग्नी यदैन्द्राग्रो गृह्यत ओज एवावरुन्धे ” [सं० का० ६ प्र० ५ अ० ४] इति ।

ग्रहान्तरं विधत्ते—

“ वैश्वदेवं शुक्रपात्रेण गृह्णाति वैश्वदेव्यो वै प्रजा असावादित्यः शुक्रो यद्वैश्वदेवं शुक्रपात्रेण गृह्णाति तस्मादसावादित्यः सर्वाः प्रजाः प्रत्यङ्मुदेति तस्मात्सर्व एव मन्यते मां प्रत्युदगादिति ” [सं० का० ६ प्र० ५ अ० ४]

[मरुत्वतीयमाहेन्द्रग्रहाभिधानम्]

इति । शुक्रग्रहस्य यत्पात्रं तेन वैश्वदेवं गृह्णीयात् । वैश्वदेवीः सर्वाः प्रजाः प्रति शुक्रग्रहाभिमान्यादित्यः प्रत्यङ्प्रत्येकमभिमुख उदेति । तदेतत्सर्वस्याप्यनुभव-
सिद्धम् ।

तेजःपदत्वेन वैश्वदेवं प्रशंसति—

“ वैश्वदेवः शुक्रपात्रेण गृह्णाति वैश्वदेव्यो वै प्रजास्तेजः शुक्रो यद्वैश्व-
देवः शुक्रपात्रेण गृह्णाति प्रजास्वेव तेजो दधाति ’ [सं० का० ६ प्र० ५
अ० ४] इति ।

इन्द्राग्नी ओमास इत्येते गायत्र्यौ ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके-
पञ्चदशषोडशावनुवाकौ ॥ १५ ॥ १६ ॥

(अथ प्रथमाष्टके चतुर्थप्रपाठके सप्तदशोऽनुवाकः) ।

मरुत्वन्तं वृषभं वावृधानमकवारिं दिव्यं
शासमिन्द्रम् । विश्वासाहमवसे नूतनायोग्रं
संहोदामिह तं हुवेम । उपयामगृहीतोऽसी-
न्द्राय त्वा मरुत्वन्त एष ते योनिरिन्द्राय त्वा
मरुत्वन्ते (१) ॥

(मरुत्वन्तं षड्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके सप्तदशोऽनुवाकः ॥ १७ ॥

(अथ प्रथमाष्टके चतुर्थप्रपाठकेऽष्टादशोऽनुवाकः) ।

इन्द्रं मरुत्व इह पाहि सोमं यथा शार्याते
अपिबः सुतस्य । तव प्रणीती तव शूर शर्मन्ना ,

(मरुत्वतीयमाहेन्द्रग्रहाभिधानम्)

वि॒वास॒न्ति क॒वयः॑ सु॒यज्ञाः॑ । उ॒प॒या॒म॒गृ॒ही॒-
तोऽसी॒न्द्राय॑ त्वा म॒रु॒त्व॒त ए॒ष ते॒ योनि॒रि॒-
न्द्राय॑ त्वा म॒रु॒त्व॒ते (१) ॥

(इन्द्रं मरुत्व एकात्रिंशत्) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठकेऽष्टादशोऽनुवाकः ॥ १८ ॥

(अथ प्रथमाष्टके चतुर्थप्रपाठके एकोनविंशोऽनुवाकः) ।

म॒रु॒त्वा* इन्द्र॑ वृष॒भो र॒णाय॑ पि॒बा सोम॑-
मनु॒ष्वधं॑ म॒दाय॑ । आ सि॒ञ्च॒स्व ज॒ठरे॑ म॒ध्व
ऊ॒र्मि त्व* राजा॑ऽसि प्र॒दिवः॑ सु॒ताना॑म् ।
उ॒प॒या॒म॒गृ॒ही॒तोऽसी॒न्द्राय॑ त्वा म॒रु॒त्व॒त ए॒ष
ते॒ योनि॒रि॒न्द्राय॑ त्वा म॒रु॒त्व॒ते (१) ॥

(मरुत्वानेकात्रिंशत्) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके एकोनविंशोऽनुवाकः ॥ १९ ॥

(अथ प्रथमाष्टके चतुर्थप्रपाठके विंशोऽनुवाकः) ।

म॒हा* इन्द्रो॑ य ओज॑सा प॒र्जन्यो॑ वृ॒ष्टिमा*
इव॑ । स्तोमै॒र्वत्स॑स्य॒ वावृ॑धे । उ॒प॒या॒म॒गृ॒ही॒-
तोऽसि॑ महेन्द्राय॒ त्वैष॑ ते॒ योनि॑र्महेन्द्राय॒ त्वा
(१) ॥

(महानेकात्रविंशतिः) ।

[गरुत्वतीयमाहेन्द्रप्रहाभिधानम्]

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके विंशोऽनुवाकः ॥ २० ॥

(अथ प्रथमाष्टके चतुर्थप्रपाठक एकविंशोऽनुवाकः) ।

महा२ इन्द्रो नुवदा चर्षणिप्रा उत द्विवर्हा
अमिनः सहोभिः । अस्मद्रियग्वावृधे वीर्या-
योरुः पृथुः सुकृतः कर्तृभिर्भूत् । उपयामगृ-
हीतोऽसि महेन्द्राय त्वैष ते योनिर्महेन्द्राय
त्वा (१) ॥

(महान्नुवत्पङ्क्तिविंशतिः ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठक एकविंशोऽनुवाकः ॥ २१ ॥

(अथ प्रथमकाण्डे चतुर्थप्रपाठके सप्तदशाष्टादशैकोनविंशविं-

शैकविंशानुवाकाः) ।

कल्पः—“ मरुत्वन्तमिति स्वेनर्तुपात्रेणाध्वर्युः पूर्वं मरुत्वतीयं गृह्णातीन्द्र
मरुत्व इति स्वेन प्रतिप्रस्थातोत्तरम् ” इति ।

पाठस्तु—

मरुत्वन्तमिति । इहास्मिन्कर्मणि तमिन्द्रमाह्वयाम । कीदृशम् । मरुद्रुणै
रुपेतं जलस्य वर्षितारं कामानां वर्षयितारमकुत्सितारिं वृत्रादीनां शत्रूणामतिप्र-
बलत्वात्, दिवि भवं दुष्टानां शासितारं विश्वं पालयितुं साहिष्णुमनलसमित्यर्थः ।
अवसे रक्षणाय । नूतनायोग्रम्, इदानींतनेभ्यो वैरिभ्यो यजमानं रक्षितुं तद्वैरि-
षूग्रमित्यर्थः । सहोदां बलप्रदम् । हे मरुद्रुणयुक्तेन्द्र त्वमिहास्मिन्कर्मणि सोमं
पाहि पिब । यथा शा(श)र्यातिनामकस्य यजमानस्य संबन्धिनि कर्मण्याभि-
षुतस्य सोमस्यांशमपिबस्तद्वच्चूर तव प्रणीती प्रणयेनानुज्ञया सुयज्ञाः पूर्वं कव-

(मरुत्वतीयमाहेन्द्रग्रहाभिधानम्)

यस्त्वव शर्मणि सुखे निमित्तभूते सत्याभिमुख्येन विवासन्ति परिव्यं (२) न्ति तद्व-
दयमपि यजमान इत्यर्थः । स्पष्टमन्यत् ।

कल्पः—“ अभक्षितेन पात्रेणाध्वर्युस्तृतीयं मरुत्वतीयं गृह्णाति मरुत्वाः
इन्द्रेति ग्रहणसादनौ ” इति ।

पाठस्तु—

मरुत्वाः इन्द्रेति । हे इन्द्र मरुद्भिर्युक्तो वर्षिता च त्वं रणाय क्रीडार्थं
सोमं पिब । कीदृशम् । अनुष्वधम् । स्वधाशब्दोऽन्वाची सवनीयपुरोडाशाना-
चष्टे । तामनुसृत्य वर्तमानम् । किंच । मदाय हर्षाय मध्वो मधुरस्य पीतस्य सोम-
स्योर्मिं सारं त्वदीये जठर आसिञ्चस्व स्थापय । त्वं प्रदिवः प्राप्यस्य स्वर्गस्य
सुतानां सोमानां च राजाऽसि । अत एव प्रार्थ्यसे । स्पष्टमन्यत् ।

कल्पः—“ माहेन्द्रं शुक्रपात्रेण गृह्णाति महाः इन्द्रो य ओजसेति ग्रहण-
सादनौ ” इति ।

पाठस्तु—

महाः इन्द्र इति । वृष्टिमान्पर्जन्य एव य इन्द्र ओजसा बलेन महान्स
इन्द्रो वत्सस्थानीयस्य यजमानस्य स्तोमैः स्तोत्रैर्विवृधे वर्धताम् । स्पष्टमन्यत् ।

अस्मिन्नेव माहेन्द्रग्रहे विकल्पितं मन्त्रान्तरमेवाम्नायते—

महाः इन्द्र इति । अयं महानिन्द्रो नृवन्मनुष्यवदार्चणप्राश्चर्षणीन्मनु-
ष्यान्प्राति अभीष्टभोगैः पूरयतीति चर्षणिप्राः । यथा राजामात्यादिर्मनुष्यः सेव-
कानभीष्टभोगैरापूरयति तद्वत् । अपि चायं द्वयोः प्रकृतिविकृतिरूपयोः सोमया-
गयोर्बर्हो वृद्धिर्यस्येति द्विवर्हाः । सहोभिर्बलैरामिनोऽमित उपमानरहितः । अस्म-
द्वियगस्मत्सदृशो वावृधे वृद्धिं प्राप्तः । यथा वयमस्यानुग्रहाद्वृद्धिं प्राप्तास्तथैवा-
यमप्यस्मदीयैर्वाविर्भाववृद्धः । एतदेव प्रपञ्च्यते—वीर्याय सामर्थ्यसिद्धये कर्तृभिर्य-
जनैरयं सुकृतो भूत्सुष्ठु वर्धितोऽभूत् । कीदृशी तस्य वृद्धिः । उरुर्यशसा विपुलः
पृथुर्बलेन विस्तृतः । स्पष्टमन्यत् । मन्त्रा उपेक्षिताः ।

त्रीन्मरुत्वतीयग्रहान्विधत्ते—

“ इन्द्रो मरुद्भिः सांविद्येन माध्यंदिने सवने वृत्रमहन्मन्माध्यंदिने सवने मरु-

(मरुत्वतीयमाहेन्द्रग्रहाभिधानम्)

त्वतीया गृह्यन्ते वार्षध्ना एव ते यजमानस्य गृह्यन्ते ' [सं० का० ६ प्र० ५ अ० ५] इति ।

सांविध्यं संप्रतिपत्तिरैकमत्यम् ।

तेषां ग्रहाणां पात्रं विधत्ते—

“ तस्य वृत्रं जघ्नुष ऋतवोऽगृह्यन्तस ऋतुपात्रेण मरुत्वतीयानगृह्णात्ततो वै स ऋतून्पाजानाद्यद्वतुपात्रेण मरुत्वतीया गृह्यन्त ऋतूनां प्रज्ञात्यै ” [सं० का० ६ प्र० ५ अ० ५] इति ।

ग्रहत्रयं वज्ररूपेण प्रशंसति—

“ वज्रं वा एतं यजमानो भ्रातृव्याय प्र हरति यन्मरुत्वतीया उदेव प्रथमेन गच्छति प्र हरति द्वितीयेन स्तृणुते तृतीयेन ” [सं० का० ६ प्र० ५ अ० ५] इति ।

स्तृणुते हिनस्ति ।

धनुःसंपादनरूपेण पुनः प्रशंसति—

“ आयुधं वा एतद्यजमानः सः स्फुरते यन्मरुत्वतीया धनुरेव प्रथमो व्या द्वितीय इषुस्तृतीयः ” [सं० का० ६ प्र० ५ अ० ५] इति ।

संपादितस्य धनुषः प्रयोगरूपेण पुनः प्रशंसति—

“ प्रत्येव प्रथमेन धत्ते वि सृजति द्वितीयेन विध्यति तृतीयेन ” [सं० का० ६ प्र० ५ अ० ५] इति ।

प्रतिधत्त एव बाणं संदधात्येव ।

प्राणादिप्रीणयितृत्वरूपेण पुनः प्रशंसां कर्तुमाख्यायिकामाह—

“ इन्द्रो वृत्रं हत्वा परां परावतमगच्छदपाराधमिति मन्यमानः स हरितोऽवत्स एतान्मरुत्वतीयानात्मस्परणानपश्यत्तानगृह्णति प्राणमेव प्रथमेनास्पृणुतापानं द्वितीयेनाऽऽत्मानं तृतीयेन ” [सं० का० ६ प्र० ५ अ० ५] इति ।

प्रबलेनारिकुलेन सह विरोधरूपमपराधं कृतवानस्मीति भीत्या परां परावतमत्यन्तदूरं पलाय्य स हरितो विवर्णोऽभवत् । आत्मस्परणान्स्वस्य भीतिनिवारणेन प्रीणयितृन्प्रतिजग्राह प्राणापानक्षेत्रज्ञानां प्रीतिरभूत् ।

इदानीं प्रशंसति—

{(आदित्यग्रहामिधानम्)

“ आत्मस्पर्णा वा एते यजमानस्य गृह्यन्ते यन्मरुत्वतीयाः प्राणमेव प्रथमेन स्पृणुतेऽपानं द्वितीयेनाऽऽत्मानं तृतीयेन ” [सं० का० ६ प्र० ५ अ० ५] इति ।

अथ माहेन्द्रग्रहं विधत्ते—

“ इन्द्रो वृत्रमहन्तं देवा अनुवन्महान्वा अयमभूद्यो वृत्रमवधीदिति तन्महेन्द्रस्य महेन्द्रत्वः स एतं माहेन्द्रमुद्धारमुदहरत वृत्रं हत्वाऽन्यासु देवतास्वधि यन्माहेन्द्रो गृह्यत उद्धारमेव तं यजमान उद्धरतेऽन्यासु प्रजास्वधि ” [सं० का० ६ प्र० ५ अ० ५] इति ।

उद्ध्रियते गृह्यत इत्युद्धारो ग्रहस्तमुदहरतागृहणात् । वृत्रहननेनोद्धारेणैवायमन्यासु देवतासु मध्येऽध्यधिकोऽभवत् ।

माहेन्द्रस्य पात्रं विधत्ते—

“ शुक्रपात्रेण गृह्णाति यजमानदेवत्यो वै माहेन्द्रस्तेजः शुक्रो यन्माहेन्द्रः शुक्रपात्रेण गृह्णाति यजमान एव तेजो दधाति ” [सं० का० ६ प्र० ५ अ० ५] इति ।

“ मरुत्वन्तमिन्द्र मरुत्वो मरुत्वान्महाः इन्द्रो नृवदित्येतास्त्रिष्टुभः । महाः इन्द्रो य ओजसेति गायत्री ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठके सप्तदशाष्टदशै-

कोनविंशविंशैकविंशाऽनुवाकाः ॥ १७ ॥

॥ १८ ॥ १९ ॥ २० ॥ २१ ॥

[अथ प्रथमाष्टके चतुर्थप्रपाठके द्वाविंशोऽनुवाकः] ।

कदा चन स्तररिसि नेन्द्रं सश्वसि दाशुषे ।

उपोपेन्नु मधवन्भूय इन्नु ते दानं देवस्य

पृच्यते । उपयामगृहीतोऽस्यादित्येभ्यस्त्वा ।

कदा चन प्र युच्छस्युभे नि पिसि जन्मनी ।

[आदित्यग्रहाभिधानम्]

तुरीयाऽऽदित्यं सर्वनं त इन्द्रियमा तस्थाव-
मृतं दिवि । यज्ञो देवानां प्रत्येति सुम्नमा-
दित्यासो भवता मृडयन्तः । आ वोऽर्वाची
सुमतिर्वृत्यादहोश्चिद्या वरिवोवित्तराऽसत् ।
विवस्व आदित्येष ते सोमपथिस्तेन मन्दस्व
तेन तृप्य तृप्यास्म ते वयं तर्पयितारो या
दिव्या वृष्टिस्तया त्वा श्रीणामि (१) ॥

(वः सप्तविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके द्वाविंशोऽनुवाकः ॥ २२ ॥

(अथ प्रथमकाण्डे चतुर्थप्रपाठके द्वाविंशोऽनुवाकः) ।

कल्पः—“ आदित्यपात्रेण य आदित्यस्थाल्यां द्विदेवत्यग्रहसंपातांस्तेभ्यः
सोमं गृह्णाति कदा चन स्तरीरसीति कदा चन प्र युच्छसीति श्रुतातङ्कचं दधि
यज्ञो देवानामिति पुनः सोमं गृहीत्वा विवस्व आदित्येति तस्मिन्ग्रावाणमुपांशुसव-
नमवधाय तेनैनं मेलयित्वा या दिव्या वृष्टिस्तया त्वा श्रीणामीति श्रुतातङ्कचेन
दध्ना पयसा वा वृष्टिकामस्य श्रीत्वा तद्ग्रावाणमुद्गृह्णाति यद्युद्गृहीतस्य ताज-
ग्विन्दुः प्रस्कन्देद्वर्षुकः पर्जन्यः स्याद्यदि चिरमवर्षुको न सादयति ” इति ।

प्रथममन्त्रपाठस्तु—

कदा चनेति । हे इन्द्र त्वं कदाचिदपि स्तरीर्हिसको न भवसि । किंतु
दाशुषे हविर्दत्तवते यजमानाय फलप्रदा ॥र्थं सश्वासि गच्छसि । कुत्र । उपोपेन्नु
यजमानस्यात्यन्तसमीप एव । हे मघवन्भूय इन्नु पुनरेवं देवस्य तव दानं देयं हविः
पृच्यते संबध्यते यजमानेन हविर्दीयत इत्यर्थः । स्पष्टमन्यत् ।

उत्तरमन्त्रस्तु—

१ क. ग. घ. ङ. तास्तदीयसो । २ ख. त्वा ग्रावा । ३ ख. व च दे ।

कदा चन प्रेति । प्रशब्दो निषेधार्थः । युच्छिधातुः प्रमादार्थः । हे इन्द्र कदाचिदपि न प्रमाद्यसि किंतु वर्तमानमागामि चेत्युभे यजमानस्य जन्मनी निपासि नितरां पालयसि । तृतीयमित्यस्मिन्नर्थे वर्णव्यत्ययेन तुरीयशब्दः प्रयुक्तः । हे आदित्य तृतीयसवनं ते त्वदीयं, तस्मिन्सवन इन्द्रियाभिवृद्धिकारणममृतसमानं दधि दिवि द्युलोकसमाने हविर्धानं आभिमुख्येन स्थितम् ।

उत्तरमन्त्रस्तु—

यज्ञ इति । अयं यज्ञपुरुषो देवानां सुम्नं सुखं प्रत्येति जानात्युत्पादयतीत्यर्थः । हे आदित्या अस्मान्मृडयन्तः सुखयन्तो भवथ(त) । युष्माकं सुमतिरनुग्रहबुद्धिरर्वाचीनेष्वस्मासु प्रवृत्ता सत्याववृत्त्यादावर्तताम् । या सुमतिरेवांहोश्चिदस्मदीयपापाद्व्यावर्तत(ते) । पापं विनाशयतीत्यर्थः । सा सुमतिर्वरिवोवित्तराःसदतिशयेन परिचर्याभिज्ञा भवतु ।

उत्तरमन्त्रस्तु—

विवस्व इति । हे विवस्वो विशिष्टनिवासाऽऽदित्य विवस्वन्नामक एष तृतीयस्तव सोमस्तेन सोमदर्शनेन मन्दस्व हृष्टो भव । तेन सोमपानेन तृप्तो भव । तव तर्पितारो वयमपि तृप्ता भूयास्म ।

उत्तरमन्त्रस्तु—

या दिव्येति । हे सोम दिव्यवृष्टिहेतुना दध्ना त्वां मिश्रयामि ।

अत्राऽऽदित्यग्रहं विधातुमाख्यायिकामाह—

“ आदितिः पुत्रकामा साध्येभ्यो देवेभ्यो ब्रह्मौदनमपचत्तस्या उच्छेषणमदुस्तत्प्राश्नात्सा रेतोऽधत्त तस्यै चत्वार आदित्या अजायन्त ” [सं० का० ६ प्र० ५ अ० ६] इति ।

साध्येभ्यः साध्यनामकेभ्यः । आधानप्रकरणोक्तविधानेन संपादितो ब्रह्मौदनः । उच्छेषणं हुतशिष्टम् ।

पुत्रचतुष्टयेनाप्यनिवृत्ते कामे पुनः प्रयुक्तवतीत्याह—

“ सा द्वितीयमपचत्साऽमन्यतोच्छेषणान्म इमेऽज्ञत यदग्रे प्राशिष्यामीतो मे वसीयाःसो जनिष्यन्त इति सा ग्रे प्राश्नात्सा रेतोऽधत्त तस्यै व्यृद्धमाण्डमजायत ” [सं० का० ६ प्र० ५ अ० ६] इति ।

(आदित्यग्रहाभिधानम्)

इमेऽज्ञत चत्वारोऽजायन्त । अत्यन्तधनिकपुत्रोत्पत्त्यपेक्षया होमात्प्रागेव प्रा-
शनेनैवापराधेन तस्या आण्डं गर्भस्थानं व्यृद्धं गर्भशून्यमभवत् ।

व्यूद्धिनिवारणाय पुनः प्रयुक्तवतीत्याह—

“ साऽऽदित्येभ्य एव तृतीयमपचन्द्रोगाय म इदं श्रान्तमस्त्विति तेऽब्रुवन्वरं
वृणामहै योऽतो जायाता अस्माकं स एकोऽसद्योऽस्य प्रजायामृद्धचता अस्माकं
भोगाय भवादिति ततो विवस्वानादित्योऽजायत तस्य वा इयं प्रजा यन्मनुष्यास्ता-
स्वेक एवर्द्धो यो यजते स देवानां भोगाय भवति ” [सं० का० ६ प्र० ५
अ० ६] इति ।

इदमाण्डं श्रान्तं गर्भाभावेन पुरा संतप्तमासीत् । इदानीं मम गर्भधारणेनादि-
तेर्भोगायास्त्वित्युक्त्वा ब्रह्मौदनमादित्येभ्योऽजुहोत् । त(अ)त आण्डाद्या जायते
सोऽस्माकं मध्य एक आदित्योऽस्तु । अस्याऽऽदित्यस्य संबन्धिन्यां प्रजायां यः
समृद्धः सोऽस्माकं भोगाय भवत्विति वरः । तत आण्डाद्विवस्वानामक आदित्य
उत्पन्नः । ये मनुष्यास्ते तस्याऽऽदित्यस्य प्रजा वृष्टिद्वारेणोत्पादकत्वात् । तासु प्र-
जासु यो यजते स एव समृद्धत्वाद्देवानां भोगाय भवति ।

इत्थमाख्यायिकया ग्रहदेवतां निरूप्य ग्रहणापादानं निरूपयितुमाख्यायिका-
न्तरमाह—

“ देवा वै यज्ञाद्बुद्धमन्तरायन्तस् आदित्यानन्वाक्रमत ते द्विदेवत्यान्प्रापद्यन्त
तान् प्रति प्रायच्छन्तस्मादपि वध्यं प्रपन्नं न प्रति प्र यच्छन्ति ” [सं० का०
६ प्र० ५ अ० ६] इति ।

देवा यज्ञं कुर्वन्तस्तस्मिन्यज्ञे रुद्रं विस्मृतवन्तः । स च रुद्र आदित्याननु-
प्राप्याबाधत । तेन बाधिता आदित्या ऐन्द्रवायवादिग्रहाञ्छरणं प्रपन्नाः । ते च
ग्रहदेवास्तानादित्यान् रुद्राय नैव प्रत्यर्पितवन्तः । तस्माल्लोके परैर्वध्योऽपि चोरादि-
र्यदि शरणं प्राप्नुयात्तदा तं परेभ्यो नैव प्रत्यर्पयन्ति ।

आदित्यग्रहं विधत्ते—

“ तस्माद्द्विदेवत्येभ्य आदित्यो निर्गृह्यते ” [सं० का० ६ प्र० ५ अ०
६] इति ।

यस्मादादित्या द्विदेवत्यग्रहान्प्रपन्नास्तस्माद्द्विदेवत्यग्रहेभ्यो निषिच्याऽऽदि-
त्यग्रहं गृहणीयात् ।

आदित्यानां हुतशेषेण ब्रह्मौदनेनोत्पन्नत्वात्तेषां द्विदेवत्यशेषाद्यहो युक्त
इत्याह—

“ यदुच्छेषणादजायन्त तस्मादुच्छेषणाद्गृह्यते ” [सं० का० ६ प्र० ५
अ० ६] इति ।

ग्रहणे कदा चनेत्यादिमन्त्रान्विनियुङ्क्ते—

“ तिसृभिर्ऋग्भिर्गृह्णाति माता पिता पुत्रस्तदेव तन्मिथुनमुत्वं गर्भो जरायु
तदेव तन्मिथुनम् ” [सं० का० ६ प्र० ५ अ० ६] इति ।

मातातृत्वरूपं मिथुनं पुत्रेण सह तदेकं वै त्रयात्मकम् । गर्भवेष्टनोदकमुत्वं,
तद्वेष्टनं पट्टसदृशं जरायुनामकम् । तदुभयरूपं मिथुनं गर्भेण सह त्रयात्मकम् ।
तेन सदृशमिदमृक्त्वं त्रयात्मकम् ।

अस्मिन्ग्रहे दधिमेलनं विधत्ते—

‘ पशवो वा एते यदादित्य ऊर्दग्धिं दध्ना मध्यतः श्रीणात्पूर्जमेव पशूनां
मध्यतो दधाति ” [सं० का० ६ प्र० ५ अ० ६] इति ।

आदित्यस्य वृष्टिद्वारा पशूपकारित्वात्पशुत्वम् । दध्नो भोज्यत्वात्तद्रूपत्वम् ।
तेन दध्ना सोमं मध्ये मेलयेत् । प्रथममन्त्रेण सकृत्सोमं गृहीत्वा तृतीयमन्त्रेण
पुनर्गृहीष्यमाणो मध्यममन्त्रेण दधिं प्रक्षिपेदित्यर्थः ।

दध्नः किं (कं) चिद्गुणं विधत्ते—

“ शूतातङ्कयेन मेध्यत्वाय तस्मादामा पक्वं दुहे ” [सं० का० ६ प्र०
५ अ० ६] इति ।

शीते बुध्नमातनकीति वचनात्सांनान्यभाण्डे क्षीरे सम्यक्शीते सति पश्चा-
दातञ्चनीयम् । इह तूष्ण एव क्षीरे यदातञ्चनेन निष्पन्नं दधि तेन मेलनीयम् ।
यस्मादत्र तप्तं क्षीरं तस्माल्लोकेऽपि आमा पाकरहिता गौः पक्वं धानोष्णरूपं क्षीरं
दुहे दुग्धे प्रयच्छति ।

ग्रहस्याऽऽच्छादनं विधत्ते—

“ पशवो वा एते यदादित्यः परिश्रित्य गृह्णाति परतिरुध्यैवास्मै पशून्गृह-
णाति ” [सं० का० ६ प्र० ५ अ० ६] इति ।

अन्यतः पशून्तिरुध्य यजमानार्थमेव तान्गृहीतवान्भवति । अत्र सूत्रम्—

(आदित्यग्रहाभिधानम्)

“ दूर्भैर्हस्तेन वाऽपिधायोत्तिष्ठति ” इति ।

तदेतदेवाऽऽदित्यग्रहपरिश्रयणमनूद्य प्रशंसति—

“ पशवो वा एते यदादित्य एष रुद्रो यदग्निः परिश्रित्य गृह्णाति रुद्रादेव पशूनन्तर्दधाति ” [सं० का० ६ प्र० ५ अ० ६] इति ।

अनेन ग्रहरूपाणां पशूनां घातकाद्गृह्णाद्व्यवधानं भवति ।

मन्त्रमादित्यपरं ग्रावपरतया व्याचष्टे—

“ एष वै विवस्वानादित्यो यदुपाꣳशुसवनः स एतमेव सोमपीथं परि शय आ तृतीयसवनाद्विवस्व आदित्यैष ते सोमपीथ इत्याह विवस्वन्तमेवाऽऽदित्यꣳ सोमपीथेन समर्थयति ” [सं० का० ६ प्र० ५ अ० ६] इति ।

विवस्वन्नामकस्याऽऽदित्यस्य ग्रहाभिमानित्वाद्ग्रावणस्तद्रूपत्वम् । स च ग्रा-
वैतमेवाऽऽदित्यग्रहगतं सोमं^१ तृतीयसवनसमाभिपर्यन्तं परितः शेते । अतो ग्राववि-
षयत्वं मन्त्रस्य युक्तम् ।

काम्यदधिश्रयणं समन्त्रकं विधत्ते—

“ या दिव्या वृष्टिस्तया त्वा श्रीणामीति वृष्टिकामस्य श्रीणीयाद्वृष्टिमेवाव
रुन्धे यदि ताजक्प्रस्कन्देद्वर्षुकः पर्जन्यः स्याद्यदि चिरमवर्षुकः ” [सं० का०
६ प्र० ५ अ० ६] इति ।

अस्यार्थः पूर्वमेव सूत्रे स्पष्टमुदाहृतः ।

ग्रहान्तरवत्सादनादिप्रसक्तौ प्रतिषेधति—

“ न सादयत्यसन्नाद्धि प्रजाः प्रजायन्ते नानु वषट्कगेति यदनुवषट्कुर्याद्गुदं
प्रजा अन्ववसृजेन्ने हुत्वाऽन्वीक्षेत यदन्वीक्षेत चक्षुरस्य प्रमायुकꣳ स्यात्तस्मान्ना-
न्वीक्ष्यः ” [सं० का० ६ प्र० ५ अ० ६] इति ।

एष ते योनिरिति मन्त्रस्यानाम्नातत्वाच्चात्र गृहीतस्य सादनं सिद्धम् । किंतु
तथैव प्रचारः । असन्नाद्भर्माशयव्यतिरिक्तस्थानेऽपतितात् । यथा ग्रहान्तरं वषट्-
कारानुवषट्कारयोर्भिन्नं हूयते नात्र तथा किंतु सक्तदेव । अनुवषट्कारे तु प्रजा
अनुलक्ष्य रुद्रं क्रूरं प्रेरयेत् । अन्वीक्षणेऽध्वर्युरन्धो भवेत् । इत आरभ्य च्छन्दो
लक्षणग्रन्थादुच्चेतव्यम् ॥

(सावित्रवैश्वदेवग्रहाभिधानम्)

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-
तैत्तिरीयसंहिताभाष्ये प्रथमकाण्डे चतुर्थप्रपाठके
द्वाविंशोऽनुवाकः ॥ २२ ॥

(अथ प्रथमाष्टके चतुर्थप्रपाठके त्रयोविंशोऽनुवाकः) ।

वा॒मम॒द्य स॒वित॒र्वा॒ममु॒ श्वो दि॒वदि॒वे वा॒म-
म॒स्मभ्य॑ सा॒वीः । वा॒मस्य॑ हि क्षय॑स्य दे॒व
भूरे॑र॒या धि॒या वा॒मभा॑जः स्याम । उ॒प॒याम॑-
गृ॒हीतोऽसि॑ दे॒वाय॑ त्वा स॒वित्रे॑ (१) ॥

(वा॒मं चतु॑र्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके त्रयोविंशोऽनुवाकः ॥ २३ ॥

(अथ प्रथमाष्टके चतुर्थप्रपाठके चतुर्विंशोऽनुवाकः) ।

अद॑ब्धेभिः स॒वितः॑ पा॒युभि॑ष्ट्व॒ शिवे॑भि॒रद्य॑
परि॑ पा॒हि नो॒ गय॑म् । हि॒र॒ण्यजि॑ह्वः सु॒वि-
ताय॑ न॒व्यसे॑ र॒क्षा मा॒किर्नो॑ अ॒घश॑स ई॒शत॑ ।
उ॒प॒याम॑गृ॒हीतोऽसि॑ दे॒वाय॑ त्वा स॒वित्रे॑
(१) ॥

(अद॑ब्धेभिस्त्रयो॒विंशतिः॑) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके चतुर्विंशोऽनुवाकः ॥ २४ ॥

(अथ प्रथमाष्टके चतुर्थप्रपाठके पञ्चविंशोऽनुवाकः) ।

हि॒र॒ण्यपा॑णि॒मूतये॑ स॒वितार॑मु॒प ह॒वये॑ । स

(सावित्रवैश्वदेवप्रहाभिधानम्)

चेत्ता देवता पदम् । उपयामगृहीतोऽसि दे-
वाय त्वा सवित्रे (१) ॥

(हिरण्यपाणिं चतुर्दश) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके पञ्चविंशोऽनुवकः ॥ २५ ॥

(अथ प्रथमाष्टके चतुर्थप्रपाठके षड्विंशोऽनुवाकः) ।

सुशर्माऽसि सुप्रतिष्ठानो बृहदुक्षे नम एष
ते योनिर्विश्वेभ्यस्त्वा देवेभ्यः (१) ॥

(सुशर्मा द्वादश) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके षड्विंशोऽनुवाकः ॥ २६ ॥

(अथ प्रथमकाण्डे चतुर्थप्रपाठके त्रयोविंशचतुर्विंश-

पञ्चविंशषड्विंशानुवाकाः)

कल्पः—“ वाममद्य सवितरित्यन्तर्यामपात्रेण सावित्रमाग्रयणाद्गृहीत्वा न
सादयति ” इति ।

पाठस्तु—

वाममद्येति । हे सवितरद्यास्मभ्यं वामं वननीयं कर्मफलं सावीः प्रेरय देही-
त्यर्थः । श्वोऽपि वामं सावीः । तत ऊर्ध्वं दिने दिने वामं सावीः । हे देव वामस्य
वननीयस्य भूरेर्विस्तीर्णस्य क्षयस्य स्वर्गनिवासस्येच्छयाऽअथाऽनया श्रद्धा युक्त्या
बुद्ध्या वामभाजो वननीयकर्मानुष्ठानवन्तः स्याम । स्पष्टमन्यत् ।

अत्रैव विकल्पितो द्वितीयो मन्त्र एवाम्नायते—

अदब्धेभिरिति । हे सवितस्त्वमदब्धेभिरिहंसितैः पायुभिः पालकैः शिवे-
भिर्मङ्गलैरनुग्रहविशेषैर्नोऽस्माकं गयं गृहं परिपाहि सर्वतो रक्ष । हिरण्यजिह्वो

(सावित्रवैश्वदेवग्रहाभिधानम्)

हिता रमण्या जिह्वा यस्य सोऽस्माकं हितं प्रियं च वदतीत्यर्थः । तादृशस्त्वं सुविताय सुष्ठुगमनाय स्वर्गप्राप्तये नव्यसे नूतनाय तदिदं कर्म रक्ष । नोऽस्माकम-
वशंसः पापापवादिन्दको भवान्माकिरीशत शक्तो मा भूत् ।

तृतीयो मन्त्रो विकल्पित एवाम्नायते—

हिरण्यपाणिमिति । अस्मभ्यं दातुं हिरण्यं पाणौ यस्य स हिरण्यपाणिः । तादृशं सवितारमुपगम्य हवय आहवयामि । किमर्थम् । ऊतये रक्षणाय । स सविता देवतारूपः पदमस्मद्योग्यं स्थानं चेता ज्ञाता ।

कल्पः—“ एतेनैव सशेषेण वैश्वदेवं पूतभृतो गृह्णाति उपयामगृहीतोऽसि सुशर्माऽसीति ग्रहणसादनो ” इति ।

पाठस्तु—

सुशर्मेति । हे वैश्वदेवग्रह शोभनं शर्म यस्य तव स त्वं सुशर्माऽसि । सुष्ठु प्रतिष्ठानं पात्रे स्थितिर्यस्यासौ सुप्रतिष्ठानोऽसि । उक्ते शस्त्रे शस्यमानाय तुभ्यं बृहन्मोऽस्तु । स्पष्टमन्यत् ।

सावित्रग्रहं विधत्—

“ अन्तर्यामपात्रेण सावित्रमाग्रयणाद्गृह्णाति प्रजापतिर्वा एष यदाग्रयणः प्रजानां प्रजननाय ” [सं० का० ६ प्र० ५ अ० ७] इति ।

आग्रयणग्रहस्य कर्मनिष्पत्तिद्वारेण प्रजापालकत्वात्प्रजापतित्वादाग्रयणाद्ग्रहणं प्रजोत्पत्तये भवति ।

सादनादिकं पूर्ववन्निषेधति—

“ न सादयत्यसन्नाद्धि प्रजाः प्रजायन्ते नानु वषट्करोति यदनुवषट् कुर्याद्दुद्रं प्रजा अववसृजेत् ” [सं० का० ६ प्र० ५ अ० ७] इति ।

विहितं सावित्रग्रहं प्रशंसति—

“ एष वै गायत्रो देवानां यत्सावितैष गायत्रियै लोके गृह्यते यदाग्रयणो यदन्तर्यामपात्रेण सावित्रमाग्रयणाद्गृह्णाति स्वादेवैनं योनेर्निर्गृह्णाति ” [सं० का० ६ प्र० ५ अ० ७] इति ।

तत्सवितुर्वरेण्यमित्याम्नातत्वाद्देवानां मध्ये सविता गायत्रीसंबद्धः । आग्रय-

[सावित्रवैश्वदेवग्रहाभिधानम्]

णश्च गायत्र्याः स्थाने प्रातःसवने गृह्यते । अनेन संबन्धेनाऽऽग्रयणः सावित्रस्य स्वकीयो योनिः ।

सावित्रस्य तृतीयसवनसंबन्धं विधत्ते—

‘विश्वे देवास्तृतीयसवनं नोदयच्छन्ते सवितारं प्रातःसवनभागस्य सन्तं तृतीयसवनमभि पर्यणयन्ततो वै ते तृतीयसवनमुदयच्छन्त्यतृतीयासवने सावित्रो गृह्यते तृतीयस्य सवनस्योद्यत्यै ’ [सं० का० ६ प्र० ५ अ० ७] इति ।

विश्वे देवाः स्वकीयं तृतीयसवनमुद्गोढुं नाशक्नुवन् । प्रातःसवने भागः सवितुर्युक्तस्तस्य गायत्रत्वात् । तादृशमपि सहकारित्वेन समानीय तृतीयसवनमुद्वहन् । अतोऽत्र सावित्रो युक्तः ।

वैश्वदेवग्रहं विधत्ते—

“सवितृपात्रेण वैश्वदेवं कलशाद्गृह्णाति वैश्वदेव्यो वै प्रजा वैश्वदेवः कलशः सविता प्रसवानामीशे यत्सवितृपात्रेण वैश्वदेवं कलशाद्गृह्णाति सवितृप्रसूत एवास्मै प्रजाः प्र जनयति ” [सं० का० ६ प्र० ५ अ० ७] इति ।

यद्यपि पूर्वमन्तर्यामपात्रं तथाऽपीदानीं सवितृपात्रं संपन्नम् । कलशाद्द्रोण-कलशात् । प्रजानां विश्वैर्देवैः पाल्यत्वेन वैश्वदेवत्वम् । सर्वदेवसाधारणसोमाधार-त्वात्कलशस्य वैश्वदेवत्वम् ।

सावित्रशेषे सोमे वैश्वदेवं विधत्ते—

“सोमे सोममभि गृह्णाति रेत एव तदधाति ” [सं० का० ६ प्र० ५ अ० ७] इति ।

अत एव मन्त्रे सुप्रतिष्ठान इत्येतदुपपन्नमित्याह—

“सुशर्माऽसि सुप्रतिष्ठान इत्याह सोमे हि सोममभिगृह्णाति प्रतिष्ठित्यै ” [सं० का० ६ प्र० ५ अ० १०] इति ।

मन्त्रपदानां किञ्चिद्विशेषविषयत्वं दर्शयति—

“एतस्मिन्वा अपि ग्रहे मनुष्येभ्यो देवेभ्यः पितृभ्यः क्रियते सुशर्माऽसि सुप्रतिष्ठान इत्याह मनुष्येभ्य एवैतेन करोति बृहदित्याह देवेभ्य एवैतेन करोति नम

(पात्नीवतग्रहाभिधानम्)

इत्याह पितृभ्य एवैतेन करोत्येतावतीर्वै देवतास्ताभ्य एवैन२ सर्वाभ्यो गृह्णाति ॥
[सं० का० ६ प्र० ५ अ० ७] इति ।

अपि वैतस्मिन्नेव वैश्वदेवग्रहे मन्त्रपदैर्मनुष्यादीनां सूचितत्वात्सर्वार्थमिदं ग्रह-
णम् । तत्र सुशर्मशब्देन समीचीनसुखार्थिनो मनुष्याः सूचिताः । बृहच्छब्देनाधि-
कमहिमोपेता देवाः । नमःशब्देन नमस्कारप्रियाः पितरः ।

सादनमन्त्रे विश्वेभ्य इत्येतत्सर्वार्थत्वाद्युक्तमित्याह—

“ एष ते योनिर्विश्वेभ्यस्त्वा देवेभ्य इत्याह वैश्वदेवो ह्येषः ” [सं० का०
६ प्र० ५ अ० ७] इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

त्रयोविंशचतुर्विंशपञ्चावशषड्विंशानुवाकाः

॥ २३ ॥ २४ ॥ २५ ॥ २६ ॥

(अथ प्रथमाष्टके चतुर्थप्रपाठके सप्तविंशोऽनुवाकः) ।

बृहस्पति॑सुतस्य त इन्द्रो॑ इन्द्रि॒याव॑तः

पत्नी॑वन्तं ग्रहं॑ गृह्णा॒म्यग्ना॑ ३ इ पत्नी॑

वा ३ः स॒जूर्दे॒वेन॑ त्वष्ट्रा सोमं॑ पिब॒ स्वाहा॑

(१) ॥

(बृहस्पति॑सुतस्य पञ्चदश) ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठके सप्तविंशोऽनुवाकः ॥ २७ ॥

(अथ प्रथमकाण्डे चतुर्थप्रपाठके सप्तविंशोऽनुवाकः) ।

कल्पः—“ उपयामगृहीतोऽसि बृहस्पति॑सुतस्य त इत्युपांशुपात्रेण पात्नीवत-
माग्रयणाद्गृहीत्वा न सादयत्यग्ना ३ इ पत्नीया ३ इति वषट्कृते जुहोति नानु-
वषट्करोत्यपि वोपांशु वषट्कुर्यात् ” इति ।

पाठस्तु—

[पात्नीवतग्रहाभिधानम्]

बृहस्पतीति । हे इन्द्रो सोम तव संबन्धिनं ग्रहं गृह्णामि । कीदृशम् । पत्नीवदेवताकम् । कीदृशस्य तव । इन्द्रियावतो वर्यवतः । बृहस्पतिर्यजमानः । बृहतो यज्ञस्य परिपालनात् । तेन सुतस्याभिषुतस्य । हे पत्नीवज्रग्रे त्वष्ट्रा देवेन सजुः सह सोमं पिब स्वाहा हुतमिदमस्तु ।

पात्नीवतस्य ग्रहस्य पात्रं विधत्ते—

“ प्राणो वा एष यदुपाश्शुर्दुपाश्शुपात्रेण प्रथमश्चोत्तमश्च ग्रहौ गृह्येते प्राणमेवानु प्रयन्ति प्राणमनुद्यन्ति ” [सं० का० ६ प्र० ५ अ० ८] इति ।

उपांशोः प्राणत्वं पूर्वमुक्तम् । वाचस्पतये पवस्वेत्यनेन गृहीतः प्रथमो ग्रहः । बृहस्पतिसुतस्येति गृह्यमाणश्चोत्तमो ग्रहः । यद्यपि दधिग्रहः पूर्वभावी तथाऽपि नासौ सोमग्रहः । अदाभ्यांशू सोमग्रहावपि न तौ नित्यौ । तस्मान्नित्येषु सोम-ग्रहेषूपान्शुरेव प्रथमः । हारियोजनस्य पश्चान्द्रावित्वेऽप्यग्निष्टोमसाम्नि समाप्ते सति यज्ञशेषत्वेनानुष्ठानम् । तस्मादाग्निष्टोमोपेक्षया पात्नीवतस्योत्तमत्वम् । तयोः प्रथमो-त्तमयोरुपांशुपात्रेण ग्रहणं कुर्यात् । तथा सति प्राणमेवानुसृत्य प्रयन्ति प्रारभन्ते । उद्यन्ति समापयन्ति ।

पात्नीवतग्रहं विधत्ते—

“ प्रजापतिर्वा एष यदाग्रयणः प्राण उपाश्शुः पत्नीः प्रजाः प्र जनयन्ति यदुपाश्शुपात्रेण पात्नीवतमाग्रयणाद्गृह्णाति प्रजानां प्रजननाय तस्मात्प्राणं प्रजा अनु प्र जायन्ते ” [सं० का० ६ प्र० ५ अ० ८] इति ।

पत्नीरिति प्रथमा । प्राणमनु प्राणयुक्ताः प्रजा उत्पद्यन्ते ।

विहितं ग्रहं प्रशंसति—

“ देवा वा इतइतः पत्नीः सुवर्गं लोकमजिगांसन्ते सुवर्गं लोकं प्राजानन्त एतं पात्नीवतमपश्यन्तमगृह्णत ततो वै ते सुवर्गं लोकं प्राजानन्त्यत्पात्नीवतो गृह्येते सुवर्गस्य लोकस्य प्रज्ञात्यै ” [सं० का० ६ प्र० ५ अ० ८] इति ।

[देवाः] पत्नीरित इतः पात्नीवतग्रहमुपेक्ष्यान्यस्माद्ग्रहात् स्वर्गं ज्ञातु-मिच्छन्तोऽपि न प्रज्ञातवन्तः । पात्नीवतग्रहणेन तु प्रज्ञातवन्तः । इत्येतद्ग्रहो गृह्यते ।

एतद्ग्रहे घृतमेलनं विधत्ते—

“ स सोमो नातिष्ठत स्त्रीभ्यो गृह्यमाणस्तं घृतं वज्रं कृत्वाऽघ्नन्तं निरिन्द्रियं भूतमगृह्णन्तस्मात्स्त्रियो निरिन्द्रिया अदायादीरपि पापात्पुंस उपस्तितरं वदन्ति यद्घृतेन पात्नीवतः श्रीणाति वज्रेणैवैनं वशे कृत्वा गृह्णाति ” [सं का० ६ प्र० ५ अ० ८] इति ।

नातिष्ठत स्त्रीदेवताकत्वमसहमानः स्वात्मानं न प्रकाशितवान् । अघ्नन्ताडयन् । निरिन्द्रियं भूतं निर्वीर्यं जातम् । यस्मात्स्त्रीदेवताभ्यो गृह्यमाणः सोमो निःसामर्थ्यस्तस्मात्लोके स्त्रियः सामर्थ्यरहिता अपत्येषु दायभाजो न भवन्ति । पापात्पतितादपि पुंसोऽप्युपस्तितरं क्षीणतरं स्त्रीस्वरूपं वदन्ति ।

आम्नातस्य बृहस्पतिसुतस्येति मन्त्रस्य शेषं पूरयित्वा व्याचष्टे—

“ उपयामगृहीतोऽसीत्याहेयं वा उपयामस्तस्मादिमां प्रजा अनु प्र जायन्ते ” [सं० का० ६ प्र० ५ अ० ८] इति ।

उपेताः प्रजा येच्छति उत्पादनधारणादिना व्यवस्थापयतीत्युपयामो भूभाग-विशेषः ।

बृहस्पतिशब्दस्यैव प्रयोगेऽभिप्रायमाह—

“ बृहस्पतिसुतस्य त इत्याह ब्रह्म वै देवानां बृहस्पतिर्ब्रह्मणैवासमै प्रजाः प्र जनयति ” [सं० का० ६ प्र० ५ अ० ८] इति ।

इन्दुशब्दो द्रवत्वसाम्येन रेत उपलक्षयतीत्याह—

“ इन्दो इत्याह रेतो वा इन्दु रेत एव तदधाति ” [सं० का० ६ प्र० ५ अ० ८] इति ।

इन्द्रियशब्देन तत्कार्यभूताः प्रजा उपलक्ष्यन्त इत्याह—

“ इन्द्रियाव त्याह प्रजा वा इन्द्रियं प्रजा एवासमै प्र जनयति ” [सं० का० ६ प्र० ५ अ० ८] इति ।

अग्निशब्दपत्नीवच्छब्दयोरभिप्रायं दर्शयति—

अग्ना ३ इत्याहाग्निर्वै रेतोधाः पत्नीव इत्याह मिथुनत्वाय ” [सं का० ६ प्र० ५ अ० ८] इति ।

त्वष्टृशब्दप्रयोजनमाह—

(पत्नीवितप्रह्नाभिधानम्)

“ सजूर्देवेन त्वष्टा सोमं पिबेत्याह त्वष्टा वै पशूनां मिथुनानां रूपरुद्रूप-
मेव पशुषु दधाति ” [सं० का० ६ प्र० ५ अ० ८] इति ।

पत्नीवितप्रहस्य होममन्त्रे त्वष्टुः परामर्शो न युक्त इति शङ्कां वारयति—

“ देवा वै त्वष्टारमजिघांसन्तस् पत्नीः प्रापद्यत तं न प्रति प्रायच्छन्त-
स्मादपि वध्यं प्रपन्नं न प्रति प्र यच्छन्ति तस्मात्पत्नीवते त्वष्ट्रेऽपि गृह्यते ”
[सं० का० ६ प्र० ५ अ० ८] इति ।

यस्मात्पत्नीः शरणं गतस्तस्मात्त्वष्टा पत्नीरनुभागी भवति ।

सादनस्य प्रसक्तौ तद्वारयति—

“ न सादयत्यसन्नाद्धि प्रजाः प्रजायन्ते ” [सं० का० ६ प्र० ५ अ० ८] इति ।

अनुवषट्कारे तूपांशुत्वगुणं विधत्ते—

“ नानु वषट्करोति यदनुवषट्कुर्याद्रुद्रं प्रजा अन्ववसृजेद्यन्नानुवषट्कुर्याद-
शान्तमग्नीत्सोमं भक्षयेदुपाध्वनु वषट्करोति न रुद्रं प्रजा अन्ववसृजति शान्तम-
ग्नीत्सोमं भक्षयति ” [सं० का० ६ प्र० ५ अ० ८] इति ।

अन्ववसृजेदनुप्राप्य सृष्टिं वारयेत् । अशान्तमनिष्टकरम् ।

अग्नीन्नेष्टोरध्वर्योः प्रैषमन्त्रमुत्पादयति—

“ अग्नीन्नेष्टुरपस्थमा सीद नेष्टः पत्नीमुदानयेत्याहाग्नीदेव नेष्टरि रेतो दधाति
नेष्टा पत्नियाम् ” [सं० का० ६ प्र० ५ अ० ८] इति ।

हे आग्नीध्र नेष्टुः समीपमागत्योपविश । हे नेष्टः पत्नीमुत्थाप्येहाऽऽनय ।
अनेन प्रैषद्वयेन रेतः प्रजोत्पादनसामर्थ्योपेतं स्थापितं भवति ।

नेष्टृकारयितृकमुद्रातृकर्तृकं पत्नीविषयं दर्शनं विधत्ते—

“ उद्रात्रा सं ख्यापयति प्रजापतिर्वा एष यदुद्राता प्रजानां प्रजननाय ”
[सं० का० ६ प्र० ५ अ० ८] इति ।

पत्नीकर्तृकं पत्नेजनीसंज्ञकजलस्य प्रवर्तनं विधत्ते—

“ अप उप प्र वर्तयति रेत एव तत्सिञ्चति ” [सं० का० ६ प्र० ५
अ० ८] इति ।

[पात्नीवतग्रहाभिधानम्]

प्रवर्तनाय तज्जलप्रक्षेपस्य स्थानं विधत्ते—

“ ऊर्णोप प्र वर्तयत्यूरुणा हि रेतः सिच्यते ” [सं० का० ६ प्र० ५ अ० ८] इति ।

ऊरुप्रदेशे स्नावितं जलं गुह्यपर्यन्तं प्रवर्तते लोकेऽप्यूरुसहितेन प्रजननेन रेतः सिच्यते ।

ऊरुप्रदेशे वस्त्रापनयनं विधत्ते—

“ नम्रं कृत्योरुमुप प्र वर्तयति यदा हि नम्र ऊरुर्भवत्यथ मिथुनी भवतोऽथ रेतः सिच्यतेऽथ प्रजाः प्र जायन्ते ” [सं० का० ६ प्र० ५ अ० ८] इति ।

अथ मीमांसा ।

तृतीयाध्यायस्य द्वितीयपादे चिन्तितम्—

“ द्विदेवशेष आदित्यस्थाल्या आग्रयणाभिधाम् ।

स्थालीं प्राप्तस्ततः पात्नीवतस्य ग्रहणे सति ॥

तद्भक्षणे द्विदेवाः किं सार्धं पात्नीवतेन ते ।

उपलक्ष्या न वा पूर्वन्यायेनास्तूपलक्षणम् ॥

अन्य आग्रयणात्पात्नीवतो नैतस्य विद्यते ।

आकाङ्क्षा पूर्वदेवेषु पत्नीवानेव लक्ष्यते ” इति ।

ऐन्द्रवायवादयो द्विदेवत्याः । तेषां शेष आदित्यस्थालीमागच्छति । पुनरपि तस्याः स्थाल्या आग्रयणस्थालीमागच्छति । तस्या आग्रयणस्थाल्याः पात्नीवतो गृह्यते । तस्य पात्नीवतस्य भक्षण ऐन्द्रवायवादय उपलक्षणीयाः । पूर्वाधिकरणे यथा मित्रावरुणादिभिः सैहेन्द्र उपलक्षितस्तद्वदिति प्राप्ते ब्रूमः—“ यदुपांशुपात्रेण पात्नीवतमाग्रयणाद्गृह्णाति ” इत्याग्रयणपात्रस्यापादानत्वश्रवणात्ततो निःसृतस्य सोमरसस्य तत्संबन्धेऽपेते सति पश्चात्पत्नीवद्देवतायै ग्रहणं भवति । तथा सत्यत्यन्ताभिन्नस्य पात्नीवतस्य पूर्वदेवेष्वआकाङ्क्षा नास्ति । पूर्वाधिकरणोक्तस्तु पुनरभ्यु-
नीतः सोम ऐन्द्रशेषेण संसृष्टः । तस्य संसृष्टस्य भक्षणे मित्रावरुणादीनामिवेन्द्र-

[पानीवतग्रहाभिधानम्]

स्यापि संबन्धो नापैतीति वैषम्यम् । तस्मात्पानीवतभक्षण ईन्द्रवाय्वादयो नोपलक्षणीयाः ।

तत्रैवान्यच्चिन्तितम्—

“ सह पत्नीवता त्वष्टा तद्ग्रहे लक्ष्यते न वा ।

सह त्वष्ट्रा पिबेत्युक्तेर्देवत्वात्सोऽपि लक्ष्यते ॥

सहत्वमात्रं त्वष्टुः स्यान्न पातृत्वमशब्दनात् ।

चोदनायां अभावाच्च न देवोऽन्ते न लक्ष्यते ” इति ।

तस्मिन्नेव पानीवतग्रहे शेषभक्षणमन्त्रे पत्नीवता सह त्वष्टाऽप्युपलक्षणियः । कुतः । त्वष्टुरपि तद्देवत्वात् । तच्च होममन्त्रादवगतम् । “ अग्रा ३इ पत्नीवा ३ः सजूर्देवेन त्वष्ट्रा सोमं पिब स्वाहा ” इत्यस्मिन्मन्त्रे पत्नीवन्तमग्निं प्लुतान्तेन पदेन संबोध्य त्वष्ट्रा देवेन सह पिबेत्यभिधानात्पातृत्वेन पत्नीवत इव त्वष्टुस्तद्देवत्वम् । ततः पत्नीवत्त्वष्टृपीतस्येत्युपलक्षणमिति प्राप्ते ब्रूमः—पानकाले सहावस्थानमात्रं त्वष्टुः सजूरित्यनेन पदेन प्रतीयते न तु पातृत्वम् । असंबोधितस्य त्वष्टुः पिबेत्यनेन शब्देन सामानाधिकरण्याभावात् । न च पातृसहभावमात्रेण पातृत्वं, “ सहैव दशभिः पुत्रैर्भारं वहति गर्दभी ” इत्यत्र पुत्राणां वोढृत्वाददर्शनात् । आस्तां मन्त्रः, विधिबलात्त्वष्टुर्देवत्वमिति चेन्न । “ पानीवतमाग्रयणाद्गृह्णाति ” इत्यत्र त्वष्टुरप्रतीतेः । तस्माद्देवत्वात्त्वष्टा नोपलक्षणीयः ।

(* तत्रैवान्यच्चिन्तितम्—

“ पत्नीवन्तस्त्रयास्त्रिंशद्देवास्तान्मादयेत्यमी ।

लक्ष्या न वा याज्ययोक्तेर्देवत्वादुपलक्षणम् ॥

एकोऽग्निर्यजमानेन मादितोऽन्ये तु वह्निना ।

अतोऽग्नेरेव देवत्वान्नान्येषामुपलक्षणम् ॥

तस्यैव पानीवतग्रहस्य याज्यायामग्निं संबोध्य पत्नीवन्तामधारिणस्त्रयास्त्रिंशद्देवान्मादयेत्यभिधीयते—“ पत्नीवतस्त्रिंशतं त्रींश्च देवानुष्वधमावह मादयस्व ” इति । अनुष्वधमनुप्रदानम् । अत्र हूयमानेन सोमरसेन मादनीयत्वात्त्रयस्त्रिंशतां

* धनुश्चिह्नान्तर्गतं ख. पुस्तक एव ।

१ क. ऐन्द्रवाय्वादयो । २ क. भक्षणे । ३ क. मदर्शना । ४ क. यामभा. नाच्च । ख. यामभा । ५ क. देवेऽजोपल । ६ क. मन्त्रवि ।

तद्देवत्वम् । अतस्तेऽपि भक्षणे लक्षणीया इति चेत्, न । यजमानेन मादनीय-
स्याग्नेरेव तद्देवत्वात् । त्रयस्त्रिंशदेवास्तु वह्निना माद्यन्त इति न तेषामत्र देवत्वम् ।
तस्मान्नोपलक्षणम्) ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठके-

सप्तविंशोऽनुवाकः ॥ २७ ॥

(अथ प्रथमाष्टके चतुर्थप्रपाठकेऽष्टाविंशोऽनुवाकः) ।

हरि॑रसि॒ हारि॑योजनो ह॒र्योः॑ स्था॒ता व-
ज्र॑स्य भ॒र्ता पृ॒थ्वेः॑ प्रेता तस्य ते दे॒व सोमे-
ष्ट्य॑जुषः स्तु॒तस्तो॑मस्य श॒स्तोक्त॑स्य हरि॑-
वन्तं॑ ग्र॒हं गृ॑ह्णामि ह॒रीः स्थ॒ ह॒र्योर्धा॑नाः
स॒हसो॑मा इन्द्रा॒य स्वाहा॑ (१) ॥

(हरिः षड्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठकेऽष्टाविंशोऽनुवाकः ॥ २८ ॥

(अथ प्रथमकाण्डे चतुर्थप्रपाठकेऽष्टाविंशोऽनुवाकः) ।

कल्पः—“ परिधिषु प्रहतेषून्नेता हारियोजनं गृह्णाति उपयामगृहीतोऽसि
हरिरसीति द्रोणकलशेन सर्वमाग्रयणं गृहीत्वा न सादयति वह्नीभिर्धानाभिः श्री-
त्वा हरीः स्थ हर्योर्धाना इति वषट्कृतानुवषट्कृते हुत्वा हरति भक्षम् ” इति ।

पाठस्तु—

हरि॑रसीति । हे सोम त्वं हरिरसि हरितवर्णोऽसि । हरितमंधं युनक्तीति
हारियोजन इन्द्रस्तस्य संबन्धी हारियोजनः । इन्द्रदेवताक इत्यर्थः । हर्योर्ध्वयोः
स्थाता हरिभ्यामध्वाभ्यां युक्ते रथे तिष्ठतीत्यर्थः । यद्यपीन्द्र एव रथे तिष्ठति

(हारियोजनग्रहाभिधानम्)

तथ ऽपि तदीयत्वात्सोमोऽपि तिष्ठतीत्युपचर्यते । इन्द्रेण पेयत्वादिन्द्राभेदेन वज्रस्य पोषकः । पृथिरन्नं तस्य प्रेता यागसाधनद्वारेण प्रेरयिता । हे सोम देव तस्य ते तादृशस्य तव संबन्धिनं ग्रहं गृह्णामि । कीडशम् । हरिवन्तमिन्द्रदेवताकम् । कीदृशस्य । इष्टयजुषः । इष्टं यज्ञसाधनत्वेन प्रयुक्तं ग्रहणसादनादिमन्त्ररूपं यजु-
र्यस्य सोऽयमिष्टयजुः । स्तुतास्त्रिवृत्पञ्चदशसः दशैकविंशनामकाः स्तोमा यस्यासौ स्तुतस्तोमः । शस्तानि उक्थानि प्रउगाज्यनिष्केवल्यमरुत्वतीयवैश्वदेवाग्निमा त-
नामकानि शस्त्राणि यस्यासौ शस्तोक्थः । भृष्टास्तण्डुला धानाः । हे धाना यूयं हर्योरिन्द्ररथवाहकाध्वयोः संबन्धित्वेन हरीर्हरिशब्दार्थेन रूढाः स्थ । सोमेन मिश्रितत्वात्सहसोमा स्थ । तादृशमिदं हविरिन्द्राय स्वाहा हुतमस्तु ।

हारियोजनग्रहविधिमर्थवादेनोच्यति—

“ इन्द्रो वृत्रमहन्तस्य शीर्षकपालमुदौब्जत्स द्रोणकलशोऽभवत्तस्मात्सोमः समस्तवत्स हारियोजनोऽभवत् ” [सं० का० ६ प्र० ५ अ० ९] इति ।

उदौब्जदुत्तानमभवत् । तस्माद्वृत्रशिरसो निष्पन्नाद्द्रोणकलशात्सृतः सोमर-
सो हारियोजनोऽभवत् । तस्माद्द्रोणकलशेन हारियोजनं गृहणीयात् ।

धानामेलनं विधत्ते—

“ तं व्यचिकित्सज्जुहवानी३ मा हौषा३मिति सोऽमन्यत यद्धोष्याम्याम२
होष्यामि यन्न होष्यामि यज्ञवेशसं करिष्यामीति तमध्रियत होतु२ सीऽग्निरब्रवीन्न
मय्याम२ होष्यसीति तं धानाभिरश्रीणात्त२ शृतं भूतमजुहोद्यद्धानाभिर्हारियोजन२
श्रीणाति शतत्वाय शतमेवैनं भूतं जुहोति ” [सं० का० ६ प्र० ५ अ० ९]
इति ।

तं हारियोजनं ग्रहं प्रति । आममपक्वम् । यज्ञवेशसं यज्ञविधातम् । स
इन्द्रस्तं ग्रहं होतुंमध्रियत निश्चयमकरोत् । न होष्यासि मा हौषीः । शृतं भूतं पक्वं
जातम् ।

धानानां बाहुल्यं विधत्ते—

“ बह्वीभिः श्रीणात्येतावतीभिरेवास्यामुष्मिल्लोके कामदुषा भवन्त्यथो ख-

ल्वाहुरेता वा इन्द्रस्य पृश्नयः कामदुघा यद्धारियोजनीरिति तस्माद्बह्वीभि श्री-
णीयात् ” [सं० का० ६ प्र० ५ अ० ९] इति ।

संख्यया यावत्यो धानास्तावत्यो यजमानस्य स्वर्गे कामधेनवो भवन्ति ।
किंच हारियोजनीर्धाना इन्द्रस्य कामधेनवः । पृश्नयोऽल्पतनवः ।

सवनीयस्य पशोः परिधिषु प्रहतेषु हारियोजनकाल इत्येतद्विधत्ते—

“ ऋक्सामे वा इन्द्रस्य हरी सोमपानौ तयोः परिधय आधानं यदप्रहत्य
परिधिञ्जुहुयादन्तराधानाभ्यां घासं प्र यच्छेत्प्रहत्य परिधिञ्जुहोति निराधाना-
भ्यामेव घासं प्र यच्छति ” [सं० का० ६ प्र० ५ अ० ९] इति ।

ऋक्सामवेदात्मकाविन्द्रस्याधौ । तावप्यत्र सोमं पिबतः । अत एव हर्यो-
र्धाना इत्युक्तम् । सवनीयपश्वङ्गभूता ये परिधयोर्गर्भिं परित आवृत्य तिष्ठन्ति ते
तयोरश्वयोरधानम् । आधीयते मुखे प्रक्षिप्यतेऽश्वं नियन्तुमित्याधानं खलीनम् ।
मुखस्यान्तः स्थितमाधानं ययोरश्वयोस्ताभ्यामन्तराधानाभ्याम् । परिधिप्रहरणादूर्ध्वं
होमे निराधानत्वात्सुखेनैव घासमत्तुं [] शक्यते ।

नात्राध्वर्योर्होमः किंतूनेतुरित्यमुमर्थं विधत्ते—

“ उचेता जुहोति यातयापेव ह्येतर्ह्यध्वर्युः स्वगाकृतो यदध्वर्युर्जुहुयाद्यथा
विमुक्तं पुनर्युनक्ति तादृगेव तत् ” [सं० का० ६ प्र० ५ अ० ९] इति ।

एतस्मिन्कालेऽध्वर्युर्यस्मात्स्वगाकृतः स्वाधीनगतिः कृतः प्रधानग्रहाणां समा-
प्तत्वेन पारतन्त्र्याभावात्तस्मादयं गतसाररूप इव । तथा सत्यध्वर्योर्होमे विमुक्तस्य
बलीवर्दस्य आ तस्य पुनः शकटे योगं इव भवति ।

गृहीतस्य हारियोजनस्य होमात्पूर्वं शिरसि धारणं विधत्ते -

“ शीर्षन्निधिनिधाय जुहोति शीर्षतो हि स समभवत् ” [सं० का० ६
प्र० ५ अ० ९] इति ।

अत्र सूत्रम्—“ बह्वीभिर्धानाभिः श्रीत्वा शीर्षन्निधिनिधायोपनिष्क्रम्य ”
इति ।

होमकालेष्वाश्रावणदेशादीषत्पुरतो बलनं कृत्वा होतव्यमिति विधत्ते—

[भावे लट् । अत्र निराधानाभ्यामिति कर्तृपदाध्याहारः ।]

१ ख. सोऽस्तुं । २ क. ग. घ. ङ. गवद्भवति ।

(हारियोजनप्रहाभिधानम्)

“ विक्रम्य जुहोति विक्रम्य हीन्द्रो वृत्रमहन्तसमृद्धयै ” [सं० का० ६ प्र० ५ अ० ९] इति ।

भक्षणकाले हारियोजनधानानां मानसं चर्वणं विधत्ते—

“ पशवो वै हारियोजनीर्यत्संभिन्द्यादल्प एनं पशवो भुञ्जन्त उप तिष्ठेरन्यन्न संभिन्द्याद्बहव एनं पशवोऽभुञ्जन्त उप तिष्ठेरन्मनसा स बाधत उभयं करोति बहव एवैनं पशवो भुञ्जन्त उप तिष्ठन्ते ” [सं० का० ६ प्र० ५ अ० ९] इति ।

पशुप्राप्तिहेतुत्वाद्धानाः पशवः । संभिन्द्यादन्तैः खण्डयेत् । तथा सति कतिचिदेव पशव एनं यजमानं क्षीरदानादिभिः पालयन्तः प्राप्नुयुः । असंभेदे बहवः प्राप्नुवन्तोऽपि क्षीरादिभिर्न पालयन्ति । मानसचर्वणे तु संभेदनमसंभेदनं चेत्युभयस्य कृतत्वात्पशूनां नाल्पत्वं नापि क्षीरादिराहित्यम् ।

उन्नेतृहस्तगतं हुतशेषं सर्वे भक्षयितुमुन्नेतुरनुज्ञामपेक्षेरन्निति विधत्ते—

“ उन्नेतर्युपहवमिच्छन्ते य एव तत्र सोमपथिस्तमेवाव रुन्धते ” [सं० का० ६ प्र० ५ अ० ९] इति ।

सर्वभक्षितावशेषाणां द्रोणकलशगतसोमानां निनयनं विधत्ते—

उत्तरवेद्यां नि वपति पशवो वा उत्तरवेदिः पशवो हारियोजनीः पशुष्वेव पशून्प्रति ष्ठापयन्ति ” [सं० का० ६ प्र० ५ अ० ९] इति ।

ग्रहहोमे परिसमाप्ते सति ग्रहान्प्रशंसति—

“ ग्रहान्वा अनु प्रजाः पशवः प्र जायन्ते ” [सं० का० ६ प्र० ५ अ० १०] इति ।

एतदेव विस्पष्टयति—

“ उपा२ श्वन्तर्यामावजावयः शुक्रामन्थिनौ पुरुषा ऋतुग्रहानेकशफा आदित्यग्रहं गावः ” [सं० का० ६ प्र० ५ अ० १०] इति ।

आदित्यग्रहस्य गवां च सादृश्यप्रकटनेन ग्रहमनु गवां जन्मोपपादयति—

“ आदित्यग्रहो भूयिष्ठाभिर्ऋग्भिर्गृह्यते तस्माद्गावः पशूनां भूयिष्ठाः ” [सं० का० ६ प्र० ५ अ० १०] इति ।

कदा चन स्तरीरसीत्यादिका ऋचो भूयिष्ठाः ।

उपांशुग्रहमनु जातानामजानां ग्रहेण सह त्रित्वसाम्यं दर्शयति—

“ यत्त्रिपांशुः हस्तेन विगृह्णाति तस्माद्द्वौ त्रीनजा जनयति ” [सं० का० ६ प्र० ५ अ० १०] इति ।

द्वौ वा त्रीन्वा न तु त्रिभ्योऽधिकमपत्यं सा सह जनयति ।

यस्मादन्तर्यामग्रहे संकोचसंख्याविशेषो न श्रुतस्तस्मात्तमनु जायमानानामवीनां भूयिष्ठत्वं युगपेद्युक्तमित्याह—

“ अथावयो भूयसीः ” [सं० का० ६ प्र० ५ अ० १०] इति ।

अथ कथंचिदाग्रयणसोमः क्षीयेत तदा द्रोणकलशात्तद्ग्रहणं विधत्ते—

“ पिता वा एष यदाग्रयणः पुत्रः कलशो यदाग्रयण उपदस्येत्कलशाद्गृह्णीयाद्यथा पिता पुत्रं क्षित उपधावति तादृगेव तत् ” [सं० का० ६ प्र० ५ अ० १०] इति ।

प्रथमोत्पन्नत्वादाग्रयणः पिता । पश्चाद्भावितया कलशः पुत्रः । क्षितः क्षीणवृत्तिः । उपधावति जीवनार्थमुपसर्पति ।

कलशसोमक्षये वैपरीत्यं विधत्ते—

“ यत्कलश उपदस्येदाग्रयणाद्गृह्णीयाद्यथा पुत्रः पितरं क्षित उपधावति तादृगेव तत् ” [सं० का० ६ प्र० ५ अ० १०] इति ।

कलशन्यायं ग्रहेऽपि दर्शयति—

“ आत्मा वा एष यज्ञस्य यदाग्रयणो यद्ग्रहो वा कलशो वोपदस्येदाग्रयणाद्गृह्णीयादात्मन एवाधि यज्ञं निष्करोति ” [सं० का० ६ प्र० ५ अ० १०] इति ।

यज्ञमध्यवर्तित्वादाग्रयणो यज्ञस्याऽऽत्मा दृष्टान्तत्वेन कलशस्य पुनरुपादानम् । नष्टं यज्ञमनेन ग्रहणेनाऽऽत्मन उपरि पुनः संदधाति ।

अथ स्थाल्या होमसाधनत्वाभावेन तां निन्दन्निव होमसाधनं दारुपात्रं प्रशंसति—

“ अविज्ञातो वा एष गृह्यते यदाग्रयणः स्थाल्या गृह्णाति वायव्येन जुहोति तस्माद्गर्भेणाविज्ञातेन ब्रह्महा ” [सं० का० ६ प्र० ५ अ० १०] इति ।

(हारियोजनग्रहाभिधानम्)

आ वायो भूषेत्यादिग्रहणमन्त्रेषु यथा देवता स्वनामविशेषेण विज्ञायते न तथा ये देवा दिव्येकादश रथेत्यत्र, नामाविशेषाश्रुतेः । तस्माद्विज्ञात आग्रयणः स्थात्या मृन्मय्या गृह्णात्येव न जुहोति । वायव्येन तु दारुपात्रेण जुहोति । यस्माद्ये देवा इतिमन्त्रोक्ताविज्ञातनामकांस्त्रयस्त्रिंशतो देवानुद्दिश्य स्थात्या गृहीतः सोमो ग्रहणमात्रेण तद्देवतातृप्तावपि होमाभावात्परित्यक्त इव तस्माल्लोकेऽप्यविज्ञातेन गर्भेण ब्रह्महा भवति । प्रोषिते भर्तारि जारजन्यो गर्भो भर्तारं प्रत्यविज्ञातस्तेन गर्भेणोत्पन्नं ब्रह्म जहाति परित्यजतीति ब्रह्महा । अविज्ञातयोर्गर्भाग्रयणयोः परित्यागस्तुल्यः । तं च स्थालीगतं सोमं पुनर्दारुमयेऽन्तर्यामपात्रे सवित्रर्थं गृहीत्वा जुहोति । ततो दारुपात्रं प्रशस्तम् ।

प्रकारान्तरेण दारुपात्राणि प्रशंसति—

“ अवभृथमव यन्ति परा स्थालीरस्यन्त्युद्वायव्यानि हरन्ति तस्मात्स्त्रियं जातां पराऽस्यन्त्युत्पुमां स२ हरन्ति ” [सं० का० ६ प्र० ५ अ० १०] इति ।

यदाऽवभृथं गच्छन्ति तदानीमाग्रयणोक्त्यध्वरुवादित्यस्थालीश्चतस्रो वेद्यामेव परास्यन्ति परित्यजन्ति । वायव्यानि दारुपात्राण्युद्धरन्त्यवभृथदेशे नयन्ति । तस्मात्स्थालीवल्लोकेऽपि स्त्रियं दुहितरं विवाहेन वरकुले परित्यजन्ति । पुमांसं वायव्यवदुद्धरन्ति सम्यक्पोषयन्ति ।

पुरोरुचं ग्रहणं सादनं च क्रमेण प्रशंसति—

“ यत्पुरोरुचमाह यथा वस्यस आहरति तादृगेव तद्यद्ग्रहं गृह्णाति यथा वस्यस आहत्य प्राऽऽह तादृगेव यद्यत्सादयति यथा वस्यस उपनिधा आपक्रामति तादृगेव तत् ” [सं० का० ६ प्र० ५ अ० १०] इति ।

उपयामगृहीतोऽसीत्येतस्मात्पूर्वं पठ्यमानत्वादा वायो भूषेत्यादिका पुरोरुक् । वस्यसे वसुमत्तमाय राजामात्यादिकाय । यथा लोके धनिकायोपायनमाहृत्यैतदेव ममेत्युक्त्वा पुरतो निधाय गच्छन्ति तथा पुरोरुगादित्रयं द्रष्टव्यम् ।

यजुःसामनी निन्दन्निव पुरोरुचं प्रशंसति—

“ यद्वै यज्ञस्य साम्ना यजुषा क्रियते शिथिलं तद्यदृचा तद्दृढं पुरस्तादुप-

(हारियोजनग्रहामिधानम्)

यामा यजुषा गृह्यन्त उपरिष्ठादुपयामा ऋचा यज्ञस्य धृत्यै ” [सं० का० ६ प्र० ५ अ० १०] इति ।

यज्ञसंबन्धि यदङ्गं यजुःसामभ्यां क्रियते तद्वि शिथिलमिव । वेदेषु सर्वत्र विश्वासाय तदेतदृचाऽभ्युक्तमित्यूच एवोदाहरणात् । उपयामगृहीतोऽस्यन्तर्यच्छ मघवन्नित्यादिमन्त्रैर्गृह्यमाणाः पुरस्तादुपयामाः । आ वायो भूषेत्यादिभिस्तूपरिष्ठा-दुपयामाः । तत्र यजुषो दाढ्यार्थमुपयामपूर्वत्वम् । ऋचस्तु स्वयमेव दृढत्वान्न तत्पूर्वत्वम् । तदुभयं यज्ञस्य धृत्यै भवति ।

सोमपात्राणि प्रशंसितुं द्वेधा विभजति—

“ प्रान्यानि पात्राणि युज्यन्ते नान्यानि ” [सं० का० ६ प्र० ५ अ० ११] इति ।

कानिचित्पात्राणि प्रकर्षेण युज्यन्तेऽनुष्ठीयन्ते पुनरावर्त्यन्त इत्यर्थः । यथा—उपांश्चन्तर्यामपात्रयोः प्रातःसवने प्रयुक्तयोः पुनस्तृतयिसवनेऽपि प्रयोगः । “ यदु-पांश्शुपात्रेण पानीवतमाग्रयणाद्गृह्णाति ” “ अन्तर्यामपात्रेण सावित्रमाग्रयणा-द्गृह्णाति ” इत्याम्नातत्वात् । अन्यानि तु नाऽऽवर्त्यन्ते किंतु सकृदेवानुष्ठीयन्ते । तद्यथा—द्विदेवत्यैग्रहादीनि, तेषु सकृदनुष्ठितेषु स्वर्गजयः ।

आवृत्तेस्वेतल्लोकजय इति प्रशंसति—

“ यानि पराचीनानि प्रयुज्यन्तेऽमुमेव तैर्लोकमभि जयाति पराडिव ह्यसौ लोको यानि पुनः प्रयुज्यन्त इममेव तैर्लोकमभि जयाति पुनः पुनरिव ह्ययं लोकः ” [सं० का० ६ प्र० ५ अ० ११] इति ।

पराचीनान्यानिवृत्तानि । स्वर्गः पराडिवानावृत्त इव । स्वर्गे स्थितस्यापि पुनर्जन्मान्तरेऽपि स्वर्गं प्राप्तुमुद्योगासंभवात् । मनुष्यलोके स्थितस्य पुनरेतदर्थमुद्य-मोऽस्तीति तस्य पौनःपुन्यम् ।

प्रकारान्तरेण प्रशंसति—

“ प्रान्यानि पात्राणि युज्यन्ते नान्यानि यानि पराचीनानि प्रयुज्यन्ते तान्य-न्वोषेधयः परा भवन्ति यानि पुनः प्रयुज्यन्ते तान्यन्वोषेधयः पुनरा भवन्ति ” [सं० का० ६ प्र० ५ अ० ११] इति ।

१ रक्. तच्छिथि । २ क. ग. घ. ङ. त्यै । सो । ३ ख. त्यदधिग । ४ क. ग. घ. ङ. नुष्ठानात्स्वर्ग ।

[हारियोजनप्रहोभिधानम्]

फलपाके विनाशः पराभवः । संवत्सरान्ते तदुत्पत्तिः पुनराभवनः ।

प्रकारान्तरेण प्रशंसति—

“ प्राण्यानि पात्राणि युज्यन्ते नान्यानि यानि पराचीनानि प्रयुज्यन्ते तान्यन्वारण्याः पशवोऽरण्यमप यन्ति यानि पुनः प्रयुज्यन्ते तान्यनु ग्राम्याः पशवो ग्राममुपावयन्ति ” [सं० का० ६ प्र० ५ अ० ११] इति ।

आरण्या व्याघ्रादयोऽरण्यमेवो(वा)पयन्ति न कदाचिदपि ग्रामम् । ग्राम्यास्तु गवादयस्तृणमत्तुपरण्यं गत्वा पुनर्ग्रामं प्रत्यागच्छन्ति ।

शस्त्रं प्रशंसति—

“ यो वै ग्रहाणां निदानं वेद निदानवान्भवत्याज्यमित्युक्तं तद्व ग्रहाणां निदानं यदुपांशु शस्सति तदुपांश्वन्तर्यामयोर्यदुच्चैस्तदितरेषां ग्रहाणामेतद्वै ग्रहाणां निदानं यं एवं वेद निदानवान्भवति ” [सं० का० ६ प्र० ५ अ० ११] इति ।

आज्यमित्युक्तमाज्यप्रउगादीनामकं शस्त्रं, प्रशंसाद्वारा ग्रहानुष्ठानप्रयोजकत्वाद्ग्रहाणां निदानं मूलकारणम् । तदेतद्यो वेद स निदानवांश्चिरजीविभिर्मातापितृस्वामिभिः संयुक्तो भवति । शस्त्रेष्वपि यदुपांशु शस्यते तद्वयोर्ग्रहयोर्निदानं यदुच्चैस्तदितरेषां सर्वेषामित्येवं विशेषं जानतोऽपि तदेव फलम् ।

स्थालीवायव्यरूपं द्वंद्वं प्रशंसति—

‘ यो वै ग्रहाणां मिथुनं वेद प्र प्रजया पशुभिर्मिथुनैर्जायते स्थालीभिरन्ये ग्रहा गृह्यन्ते वायव्यैरन्य एतद्वै ग्रहाणां मिथुनं य एवं वेद प्र प्रजया पशुभिर्मिथुनैर्जायते ” [सं० का० ६ प्र० ५ अ० ११] इति ।

आग्रयणोक्त्यादिग्रहाः स्त्रीरूपाभिर्मृन्मयस्थालीभिर्गृह्यन्ते । उपांश्वन्तर्यामादिग्रहास्तु पुरुषरूपैर्वायव्यैः । वेदने तु मनुष्यमिथुनैः पशुमिथुनैश्च प्रजायते युक्तो भवति । य एवं वेदेति पुनरभिधानमुपसंहारार्थम् ।

अथ सवनीयंपुरोडाशान्विधत्ते—

‘ इन्द्रस्त्वष्टुः सोममभीषहाऽपिवत्स विष्वङ्ख्याच्छत्स आत्मन्नारमणं नाविन्दत्स एताननुसवनं पुरोडाशानपश्यत्तान्निरवपत्तैर्वै स आत्मन्नारमणमकुरुत त-

स्मादनुसवनं पुरोडाशत निरुप्यन्ते तस्मादनुसवनं पुरोडाजानां प्राश्नीयादात्मन्ने-
वाऽऽरमणं कुरुते नैनं सोमोऽति पवते ” [सं० का० ६ प्र० ५ अ० ११]
इति ।

इन्द्रेण विश्वरूपाभिधे त्वष्टुः पुत्रे हते सति कुपितस्त्वष्टा विनन्दं सोमयागं
कर्तुं प्रवृत्तस्तदानीमिन्द्रोऽभीषहा बलादेवापिबत् । स इन्द्रः सहसा पीतस्य सोम-
स्योदरमध्य इतस्ततो विधावनाद्व्याच्छद्विविधार्तिमामोत् । तेनाऽऽर्तः स इन्द्रः
स्वात्मानि सुखं नालभत । ततस्त्रिष्वपि सवनेषु सवनीयपुरोडाशैः सुखं प्राप्तवान् ।
तस्मात्पुरोडाशान्निरुप्य तच्छेषभक्षणेन सुखं भवति । सोमश्चैनं नातिपवते नेतस्ततः
संचारेण बाधते ।

तेषु सवनीयपुरोडाशेषु पञ्चद्रव्यविधिमर्थवादेनोन्नयति-

“ ब्रह्मवादिनो वदन्ति नर्चा नै यजुषा पङ्क्तिराप्यतेऽथ किं यज्ञस्य पाङ्क-
त्वमिति धानाः करम्भः परिवापः पुरोडाशः पयस्या तेन पङ्क्तिराप्यते तद्यज्ञस्य
पाङ्कत्वम् ” [सं० का० ६ प्र० ५ अ० ११] इति ।

पञ्चाक्षरा पङ्क्तिरित्याम्नानात्पञ्चसंख्यायोगेन पाङ्कत्वं वक्तव्यम् । ऋचो
यजुषो वा नास्ति काचिन्नियता पञ्चसंख्या । न च मा भूत्पाङ्कत्वमिति वा-
च्यम् । पाङ्क्तो यज्ञ इति सर्वत्रोद्घोषणात् । अतः किं पाङ्कत्वमिति प्रश्नः ।
धानादिद्रव्येषु नियतया पञ्चसंख्यया पाङ्कत्वमित्युत्तरम् । अ(भृ)ष्टा यवा
धानाः । आज्यसंयुक्ताः सक्तवः करम्भः व्रीहिजन्या लाजाः परिवापः । पिष्ट-
विकारः पुरोडाशः । क्षीरविकारः पयस्या ।

अथ मीमांसा ।

तृतीयाध्यायस्य पञ्चमपादे चिन्तितम्-

“ किं स्याच्चमसिनोमेव हारियोजनभक्षणम् ।

सर्वेषां वाऽग्निमस्तेषां पूर्ववाक्येन(णं) संनिधेः ॥

लिप्सन्ते सर्व एवेति हारियोजनवाक्यतः ।

ग्रावस्तुतोऽप्यस्ति भक्षश्चमसित्वमकारणम् ” इति ।

हरिरसि हारियोजन इत्यनेन मन्त्रेण गृह्यमाणोग्रहो हारियोजनः । होतृ-
ब्रह्मादयश्चमसिनः । यस्तु चतुर्णां होतृणां मध्ये चतुर्थो ग्रावस्तुन्नामकोऽस्ति नासौ

प्रपा० ४ अनु० २९-४२(३६) कृष्णयजुर्वेदीयतैत्तिरीयसंहिता ।

५५३

(अतिग्राह्यषोडशिग्रहामिधानम्)

चमसी । तत्र चमसिनामेव हारियोजनभक्षणम् । कुतः । यथाचमसमन्यांश्चमसांश्च-
मसिनो भक्षयन्ति, अथैतस्य हारियोजनस्य सर्व एव लिप्सन्त इत्यत्र पूर्ववाक्ये
चमसिनां संहितत्वेनोत्तरवाक्ये सर्वशब्देन तेषामेवाभिधातव्यत्वात् । अतो नास्ति
ग्रावस्तुतस्तत्र भक्ष इति प्राप्ते ब्रूमः—अथशब्देनैवकारेण च चमसिमात्रशङ्कागमपोहै-
वाक्येन विहितस्य सर्वभक्षणस्य संनिधिमात्रेण संकोचायोगादस्ति ग्रावस्तुतोऽपि
भक्षः । तस्माच्चमसित्वं न भक्षणे कारणम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
र्वेदीयतैत्तिरीयसंहिताभाष्ये प्रथमकाण्डे चतुर्थप्रपाठकेऽ-
ष्टाविंशोऽनुवाकः ॥ २८ ॥

(अथ प्रथमाष्टके चतुर्थप्रपाठक एकोनत्रिंशोऽनुवाकः) ।

अ॒ग्न आ॒यू॒षि प॒वस॒ आ सु॒वोर्ज॒मिषं॑ च
नः॑ आ॒रे बा॒धस्व दु॒च्छुना॑म् । उ॒प॒या॒म॒गृ॒ही-
तोऽस्य॒ग्नये॑ त्वा तेज॒स्वत ए॒ष ते योनि॑र॒ग्नये॑
त्वा तेज॒स्वते॑ (१) ॥

(अग्ने त्रयोविंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठक एकोनत्रिंशोऽनुवाकः ॥ २९ ॥

(अथ प्रथमाष्टके चतुर्थप्रपाठके त्रिंशोऽनुवाकः) ।

उ॒त्तिष्ठ॒न्नोर्ज॑सा स॒ह पी॒त्वा शि॒घ्रे अ॒वेप॑यः ।
सोम॑मिन्द्र च॒मू सु॒तम् । उ॒प॒या॒म॒गृ॒हीतोऽसी॑-
न्द्रा॒य त्वोर्ज॑स्वत ए॒ष ते योनि॑रिन्द्रा॒य त्वा-
ज॒स्वते॑ (१) ॥

१ क. घ. ङ तः । च । २ ख. मान्त्रिवश । ३ ख. पोष वा । ४ क. घ. ङ. नि.
हितमात्रसं ।

(उ॒त्तिष्ठ॒न्नेक॑वि॒ंशतिः॑) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके त्रिंशोऽनुवाकः ॥ ३० ॥

(अथ प्रथमाष्टके चतुर्थप्रपाठक एकत्रिंशोऽनुवाकः) ।

[त॒र॒णिर्वि॒श्वदर्श॑तो ज्योति॒ष्कृद॑सि सूर्य ।

वि॒श्वमा भा॑सि रोच॒नम् । उ॒प॒याम॑गृहीतोऽ-
सि सूर्या॑य त्वा भ्राज॑स्वत ए॒ष ते योनिः॑
सूर्या॑य त्वा भ्राज॑स्वते (१) ॥

(त॒र॒णिर्वि॒ंशतिः॑) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठक एकत्रिंशोऽनुवाकः ॥ ३१ ॥

(अथ प्रथमाष्टके चतुर्थप्रपाठके द्वात्रिंशोऽनुवाकः) ।

आ प्या॑यस्व मदि॒न्तम॑ सोम॒ विश्वा॑भि॒रू-
तिभिः॑ । भवा॑ नः स॒प्रथ॑स्तमः (१) ॥

(आ नव॑) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके द्वात्रिंशोऽनुवाकः ॥ ३२ ॥

(अथ प्रथमाष्टके चतुर्थप्रपाठके त्रयस्त्रिंशोऽनुवाकः) ।

ई॒युष्टे ये पूर्वे॑तरा॒मप॑श्यन्बु॒च्छन्ती॑मु॒पसं॑

[एतदाद्यनुवाकषट्कस्य व्याख्यानं तैत्तिरीयारण्यके तृतीयप्रपाठके षोडशानुवाक-
मारभ्य वर्तते । तत्तत एव द्रष्टव्यम् ।]

[अतिग्राह्यषोडशप्रहामिधानम्]

म॒त्यसिः । अ॒स्माभि॒रू नु प्र॒तिच॒क्ष्याऽभू॒दो

ते या॒न्ति ये अ॒परी॒षु प॒श्यान् (१) ॥

(ई॒युरेका॒नविंश॑तिः) ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठके त्रयस्त्रिंशोऽनुवाकः ॥ ३३ ॥

(अथ प्रथमाष्टके चतुर्थप्रपाठके चतुस्त्रिंशोऽनुवाकः) ।

ज्योति॑ष्मतीं त्वा सादयामि ज्योति॑ष्कृतं
त्वा सादय मि ज्योति॑र्विदं त्वा सादयामि
भास्व॑तीं त्वा सादयामि ज्वल॑न्तीं त्वा साद-
यामि मल्म॑लाभव॑न्तीं त्वा सादयामि दी॒प्य-
मानां त्वा सादयामि रोच॑मानां त्वा सादया-
म्यज॑न्त्रां त्वा सादयामि बृ॒हज्ज्योति॑षं त्वा
सादयामि बो॒धय॑न्तीं त्वा सादयामि जाग्र॑तीं
त्वा सादयामि (१) ॥

(ज्योति॑ष्मतीं षट्त्रिंशत्) ।

इति कृष्णयजुर्वेदीयतैत्तिरीयसंहितायां प्रथमाष्टके

चतुर्थप्रपाठके चतुस्त्रिंशोऽनुवाकः ॥ ३४ ॥

(अथ प्रथमाष्टके चतुर्थप्रपाठके पञ्चत्रिंशोऽनुवाकः) ।

प्र॒यासाय॑ स्वाहा॑ऽऽयासाय॑ स्वाहा॑ वि॒या-
साय॑ स्वाहा॑ सं॒यासाय॑ स्वाहो॑द्यासाय॑ स्वाहा॑ऽ-
व॒यासाय॑ स्वाहा॑ शु॒चे स्वाहा॑ शोका॑य स्वाहा॑

तप्य॒त्वै स्वाहा॒ तप॑ते स्वाहा॒ ब्रह्म॑ह॒त्यायै॒ स्वा-
हा॒ सर्व॑स्मै स्वाहा॒ (१) ॥

(प्र॒था॒साय॒ चतु॑र्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके पञ्चत्रिंशोऽनुवाकः ॥ ३५ ॥

[अथ प्रथमाष्टके चतुर्थप्रपाठके षट्त्रिंशोऽनुवाकः] ।

चित्त॑ः संतानेन॑ भवं॒ यक्ना॒ रुद्रं॑ तनि॒म्ना
पशु॑पतिः॒ स्थूल॑हृदयेनाग्निः॑ हृदयेन॒ रुद्रं॑
लोहितेन॑ शर्वं॒ मत॑स्नाभ्यां॒ महा॑देवमन्तःपा-
श्वेनौषि॑ष्ठहनः॒ शिङ्गी॑निको॒र्याभ्याम्
(१) ॥

(चित्त॑मष्टादश ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके षट्त्रिंशोऽनुवाकः ॥ ३६ ॥

(अथ प्रथमाष्टके चतुर्थप्रपाठके सप्तत्रिंशोऽनुवाकः) ।

आ तिष्ठ॑ वृत्र॒हन् रथं॑ यु॒क्ता ते॒ ब्रह्म॑णा
हरी॑ । अ॒र्वाचीन॑ः सु ते॒ मनो॒ ग्रावाँ॑ कृणोतु
व॒गनुना॑ । उ॒प॒या॒म॒गृहीतो॑ऽसीन्द्राय॒ त्वा षो-
ड॒शिन् एष॑ ते॒ योनि॑रिन्द्राय॒ त्वा षोड॒शिन्
(१) ॥

(आ तिष्ठ॑ षड्विंशतिः) ।

(अतिग्राह्यषोडशिरहामिधानम्)

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके सप्तत्रिंशोऽनुवाकः ॥३७॥ (३१) ।

(अथ प्रथमाष्टके चतुर्थप्रपाठकेऽष्टात्रिंशोऽनुवाकः) ।

इन्द्रमिन्द्ररीं वहतोऽप्रतिधृष्टशवसमृषीणां
स्तुतिरूपं यज्ञं च मानुषाणाम् । उपयामगृ-
हीतोऽसीन्द्राय त्वा षोडशिनं एष ते योनि-
रिन्द्राय त्वा षोडशिनं (१) ।

(इन्द्रं त्रयोविंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठकेऽष्टात्रिंशोऽनुवाकः ॥३८॥ (३२) ।

(अथ प्रथमाष्टके चतुर्थप्रपाठके एकोनचत्वारिंशोऽनुवाकः) ।

असावि सोमं इन्द्र ते शविष्ठ धृष्णवा
गहि । आ त्वां पृणक्तित्वन्द्रिगं रजः सूर्य
न रश्मिभिः । उपयामगृहीतोऽसीन्द्राय त्वा
षोडशिनं एष ते योनिरिन्द्राय त्वा षोडशिनं
(१) ॥

(असावि सप्तविंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके एकोनचत्वारिंशोऽनुवाकः ॥३९॥ (३३) ।

(अथ प्रथमाष्टके चतुर्थप्रपाठके चत्वारिंशोऽनुवाकः) ।

सर्वस्य प्रतिशिविरी भूमिस्त्वोपस्थ आऽ-

[अतिग्राह्यषोडशिरहाभिधानम्]

धित । स्योनाऽस्मै सुषदा भव यच्छास्मै
 शर्म सप्रथाः । उपयामगृहीतोऽसीन्द्राय त्वा
 षोडशिन एष ते योनिरिन्द्राय त्वा षोडशि-
 ने (१) ॥

(सर्वस्य षड्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
 चतुर्थप्रपाठके चत्वारिंशोऽनुवाकः ॥ ४० ॥ (३४) ।

अथ प्रथमाष्टके चतुर्थप्रपाठक एकचत्वारिंशोऽनुवाकः) ।

महा० इन्द्रो वज्रवाहुः षोडशी शर्म
 यच्छतु । स्वास्ति नो मघवा करोतु हन्तु
 पाप्मानं योऽस्मान्द्वेष्टि । उपयामगृहीतोऽसी-
 न्द्राय त्वा षोडशिन एष ते योनिरिन्द्राय त्वा
 षोडशिने (१) ॥

(महान्वषड्विंशतिः) ।

इति कृष्णयजुर्वेदीयतैत्तिरीयसंहितायां प्रथमाष्टके
 चतुर्थप्रपाठक एकचत्वारिंशोऽनुवाकः

॥ ४१ ॥ [३५] ।

(अथ प्रथमाष्टके चतुर्थप्रपाठके द्विचत्वारिंशोऽनुवाकः ।

सजोषा इन्द्र सगणो मरुद्भिः सोमं पिब
 वृत्रहञ्छूर विद्वान् । जाहि शत्रून् रूप मृधो
 नुदस्वाथाभयं कृणुहि विश्वतो नः । उपया-
 मगृहीतोऽसीन्द्राय त्वा षोडशिन एष ते यो-
 निरिन्द्राय त्वा षोडशिने (१) ॥

[अतिप्राक् षोडशिरहाभिधानम्]

(सजोषास्त्रिंशत्) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके द्विचत्वारिंशोऽनुवाकः
॥ ४२ ॥ (३६) ।

(अथ प्रथमकाण्डे चतुर्थप्रपाठक एकोनत्रिंशत्रिंशैकत्रिं-
शद्वात्रिंशत्रयस्त्रिंशचतुस्त्रिंशपञ्चत्रिंशषट्-
त्रिंशानुवाकाः) ।

कल्पः—“ त्रीनभिष्टोमेऽतिग्राह्यान्गृह्णात्याग्नेयमेन्द्रं सौर्यमित्यग्न आयूऽभ्युत्तिष्ठ-
स्तराणिरिति ग्रहणसादना. ” इति ।

प्रथममन्त्रपाठस्तु—

अग्न इति । हेऽग्ने त्वं भक्तानामायुषि पवसे शोधयसि वर्धयसीत्यर्थः । अ-
स्माकमिषमन्मूर्जं बलमासुव प्रयच्छ । दुच्छुनां वैरिसेनामारे दूरं यथा स्यात्तथा
बाधस्व । स्पष्टमन्यत् ।

द्वितीयमन्त्रपाठस्तु—

उत्तिष्ठन्नििति । हे इन्द्र सुतं सोमं पीत्वौजसा बलेन सहोत्तिष्ठंश्चमू भक्षण-
करणभूते शिमे हनू अवेपयश्चालय । तच्चालनलिङ्गेन तुष्टमात्मानमस्माकं दर्शये-
त्यर्थः । स्पष्टमन्यत् ।

तृतीयमन्त्रपाठस्तु तराणिरित्यादिरारण्यके समाम्नातत्वान्नात्र व्याख्येयः ।

कल्पः—“ आग्रयणग्रहं गृहीत्वाऽथ षोडशिनं गृह्णाति आ तिष्ठ वृत्रहन्तित्य-
नुद्रुत्प्रेषयामगृहीतोऽसीन्द्राय त्वा षोडशिने जुष्टं गृह्णामीति परिमृज्याऽऽसादयति
एष ते योनिरिन्द्राय त्वा षोडशिन इति ” इति ।

पाठस्तु—

आ तिष्ठेति । हे वृत्रहन्तिन्द्र तव हरी अधौ ब्रह्मणा मन्त्रेण युक्ता रथ-
योजितौ । अतो रथमातिष्ठाऽऽरोह । अयं ग्रावा वग्नुना वचनेनाभिषवध्वनिना
त्वन्मनोऽभिषुते सोमेऽर्वाचीनमाभिमुखं करोतु । षोडशसंख्यापूरकं स्तोत्रं शस्त्रं च
यस्येन्द्रस्यास्त्यसौ षोडशी । स्पष्टमन्यत् ।

अस्मिन्नेव ग्रहे पञ्च मन्त्रा विकल्पन्ते । तत्र प्रथमः—

इन्द्रामिदिति । ऋषीणां मन्त्राणां स्तुतीश्च मानुषाणां यज्ञं चोपेत्याप्रातिधृष्ट-
शवसं केनाप्यतिरस्कृतबलमिन्द्रमेव हरी रथेन वहतः ।

अथ द्वितीयः—

असावीति । हे शविष्ठातिशयेन बलवानिन्द्र ते त्वदर्थं सोमोऽसावि सुतः ।
हे धृष्णो धाष्टर्चयुक्ताऽऽगह्यागच्छ । इन्द्रियशक्तिस्त्वामापृणक्तु आपूरयतु । कि-
मिव । रश्मिभिः स्वीकृतं रज उदकं सूर्यमिव । एतच्चैवान्यत्राऽ म्नातम्—“ आपः
सूर्ये समाहिताः । अभ्राण्यपः प्रपद्यन्ते ” इति ।

अथ तृतीयः—

सर्वस्येति । सर्वस्य भूतजातस्य प्रतिशीवर्याभिमुख्यशायिनी भूमिस्त्वामि-
न्द्रोपरथ उपरितनस्थान आधिताऽऽदधातु । हे भूमेऽस्मा इन्द्राय स्योना सुखप्रदा
सुषदा शोभननिवासस्थाना च भव । अस्मै यजमानाय सप्रथा अतिविस्तृता सती
शर्म सुखं प्रयच्छ ।

अथ चतुर्थः—

महा इन्द्र इति । स्पष्टोऽर्थः ।

अथ पञ्चमः—

सजोषा इति । हे वृत्रहञ्छूरेन्द्र सजोषाः प्रीतिसहितो मरुद्भिर्युक्ततया
सगणस्त्वं यजमानभक्तिं विद्वान्सोमं पिब । अस्माकं मारणोद्यताञ्छत्रून्मारय ।
इतरान्मृधो वैरिणोऽपनुदस्व । अनन्तरमस्माकं सर्वतो भयराहित्यं कुरु ।

अथ विनियोगसंग्रहः—

“ ऐन्द्रवायव आ वायो इन्द्र तस्य पुनर्ग्रहः ।

मैत्रावरुणकेयं वामाश्विन द्वौ विकल्पितौ ॥ १ ॥

शुक्रे मन्थिनि चैकैकः प्रागिवाऽऽग्रयणे द्वयम् ।

एकैक उक्थ्यध्रुवयोश्चतुर्दश तु मन्त्रकाः ॥ २ ॥

ऋतुग्रहेषूपयामः सर्वेष्वदादौ प्रयुज्यते ।

ऐन्द्राग्नौ वैश्वदेवश्च त्रयो मारुत्वतग्रहाः ॥ ३ ॥

वैकल्पिकौ द्वौ माहेन्द्रे कदाऽऽदित्यग्रहस्तथा ।

(दक्षिणावर्णनम्)

कदा दधिग्रहस्तत्र यज्ञः सोमं पुनः क्षिपेत् ॥ ४ ॥

विव ग्राव्णाऽऽल्लोडयेद्या काम्यो दध्नः प्रतिश्रयः ।

त्रयो विकल्प्याः सावित्रे वैश्वदेवे परो ह्यसौ ॥ ५ ॥

पात्नीवतग्रहस्यास्य होमोऽग्रा इतिमन्त्रतः ।

हारियोजननाम्नस्तु हरीः स्थेति हुतिर्भेत् ॥ ६ ॥

अग्नेऽतिग्राह्य आग्नेय उत्तिष्ठन्ग्राह्य ऐन्द्रकः ।

षड्विकल्प्या षोडशिनि ग्रहकाण्डं समाप्यते ॥ ७ ॥ इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठक एकोनविंशपार-

भ्य षट्त्रिंशपर्यन्ता अष्टानुवाकाः ॥ २९ ॥ ३० ॥ ३१ ॥

३२ ॥ ३३ ॥ ३४ ॥ ३५ ॥ ३६ ॥

(अथ प्रथमाष्टके चतुर्थप्रपाठके त्रिचत्वारिंशोऽनुवाकः) ।

उदु त्यं जातवेदसं देवं वहन्ति केतवः ।

दृशे विश्वाय सूर्यम् । चित्रं देवानामुदगाद-

नीकं चक्षुर्मित्रस्य वरुणस्याग्नेः । आऽग्रा

द्यावापृथिवी अन्तरिक्षं सूर्य आत्मा जगत-

स्तस्थुषश्च । अग्ने नय सुपथा राये अस्मा-

न्विश्वानि देव वयुनानि विद्वान् । युयोध्य-

स्मज्जुहुराणमेनो भूयिष्ठां त नमउक्तिं वि-

धेम । दिवं गच्छ सुवः पत रूपेण (१)

वो रूपमभ्यैमि वयसा वयः । तुथो वां वि-

श्ववेदा वि भजतु वर्षिष्ठे अत्रि नाकै । एत-

त्तो अग्ने राध ऐति सोमच्युतं तन्मित्रस्य

पथा नय॒र्तस्य॑ पथा प्रे॒त च॒न्द्रदक्षि॑णा यज्ञस्य॑
पथा सु॒वि॒ता नय॑न्तीब्रीह्मणम॒द्य रा॒ध्यास॑मृ-
षिमा॒र्षेयं॑ पि॒तृम॒तं पै॒तृम॒त्यः सु॒धातु॑दक्षिणं
वि सु॒वः पश्य॑ व्य॒न्तरि॑क्षं य॒तस्व॑ स॒दस्यै॑र-
स्मद्वा॒त्रा दे॒वत्रा॑ गच्छ॒त मधु॑मतीः प्र॒दाता-
र॒मा वि॒शतान॑वहायास्मान्दे॒वयाने॑न प॒थेत
सु॒कृतां॑ लो॒के सि॒द्धिं तन्नः॑ सः॒स्कृत॑म
(२) ॥

(रूपेणं स॒दस्यै॑रष्टाद॒श च) ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थ-
प्रपाठके त्रिचत्वारिंशोऽनुवाकः ॥ ४३ ॥

(अथ प्रथमकाण्डे चतुर्थप्रपाठके सप्तत्रिंशोऽनुवाकः) ।

षट्त्रिंशे नुवाके ग्रहाः समापिताः । सप्तत्रिंशे दक्षिणा वर्ण्यते—

कल्पः—“ प्रचरण्या दाक्षिणानि जुहोति हिरण्यं प्रबध्य घृतेऽवधायोदु त्यं
चित्रमिति द्वाभ्यां गार्हपत्ये जुहोति ” इति ।

तत्र प्रथमा—

उ॒दु त्य॑मिति । के॒तवो॑ रश्मयस्त्यं जा॒तवे॑दसं तम॒ग्निस॑दृशं सूर्यं दे॒वमु-
द्व॒हन्ति॑ ऊ॒र्ध्वदेश॑ ए॒व प्रा॑पयन्ति । कि॒मर्थ॑म् । वि॒धाय॑ कृ॒त्स्नस्य॑ ज॒गतः॑ य॒स्य
दृ॒शे द्रष्टु॑म् ।

अथ द्वितीया—

चि॒त्रमि॑ति । चि॒त्रं रक्॑भेतादिविविधवर्णं दे॒वानां॑ रश्मीनामनीकं सैन्यसदृशं
मण्ड॒लमु॒दगा॑दुदयं गच्छति । कीदृ॒शम् । मि॒त्रादि॑दे॒वोप॑लक्षितस्य कृ॒त्स्नस्य॑ प्राणि-
जा॒तस्ये॒न्द्रिया॑विष्ठातृत्वाच्चक्षुस्थानयिं तन्मण्ड॒लस्थः॑ सूर्यो जगतो जङ्ग॒मस्य॑ तस्थुषः
स्था॒वर॑स्य चाऽऽ॒न्म सै॒ल्लोक॑त्रयमाप्राः पू॒रित॑वान् ।

[दक्षिणावर्णनम्]

कल्पः—“ अग्ने नयेत्याग्नीध्रमेत्य जुहोति ” इति ।

पाठस्तु—

अग्ने नयेति । हेऽग्ने राये पारलौकिकधनप्राप्त्यर्थमस्माज्जोभनेन मार्गेण नय । हे देव त्वं विधानि वयुनानि सर्वान्मार्गान्विद्वाञ्जानासि । जुहुराणं कुटिलमेनः पापमस्मद्युयोक्षि वियोजय । तुभ्यं भूयिष्ठां नमस्कारोक्तिं विधेम कुर्याम ।

दाक्षिणहोमं विधत्ते—

“ सुवर्गाय वा एतानि लोकाय हूयन्ते यदाक्षिणानि ” [सं० का० ६ प्र० ६ अ० १] इति ।

दक्षिणां दित्सुना होतव्यानि दाक्षिणानि ।

होमाधिकरणं विधत्ते—

‘ द्वाभ्यां गार्हपत्ये जुहोति द्विपाद्यजमानः प्रतिष्ठित्या आग्नीध्रे जुहोत्यन्तरिक्ष एवाऽऽक्रमते ’ [सं० का० ६ प्र० ६ अ० १] इति ।

द्वाभ्यां वक्ष्यमाणाभ्याम् ।

आग्नीध्रहोमादूर्ध्वं सदःप्रवेशं विधत्ते—

“ सदोऽभ्यैति सुवर्गमेवैनं लोकं गमयति ” [सं० का० ६ प्र० ६ अ० १] इति ।

मन्त्रान्विनियुङ्क्ते—

“ सौरीभ्यामृग्भ्यां गार्हपत्ये जुहोत्यमुमेवैनं लोकं समारोहयति नय वत्यर्चाऽऽग्नीध्रे जुहोति सुवर्गस्य लोकस्याभिनीत्यै ” [सं० का० ६ प्र० ६ अ० १] इति ।

उदु त्वं चित्रमित्येते सौर्यौ । अग्ने नय सुपथेति नयवती ।

दिवामिति । कल्पः—“ दिवं गच्छ सुवः पतेति हिरण्यं हुत्वोद्गृह्णाति ” इति ।

हे हिरण्य त्वमाकाशं प्रति गच्छ, ततः स्वर्गं प्राप्नुहि ।

अनेन यजमानस्य स्वर्गप्राप्तिरित्याह—

“ दिवं गच्छ सुवः पतेति हिरण्यं हुत्वोद्गृह्णाति सुवर्गमेवैनं लोकं गमयति ” [सं० का० ६ प्र० ६ अ० १] इति ।

यद्विरण्यं प्रबध्य घृतेऽवहितं तद्विरण्यं घृतहोमादूर्ध्वं हस्तेनोद्धरेत् ।

कल्पः—‘ रूपेण वो रूपमभ्यैमीति दक्षिणा अभ्यैति ’ इति ।

पाठस्तु—

रूपेणेति । हे दक्षिणा अनेनोद्धृतहिरण्यरूपेण वेदेर्दक्षिणभोगेऽवस्थितानां युष्माकं रूपमाभिमुख्येन प्राप्नोमि । कीदृशं हिरण्यरूपेण । वयसा कमनीयेन । कीदृशं युष्मद्रूपम् । वयः कमनीयम् ।

“ रूपेणेत्ययं शब्दो हिरण्यपर इत्येतद्दर्शयति -

“ रूपेण वो रूपमभ्यैमित्याह रूपेण ह्यासा रूपमभ्यैति यद्विरण्येन ’

[सं० का० ६ प्र० ६ अ० १] इति ।

हिरण्येन यद्रूपमभ्यैति तद्रूपेण वो रूपमिति मन्त्रेणोच्यत इत्यर्थः ।

कल्पः—‘ तुथो वो विश्ववेदा वि भजत्विति ता यजमानश्चतुर्धा कृष्णाजिने व्युद्धृत्य चतुर्थमध्वर्युभ्यो विभजति यावदध्वर्यवे ददाति तस्यार्धं प्रतिप्रस्थात्रे तृतीयं नेष्ट्रे चतुर्थमुन्नेत्रे, एतेनेतरेषां दानमुक्तम् ’ इति ।

पाठस्तु—

तुथ इति । हे दक्षिणा वृद्धतमे स्वर्गे विरूढस्तुथनामको देवः सर्वज्ञो युष्मान्यथोचितं विभजतु ।

एतमेवार्थं स्पष्ट-ति—

“ तुथो वो विश्ववेदा वि भजत्वित्याह तुथो ह स्म वै विश्ववेदा देवानां दक्षिणा वि भजति तेनैवना वि भजति ’ [सं० का० ६ प्र १ अ० १] इति ।

कल्पः—“एतत्ते अग्ने राध इति दक्षिणानिनयने” इति । मन्त्र इति शेषः ।

पाठस्तु—

एतदिति । हेऽग्ने दक्षिणाद्रव्याणि ते राधस्तव समृद्धिकारणं सोमच्युतं सोमयागे प्राप्तमेतदक्षिणाद्रव्यमैत्यागच्छति । तद्रव्यं मित्रस्य पथा शान्तस्य तव मार्गेण नय । हे चन्द्रदक्षिणाः सुवर्णादिद्रव्यरूपा ऋतस्य सत्यस्य पथा मार्गेण प्रेत प्रकर्षेण गच्छत सत्यफलकेन देवेन यथायथं विभक्ता गच्छतेत्यर्थः । कीदृशश्चन्द्रदक्षिणाः । सुविता शोभनगमनयुक्तेन यज्ञस्य पथा यज्ञपुरुषस्य मार्गेण

[दक्षिणावर्णनम्]

सदोगार्हपत्ययोर्मध्यवर्तिना नयन्तीर्दक्षिणदेशादुत्तरदेशे नीयमानाः । अत्र सूत्रम्—
“ हिरण्यपाणिरग्रेण गार्हपत्यं नयति जघनेन सदोऽन्तराऽऽग्नीध्रं च सदश्च ता
उदीचीः ’ इति ।

दक्षिणाद्रव्यस्य सोमच्युतत्वं प्रशस्तमित्याह—

“ एतत्ते अग्ने राध ऐति सोमच्युतमित्याह सोमच्युतः ह्यस्य राध ऐति ”

[सं० का० ६ प्र० ६ अ० १] इति ।

मित्रशब्दप्रयोजनमाह—

“ तन्मित्रस्य पथा नयेत्याह शान्त्यै ” [सं० का० ६ प्र० ६ अ०
१] इति ।

तुथो रुद्रोऽग्निरिति श्रुतत्वादुद्रस्य पथा चेदशान्तिः स्यादतो मित्रस्ये-
त्युच्यते ।

ऋतशब्दो ऋत यज्ञवाची किंतु सत्यवाचीत्याह—

“ ऋतस्य पथा प्रेत चन्द्रदक्षिणा इत्याह सत्यं वा ऋतः सत्येनैवैना ऋतेन
वि भजति ” [सं० का० ६ प्र० ६ अ० १] इति ।

मुख्यस्यार्धिनस्तृतीयिनः पादिनश्चत्विजां यथोचितं विभजतीत्यर्थः ।

दक्षिणानां सदोगार्हपत्ययोर्मध्यवर्तिना यज्ञमार्गेण गमनं प्रसिद्धमित्याह—

“ यज्ञस्य पथा सुविता नयन्तीरित्याह यज्ञस्य ह्येताः पथा यन्ति यदक्षिणाः ”
[सं० का० ६ प्र० ६ अ० १] इति ।

कल्पः—“ ब्राह्मणमद्य राध्यासमित्यात्रेयाय प्रथमाय हिरण्यं ददाति द्विती-
याय तृतीयाय वा तदभावे य आर्षेयः संनिहितस्तस्मै दद्यात् ” इति ।

त्रिविधा आत्रेयाः प्रवरे पठिता अतः प्रथमायेत्यादिविशेषणम् ।

पाठस्तु—

ब्राह्मणमिति । अद्यास्मिन्यज्ञदिने ब्राह्मणमत्रिगोत्रोत्पन्नं राध्यासं हिरण्येन
साधयानि तोषयाणीत्यर्थः । कीदृशम् । ऋषिं वेदार्थज्ञम् । आर्षेयं वेदार्थविदः
पुत्रम् । पितृमन्तं पित्रा सम्यगनुशिष्टम् । पैतृमत्यं पितृमत्याः सम्यगनुशिष्टायाः
पतिव्रतायाः पुत्रम् । शोभनो धातुः सर्वधातुभ्य उत्तमं हिरण्यं दक्षिणा यस्यासौ
सुधातुदक्षिणस्तादृशम् ।

ब्राह्मणादिशब्दैर्वेदशास्त्रपारं गतो विवक्षित इति दर्शयति—

“ ब्राह्मणमद्य राध्यासमृषिमार्षेयमित्याहैष वै ब्राह्मण ऋषिरार्षेयो यः
शुश्रुवान्तस्मादेवमाह ” [सं० का० ६ प्र० ६ अ० १] इति ।

कल्पः—“ सद एत्य वि सुवः पश्येत्यनुवीक्षते ” इति ।

एतदेवाभिप्रेत्य सदोऽभ्यैतीति पूर्वं विहितम् ।

पाठस्तु—

वि सुवरिति । हे यजमान स्वर्गं विपश्यान्तरिक्षं च विपश्य । सदस्यव
स्थितैर्विपैः सह यतस्वानुतिष्ठ ।

सुवः पश्येत्यस्याभिप्रायं दर्शयति—

“ वि सुवः पश्य व्यन्तरिक्षमित्याह सुवर्गमेवैनं लोकं गमयति ” [सं०
का० ६ प्र० ६ अ० १] इति ।

सदस्यैरित्यनया सहार्थे तृतीयया मित्रताऽभिहितेत्याह—

‘ यतस्व सदस्यैरित्याह मित्रत्वाय ” [सं० का० ६ प्र० ६ अ० १]
इति ।

कल्पः—“ अस्मद्वात्रा देवत्रा गच्छतेति नीता अनुमन्व्य ” इति ।

पाठस्तु—

अस्मद्वात्रा इति । हे दक्षिणा अस्माभिर्दत्ताः सत्यो देवेषु ऋत्विक्षु गच्छ-
त । हे गावो मधुरक्षीरोपेताः सत्यः परलोके प्रदातारं यजमानं रूपान्तरेणाऽऽवि-
शत । अस्माननवहायापरित्यज्य देवयानेन पथेत सुकृतां मार्गेण गच्छत । गत्वा
च पुण्यकृतां स्थाने सीदत । तत्स्थानं नोऽस्मदर्थं संस्कृतं सम्यगुपभोगयोग्यतया
निष्पादितम् ।

प्रदातारमाविशतेत्यस्यार्थमाह—

“ अस्मद्वात्रा देवत्रा गच्छत मधुमतीः प्रदातारमा विशतेत्याह वयमिह
प्रदातारः स्मोऽस्मानमुत्र मधुमतीरा विशतेति वावैतदाह ” [सं० का० ६ प्र०
६ अ० १] इति ।

प्रथमतो दातव्यं विधत्ते—

“ हिरण्यं ददाति ज्योतिर्वै हिरण्यं ज्योतिरेव पुरस्ताद्धत्ते सुवर्गस्य लोक-
स्यानुख्यात्यै ” [सं० का० ६ प्र० ६ अ० १] इति ।

(दक्षिणवर्णनम्)

तस्य प्रतिग्रहीतृसंबन्धं विधत्ते—

‘‘ अग्नीध्रे ददात्यग्निमुखानेवतूर्न्प्रणिाति ’’ [सं० का० ६ प्र० ६ अ० १] इति ।

अग्निमुखानभिसहितानाधानकोलवसन्ताद्यतून् । अत्र सूत्रम्—‘ हिरण्यं पूर्णं पात्रमुपवर्हणं सार्वसूत्रमित्यग्नीध्रे ददाति ’ इति ।

ऋत्विगन्तरे दानं विधत्ते -

‘ ब्रह्मणे ददाति प्रसूत्यै होत्रे ददात्यात्मा वा एष यज्ञस्य यद्धोताऽऽत्मानमेव यज्ञस्य दक्षिणाभिः समर्धयति ’ [सं० का० ६ प्र० ६ अ० १] इति ।

प्रसूत्या अनुज्ञानाय । होतुर्वहुमन्त्रपाठेन यज्ञात्मत्वम् । एवमृत्विगन्तरे दानमुन्नेयम् ।

अत्र विनियोगसंग्रहः—

‘ उदुत्रिभिर्दक्षिणानां होमो दिवमतो घृतात् ।
हिरण्यमुद्गृह्य रूपे दक्षिणा अभिगच्छति ॥ १ ॥
तुथो वो विश्ववेदेति भिन्द्याच्चर्मणि दक्षिणाः ।
एतत्ता निनयेद्ब्राह्म हेमाऽऽवेयाय यच्छति ॥ २ ॥
वि सुवः सद् आलोक्य हस्मद्वात्राऽनुमन्त्रणम् ।
सप्तत्रिंशेऽनुवाकेऽस्मिन्दश मन्त्रा उदीरिताः ॥ ३ ॥ इति ।

अथ मीमांसा ।

दशमाध्यायस्य द्वितीयपादे चिन्तितम्—

‘ ऋत्विग्दानमदृष्टार्थमानत्यै वाऽग्निमः श्रुतेः ।

वैरूप्याभियमान्मैवं दृष्टत्वादानंतेः श्रुतिः ॥

भृतौ च नियमादेतददृष्टं स्याद्विरूपता ।

वचनात्तेन सत्रेषु स्वामित्वान्न भृतिः क्वचित् ॥ इति ।

ऋत्विग्भ्यो दक्षिणां ददातीति प्रकृतौ श्रूयते । तत्किमदृष्टार्थमानत्यर्थं वेति संशयः । भृत्या परिक्रीय वशीकार आनतिः । अदृष्टार्थं तत्स्यात् । अन्नहिरण्यादीनामदृष्टार्थं त्यागे दानशब्दस्य प्रसिद्धत्वात् । यद्येतद्दानं भृतिः स्यात्तदा-

(दक्षिणावर्णनम्)

नीमल्पाधिककर्मानुरूप्येण द्रव्यं देयम् । वैरूप्यं त्वत्र दृश्यते- स्वल्पकर्मणि त्रैधा-
तवाये सहस्रं देयम् । अधिके कर्मण्यृतपेये स्वल्पं सोमचमसमात्रं दीयते । तथा
द्वादशशतादिपरिमाणनियमो मन्त्रनियमश्च भृतौ नोपपद्यते । कर्मकरानुमत्या
न्यूनाधिकभावसंभवात्तक्षरजकादिभृतौ मन्त्रादर्शनाच्च । तस्माददृष्टार्थमित्यग्निमः
पक्षः प्राप्नोति । मैवम् । आनतेदृष्टप्रयोजनत्वात् । दानश्रुतिस्तु दृष्टार्थभूतावप्य-
स्ति । भृतिर्देयेति प्रयोगात् । परिमाणमन्त्रनियमाददृष्टमस्तु । दृष्टस्याभावात् ।
वैरूप्यं तु वचनबलाद्भुगम्यते । दक्षिणाया भृतिरूपत्वं प्रत्यक्षवेदवाक्यादप्य-
वगम्यते—“ दीक्षितमदीक्षिता दक्षिणापरिकीता क्वात्वजो याजयेयुः ” इति ।
तस्मादात्विग्दानमानत्यर्थम् । एवं च सति सत्र ऋत्विजां यजमानत्वाद्भृतिरूपा
दक्षिणा न कापि देयेत्येताद्विचारफलं द्रष्टव्यम् ।

तत्रैव तृतीयपादे चिन्तितम्—

“ दक्षिणा द्वादशशतं तस्येत्येतद्वादिषु ।
सर्वेषु केषुचिद्वाऽऽद्ये प्रत्येकं मिलितेषु वा ।
संख्यागुणस्य प्रत्येकं गवाद्यन्वयतोऽग्निमः ।
वाक्यभेदान्न तत्किंतु मिलितेषु समुच्चयात् ॥
*प्रस्थाद्यौचित्यतो धान्ये सर्वेषां न समुच्चय ।
असर्वेष्विति पक्षेऽपि पशवो वैकमेव वा ॥
संख्याचित्येन पशवो नैतत्तस्येत्यनन्वयात् ।
एकत्वेऽप्यत्र यत्किंचिन्माषा वा गाव एव वा ॥
यत्किंचिन्नियमाभावान्माषाः संनिहितत्वतः ।
माषा निराकृता गावः प्राथम्याच्चोपकारतः ।
तस्येति वाक्याद्गोद्रव्यं न युक्तः प्रकृतः क्रतुः ।
संख्यानंतरं चेद्विकृतौ स्याद्गवां बाध्यतामियम् ” इति ।

ज्योतिष्टोमे देयद्रव्याण्यनुक्रम्य संख्याविशिष्टा दक्षिणा विधीयते—

“ गौश्चाश्वश्चाश्वतरंश्च गर्दभश्चाजाश्चावयश्च ब्रीहयश्च यवाश्च तिलाश्च

* जैमिनीयन्यायमालाविस्तरे तु संख्यानौचित्यत इति पाठः ।

१ क ग. घ. ङ. चैर्भूतं स्या । २ ख. तराश्च गर्दभाश्च ।

[दक्षिणावर्णनम्]

माषाश्च तस्य द्वादशशतं दक्षिणा ” इति । द्वादशाधिकं शतं द्वादशशतम् । तत्र संशयः—येयं संख्या सा किं गवादिसर्वद्रव्यविषया किंवा कतिपयविषया । सर्व पक्षेऽपि प्रतिद्रव्यमियं संख्या, उत मिलितानाम् । तत्र गवादिद्रव्याणि प्रधानानि संख्या तु तद्गतो गुणः । प्रतिप्रधानं गुणावृत्तिर्न्याय्या । तस्माद्गवादिद्रव्येषु सर्वेषु प्रत्येकमियं संख्येति प्रथमपक्षगते प्रथमे संख्याविकल्पे प्राप्ते ब्रूमः—नैतद्युक्तं वाक्य-
भेदप्रसङ्गान् । अतो मिलितानामियं संख्येति द्वितीयः संख्याविकल्पोऽभ्युपगन्त-
व्यः । तथा सति सुच्चयवाचिनश्चशब्दा अनुगृह्यन्ते । एतदप्ययुक्तमनौचित्यात् ।
न ब्रीहियवादिधानेषु द्वादशाधिकशतान्तर्गता द्वित्रादिसंख्योचिता । परिकीतस्य-
विजो विवैरीहिबीजैः प्रयोजनाभावात्प्रस्थाधिकस्वार्यादिसंख्या तत्रोचिता । न
चेयमत्र श्रुता । तस्मान्मिलितानां सर्वेषां समुच्चय इत्ययं पक्षो न युक्तः । कति-
पयद्रव्यविषया संख्येत्यस्मिन्नपि पक्षे किं गवाद्याः षड्विधाः पशवः किंवा
दशसु गवादिद्रव्येष्वेकं द्रव्यम् । तत्र पशुषु १ यमाणाः संख्याया उचितत्वा-
त्पशव इति प्राप्ते ब्रूमः—नैतद्युक्तम् । तस्य द्वादशशतं दक्षिणेत्यत्र तस्येत्यनेनै-
कवचनान्तेन षण्णां गवादिपशूनामन्वेतुमयोग्यत्वात् । एकत्वपक्षेऽपि यत्किं-
चिदेकं किंवा माषद्रव्यमुत गोद्रव्यम् । तत्र नियामकाभावाद्यत्किंचिदिति प्राप्तम् ।
तत्र संनिधेर्नियामकत्वात् । माषाश्च तस्य द्वादशशतं दक्षिणेति माषा संनि-
हिताः । तर्ह्यसु माषद्रव्यमिति चेत् न । प्रस्थादिपरिमाणसंख्यौचित्येन निराकृ-
तत्वात् । तस्माद्गोद्रव्यमिति पक्षः परिशिष्यते । प्रथमश्रुतत्वोपकारौ तत्र निया-
मकौ । अस्ति हि महानुपकारः । ऋत्विजः प्रतिग्रहीतुर्गव्यैराज्यक्षोरादिभिरग्नि-
होत्रदर्शपूर्णमासादिसिद्धेः । ननु तस्य प्रकृतस्य कृतोर्द्वादशशतं दक्षिणेत्यन्वया-
द्गोद्रव्यं न प्रतीयत इति चेत् । न । यद्गोद्रव्यं तस्य द्वादशशतमिति वाक्येन
तत्प्रतीतेः । वाक्यं हि प्रकरणाद्वलीयः । तस्माद्गवां द्वादशशतमिति सिद्धा-
न्तः । विकृतिषु यत्र गोदक्षिणायाः संख्यान्तरं श्रुतं तत्रास्याः संख्याया बाधो
विचारफलम् ।

तत्रैवान्यच्चिन्तितम्—

६ क. ग. घ. ङ. ति त ।

“ गोदाने विहिते स्वेच्छा नियतिर्वान्तिमेऽपि किम् ।

अविभागो विभागो वा नियमानुक्तितोऽग्रिमः ।

अविभागो बहुत्वोक्तेर्बहुत्वं न विवक्षितम् ।

विभागः स्यात्परस्वत्वासिद्धेर्लिङ्गं च दृश्यते ” इति ।

पूर्वोक्त एव गवां दाने संशयः । ऋत्विग्भ्यो देयानामुक्तसंख्यानां गवां विभागाविभागयोर्यजमानेच्छैव प्रयोजिका, उतास्त्यन्यतरनियतिः । यदाऽपि नियतिस्तदाऽप्यविभागो विभागो वा । तत्र नियामकस्यानुक्तत्वादिच्छेति तावत्प्राप्तम् । ऋत्विग्भ्यो दक्षिणां ददातीति बहुवचनश्रवणेन समूहस्य प्रतिग्रहीतृत्वादविभाग इति पक्षान्तरम् । ग्रहैकत्ववदुद्देश्यगतत्वाद्बहुवचनं न विवक्षितमित्येकैकः प्रतिग्रहीता । तथा सति विभागोऽशयं भवति । समूहाय दत्ते सत्येकैकस्य स्वाभित्वाभावात्परस्वत्वापादनलक्षणो दानशब्दार्थो न सिध्यति । किंच— “ तुथो वो विश्वेदा वि भजतु ” इति मन्त्रे विभालिङ्गं दृश्यते । तस्माद्विभागनियमो राद्धान्तः ।

तत्रैवान्यच्चिन्तितम्—

“ स विभागः समो नो वा विशेषाश्रवणात्समः ।

वैषम्यं स्याद्यथार्यात्समेवं तत्स्यात्समाख्याया ” इति ।

पूर्वोक्तः स विभाग समः स्यात् । वैषम्यहेतोर्विशेषस्याश्रवणात् । साम्यहेतुस्तु लौकिको न्यायः । लोके हि पुत्राणां पितृधने समविभागो दृष्टः । तस्मात्सम इत्येकः पक्षः । कर्मकरेषु प्रयासानुरूपे (प्ये) ण भृतितारतम्यं दष्टं तद्वदत्रापीति द्वितीयः पक्षः । द्वादशाहे दीक्षायामेवं समाख्यायते—“ अर्धिनो दीक्षयन्ति पादिनो दीक्षयन्ति ” इति । अर्थं येषामृत्विजां तैऽर्धिनः । एवं पादिनो योजनीयाः । तद्विशेषो याज्ञिकमुखादगन्तव्यः । तत श्रौतसमाख्यानुरूपे (प्ये) ण केषांचिदर्थं केषांचित्पाद इत्यादिर्विषमो विभाग इति राद्धान्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

सप्तत्रिंशोऽनुवाकः ॥ ३७ ॥

[समिष्टयजुर्होमः]

(अथ प्रथमाष्टके चतुर्थप्रपाठके चतुश्चत्वारिंशोऽनुवाकः) ।

धा॒ता रा॒तिः सं॒विते॒दं जु॒षन्तां प्र॒जाप॑ति-
नि॒धिप॑तिर्नो अ॒ग्निः । त्वष्टा॒ विष्णुः प्र॒जया॑
सः॒ररा॑णो यज॑मानाय द्रवि॑णं दधातु ।
समि॑न्द्र णो मन॑सा नेषि गो॒भिः सः॒सूरि-
भिर्म॑घवन्त्सः स्व॒स्त्या । सं ब्र॑ह्मणा दे॒वकृ॑तं
यदस्ति सं दे॒वानां॑ सु॒मत्या॑ यज्ञि॒याना॑म् ।
सं वर्च॑सा पय॑सा सं त॒नूभि॑रगन्महि मन॑सा
सः॒ शिवे॑न । त्वष्टा॒ नो अ॒त्र वरि॑वः
कृ॒णोतु (१) अनु॑ मा॒र्षु त॒नुवो॑ यद्वि॒लि-
ष्टम् । यद॒द्य त्वां प्र॑यति यज्ञे अ॒स्मिन्न॑ग्ने
होता॑रमवृ॒णीम॑हीह । ऋध॑गया॒दृध॑गुताशमि-
ष्टाः प्र॒जान॑न्यज्ञमुप॑ याहि वि॒द्वान् । स्व॒गा
वो दे॒वाः स॒दन॑मकर्म॒ य आज॑गम स॒र्वेने॑दं
जु॒षाणाः॑ । ज॒क्षिवा॑सः प॒पिवा॑सश्च वि-
श्वेऽस्मे ध॑त्त वस॒वो वसू॑नि । या॒नाऽव॑ह
उ॒शतो॑ दे॒व दे॒वान्ता॑न् (२) प्रेर॑य स्वे अ॒ग्ने
स॒धस्थे॑ । वह॑माना भर॑माणा ह॒वीः पि वसु॑
ध॒र्मं दि॒वमा ति॑ष्ठतानु । यज्ञं॑ यज्ञं ग॒च्छ
यज्ञ॑पतिं गच्छ स्वां योनिं॑ गच्छ स्वा॒हैष
ते॑ यज्ञो यज्ञ॑पते स॒हस्र॑क्तवाकः सु॒वीरः
स्वाहा॑ दे॒वा गा॑तुविदो गा॒तुं वि॒त्त्वा गा॑तु-
मि॒त मन॑सस्पत इ॒मं नो॑ दे॒व दे॒वेषु॑ यज्ञः
स्वाहा॑ वा॒चि स्वाहा॑ वाते॒ धाः (३) ॥

(कृणोतु तानष्टाचत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके चतुश्चत्वारिंशोऽनुवाकः ॥ ४४ ॥

(अथ प्रथमकाण्डे चतुर्थप्रपाठकेऽष्टात्रिंशोऽनुवाकः) ।

सप्तत्रिंशोऽनुवाके दक्षिणा निरूपिता । अष्टात्रिंशे समिष्टयजुर्होमो नि प्यते ।
कल्पः—“ जुह्वां नवगृहीतं गृहीत्वा धाता रातिरित्यन्तर्वेद्यूर्ध्वस्तिष्ठन्संततं
समशो नव समिष्टयजूषि जुहोति ” इति ।

तत्र षड्भक्त्यर्चिः यजूषि जुहोति ।

षट्सु प्रथमा तावदेवं पठिता—

धातेति । धाता , सविता प्रजापतिरभिस्त्वष्टा विष्णुश्चेते षड्देवा नोऽस्माक-
मिदं हविजुषन्ताम् । कीदृशो धाता । रातिर्दानशील । कीदृश प्रजापतिः ।
निधिपतिः महाशङ्खस्वर्वादिनामकानां नवानां निधीनां पालयिता । सो यं देव
गणो यजमानसंबन्धिन्या प्रजया संरराणः सम्यग्रममाणस्तथा यजमानार्थं द्रविणं
दधातु पोषयतु ।

अथ द्वितीया—

समिन्द्रेति । हे इन्द्र त्वमनुग्रहयुक्तेन मनसा नोऽस्मान्गोभिः संनेषि संयो-
जय । सूरिभिर्विद्वद्भिर्होतृप्रमुखैः संयोजय । हे षड्वन्स्वस्त्या क्षेमेण संयोजय ।
ब्रह्मणा वेदेनार्थज्ञानसहितेन देवकृतं देवार्थं कर्म यदस्ति तेन संयोजय । यज्ञसंब-
न्धिनां देवानां सुमत्याऽनुग्रहबुद्ध्या संयोजय ।

अथ तृतीया—

सं वर्चसेति । वयं देवतानुग्रहबलाद्वर्चसा बलेन तद्धेतुना च पयसा क्षीरा-
दिना समगन्महि संगताः स्मः । तनूभिः शरीरैः शोभनैः संगताः । शिवेन श्रद्धा-
लुना नसा संगताः । त्वष्टा देवो नोऽस्माकमत्रास्मिन्कर्मणि वरिवो वरणीयं
धनं कृणोतु करोतु । किंच तनुवः शरीराणि अनुमार्ष्टु शोधयतु । यद्विलिष्टं
पापं तदप्यनुमार्ष्टु ।

अथ चतुर्थी—

(समिष्टयजर्होपः)

यदद्येति । हेऽग्ने यद्यस्मात्कारणादद्यास्मिन्दिन इह देवयजनदेशेऽस्मिन्यज्ञे प्रयति गवर्तमाने सति त्वां होतारं होमनिष्पादकमवृणीमहि तस्मात्कारणाद्वधक्स-
मृद्धं यथा भवति तथाऽप्याडयाक्षीः । उतापि च त्वमृधक्समृद्धं प्रजानन्नशमिष्टा
अस्माद्विभ्रशान्तिमकार्षीः । अतस्त्वं विद्वानस्मद्भक्तिं जानन्निमं यज्ञमुपयाहि
प्राप्नुहि ।

अथ पञ्चमी—

स्वगा व इति । हे देवा ये यूयं जुषाणाः प्रीयमाणा इदं सना इमानि
त्रीणि सवनानि आजग्माऽऽगतास्तेषां वः सदनं स्थानं स्वगा स्वाधीनमकर्म वय-
मकार्षम । विश्वे ते सर्वे यूयं जक्षिवांसः सवनीयपुरोडाशान्भक्षितवन्तः पपिवांसः
सोमं पीतवन्तश्च । हे वसवो निवासहेतवो यूयमस्मे अस्मासु वसूनि धनानि
धत्त स्थापयत ।

अथ षष्ठी—

यानावह इति । हेऽग्ने देवोऽशतो हवींषि कामयमानान्यान्देवानावहो
वर्णव्यत्यादाहव आहूतवानसि, तान्देवान्स्वे स्वकीये सधस्थे सहनिवास-
स्थाने प्रेरय । हे देवा हवींषि वहमाना रथादिभिर्नयन्तो भरमाणाः पोषयन्तो
वसुं जगन्निवासहेतुं घर्ममादित्यमातिष्ठताऽऽगच्छत । अन्वनन्तरं दिवं स्वर्ग-
मागच्छत ।

अथ त्रयाणां यजुषां मध्ये प्रथमं यजुः—

यज्ञेति । हे यज्ञ त्वं स्वप्रतिष्ठार्थं यज्ञनामकं विष्णुं गच्छ । फलप्रदानार्थं
यज्ञपतिं यजमानं गच्छ । स्वनिष्पत्त्यर्थं स्वां योनिं स्वकारणभूतां वायो क्रिया-
शक्तिं गच्छ । स्वाहा हुतमस्तु ।

अथ द्वितीयम्—

एष त इति । हे यज्ञपते यज्ञस्वामिन्नेषोऽनुष्ठीयमानस्ते यज्ञः सूक्तवाकैः
स्तोत्रैः सहितः, शोभना वीराः कर्मकुशला ऋत्विजो यस्यासौ सुवीरः । तत इद-
माज्यं त्वया स्वाहा हुतमस्तु ।

अथ तृतीयम्—

(समिष्टयजुर्होमः)

देवा इति । हे गातुविदो मार्गज्ञा देवा गातुं वित्वा भवदागमनमार्गं ज्ञात्वा यज्ञे समाप्ते सति गातुमित पुनस्तमेव मार्गं गच्छत । हे मनसस्पते देव परमेश्वर नोऽस्माकमिमं यज्ञं देवेषु हविर्भुक्षु स्वाहा प्रथमं स्थापय । ततो वाचि मन्त्ररूपायां वाग्देवतायां स्थापय । ततो वाते क्रियाप्रवर्तके देवे धा स्थापय ।

यथोक्तमन्त्रसाध्यं होमं विधत्ते—

“ समिष्टयजूंषि जुहोति यज्ञस्य समिष्ट्यै यद्वै यज्ञस्य क्रूरं यद्विलिष्टं यदत्येति यन्नात्येति यदतिकरोति यन्नापि करोति तदेव तैः प्रीणाति ” [सं० का० ६ प्र० ६ अ० २] इति ।

सम्यग्यजनं समिष्टं युज्यन्ते प्रयुज्यन्त इति धाता रातिरित्यादयो मन्त्रा यजूंषि । समिष्टार्थानि यजूंष्युच्चार्याऽऽज्यं जुहुयात् । तच्च यज्ञस्य सम्यगनुष्ठित्यै संपद्यते । क्रूरादिदोषाणां होमेन समाहितत्वात् । कर्करं पशुहिंसादि । विलिष्टं विहितस्य दक्षिणादिद्रव्यस्याल्पीभावः । अत्ययानत्ययौ कालकृतौ । तथा हि—पाशुकानां प्रयाजनां चोदकवशेन हविरासादनादूर्ध्वमनुष्ठानं प्राप्तं तत्तु तिष्ठन्तं पशुं प्रयजन्तीति वचनेन पशुविशसनात्प्रागपकृष्टं, तदनादृत्य चोदकवशेनैवानुष्ठानमशास्त्रीयः कालात्ययः । तथा तृतीयसवनोपक्रमे सवनीयपशोरङ्गप्रचारानन्तरमेवानूयाजाश्चोदकवशेन प्राप्तास्ते त्वाग्निमारुतादूर्ध्वमनूयाजैश्चरन्तीति वचनेन तृतीयसवनस्य समाप्तिकाल उत्कृष्टाः, तदनादृत्योपक्रम एव तदनुष्ठानमशास्त्रीयः कालात्ययः । अपवर्हिषः प्रयाजान्यजतीति वचनेनावभृथे^१ बर्हिर्नामकश्चतुर्थप्रयाजो निषिद्धः । तन्निषेधमतिक्रम्य तस्यानुष्ठानमतिकरणम् । विहितस्य कस्यचिदङ्गस्य विस्मृतिरकरणम् । अपिशब्दः कर्करादीनां समुच्चयार्थः । तच्च कर्करादिकं तैरेव होमैः प्रीणाति समादधाति ।

आहुतिसंख्यां विधत्ते—

“ नव जुहोति नव वै पुरुषे प्राणाः पुरुषेण यज्ञः संमितो यावानेव यज्ञस्तं प्रीणाति ” [सं० का० ६ प्र० ६ अ० २] इति ।

प्राणास्तदाधाराच्छिद्राणि ।

नवसु मन्त्रेषु ऋग्यजुषोरवान्तरसंख्यां विधत्ते—

“ षड्ऋग्मियाणि जुहोति षड्वा ऋतव ऋतूनेव प्रीणाति त्रीणि यजूंषि

[समिष्टयजुर्होमः]

त्रय इमे लोका इमानेव लोकान्प्रीणाति ” [सं० का० ६ प्र० ६ अ० २] इति ।

यज्ञस्य यजमानप्राप्तिः स्वकारणप्राप्तिश्च मन्त्रपाठादेव संपद्यत इत्याह—

“ यज्ञ यज्ञं गच्छ यज्ञपतिं गच्छेत्याह यज्ञपतिमेवैनं गमयति स्वां योनिं गच्छेत्याह स्वामेवैनं योनिं गमयति ” [सं० का० ६ प्र० ६ अ० २] इति ।

सुवीरशब्देन वीर्यप्राप्तिः सूच्यत इत्याह—

“ एष ते यज्ञो यज्ञपते सहसूक्तवाकः सुवीर इत्याह यजमान एव वीर्यं दधाति ” [सं० का० ६ प्र० ६ अ० २] इति ।

देवा गातुविद इत्येतन्मन्त्रप्रशंसार्थमाख्यायिकामाह—

‘ वासिष्ठो ह सात्यहव्यो देवभागं पप्रच्छ यत्सृञ्जयान्बहुयाजिनोऽधी-
यजो यज्ञे यज्ञं प्रत्यतिष्ठिषा ३ यज्ञपता ३ विति स होवाच यज्ञपताविति
सत्याद्वै सृञ्जयाः परा बभूवुरिति होवाच यज्ञ वाव यज्ञः प्रतिष्ठाप्य आसीद्य-
जमान स्यापराभावायेति देवा गातुविदो गातुं विच्चा गातुमितेत्याह यज्ञ एव यज्ञं
प्रति प्रापयति यजमानस्यापराभावाय ” [सं० का० ६ प्र० ६ अ० २] इति ।

वासिष्ठगोत्रोत्पन्नः सत्यहवस्य पुत्रो देवभागनामानं मुनिं पप्रच्छ, यदा सृञ्ज
याख्यदेशस्थान्बहुविधसोमयागानुष्ठायिनो याजितवानसि तदा किं यज्ञं स्वाहे-
त्येवं यज्ञलिङ्गके देवा गातुविद इत्येतस्मिन्मन्त्रे यज्ञं समिष्टयजुर्होमं समापित-
वानसि, उत यज्ञपतिं गच्छेत्येवं यज्ञपतिलिङ्गके यज्ञ यज्ञं गच्छेत्येतस्मिन्मन्त्र
इति । तत्र द्वितीयपक्षे सति यस्मात्सत्याद्यज्ञात्पराभवस्तस्मात्प्रथमपक्ष एवोपादेय
इत्युत्तरम् ।

अत्र विनियोगसंग्रहः—

“ धातानुवाके सर्वस्मिन्समिष्टाख्ययजूंषि हि ।

ऋचः षडाद्याः शेषाणि यजूंष्येतैर्जुहोति हि ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदाय-

तैत्तिरीयसंहिताभाष्ये प्रथमकाण्डे चतुर्थप्रपाठकेऽ-

ष्टात्रिंशोऽनुवाकः ॥ ३८ ॥

(अथ प्रथमाष्टके चतुर्थप्रपाठके पञ्चचत्वारिंशोऽनुवाकः) ।

उरु॑ हि राजा॒ वरु॑णश्चकार॒ सूर्या॑य प-
 न्याम॑न्वेतवा उ॑ । अपदे॒ पादा॒ प्रति॑धातवेऽ-
 करु॑तापवक्ता हृदया॑विधश्चित् । शतं॑ ते रा-
 जन्भिष॑जः सहस्र॑मुर्वी गम्भी॒रा सु॑मतिष्ठे
 अस्तु॑ । बाध॑स्व द्वेषो॒ निक्ली॑ति परा॒चैः कृतं॑
 चिदे॒नः प्र मु॑मुग्ध्यस्मत् । अ॒भिष्ठि॑तो वरु॑-
 णस्य॒ पाशोऽग्ने॑रनीकमप॒ आ वि॑वेश । अपां
 नपा॑त्प्रति॒रक्षन्न॑सुर्यं॒ दमे॑दमे (१) स॒मिधं॑
 यक्ष्य॑ग्ने । प्रति॑ते जिह्वा॒ घृतमु॑च्छर॒णये॑त्समुद्रे-
 ते हृद॑यम॒प्स्वन्तः॑ । सं त्वा॑ वि॒शन्त्वोष॑धीरु
 ऽऽपो॑ यज्ञस्य॒ त्वा यज्ञ॑पते ह॒विर्भिः॑ । सूक्त॑वाके
 नमो॑वाके वि॒धेमा॑वभृथ निच॑ङ्कुण निच॑रु-
 रसि॑ निच॑ङ्कुणाव॒ देवै॑र्दे॒वकृत॑मेनोऽया॒डव॑
 मर्त्यै॑र्मर्त्यकृत॑मुरारि॒ नो दे॒व रि॑षस्पाहि सु-
 मि॒त्रा न आप॑ ओषधयः (२) स॒न्तु दुर्मि॑-
 त्रास्तस्मै॒ भूया॑सुर्योऽस्मान्द्वेष्टि॒ यं च॑ वयं
 द्वि॒ष्मो दे॒वीरा॑प ए॒ष वो॒ गर्भ॑स्तं वः सु॒प्रीत॑श्च
 सुभू॑तमकर्म दे॒वेषु॑ नः सु॒कृतो॑ ब्रूतात्प्रति॑युतो
 वरु॑णस्य॒ पाशः॒ प्रत्य॑स्तो वरु॑णस्य॒ पाश ए-
 धोऽस्ये॑धिषीमहि॒ समि॑दसि॒ तेजो॑ऽसि॒ तेजो॑

(अवमृथाभिधानम्)

मरि॑ धे॒ह्यपो॑ अ॒न्व॒च्चारि॑षः रसे॒न॒ सम॑मृक्ष्म-
हि । पय॑स्वाः अ॒ग्न आऽग्न॑मं तं मा सः॑ सृज॒
वर्च॑सा ॥ [३]

(दमे॑दम॒ ओष॑ध॒य आ षट्च॑) ।

इति कृष्णयजुर्वेदीयतैत्तिरीयसंहितायां प्रथमाष्टके चतुर्थ-
प्रपाठके पञ्चचत्वारिंशोऽनुवाकः ॥ ४५ ॥ [३९]

(अथ प्रथमकाण्डे चतुर्थप्रपाठक एकोनचत्वारिंशोऽनुवाकः) ।

अष्टात्रिंशोऽनुवाके समिष्टयजुर्होमोऽभिहितः । एकोनचत्वारिंशोऽनुवाकेऽवमृथो
वर्ण्यते ।

कल्पः—“ उरुः॑ हि राजा वरुणश्चकारेति वेद्या अभिप्रयान्तो वदन्ति चा-
त्वालाद्वा १” इति ।

पाठस्तु—

उरुः॑ हीति । उशब्दोऽवधारणे । वरुण एव राजा सूर्याय सूर्यस्यान्वेतन्वै,
अनुक्रमेण गन्तुमपदे निरालम्बेऽन्तरिक्ष उरुं पन्थां विस्तीर्णं मार्गं यस्माच्चकार
तस्मादस्माकमपि पादा प्रतिधातवे पादं प्रक्षेप्तुं मार्गमकः करोतु । उतापि च यः
शत्रुरपवका निन्दको यश्च हृदयाविधो हृदयोपलक्षितं शरीरं ताडयति, चिच्छब्दः
समुच्चये, सोऽपि प्रतिबन्धमकृत्वा मार्गं करोत्वित्यर्थः ।

कल्पः—“ शतं ते राजन्भिषजः सहस्रमित्यपो दृष्ट्वा जपाति ” इति ।

पाठस्तु—

शतं त इति । हे राजन्वरुण तव शतसहस्रसंख्याका भिषजोऽस्मदुपद्रव-
निवारकाः सन्ति । तस्मादस्मासु तव सुमतिरनुग्रहबुद्धिरस्तु । कीदृशी । उर्वी
विपुला सार्वकालिकीत्यर्थः । गम्भीराऽऽदरयुक्तेत्यर्थः । द्वेषो द्वेषिणो बाधस्व ।
निर्कृतिं यज्ञविघातिनीं पराचैः कुरु तिरस्कुर्वित्यर्थः । अस्माभिः कृतमपि पापम-
स्मत्तः प्रमोचय ।

१ ख. न्ति । अस्मा । २ ख. की । ग । ३ ख. राचैस्तिर ।

(अवभृथाभिधानम्)

अभिष्टित इति । कल्पः—“ अभिष्टितो वरुणस्य पाश इत्युदकान्तमभिति-
ष्ठन्ते(ति) ” इति ।

जलमध्यवैर्ती सूक्ष्मतन्त्वाकारो बन्धनहेतुर्जीविविशेषो वरुणस्य पाशः । सोऽ-
यमभिष्टितः पादाक्रमणेन तिरस्कृतः ।

कल्पः—“ अग्नेरनीकमप आ विवेशेति स्तुच्यमाद्यारयति ” इति ।

पाठस्तु—

अग्नेरिति । अग्नेरनीकं मुखमप्सु प्रविष्टम् । हेऽपां नपदेतन्नामकाग्ने दमे-
दमे तत्तद्गृहेऽसूर्यमसुरैः कृतं यज्ञविघ्नं प्रतिरक्षन्प्रतिनिवर्त्य यज्ञं पालयन्सामिध
समिन्धनसाधनं घृतं यक्षि संगतं कुरु । ते तव जिह्वा घृतं प्रत्युच्चरण्येदुद्युक्ता
भवतु ।

उरु० हि राजेत्यादिमन्त्रान्व्याचिख्यासुः प्राचीनमनुष्ठानं विधत्ते—

“ अवभृथयजूंषि जुहोति यदेवावाचीनमेकहायनादेनः करोति तदेव तैरव
यजते ” [सं० का० ६ प्र० ६ अ० ३] इति ।

अवभृथाख्यं कर्म कर्तुमुदकसमीपं जिगमिषुरायुर्दा इत्यादीनि यजूंषि जुहु-
यात् । तथा च सूत्रम्—“ आयुर्दा अग्ने हविषो जुषाण इत्यवभृथमवैष्यञ्जुहुया-
द्वभृथ निचङ्कुणेति च, नमो रुद्राय वास्तोष्पतये, आयने विद्रवणे, उद्याने
यत्परायणे, आवर्तने विवर्तने, यो गोपायति त० हुवे ” इति । इतः पूर्वमेकस्मि-
न्संवत्सरे यत्कृतं पापं तैरवयजते विनाशयति ।

अवभृथमुद्दिश्योदकसमीपे गमनं विधत्ते—

“ आपोऽवभृथमवैत्यप्सु वै वरुणः साक्षादेव वरुणमव यजते ” [सं०
का० ६ प्र० ६ अ० ३] इति ।

अपां प्राप्त्या तदभिमानिनं वरुणं साक्षादव्यवधानेनैवावयजते पूजयति ।

प्रस्तोतुः सान्नाऽनुयानं विधत्ते—

१ खा. मधिति । २ क. छन्ति” इ । ३ खा. वर्तिसू । ४ खा. त्यादिभिस्त्रिभिर्मन्त्रैर्जुहु ।

५ खा. तैह्रीमैर । ६ खा. ति । गमनकाले प्र । ७ ख. सामगानं ।

(अवभृथाभिधानम्)

“वर्त्मना वा अन्वित्य यज्ञं रक्षां सि जिघां सन्ति साम्ना प्रस्तोताऽन्वैति साम वै रक्षोहा रक्षसामपहत्यै ” [सं० का० ६ प्र० ६ अ० ३] इति ।

त्रित्वसंख्यां विधत्ते—

“ त्रिर्निधनमुपैति त्रय इमे लोका एभ्य एव लोकेभ्यो रक्षां स्यपहन्ति ” [सं० का० ६ प्र० ६ अ० ३] इति ।

सर्वेषां निधनोच्चारणं विधत्ते—

“ पुरुषःपुरुषो निधनमुपैति पुरुषःपुरुषो हि रक्षस्वी रक्षसामपहत्यै ” [सं० का० ६ प्र० ६ अ० ३] इति ।

रक्षस्वी सर्वेषां प्रत्येकं बाधकं रक्षोऽस्तीत्यर्थः । अत्र सूत्रम्—“ सर्वे सपत्नीकास्त्रिः साम्नो निधनमुपयन्त्यर्धाध्वे द्वितीयं प्राप्य तृतीयम् ” इति ।

मन्त्रोक्तो मार्गविस्ता, स्त)रः पादप्रतिष्ठार्थ इत्याह—

“ उरुं हि राजा वरुणश्चकारेत्याह प्रतिष्ठित्यै ” [सं० का० ६ प्र० ६ अ० ३] इति ।

भिषक्शब्देन यजमानस्य पापोपद्रवपरिहारः सूच्यत इत्याह—

“ शतं ते राजन्भिषजः सहस्रमित्याह भेषजमेवास्मै करोति ” [सं० का० ६ प्र० ६ अ० ३] इति ।

मन्त्रेणैव वरुणपाशः परिह्रियत इत्याह—

“ अभिष्ठितो वरुणस्य पाश इत्याह वरुणपाशमेवाभि तिष्ठति ” [सं० का० ६ प्र० ६ अ० ३] इति ।

अप्सु बर्हिः प्रक्षिप्य तस्योपरि जुहुयादिति विधत्ते—

“ बर्हिरभि जुहोत्याहुतीनां प्रतिष्ठित्या अथो अग्निवत्येव जुहोति ” [सं० का० ६ प्र० ६ अ० ३] इति ।

“ अग्निवान्वै दर्भस्तम्बः ” इति श्रुतेरग्नियुक्तत्वम् । अत्र सूत्रम्—“ तृणं प्रहृत्य सौवमाधारयति । यदि वाँ पुरा तृणं स्यात्तस्मिञ्जुहुयात् ” इति ।

चोदकप्राप्तेषु पञ्चसु प्रयाजेषु बर्हिर्नामकं चतुर्थं प्रयाजं निषेधति—

१ ख. ति । गीयमानेन साम्ना सह । गच्छेयुरिति शेषः । साम्नोऽन्तेऽवस्थितस्य निधननामकस्य भागस्य त्रिरावृत्तिं त्रि । २ ख. ह्यां च वि । ३ ख. ति । ऋत्विग्य-जमानानां स । ४ ख. वाऽपरो तृ । ५ घ. ङ. परा । ६ क. घ. तृणाग्निः ।

“ अपबर्हिषः प्रयाजान्यजति प्रजा वै बर्हिः प्रजा एव वरुणपाशान्मुञ्चति ”
[सं० का० ६ प्र० ६ अ० ३] इति ।

यद्यप्यत्राऽऽज्यभागौ चोदकादेव प्राप्तौ तथाऽपि मन्त्रविशेषमभिप्रेत्य पुनर्विधत्ते—

“ आज्यभागौ यजति यज्ञस्यैव चक्षुषी नान्तरेति ’ [सं० का० ६ प्र० ६ अ० ३] इति ।

आज्यभागयोर्यज्ञचक्षुष्ट्वमन्यत्र श्रुतम्—“ चक्षुषी वा एते यज्ञस्य यदाज्यभागौ यदाज्यभागौ ” इति । प्रकृतावग्निर्वृत्राणीत्यादिके पुरोनुवाक्ये । इह तु अप्सवग्ने सधिष्ठवेत्यादिके । तथा च सूत्रम्—“ अप्सुमन्तावाज्यभागौ यजति अप्सवग्ने इत्येषाऽप्सु मे सोमो अब्रवीत् ” इति ।

प्रधानदेवतां विधत्ते—

“ वरुणं यजति वरुणपाशादेवैनं मुञ्चति ” [सं० का० ६ प्र० ६ अ० ३] इति ।

स्विष्टरुदेवतां विधत्ते ।

“ अग्नीवरुणौ यजति साक्षादेवैनं वरुणपाशान्मुञ्चति -” [सं० का० ६ प्र० ६ अ० ३] इति ।

साक्षाच्छीघ्रमेवेत्यर्थः ।

चोदकप्राप्तेषु त्रिष्वनूयाजेषु बहिर्नामकं प्रथमानूयाजं निषेधति—

“ अपबर्हिषानूयाजौ यजति प्रजा वै बर्हिः प्रजा एव वरुणपाशान्मुञ्चति ”
[सं० का० ६ प्र० ६ अ० ३] इति ।

प्रयाजानूयाजान्प्रशंसति—

“ चतुरः प्रयाजान्यजति द्वावनूयाजौ षट्सं पद्यन्ते षड्वा ऋतव ऋतुष्वेव प्रति तिष्ठति ” [सं० का० ६ प्र० ६ अ० ३] इति ।

समद् इति । बौधायनः—“ अथाप्सु स्तुचं प्रतिष्ठापयति समुद्रे ते हृदयमप्स्वन्तरित्यथैनामद्भिः पूरयति सं त्वा विशन्त्वोषधीरुताऽऽप इत्यप्स्वेवापो जुहोति यज्ञस्य त्वा यज्ञपते हविर्भिः सूक्तवाके नमोवाके विधेमेति ” इति ।

(अवभृथाभिधानम्)

आपस्तम्बस्वेकमन्त्रतामाह—“ऋजीषस्य क्षुचं पूरयित्वाऽप्सूपमारयति समुद्रे ते हृदयमप्स्वन्तरिति ततो यो बिन्दुरूपप्लवते तमुपस्पृशेत् ” इति ।

हे जुहु ते हृदयं बिलं समुद्रसमास्वप्स्वन् मध्ये प्रतितिष्ठतु । ऋजीषरूपा ओषधयस्त्वां सम्यक्प्रविशन्तु । अपि चाऽऽपो विशन्तु । अथवा वरुणं संबोध्य व्याख्येयम् । ‘ इदं द्यावापृथिवी ’ इत्यादिको मन्त्रः सूक्तवाकः । “ नमो वाचे या चोदिता ” इत्यादिको मन्त्रो नमोवाकः । हे यज्ञपते यजमान त्वदीयैर्हविर्भिर्देवताः सतर्प्य त्वां सूक्तवाकनमोवाकद्वयोक्तफले विधेम स्थापयामः ।

अवभृथेति । बौधायनः—“अथैतमवभृथं सांकिरन्ति यत्किंच सोमलिप्तं भवत्यवभृथ निचङ्कुण निचेरुरासि निचङ्कुणाव देवैर्देवकृतमेनोऽयाडव मर्त्यैर्मर्त्यकृत-मुरोरा नो देव रिषस्पाहीति ” इति ।

आपस्तम्बस्तु—आयुर्दा अग्ने नमो रुद्राय वास्तोष्पतय इत्येताभ्यां मन्त्राभ्यां सहैतं मन्त्रं होमे विनियुक्तवान् । तच्च पूर्वमुदाहृतम् । हेऽवभृथाभिमानि-न्वरुण □ निचङ्कुण राक्षसभर्त्सनार्थं नितरां ध्वनिं कारितवानसि । निचेरु । रसि अस्मद्रक्षार्थं निगूढत्वेन चरणशीलोऽसि । हे निचङ्कुणास्माभिर्देवेषु कृत-मेनोऽपराधं तैर्देवैः सह त्वमवायाड्विनाशय । मर्त्येषु ऋत्विक्षु कृतं तत्तैर्मर्त्यैः सहावायाड्विनाशय । हे देवोरोरधिकाद्रिषो देवमर्त्यकृतहिंसनान्नोऽस्मान्ना सम-न्तात्पाहि ।

पाठक्रममनादृत्यैतन्मन्त्रमादौ व्याचष्टे—

अवभृथ निचङ्कुणेत्याह यथोदितमेव वरुणमव यजते ” [सं० का० ६ प्र० ६ अ० ३] इति ।

निचेरुनिचङ्कुणादिशब्दोदितं वरुणमवयजत उपचरति । धातूनामनेकार्थ-त्वाद्यथोचितं व्याख्येयम् ।

वरुणसंबोधनपक्षमाश्रित्य व्याचष्टे—

“ समुद्रे ते हृदयमप्स्वन्तरित्याह समुद्रे ह्यन्तर्वरुणः ” [सं० का० ६ प्र० ६ अ० ३] इति ।

[विभक्तिलोपश्छान्दसो ज्ञेयः ।

(अधभूयाभिधानम्)

संशब्देन यजमानस्याङ्गिरोषधीभिश्च समृद्धिः सूच्यत इत्याह—

“ से त्वा विशन्त्वोषधीरुताऽऽप इत्याहाङ्गिरेवैनमोषधीभिः सम्यञ्च दधाति ”

[सं० का० ६ प्र० ६ अ० ३] इति ।

सुमित्रा इति । बौधायनः—“ अथाञ्जलिनाऽप उपसंगृह्य सुमित्रा न आप ओषधयः सन्तिवति तां दिशं निरुक्षति यस्यां दिश्यस्य द्वेष्ट्यो भवति दुर्मित्रास्तस्मै भूयासुर्योऽस्मान्द्वेष्टि यं च वयं द्विष्म इति ” इति ।

आपस्तम्बस्यैक एव मन्त्रः—“ सुमित्रा न आप ओषधय इत्यपः प्रगाह्य ” इति ।

स्पष्टो मन्त्रार्थः ।

कल्पः—“ देवीराप इत्यवभृथं यजमानोऽभिमन्त्र्य ” इति ।

पाठस्तु—

देवीराप इति । हे आपो देव्य एष वरुणो युष्माकं गर्भवदन्तरवस्थितोऽतो वो युष्माकं परितोषाय तं वरुणं हविषा सुप्रीतं सुभृतं सुष्ठु पुष्टं चाकर्म वयं कृतवन्तः । स वरुणो नोऽस्मान्सुकृतः सम्यगनुष्ठातृन्ब्रवीतु ।

स्पष्टार्थत्वात्सुमित्रा न इति मन्त्रमुपेक्ष्य देवीराप इत्यस्य स्पष्टार्थतामाह—

“ देवीराप एष वो गर्भ इत्याह यथायजुरेवैतत् ” [सं० का० ६ प्र० ६ अ० ३] इति ।

ऋजीषस्याप्सु प्रहारेणोद्धतानां बिन्दूनां भक्षणाभक्षणयोर्दोषसद्भावात्तत्परिहारायोपस्पर्शं विधत्ते—

“ पशवो वै सोमो यद्भिन्दूनां भक्षयेत्पशुमान्त्याद्वरुणस्त्वेनं गृह्णीयाद्यन्न भक्षयेदपशुः स्यान्नैनं वरुणो गृह्णीयादुपस्पृश्यमेव पशुमान्भवति नैनं वरुणो गृह्णाति ” [सं० का० ६ प्र० ६ अ० ३] इति ।

सोमस्य पशुप्राप्तिसाधनत्वात्पशुत्वम् । भिद्यन्त इति भिन्द्वो जलकणाः । वरुणग्रहणं नाम महोदराख्यरोगोत्पत्तिः ।

प्रतियुत इति । कल्पः—“ अथापामन्तं प्रातियौति प्रतियुतो वरुणस्य पाशः प्रत्यस्तो वरुणस्य पाश इति ” इति ।

बन्धनस्य हेतुर्वरुणस्य पाशः प्रतियुतः पृथक्कृतः । प्रत्यस्तो विनाशितः ।

मन्त्रत्यार्थस्तथैव फलतीत्याह—

[अवभृथाभिधानम्)

“ प्रतियुतो वरुणस्य पाश इत्याह वरुणपाशादेव निर्मुच्यते ” [सं० का० ६ प्र० ६ अ० ३] इति ।

जलान्निर्गत्य पुनस्तज्जलमदृष्ट्वैव देवयजनदेशे गन्तव्यमिति विधत्ते—

“ अप्रतीक्षमा यन्ति वरुणस्यान्तर्हित्यै ” [सं० का० ६ प्र० ६ अ० ३] इति ।

अन्तर्हितिरदर्शनम् ।

कल्पः—“ एधोऽस्येधिषीमहीत्याहवनीये समिध आधायापो अन्वचारिषमित्युपतिष्ठन्ते ” इति ।

पाठस्तु—

एधोऽसीति । हे समिधेधोऽसि वृद्धिहेतुरसि । अतो वयमेधिषीमहि अभिवृद्धिं प्राप्ताः । अयमाद्यो मन्त्रः । समित्समिन्धनसाधनमसीति द्वितीयः । तेजः कान्तिसाधनमसि । कान्तिं मयि धेहि स्थापयेत तृतीयः । एतैस्तिस्त्रः समिध आदध्यात् । अपोऽनु जलमनुप्राप्याचारिषमवभृथकर्मानुष्ठितवानास्मि । रसेन फलेन समसृक्षमहि संगतोऽस्मि । हेऽग्ने पयस्वानक्षरिादिसमृद्धियुक्त आगममिहाऽऽगतोऽस्मि । तं मा वर्चसा बलेन संयोजय ।

समिदाधानेन वह्निः पूज्यत इत्याह—

“ एधोऽस्येधिषीमहीत्याह समिधैवाग्निं नमस्यन्त उपायन्ति ” [सं० का० ६ प्र० ६ अ० ३] इति ।

नमस्यन्तः पूजयन्तः ।

मयि धेहीत्यस्याभिप्रायमाह—

“ तेजोऽसि तेजो मयि धेहीत्याह तेज एवाऽऽत्मन्धत्ते ” [सं० का० ६ प्र० ६ अ० ३] इति ।

अवशिष्टः स्पष्टत्वादुपेक्षितः ।

अत्र विनियोगसंग्रहः—

“ उरुं वदन्ति गच्छन्तः सर्वेऽप्यवभृथं प्रति ।

शतं दृष्ट्वा जले जप्यमभ्याक्रामति तज्जलम् ॥ १ ॥

अग्नेः स्रुचाऽऽवारयेत्तु समृजीषं जलं क्षिपेत् ।

अथेति गमने होमः सुमित्रा अवगाहनम् ॥ २ ॥

देवीरित्यभिमन्त्र्याथ प्रत्युद्गच्छति तज्जलात् ।

एवः समित्तेज एतैर्होम आहवनीयके ॥

अपो अग्रेरुपस्थानमिति मन्त्रास्त्रयोदश ॥ ३ ॥ इति ।

यद्यप्येतावता सौमिकमन्त्रकाण्डं तद्व्याख्यानरूपं ब्राह्मणं च समाप्तं तथाऽपि सन्ति ब्राह्मणशेषा अष्टावनुवाकास्ते त्वत्रैव विव्रियन्ते । तेष्वनुवाकेषु क्रमेणैतेऽ-
र्थाः प्रतिपाद्यन्ते—यूपैकादशिनी पश्चेकादशिनी पात्नवितः पशुः सौम्यचर्यादिरति-
ग्राह्योऽदाभ्योऽशुः षोडशी चेति । तत्र समनन्तरानुवाकप्रतिपाद्या यूपैकादशिन्ये-
कयूपेन सह विकल्पिता । तथा चान्यत्र श्रूयते—“ एकयूपो वैकादशिनी वा ।
अन्येषां यज्ञानां यूपा भवन्ति । एकविंशिन्यश्वमेधस्य ” इति ।

अग्निष्टोमे यः सवनीयः पशुस्तेन सहोपरितनानुवाके वक्ष्यमाणा ऐकाद-
शिनाः पशवो विकल्पिताः । तथा च सूत्रम्—“ ऋतुपशव ऐकादशिनाश्च विक-
ल्पन्ते ” इति ।

तत्रैकादशिनपश्वर्था यूपैकादशिनी, तां विधत्ते—

“ स्फ्येन वेदिमुद्धन्ति रथाक्षेण वि मिमीते यूपं मिनोति त्रिवृतमेव वज्रं
संभृत्य भ्रातृव्याय प्र हरति स्तृत्यै ” [सं० का० ६ प्र० ६ अ० ४]
इति ।

भूमेरुपरितनममेध्यमपहन्तुं वेदिस्थानमुद्धन्यात् । तस्मिन्स्थाने वेदिरेकयूप-
पक्षे पदैर्विमिता । तथा च पूर्वमुदाहृतम्—“ त्रिंशत्पदानि पश्चात्तिरश्ची ” इत्यादि ।
एकादशिनीपक्षे त्ववकाशस्य पर्याप्तये रथाक्षेण वेदिर्मातव्या । तथा च सूत्रम्—
“ यत्प्राग्वेदिसंमानात्तत्कृत्वा दशरथाक्षामेकादशोपरां रज्जुं मीत्वा ” इति ।
उपरशब्देन प्रादेशपरिमिता यूपवटदेशा विवक्षिताः । द्वयोर्द्वयोरवटदेशयोर्मध्य-
देशो रथाक्षेण परिमितस्तादृश्या वेदेर्दक्षिणांसमारभ्योत्तरांसपर्यन्तेषु पङ्क्तिरूपे-
णावस्थितेष्वेकादशस्ववटेषु यूपानुच्छेयेत् । यूपमिति जातावेकवचनम् । स्फ्य-
रथाक्षयूपस्त्रयो वज्रस्य भागाः । तथा चाऽऽम्नातम्—“ इन्द्रो वृत्राय वज्रं

१ ख. स्य । सुवर्गस्य लोकस्याभिजित्यै ” इ । २ ख. ग. घ. ङ. मे स । ३

ग. घ. ङ. च समं वि । ४ ख. कल्पन्ते । ५ ख. विमातव्या । त ।

प्रपा० ४ अनु० ४ ५ (३९)] कृष्णयजुर्वेदीयतैत्तिरीयसंहिता ।

५८५

(यूपैकादशिन्याभिधानम्)

प्राहरत्स त्रेधा व्यभवत्स्फ्यस्तृतीयः रथस्तृतीयं यूपस्तृतीयम् ” इति । तेषां त्रयाणामत्र मेलनाद्वज्रस्त्रिवृतसंपद्यते । स्तृत्यै हिंसायै ।

यूपावटस्यार्धं वेद्यामर्धं बहिश्चेत्येवं तद्देशं विधत्ते—

यदन्तर्वेदि मिनुयाद्देवलोकमभि जयेद्यद्विर्वेदि मनुष्यलोकं वेद्यन्तस्य संधौ मिनात्युभयोलोकेयोरभिजित्यै ” [सं० का० ६ प्र० ६ अ० ४] इति ।

अन्तः समीपदेशः । वेदिश्चान्तश्च वेद्यन्तं तत्संधावुच्छ्रयेत् ।

उच्छ्रूये कांश्चित्काम्यान्विशेषान्विधत्ते—

“ उपरसंमितां मिनुयात्पितृलोककामस्य रशनसंमितां मनुष्यलोककामस्य चषालसंमितामिन्द्रियकामस्य सर्वान्तसमान्प्रार्तिष्ठाकामस्य ये त्रयो मध्यमास्तान्तसमान्पशुकामस्य ” [सं० का० ६ प्र० ६ अ० ५] इति ।

तक्षणराहितानि यूपमूलानि उपराणि तैरेकादशिनी संमिता सदृशी । एकस्योपरस्य यावानायामस्तावानेवेतरेषां दशानामित्यर्थः । रशनादेशस्थौल्येन समाना रशनसंमिता । चषालविस्तारेण समानां चषालसंमिता । अत एव सूत्रकारेणोक्तम्—“ आयामत उपराणि समानि स्युस्तिर्यक्ती मध्यानि रशनाश्च प्राथि-
म्यश्चषालानि ” इति । सर्वानुपररशनादेशचषालविस्तारान् । एकादशसु षष्ठो मध्यमस्तत्पार्श्ववर्तिनौ द्वौ तेषां त्रयाणामवोपरादिसाम्यनियमो नेतरेषाम् । तथा च सति पशुप्राप्तिः ।

तामेव पशुप्राप्तिं दर्शयति—

“ एतान्वा अनु पशव उप तिष्ठन्ते पशुमानेव भवति ” [सं० का० ६ प्र० ६ अ० ४] इति ।

एतान्समाननु यजमानं पशवः प्राप्नुवन्ति ।

त्रिभ्योऽतिरिक्तेष्वष्टास्वन्योन्यस्पर्शं विधत्ते—

“ व्यतिषजेदितरान्प्रजयैवैनं पशुभिर्यतिषजति ” [सं० का० ६ प्र० ६ अ० ४] इति ।

यूपैकादशिन्याः कामनाभेदेन दक्षिणदेशप्रवणत्वं निन्दित्वोत्तरदेशप्रवणत्वं विधत्ते—

“ यं कामयेत प्रमायुकं स्यादिति गर्तमितं तस्य मिनुयादुत्तरार्ध्यं वर्षिष्ठमथ हसीयाः समेषा वै गर्तमिद्यस्यैवं मिनोति ताजकप्र मीयते दक्षिणार्ध्यं वर्षिष्ठं मिनुयात्सुवर्गकामस्याथ हसीयाः समाक्रमणमेव तत्सेतुं यजमानः कुरुते सुवर्गस्य लोकस्य समष्ट्यै ” [सं० का० ६ प्र० ६ अ० ४] इति ।

गर्तशब्देन दक्षिणदेशनिम्नश्मशानं विवक्षितम् । गर्तवन्मीयन्ते यूपा अस्यामेकादशिन्यामिति गर्तमित्तादृशीमुच्छ्रयेत् । अग्निष्ठनामको यो मध्यमो यूपस्तस्मादुत्तरार्धे स्थितं यूपपञ्चकं वर्षिष्ठमत्युन्नतम् । दक्षिणार्धे स्थितं पञ्चकं हसीयांसं ह्रस्वम् । ईदृश्येकादशिनी गर्तमित्तस्यामुच्छ्रितायां तदानीमेव म्रियते । स्वर्गार्थमुक्तवैपरीत्यं कुर्यात् । आक्रम्यत आरुह्यते स्वर्गोऽनेन सेतुनेत्याक्रमणः ।

लौकिकदृष्टान्तेन रशनाद्वयं विधत्ते—

“ यदेकस्मिन्यूपे द्वे रशने परिव्ययति तस्मादेको द्वे जाये विन्दते यन्नैकाः रशनां द्वयोर्यूपयोः परिव्ययति तस्मान्नैका द्वौ पती विन्दते ” [सं० का० ६ प्र० ६ अ० ४] इति ।

अत्र सूत्रम्—“ अग्निष्ठं द्वाभ्यां रशनाभ्यां परिवीय ” इति ।

रशनाद्वयस्यान्तयोर्मेलनं प्रवेष्टनं च कामनाभेदेन विधत्ते—

“ यं कामयेत स्यस्य जायेतेत्युपान्ते तस्य व्यतिषजेत्स्येवास्य जायते यं कामयेत पुमानस्य जायेतेत्यान्तं तस्य प्र वेष्टयेत्पुमानेवास्य जायते ” [सं० का० ६ प्र० ६ अ० ४] इति ।

अन्तयोः समीप उपान्ते । अन्तेन सहितमान्तं रशनाद्वयभागम् ।

एकादशभ्योऽतिरिक्तमुपशयाख्यं यूपं विधत्ते—

“ असुरा वै देवान्दक्षिणत उपानयन्तान्देवा उपशयेनैवापानुदन्त तदुपशयस्योपशयत्वं यद्दक्षिणत उपशय उपशये भ्रातृव्यापनुत्त्यै ” [सं० का० ६ प्र० ६ अ० ४] इति ।

पुरा कदाचिदसुरा देवान्स्ववशान्कृत्वाऽग्निष्ठाद्यूपाद्दक्षिणभागे समानयन् । तानसुरान्देवा उपशयेनैकादशिनीसमीपे शयानेन यूपेनापानुदन्त । समीपशयनादुपशयनाम संपन्नम् । उपशय उपशेते शयानत्वेन पातयेदित्यर्थः । अत्र सूत्रम्—“ उपशयं द्वाभ्यां परिवीयाग्रेण दक्षिणं यूपं निदधाति ” इति ।

[पञ्चेकादशिन्यभिधानम्]

द्वेष्ट्यं पशुत्वेन निर्दिशेदिति विधत्ते—

“ सर्वे वा अन्ये यूपाः पशुमन्तोऽथोपशय एवापशुस्तस्य यजमानः पशुर्यन्न निर्दिशेद् तिमार्च्छेद्यजमानोऽसौ ते पशुरिति निर्दिशेद्यं द्विष्याद्यमेव द्वेष्टि तमस्मै पशुं निर्दिशति ” [सं० का० ६ प्र० ६ अ० ४] इति ।

अग्निष्ठादय एकादश यूपा वक्ष्यमाणैराग्नेयादिपशुभिरुपेताः । उपशये तु पश्वन्तराभावाद्यजमानस्याऽऽर्तिप्राप्तिर्द्वेष्ट्यं निर्दिश्य तद्वारयेत् ।

द्विष्याभावे मूषकं निर्दिशेदिति विधत्ते—

“ यदि न द्विष्यादास्वस्ते पशुरिति ब्रूयान्न ग्राम्यान्पशून्निनस्ति नाऽऽरण्यान् ” [सं० का० ६ प्र० ६ अ० ४] इति ।

विहितामेकादशिनीं प्रशंसति—

“ प्रजापतिः प्रजा असृजत सोऽन्नाद्येन व्याधृत स एतामेकादशिनीमपश्यत्तया वै सोऽन्नाद्यमवारुन्ध यदश यूपा भवन्ति दशाक्षरा विराडन्नं विराड्विराजैवान्नाद्यमव रुन्धे य एकादशः स्तन एवास्यै स दुह एवैनां तेन ” [सं० का० ६ प्र० ६ अ० ४] इति ।

दशयूपानां विराड्रूपत्वेन धेनुत्वादेकादशो यूपः स्तनो भवति ।

पात्नीवताख्यं त्रयोदशं यूपं विधत्ते—

“ वज्रो वा एषा सं मीयते यदेकादशिनी सेश्वरः पुरस्तात्प्रत्यञ्चं यज्ञं संमर्दितोर्यत्पात्नीवतं भिनोति यज्ञस्य प्रत्युत्तब्ध्ये सयत्वाय ” [सं० का० ६ प्र० ६ अ० ४] इति ।

सैकादशिनी वज्ररूपा सती पुरस्तादवस्थाय प्रत्यगवस्थितं यज्ञं संमर्दितुमीश्वरा भवति । मर्दितस्य पुनः समाधानं प्रत्युत्तब्धिः । सयो बन्धः । षिञ्चबन्धन इत्यस्माद्धातोरुत्पन्नत्वात् । सयत्वाय दृढत्वायेत्यर्थः ।

यूपैकादशिनी नितृपिता । अथ पञ्चेकादशिनीं विधत्ते—

“ प्रजापतिः प्रजा असृजत स रिरिचानोऽमन्यत स एतामेकादशिनीमपश्यत्तया वै स आयुरिन्द्रियं वीर्यमात्मन्धत्तं प्रजा इव खलु वा एषा सृजते यो यजते स एतर्हि रिरिचान इव यदैषैकादशिनी भवत्यायुरेव तथेन्द्रियं वीर्यं यजमान आत्मन्धत्ते ” [सं० का० ६ प्र० ६ अ० ५] इति ।

प्रजासृष्ट्या वीर्यादक्षयाद्रिकोऽहामिति धीः । तथा यज्ञप्रयासेनापि । पञ्चेकादाशिन्या तत्समाधानम् । ते च पशुविशेषा देवतासाहिता अश्वमेधप्रकरणे समा म्नाताः—“ आग्नेयः कृष्णग्रीवः सारस्वती मेषी बभ्रुः सौम्यः पौष्णः श्यामः शितिपृष्ठो बार्हस्पत्यः शिल्पो वैश्वदेव ऐन्द्रोऽरुणो मारुतः कल्माष ऐन्द्राग्नः सः हितोऽधोरामः सावित्रो वारुणः पेतवः ’ इति । कृष्णग्रीवत्वादिभिर्विशेषिताः सर्वेऽप्यजाः । मेषी त्वेकैवान्यजातिः । विशेषणानि च तस्मिन्नेव प्रकरणे व्याख्यास्यन्ते ।

तानेतानत्र पशून्विशेषेण प्रशंसन्विशेषविधिमुच्यति—

“ प्रैवाऽऽग्नेयेन वापयति मिथुनः सारस्वत्या करोति रेतः सौम्येन दधाति प्र जनयति पौष्णेन बार्हस्पत्यो भवति ब्रह्म वै देवानां बृहस्पतिर्ब्रह्मणैवास्मै प्रजाः प्र जनयति वैश्वदेवो भवति वैश्वदेव्यो वै प्रजाः प्रजा एवास्मै प्र जनयतीन्द्रियमेवैन्द्रेणाव रुन्धे विशं मारुतेनौजो बलमैन्द्राग्नेन प्रसवाय सावित्रो निर्वरुणत्वाय वारुणः ” [सं० का० ६ प्र० ६ अ० ५] इति ।

प्रवापयति बीजं स्वतः संपादयति । आग्नेयस्य पुंसः सारस्वत्या स्त्रिया सह मिथुनीकरणम् । सौम्येन योषिति रेतोधारणम् । पौष्णेन प्रजोत्पत्तिः । बार्हस्पत्येन ब्रह्मण उत्पत्तिसाधनत्वम् । वैश्वदेवेन प्रजानां तद्देवतानुग्रहः । ऐन्द्रेणेन्द्रियपाटवम् । मारुतेन जनपदप्राप्तिः । ऐन्द्राग्नेन पुष्टिर्बलं च । सावित्रेणानुष्ठाने प्रेरणम् । वारुणेनोपद्रवराहित्यम् ।

अत्र षष्ठसप्तमाष्टमानां पशूनां वैश्वदेवैन्द्रमारुतानामितरपशुवत्पाठत एव क्रमो यद्यपि प्राप्तस्तथाऽपि तं क्रममनूद्य प्रशंसति—

“ मध्यत ऐन्द्रमा लभते मध्यत एवेन्द्रियं यजमाने दधाति पुरस्तादैन्द्रस्य वैश्वदेवमा लभते वैश्वदेवं वा अन्नमन्नमेव पुरस्ताद्धत्ते तस्मात्पुरस्तादन्नमद्यत ऐन्द्रमालभ्य मारुतमा लभते विड्वै महतो विशमेवास्मा अनु बध्नाति ” [सं० का० ६ प्र० ६ अ० ५] इति ।

वैश्वदेवमारुतयोर्मध्यमैन्द्रस्य स्थानम् । तेन मध्यम एव वयसि बलाधिक्यं यजमाने स्थापयति । विधे देवा अन्नाभिमानिनः । वैश्वदेवस्य पुरस्तादनुष्ठितत्वात्तत्संबद्धमेन्नमत्तुं पुरस्तादेव स्थापयति । तच्चान्नं पुरस्तान्मुखेनाद्यते । मारुतस्यैन्द्रमनु वर्तमानत्वान्मरुद्रूपा ग्रामनिवासिप्रजा अस्य यजमानस्यानुकूलाः करोति ।

[पात्नीवतपञ्चभिधानम्]

कामनाविशेषण क्रमव्यत्यासं विधत्ते—

“ यदि कामयेत योऽवगतः सोऽप रुध्यतां योऽपरुद्धः सोऽव गच्छत्वित्यै-
न्द्रस्य लोके वारुणमा लभेत वारुणस्य लोक ऐन्द्रं य एवावगतः सोऽप रुध्यते
योऽपरुद्धः सोऽव गच्छति ” [सं० का० ६ प्र० ६ अ० ५] इति ।

अवगतः प्राप्तैश्वर्यः । अपरुध्यतामैश्वर्योत्क्रियताम् । अयमेकः काम । एत-
द्विपर्ययोऽन्यः कामः । तस्मिन्नुभयविधेऽपि कामे सप्तमैकादशस्थानयोरैन्द्रवारुणयोः
स्थानव्यत्ययं कुर्यात् ।

प्रजानां व्याकुलीभावं चेत्कामयेत तदानीमेकादशानां पशूनां क्रमसांकर्यं
विधत्ते—

“ यदि कामयेत प्रजा मुखेयुरिति पशून्यतिषजेत्प्रजा एव मोहयति ” [सं०
का० ६ प्र० ६ अ० ५] इति ।

उदक्प्रवणत्वेन स्थापिताया एकादशयूपपङ्क्तेर्दक्षिणयूपे वारुणस्याऽऽलम्भं
विधत्ते—

“ यदभिवाहतोऽपां वारुणमालभेत प्रजा वरुणो गृहीयादक्षिणत उदञ्चमा
लभतेऽपवाहतोऽपां प्रजानामवरुणग्राहाय ” [सं० का० ६ प्र० ६ अ० ५]
इति ।

अपामभिवाहस्तत्प्रवाहस्थानभूतो निम्नो देशः । तत्रावस्थित उत्तरयूपे वारु-
णालम्भेन प्रजानां वरुणग्रहंरूपो रोगः स्यात् । दक्षिणयूपे पशोरुदङ्मुखत्वे-
नाऽऽलम्भे रोगो न भवति । दक्षिणयूपस्योन्नतदेशवर्तित्वेनापामप्रवाहतः प्रवाहस्था-
नाभावादित्यर्थः । अत्र सूत्रम्—“ आग्नेयं कृष्णग्रीवमग्निष्ठ उपाकरोति उत्तरे
सास्वतीं मेषीं दक्षिणे सौम्यं बभ्रुमेवं व्यत्यासं दक्षिणापवर्गान्पशूनुपाकरोति वा-
रुणमन्ततो दक्षिणत उदञ्चम् ” इति ।

पश्चेकादशिनी निरूपिता । अथ पात्नीवतपशुं विधत्ते—

“ इन्द्रः पत्निया मनुमयाजयत्तां पर्यग्निकृतामुदसृजत्तया मनुराध्नोद्यत्पर्यग्नि-
कृतं पात्नीवतमुदसृजति यामेव मनुर्ऋद्धिमाध्नोत्तामेव यजमान ऋध्नोति ” [सं०
का० ६ प्र० ६ अ० ६] इति ।

(पात्नीवतपञ्चभिधानम्)

अत्र पत्नीशब्देन पात्नीवतसंज्ञके यूप उपाकृतस्त्वष्ट्रदेवताकः पशुरुपलक्ष्यते । शाखान्तरे तथा विधानात् । पञ्चेकादशिनीगतपत्नीसंघाजानन्तरभावित्वादस्य यूपस्य पात्नीवतत्वम् । अत्र सूत्रम्—“ जाघनीभिश्च पत्नी संयाजयन्ति अनूबन्ध्यावपायां हुतायामग्रेण शालामुखीयं पात्नीवतं मिनोति^१ यथाऽधोनाभिमनवस्तीर्णे चषालं तस्मिंस्त्वाष्ट्रं साण्डं लोमशं पिङ्गलं पु मुपाकृत्य पयस्मिक्तमुत्सृज्याऽऽज्येन शेषं^२ संस्थापयेत्, यावन्ति पशोरवदानानि स्युस्तावत्कृत्व आज्यस्यावद्येत्पशुधर्माऽऽज्यं भवति शालामुखीये प्रचरन्तीति विज्ञायते ” इति । तस्मादिन्द्रः पात्नीवतयूपे नियुक्तेन पशुना मनुमयाजयदिति व्याख्येयम् ।

पर्यास्मिक्ते पशवुत्सृष्टे सति कर्मशेषस्याऽऽज्येन समाप्तिं विधत्ते—

“ यज्ञस्य वा अप्रतिष्ठिताद्यज्ञः परा भवति यज्ञं पराभवन्तं यजमानोऽनु परा भवति यदाज्येन पात्नीवतः सः स्थापयति यज्ञस्य प्रतिष्ठित्यै यज्ञं प्रतितिष्ठन्तं यजमानोऽनु प्रति तिष्ठति ” [सं० का० ६ प्र० ६ अ० ६] इति ।

अप्रतिष्ठितादसंस्थापनात् ।

अस्य पशोः कालं विधत्ते—

“ इष्टं वपया भवत्यनिष्टं वशयाऽथ पात्नीवतेन प्र चरति तीर्थे एव प्र चरत्यथो एतर्ह्येवास्य यामः ” [सं० का० ६ प्र० ६ अ० ६] इति ।

वशा बन्ध्या, सा चानूबन्ध्येत्यनेन नाम्नोच्यते । तदीयवपाहोमादूर्ध्वं हृदयाद्यङ्गहोमात्प्रागेतस्य पात्नीवतपशोः कालः । स च तीर्थमुचितं स्थानम् । किंचैतस्मिन्कालेऽनूबन्ध्याख्यस्य पशोर्याम उपरमः समाप्तिर्भवति । तस्य चान्तिमपशुत्वात्समाप्तेः प्रागेव पात्नीवतप्रचारो युक्तः ।

देवतां विधत्ते—

“ त्वाष्ट्रो भवति त्वष्टा वै रेतसः सित्तस्य रूपाणि वि करोति तमेव वृषाणं पत्नीष्वपि सृजति सोऽस्मै रूपाणि वि करोति ” [सं० का० ६ प्र० ६ अ० ६] इति ।

[सौम्यचर्वाद्याभिधानम्]

विकरोति विविधानि करोति ।

पात्नीवतपशुर्निरूपितः । अथ सौम्यं चरुं विधत्ते—

“ घ्नन्ति वा एतत्सोमं यदभिषुण्वन्ति यत्सौम्यो भवति यथा मृतायानुस्तरणीं घ्नन्ति तादृगेव तत् ” [सं० का० ६ प्र० ६ अ० ७] इति ।

सोमस्याभिषवो वधस्थानीयोऽतोऽनुस्तरणस्थानीयः सौम्यश्चरुः कर्तव्यः । मृतं दीक्षितमनु स्तीर्यते हन्यत इत्यनुस्तरणी काचिद्गौः । दीक्षितशवस्यावयवेषु हृदयहस्तादिषु गोशवस्य हृदयाद्यवयवान्संस्थाप्य तं दीक्षितं दहेत् । तदर्थं काचिद्गौर्हन्यते ।

चरोर्होमस्थानं विधत्ते—

‘ यदुत्तरार्धे वा मध्ये वा जुहुयाद्देवताभ्यः समदं दध्यादक्षिणार्धे जुहोत्येषा वै पितॄणां दिक्स्वायामेव दिशि पितृन्निरवदयते ’ [सं० का० ६ प्र० ६ अ० ७] इति ।

वह्नेरुत्तरार्धमध्यदेशयोर्देवाहुतिस्थानत्वात्तत्र त्रिभ्यो होमे देवताभिः सह पितॄणां समदं कलहं कुर्यात् । अतो निरवदयते देवदेशान्निष्कृष्य पितृन्यजते ।

चरुशेषस्य दानं विधत्ते—

‘ उद्गातृभ्यो हरन्ति सामदेवत्यो वै सौम्यो यदेव साम्नश्छम्बट्कुर्वन्ति तस्यैव स शान्तिः ” [सं० का० ६ प्र० ६ अ० ७] इति ।

सामैव सौम्यचरोरभिमानिदेवता । तथा संति सामवेदसंबन्धि यदङ्गमुद्गातार इत्थं छम्बट्कुर्वन्ति विनष्टं कुर्वन्ति तस्य दोषस्य स चरुः प्रतीकारः ।

तस्मिन्नाज्यपूर्णं चरावुद्गातृभिः स्वदेहच्छाया द्रष्टव्येति विधत्ते—

“ अवेक्षन्ते पवित्रं वै सौम्य आत्मानमेव पवयन्ते ” [सं० का० ६ प्र० ६ अ० ७] इति ।

सौम्यचरोः शुद्धिहेतुत्वात्तत्प्रेक्षणेनोद्गातारः स्वदेहं शोधयन्ति । अत्र सूत्रम्—
“ आज्येन चरुमभिपूर्णाद्गातृभ्यो हरन्ति तमुद्गातारोऽवेक्षन्ते ” इति ।

आज्यस्थापर्याप्तौ पुनरप्यन्यत्पूरणं विधत्ते—

१ ख. रोतीत्यर्थः । पात्नीवतपशोस्वाष्ट्रवे सति तमेव यजमानं त्वष्टा वृषाण रेतः सिञ्चन्यजमानस्य पत्नीष्वपि संयोजयति । स चास्मै यजमानार्थं रूपाणि विकरोति विविधानि करोतीति । इति पा ।

“ य आत्मानं न परिपश्येदित्तुः स्यादभिर्ददि कृत्वा वेक्षेत तस्मिन्सात्मानं परिपश्यत्यथो आत्मानमेव पश्यते ” [सं० का० ६ प्र० ६ अ० ७] इति ।

इतासुर्गतप्राणः । अभितो दीयते प्रक्षिप्यत आज्यमस्मिंश्चरावित्यभिर्ददिः ।
काम्येऽवेक्षणे मन्त्रविशेषं विधत्ते—

“ यो गतमनाः स्यात्सोऽवेक्षेत यन्मे मः परागतं यद्वा मे अपरागतम् ।
राज्ञा सोमेन तद्वद्यमस्मासु धारयामसीति मन एवाऽऽत्मुन्दाधार न गतमना भवति ”
[सं० का० ६ प्र० ६ अ० ७] इति ।

गतमना अव्यवस्थितचित्तः । उद्रातृणां मध्ये गतमना यन्मे मन इत्यादि-
मन्त्रेणावेक्षेत । मदीयं मनो यदि मत्तो निष्क्रान्तं यदि वा निष्क्रमणोन्मुखं तदिदानीं
निष्क्रान्तस्य सोमस्य राज्ञः प्रसादाद्वयं तन्मनोऽस्मास्वेव धारयामः । मन्त्रसामर्थ्या-
च्चित्तसमाधानं भवति ।

अग्नाविष्णू महि धाम प्रियं वामित्यनयर्चा घृतयागं विधत्ते—

“ अप वै तृतीयसवने यज्ञः कामतीजानादनीजानमभ्याग्रावैष्णव्यर्चा घृतस्य
यजत्यग्निः सर्वा देवता विष्णुर्यज्ञो देवताश्चैव यज्ञं च दाधार ” [सं० का० ६
प्र० ६ अ० ७] इति ।

ईजानादिष्टवतो यजमानादनीजानं पुरुषमभिलक्ष्य यज्ञोऽपक्रामति तत्समाधाना-
याऽऽग्रावैष्णवमन्त्रयागः ।

तत्र नीचध्वानिं विधत्ते—

“ उपांशु यजति मिथुनत्वाय ” [सं० का० ६ प्र० ६ अ० ७]
इति ।

सौम्यचरुगतेनोच्चध्वानिना सहोपांशुध्वनेमिथुनत्वम् ।

अनूबन्ध्यां विधत्ते—

“ ब्रह्मवादिनो वदन्ति मित्रो यज्ञस्य स्विष्टं युवते वरुणो दुरिष्टं क तर्हि
यज्ञः क्व यजमानो भवतीति यन्मैत्रावरुणीं वशामालभते मित्रेणैव यज्ञस्य स्विष्टं
शमयति वरुणेन दुरिष्टं नाऽऽर्तिमाच्छति यजमानः ” [सं० का० ६ प्र० ६
अ० ७] इति ।

यज्ञस्य यदङ्गं सम्यगिष्टं तस्याधिपतिर्मित्रः स्वयमनाराधितस्तदङ्गं दुरिष्टेन
मिश्रयति । दुरिष्टस्याङ्गस्याधिपतिर्वरुणश्चानाराधितस्तददुरिष्टं संपाद्य स्विष्टेन

[अतिग्राह्यविधिः]

मिश्रयति । तथा सत्युभाभ्यां स्विष्टस्य विनाशितत्वाद्यज्ञः क्वावतिष्ठेत । यज्ञा-
भावे यजमानोऽपि कुत्र फलोपेतो भवेत् । वशालम्भेन तुष्टो मित्रः स्विष्टं पाल-
यति । वरुणो दुरिष्टं नाशयति । ततो यज्ञस्य सुस्थितत्वान्निष्फलस्वरूपामार्तिं
यजमानो न प्राप्नोति । अत्र सूत्रम्—“मैत्रावरुणीं गां वशामनूबन्ध्यामाल-
भेत ” इति ।

तामनूबन्ध्यां प्रशंसति—

“यथा वै लाङ्गलेनोर्वरां प्रभिन्दत्येवमृक्सामे यज्ञं प्र भिन्दतो यन्मैत्रावरुणीं
वशामालभते यज्ञायैव प्रिन्नाय मत्यमन्ववास्यति शान्त्यै ” [सं० का० ६ प्र०
६ अ० ७] इति ।

सर्वसंस्थोपेता भूमिरुर्वरा तस्यां लुष्टायां कर्षणमनु तत्र मत्स्यं क्षिपन्ति ।
शक्त्याधानसाधनं गोमयादिद्रव्यं मत्स्यं, मतमभिमतं फलमर्हतीति मत्स्यम् । तद्व
दृक्सामाभ्यां कर्षणवद्योग्यतामापादितस्य यज्ञस्य वशालम्भेन मत्स्यप्रक्षेपवत्फलज-
ननशक्तिर्भवति । तेन चाशक्तिलक्षणस्य दोषस्य शान्तिर्भवति ।

पुनरपि वशां प्रशंसति—

“यातयामानि वा एतस्य छन्दांसि य ईजानश्छन्दसामेव रसो यद्वशा
यन्मैत्रावरुणीं वशामालभते छन्दांस्येव पुनरा प्रीणात्ययातयामत्वायाथो छन्दः-
स्वेव रसं दधाति ” [सं० का० ६ प्र० ६ अ० ७] इति ।

ईजानो यज्ञं कृतवान् । एतस्य च्छन्दांसि गतसाराणि भवन्ति । वशा तु
च्छन्दसां सारः । वषट्कारदेवतया गायत्रीदेवतायाः शिरसि । छिन्ने पतितेन
रसेनोत्पन्नत्वात् । एतच्च काम्यपशुकाण्डे समाम्नातम् । अतो वशालम्भेन च्छ-
न्दसां गतसारत्वाभावात्प्रीतिर्भवति । प्रत्युत च्छन्दःसु विशेषरसः स्थाप्यते ।

सौम्यचरुघृतयागानूबन्ध्या निरूपिताः । अथातिग्राह्यान्विधत्ते—

“देवा वा इन्द्रियं वीर्यं व्यभजन्त ततो यदत्यशिष्यत तदतिग्राह्या अभ-
वन्तदतिग्राह्याणामतिग्राह्यत्वं यदतिग्राह्या गृह्यन्त इन्द्रियमेव तद्वीर्यं यजमान
आत्मन्धत्ते ” [सं० का० ६ प्र० ६ अ० ८] इति ।

(अतिग्राह्यविधिः)

इन्द्रवायुमित्रावरुणादिदेवैरिन्द्रियगतसामर्थ्यहेतौ सोमरसे विभक्ते सत्यतिरि-
काद्रसादेते गृह्यन्ते । तद्ग्रहणेन सामर्थ्यं यजमाने स्थाप्यते ।

विहितानामतिग्राह्याणामग्न्यादिदेवतासंबन्धं विधत्ते—

“ तेज आग्नेयेन्द्रियैमन्द्रेण ब्रह्मवर्चसं सौर्येण ” [सं० का० ६ प्र० ६
अ० ८] इति ।

यजमान आत्मन्धत्त इत्यनुवर्तते । तेज कान्तिः । इन्द्रियं बलम् । ब्रह्मव-
र्चसं श्रुताध्ययनसंपत्तिः । प्रातःसवन आग्रयणसादनादूर्ध्वमेते त्रयो ग्रहीतव्याः ।
अत्र सूत्रम्—“ एष ते योनिर्विश्वेभ्यस्त्वा देवेभ्य इति सादयित्वा त्रीनग्निष्टोमेऽ-
तिग्राह्यान्गृह्णात्याग्नेयैमन्द्रं सौर्यमित्यग्न आयूँ ष्युत्तिष्ठं स्तरागिरिति ग्रहणसा-
दनाः ” इति ।

व्यतिरेकमुखेन(ण) पृष्ठचषडहे तानतिग्राह्यान्विधत्ते—

“ उपस्तम्भनं वा एतद्यज्ञस्य यदतिग्राह्याश्चक्रे पृष्ठानि यत्पृष्ठचे न गृह्-
णीयात्प्राञ्चं यज्ञं पृष्ठानि सः शृणीयुः ” [सं० का० ६ प्र० ६ अ० ८]
इति ।

यज्ञरूपस्य रथस्यातिग्राह्या उत्तमम्भनकाष्ठस्थानीयाः । षट्सु दिनेषु क्रमेण
रथंतरबृहद्वैरूपवैराजशाकरैरैवतसामनामकैः साध्यानि पृष्ठच(ष) स्तोत्राणि चक्र-
स्थानीयानि । ततः पृष्ठचषडहेऽतिग्राह्यरूपोत्तमम्भनाभावे तानि पृष्ठानि तं यज्ञ-
रथं पुनः पातयित्वा संशृणीयुर्विनाशयेयुः । तस्मात्तान्गृह्णीयादित्यर्थः ।

उक्थ्ये चोदकप्राप्तानतिग्राह्यान्प्रतिषेधति—

“ यदुक्थ्ये गृह्णीयात्प्रत्यञ्चं यज्ञमतिग्राह्याः सः शृणीयुः ” [सं० का०
६ प्र० ६ अ० ८] इति ।

उत्तमम्भनमन्तरेणैव पुरत उन्नतसदृश उक्थ्यस्तस्मिन्गृहीता अतिग्राह्याः पुर-
स्तादस्यौन्नत्यमापाद्य यज्ञरथं प्रत्यञ्चं पातयित्वा विनाशयेयुः । तस्मात्तान् गृह्णी-
यादित्यर्थः ।

पृष्ठचषडहेऽप्युक्थ्यसद्भावादेतं प्रतिषेधं वारयितुं पूर्ववाक्येनै(गौ)ते विहि-
तास्तद्वद्विश्वजिद्यागस्याप्युक्थ्यसंस्थस्य शाखान्तरे सद्भावात्तत्रापि निषेधं वार-
यितुं विधत्ते—

(अतिग्राह्यविधिः)

“ विश्वजिति सर्वपृष्ठे ग्रहीतव्या यज्ञस्य सवीर्यत्वाय ” [सं० का० ६ प्र० ६ अ० ८] इति ।

रथंतरादीनि षडपि पृष्ठच(ष)स्तोत्राणि यस्मिन्सन्ति स सर्वपृष्ठ ।

अग्निष्टोमे तान्विधत्ते—

“ प्रजापतिर्देवेभ्यो यज्ञान्व्यादिशत्स प्रियास्तनूरप न्यधत्त तदतिग्राह्या अभ-
वन्वितनुस्तस्य यज्ञ इत्याहुर्यस्यातिग्राह्या न गृह्यन्त इत्यप्यग्निष्टोमे ग्रहीतव्या
यज्ञस्य सतनुत्वाय ” [सं० का० ६ प्र० ६ अ० ८] इति ।

व्यादिशद्विभज्य दत्तवान् । तदा स प्रजापतिर्यज्ञसंबन्धिनीः प्रियास्तनूरप-
न्यधत्तापनीय क्वचिदोपितवान् । तास्तनवोऽतिग्राह्याः । तस्मादग्निष्टोमस्य सतनु-
त्वाय तान्गृह्णायात् । अत्रातिग्राह्याणां पृष्ठचषडहादिविकृतिसंबन्धप्रतीतिः प्रकृ-
तावग्निष्टोमेऽपि विधीयन्ते ।

व्यावृत्तिकामस्य तान्विधत्ते—

“ देवता वै सर्वाः सदृशीरासन्ता न व्यावृतमगच्छन्ते देवा एत एतान्ग्रहान-
पश्यन्तान्गृह्णताऽग्नेयमग्निरेन्द्रामन्द्रः सौर्यः सूर्यस्ततो वै तेऽन्याभिर्देवताभिर्व्यावृ-
तमगच्छन्त्यस्यैव विदुष एते ग्रहा गृह्यन्ते व्यावृतमेव पाप्मना भ्रातृव्येण गच्छति ”
[सं० का० ६ प्र० ६ अ० ८] इति ।

सदृशीस्तुल्यैश्वर्याः । व्यावृतमैश्वर्याधिक्यलक्षणम् । इतरेभ्यो व्यावृतं भ्रातृव्या-
दैश्वर्याधिक्यमेतैरतिग्राह्यैः प्रामोति ।

तानतिग्राह्यान्प्रशंसति—

“ इमे लोका ज्योतिष्मन्तः समावद्दीर्याः कार्या इत्याहुराग्नेयेनास्मिँल्लोके
ज्योतिर्धत्त ऐन्द्रेणान्तरिक्ष इन्द्रवायू हि सयुजौ सौर्येणामुष्मिँल्लोके ज्योतिर्धत्ते
ज्योतिष्मन्तोऽस्मा इमे लोका भवन्ति समावद्दीर्यानिनाङ्कुरुते ” [सं० का० ६
प्र० ६ अ० ८] इति ।

इमे पृथिव्यन्तरिक्षद्युलोकास्ते चाग्न्यादिदेवतानुग्रहेण ज्योतिष्मन्तस्तुल्यसा-
मर्थ्याः । अन्तरिक्षस्य वायुर्देवता न त्विन्द्र इति चेन्न, इन्द्रवाय्वोः सहावस्थाना-
दैन्द्रवायवग्रहे तद्दर्शनात् ।

प्रकारान्तरेण तान्प्रशंसति—

[अदाम्यग्रहविधिः]

“ एतान्वै ग्रहान्बन्धाविश्ववयासाववित्तां ताम्यामिमे लोकाः पराञ्चश्चार्वाञ्चश्च प्राभुर्यस्यैवं विदुष एते ग्रहा गृह्यन्ते प्रास्मा इमे लोकाः पराञ्चश्चार्वाञ्चश्च भान्ति ” [सं० का० ६ प्र० ६ अ० ८] इति ।

बन्धाश्च विश्ववयाश्च तयोरतिग्राह्यमहिमाभिज्ञत्वात्तदर्थमुत्तमा अधमाश्वमे लोकाः प्राभुः प्रभावन्तः ।

अतिग्राह्या निरूपिताः । अथादाम्यग्रहं विधत्ते—

“ देवा वै यद्यज्ञेऽकुर्वन्त तदसुरा अकुर्वन्त ते देवा अदाम्ये छन्दांसि सवनानि समस्थापयन्ततो देवा अभवन्पराऽसुरा यस्यैवं विदुषोऽदाम्यो गृह्यन्ते भवत्यात्मना पराऽस्य भ्रातृव्यो भवति ” [सं० का० ६ प्र० ६ अ० ९] इति ।

असुरा मात्सर्येण देवैरनुष्ठितं यज्ञाङ्गं स्वयमप्यनुष्ठितवन्तः । तदाऽसुरवञ्चनेन देवा गायत्रीत्रिष्टुब्जगतीभिर्निष्पाद्यानि त्रीणि सवनान्यदाम्यग्रहे समापितवन्तः । तत्र हि—“ वसवस्त्वा प्रवृहन्तु गायत्रेण छन्दसा ” इत्यादिभिस्त्रिभिर्मन्त्रैस्त्रयः सोमांशवः पृथक्कर्तव्याः । अत्र सूत्रम्—“ उपनद्धस्य राज्ञस्त्रीनः शून्प्रवृहन्ति वसवस्त्वा प्रवृहन्तु गायत्रेण छन्दसेत्येतैः प्रतिमन्त्रं तैरेनं चतुराधूनोति ” इति । तदिदं छन्दसां सवनानां च समापनम् । तेन देवानां विभूतिरसुराणां पराभवश्चाभूत् । तद्वदन्यस्याप्यदाम्यग्रहणेन भवति ।

नि चनेन प्रशंसति—

“ यद्वै देवा असुरानदाम्येनादभ्नुवन्तददाम्यस्यादाम्यत्वम् ” [सं० का० ६ प्र० ६ अ० ९] इति ।

अदभ्नुवन्ति सितवन्तः । असुरदम्भनहेतुरयं ग्रहः स्वयमन्येन केनचिदपि दम्भितुमशक्यत्वाददाम्यः ।

एतद्वेदनं प्रशंसति—

“ य एवं वेद दम्भोत्येव भ्रातृव्यं नैनं भ्रातृव्यो दम्भोति ” [सं० का० ६ प्र० ६ अ० ९] इति ।

अथादाम्यस्य कालं विधत्ते—

“ एषा वै प्रजापतेरतिमोक्षिणी नाम तनूर्यददाम्य उपनद्धस्य गृह्णात्यतिमुक्त्यै ” [सं० का० ६ प्र० ६ अ० ९] इति ।

[अदाभ्यग्रहविधिः]

अतिशयेन पापान्मोक्षोऽतिमोक्ष । सोऽस्या अस्तीत्यतिमोक्षिणी । प्रजापते-
स्तादग्रूपोयमदाभ्यः । तस्मादुपनद्धस्य वस्त्रेण बद्धस्य सोमस्य बन्धनादतिमुक्त्यर्थं
गृह्णीयात् । शकटादवरोपितो वस्त्रबद्धसोमोऽधिषवणफलकयोरुपर्यवीतष्ठते ।
तस्य च सोमस्य बन्धुमुपांशुग्रहकाले विस्रस्येन्द्राय त्वा वृत्रघ्न इत्यादिभिर्मन्त्रैः
सोमं मिमीते । तस्माद्विस्रसनात्प्रागेवादाभ्यो ग्रहीतव्य इत्यर्थः ।

एतद्वेदनं प्रशंसति—

“ अति पाप्मानं भ्रातृव्यं मुच्यते य एवं वेद ” [सं० का० ६ प्र० ६
अ० ९] इति ।

पापरूपं वैरिणमुत्क्रम्य तत्कृतोपद्रवान्मुच्यते—

अदाभ्यस्य सोमव्यातिरिक्तं द्रव्यं विधत्ते—

“ घ्नन्ति वा एतत्सोमं यदभिषुण्वन्ति सोमे हन्यमाने यज्ञो हन्यते यज्ञे
यजमानो ब्रह्मवादिनो वदन्ति किं तद्यज्ञे यजमानः कुरुते येन जीवन्त्सुवर्गं
लोकमेतीति जीवग्रहो वा एष यददाभ्योऽनभिषुतस्य गृह्णाति जीवन्तमेवैनं
सुवर्गं लोकं गमयति ” [सं० का० ६ प्र० ६ अ० ९] इति ।

अभिषवेण सोमस्य हतत्वात्वाद्यज्ञे हते यजमानो हतप्रायो भवति । तादृ-
ग्वधमन्तरेण स्वर्गप्राप्तावुपायान्ब्रह्मवादिनो विचार्यादाभ्यं निश्चितवन्तः । स च
जीवनोपेतो ग्रहः । तस्मादनभिषुतस्याभिषवरूपवधरहितस्य द्रव्यस्य रसं तत्र
गृह्णीयात् । अत्र सूत्रम्—“ अ२ शुमदाभ्यं वा प्रथमं गृह्णाति शुक्रं ते शुक्लेण
गृह्णामीति दध्नः पयसो निग्राभ्याणां वा ” इति ।

अदाभ्यग्रहस्याऽऽधवनहेतूनां सोमांशूनां त्रयाणां सवनत्रयगतेषु त्रिषु महा-
भिषवेषु मेलनं विधत्ते—

“ वि वा एतद्यज्ञं छिन्दन्ति यददाभ्ये स२ स्थापयन्त्य२ शूनपि सृजति यज्ञ-
स्य संतत्यै ” [सं० का० ६ प्र० ६ अ० ९] इति ।

असुरवञ्चनाय वसवस्वेत्यादिमन्त्रैरंशुत्रयं (य) पृथक्करणं सवनत्रय[स] .
मार्पनं देवैः कृतं तदन्येनापि कृते सत्युपांश्वतर्यामादीनाम[न ?] नुष्ठानाद्यज्ञो
विच्छिद्यते, तत्पारिहाराय पृथक्कृतानंशूनभिषवेषु मेलयेत् । अत्र सूत्रम्—“ आध-

वनानः शून्प्रज्ञातान्निधायोशित्वं देव सोम गायत्रेण छन्दसेत्येतैः प्रतिमन्त्रमनुस-
वनमेकैकं महाभिषवेष्वपिसृजति ” इति ।

अदाभ्यो निरूपितः । अथांशुग्रहं विधत्ते—

“ देवा वै प्रवाहुग्रहानगृह्णत स एतं प्रजापतिरः शुमपश्यन्तमगृह्णीत तेन
वै स आध्नोद्यस्यैवं विदुषोऽऽशुर्गृह्णत ऋध्नोत्येव ” [सं. का० ६ प्र० ६
अ० १०] इति ।

प्रवाहुक्तुल्यस्वभावान् । प्रजापतिस्तु समृद्धयर्थं विलक्षणमंशुग्रहं गृहीत्वा
समृद्धोऽभवत् ।

इतरग्रहवैलक्षण्यं क्रमेण दर्शयन्भिषवस्याऽऽवृत्त्यभावं विधत्ते—

“ सकृदभिषुतस्य गृह्णाति सकृद्धि स तेनाऽऽध्नोत् ” [सं० का० ६
प्र० ६ अ० १०] इति ।

अष्टौ कृत्वोऽग्रेऽभिषुणोतित्यादिना ग्रहान्तरेऽभिषवावृत्तिः श्रुता न त्वत्र
तथा कुर्यात्किंतु सकृदेव । यस्मात्स प्रजापतिः सकृदेवाभिषुत्य तेन ग्रहेण
सम्यक्समृद्धिं गतः ।

ग्रहणमन्त्रस्योच्चारणं निवारयितुं मानसमनुसंधानं विधत्ते—

“ मनसा गृह्णाति मन इव हि प्रजापतिः प्रजापतेराप्त्यै ” [सं० का०
६ प्र० ६ अ० १०] इति ।

संकल्पमात्रेण जगत्सर्जनात्प्रजापतेर्मनःसादृश्यम् ।

ग्रहणपात्रं विधत्ते—

“ औदुम्बरेण गृह्णात्यूर्वा उदुम्बर ऊर्जमेवाव रुधे ” [सं० का० ६
प्र० ६ अ० १०] इति ।

पात्रस्याऽऽकारं विधत्ते—

“ चतुःस्रक्ति भवति दिक्ष्वेव प्राति तिष्ठति ” (सं० का० ६ प्र० ६ अ०
१०) इति ।

चतुष्कोणमित्यर्थः ।

वामदेवेन दृष्टस्य कया नश्चित्र आ भुवादित्यस्यामृच्युत्पन्नस्य साम्नो ग्रह-
णमन्त्रतामाह—

(षोडशिग्रहविधिः)

“ यो वा अश्शोरायतनं वेदाऽऽयतनवान्भवति वामदेव्यामिति साम तद्वा अस्याऽऽयतनं मनसा गायमानो गृह्णात्यायतनवानेव भवति ” (सं० का० ६ प्र० ६ अ० १०) इति ।

गृहवानित्यर्थः ।

अनुच्छवासं ग्रहणकाले विधत्ते--

“ यदध्वर्युरंशुं गृह्णन्नार्धयेदुभाभ्यां नर्ध्वेताध्वर्यवे च यजमानाय च यदध्वेदुभाभ्यामृध्येतानवानं गृह्णाति सैवास्यार्द्धः ” [सं० का० ६ प्र० ६ अ० १०] इति ।

अंशुं नार्धयेत्समृद्धं न कुर्यात् । तदानीमध्वर्युयजमानयोः समृद्धिर्न स्यात् । अनुच्छवासगृहीतिरेवांशोः समृद्धिः । अत्र सूत्रम्--“ अंशुं गृह्णन्नेकग्रहायाऽऽप्तं राजानमुपरे न्युप्य स्रुदभिषुत्य वामदेव्यं मनसा गायमानोऽनवानं गृह्णाति ” इति ।

कथंचिदुच्छवासश्चेत्तद्दोषनिवारणाय विधत्ते--

“ हिरण्यमभि व्यनित्यमृतं वै हिरण्यमायुः प्राण आयुषैवामृतमभि धिनोति ” [सं० का० ६ प्र० ६ अ० १०] इति ।

हिरण्यरयाऽऽभिमुख्येन श्वासं कुर्यात् । तथा सत्यायुःस्वरूपेणैव प्राणवायुना हिरण्यरूपममृतमभिप्रीणयति ।

हिरण्यस्येयत्तां विधत्ते--

“ शतमानं भवति शतायुः पुरुषः शतेन्द्रिय आयुष्येवेन्द्रिये प्रति तिष्ठति ” [सं० का० ६ प्र० ६ अ० १०] इति ।

शतनिष्कपरिमितं शतमानपरिमितं वा हिरण्यं भवति । दशानां ज्ञानकर्म-न्द्रियाणामेकैकस्य दशनाडीषु संचाराच्छतेन्द्रियत्वम् । अत्र सूत्रम्--“ यदि व्यवा-ने(न्या)दा नः प्राण एतु परावत इति शतमानं हिरण्यमभि व्यनीया(न्या)तामध्वर्युयजमानश्च ” इति । अंशुग्रहादाभ्यग्रहयोः पौर्वापर्यं विकल्पितम् । अत एव सूत्रकरेणोक्तम्--“ अंशुमद्राभ्यं वा प्रथमं गृह्णाति ” इति ।

अंशुग्रहो निरूपितः । अथ षोडशिग्रहं विधत्ते--

“ प्रजापतिर्देवभ्यो यज्ञान्व्यादिशत्स रिरिचानोऽन्यत । स यज्ञानां षोडशधेन्द्रियं वीर्यमात्मानमभि समन्त्रिष्वदत्तषोडश्यभवन् वै षोडशी नाम यज्ञोऽस्ति

यद्वाव षोडशः स्तोत्रः षोडशः शस्त्रं तेन षोडशी तत्षोडशिनः षोडशित्वं यत्षो-
डशी गृह्यते इन्द्रियमेव तद्वीर्यं यजमान आत्मन्धत्ते ” [सं० का० ६ प्र० ६
अ० ११] इति ।

“ देवेभ्यो यज्ञान्विभज्य दत्त्वा स्वार्थस्य कस्याप्यभावाद्विकोऽहमिति मन्य-
मानः स्वात्मानमभिलक्ष्य सर्वयज्ञसंबन्धिनमिन्द्रियसामर्थ्यप्रदमंशं षोडशभेदभिन्नं
समक्लिष्टदत्तमुपादाय श्रान्तोऽभवत् । तच्च सामर्थ्यं षोडशिनामकः कतुरभवत् ।
स च सोमयागव्यतिरिक्तो यज्ञः कश्चिन्नूतनो न ।

प्रकारान्तरेण प्रशंसति—

‘ देवेभ्यो वै सुवर्गो लोको न प्राभवत्त एतः षोडशिनमपश्यन्तमगृह्णत
ततो वै तेभ्यः सुवर्गो लोकः प्राभवद्यत्षोडशी गृह्यते सुवर्गस्य लोकस्याभिजित्यै ’,
[सं० का० ६ प्र० ६ अ० ११] इति ।

न प्राभवन्न स्वाधीनः ।

पुनः प्रकारान्तरेण प्रशंसति—

“ इन्द्रो वै देवानामानुजावर आसीत्स प्रजापतिमुपाधावत्तस्मा एतः षोड-
शिनं प्रायच्छत्तमगृह्णीत ततो वै सोऽग्रं देवतानां पर्यैद्यस्यैवं विदुषः षोडशी गृ-
ह्यतेऽग्रमेव समानानां पर्येति ” [सं० का० ६ प्र० ६ अ० ११] इति ।

अनुजेभ्यो निरुष्टेभ्योऽवरोऽत्यन्तनिरुष्टः । आनुजेति दीर्घश्छान्दसः । अग्रं
श्रेष्ठञ्चम् ।

कालं विधत्ते -

“ प्रातःसवने गृह्णाति वज्रो वे षोडशी वज्रः प्रातःसवनः स्वादेवैनं योने-
र्निर्गृह्णाति ” [सं० का० ६ प्र० ६ अ० ११] इति ।

वज्रवदनिष्ठनिवारकत्वादुभयोर्वज्रत्वम् । तस्मादेव साम्यात्प्रातःसवनं वज्रस्य
स्वयोनिः ।

पक्षान्तरमाह—

“ सवनेसवनेऽभि गृह्णाति सवनात्सवनादेवैनं प्र जनयति ” [सं० का०
६ प्र० ६ अ० ११] इति ।

अत्र सूत्रम्—‘ षोडशिनो ग्रहणं प्रातःसवन उत्तमो धाराग्रहाणां सवने
सवने वा ’ इति ।

(षोडशिग्रहविधिः)

नित्यत्वेन विहितस्यैव काम्यत्वमपि विधत्ते—

“तृतीयसवने पशुकामस्य गृह्णीयाद्वज्रो वै षोडशी पशवस्तृतीयसवनं वज्रे-
णैवास्मै तृतीयसवनात्पशून्व रुन्धे ” [सं० का० ६ प्र० ६ अ० ११]
इति ।

यथा खादिरो यूपो भवति खादिरं वीर्यकामस्य यूपं कुर्वीतेति वचनद्वयादे-
कस्यैव नित्यत्वं काम्यत्वं च तद्वत् ।

उक्थ्यक्रतावपि शाखान्तरानुसारेण प्रसक्तं प्रतिषेधति—

“ नोक्थ्ये गृह्णीयात्प्रजा वै पशव उक्थानि यदुक्थ्ये गृह्णीयात्प्रजां प-
शून्व निर्देहेत् ” [सं० का० ६ प्र० ६ अ० ११] इति ।

उक्थ्यक्रतुगतानां शस्त्राणां प्रजापशुरूपत्वाद्वज्ररूपेण षोडशिना दाहः
स्यात् । शाखान्तरे विधानादिह निषेधाच्च विकल्पः सूत्रे दर्शितः—“नोक्थ्ये गृ-
ह्णीयाद्गृह्णीयाद्वा ” इति ॥

* षोडांशकताविवातिरात्रक्रतावपि काम्यग्रहं विधत्ते—

“ अतिरात्रे पशुकामस्य गृह्णीयाद्वज्रो वै षोडशी वज्रेणैवास्मै पशून्वरु-
न्ध रात्रियोपरिष्ठाच्छमयति ” [सं० का० ६ प्र० ६ अ० ११] इति ।

वज्रषोडशिना पशूनामवरोधेऽपि नास्ति बाधः । षोडाशिशस्त्रस्योपरिष्ठादनु-
ष्ठेयेन रात्रिशब्दोपलक्षितेन शस्त्रसमूहेन तद्बाधोपशमनात् । पशुकामस्येति विशेष-
णादन्यस्यातिरात्रे षोडाशिग्रहो नास्ति ।

अधिकारिविशेषेण ग्रहं विधत्ते—

“ अप्यग्निष्टोमे राजन्यस्य गृह्णीयाद्व्यावृत्कामो हि राजन्यो यजते ”
[सं० का० ६ प्र० ६ अ० ११] इति ।

द्वादशभिः स्तोत्रैः शस्त्रैश्चोपेतोऽग्निष्टोमो वर्णत्रयसाधारणः । राजन्यस्तु विप्र-
वैश्याभ्यां व्यावृत्तिमुत्कर्षं कामयते तदर्थं गृह्णीयात् ।

अस्मिन्षोडाशिग्रहस्तोत्रस्यैकविंशनामकं स्तोमं विधत्ते—

“ साह एवास्मै वज्रं गृह्णाति स एनं वज्रो भूत्या इन्धे निर्वा दहत्येक-
विंशं स्तोत्रं भवति प्रतिष्ठित्यै ” [सं० का० ६ प्र० ६ अ० ११] इति ।

* ङ. पुस्तके “ षोडशिनमितरक्रतौ ” इति शोधितः पाठः ।

अह्ना सह वर्तत इति एकदिवसनिष्पाद्यः सोमयागः साहनः । तस्मिन्नेव यजमानार्थमध्वर्युः षोडशिरूपं वज्रं गृह्णाति । स च वज्रो वैरिविनाशाय प्रयुक्त एनं यजमानमैश्वर्यार्थं प्रकाशयति । अथवा प्रयोगकौशलाभावादास्मिन्नेव यजमाने परीतो निःशेषेणैव दहति । अतः पाक्षिकदाहनिवृत्त्या यजमानस्य प्रतिष्ठार्थमेकविंशस्तोत्रं संपादयेत् । प्रगीतमन्त्रसाध्यस्तुतिः स्तोत्रम् । तच्च गानं तृचे कर्तव्यम् । एकं साम तृचे क्रियते स्तोत्री मिति विधानात् । षोडशिस्तोत्रस्यासावि सोम इन्द्र त इत्थूक्प्रथमा । इन्द्रमिद्धरी वहत इति द्वितीया । आ तिष्ठ वृत्रहन्ति तृतीया । सोऽयं तृचस्त्रिभिः पर्यायैरावृत्तिविशेषो (षेण) गीयमान एकविंशत्युगात्मकं (को) भवति । प्रथमे पर्याये प्रथमद्वितीययोर्ऋचोस्त्रिस्त्रिर्गानम् । तृतीयस्याः स्रुद्रानम् । द्वितीयपर्याये प्रथमायाः स्रुद्रानम् । तृतीयपर्याये मध्यमायाः स्रुद्रानम् । तथा च च्छन्दोगब्राह्मण आम्नायते—“ सप्तभ्यो हिं करोति स तिसृभिः स तिसृभिः स एकया सप्तभ्यो हिं करोति स एकया स तिसृभिः स तिसृभिः सप्तभ्यो हिं करोति स तिसृभिः स एक । स तिसृभिः सप्तसप्तमेकविंशस्य विष्टुतिः ” इति । सप्तभ्यः सप्तभिर्ऋग्भिर्हिं करोति गायेत् । यथोक्तावृत्तिविशिष्टयमेकविंशानामकस्य स्तोमस्य संबन्धिनी विशिष्टा स्तुतिः । तस्याश्च सप्तसप्तमिति नामधेयमित्यर्थः ।

षोडशिशस्त्रं विधत्ते—

“ हरिवच्छस्यत इन्द्रस्य प्रियं धामोपाऽऽप्नोति ” [सं० का० ६ प्र० ६ अ० ११] इति ।

हरिशब्दोऽस्मिन्नस्तीति हरिवच्छस्त्रम् । इन्द्रमिद्धरी वहत इत्यादिष्वृक्षु हरिशब्दो बहुलमुपलभ्यते । तेन शस्त्रेणोन्द्रस्य परितोषात्तदीयो लोकः प्राप्यते । तच्च शस्त्रं द्विविधं विहृतमविहृतं च । नानाविधच्छन्दसामृचां संमेलनेन निष्पादितं विहृतम् । त(य)थावस्थितमविहृतम् ।

तत्र विहरणप्रकारं विधत्ते—

“ कनीयाः सि वै देवेषु छन्दाः स्यासज्ज्यायाः स्यसुरेषु ते देवाः कनीयसा छन्दसा ज्यायश्छन्दोऽभि व्यशः सन्ततो वै तेऽसुराणां लोकमवृञ्जत यत्कनीयसा

[षोडशिग्रहविधिः]

छन्दसा ज्यायश्छन्दोऽभि विशंसति भ्रातृव्यस्यैव तल्लोकं वृङ्क्ते ” [सं० का० ६ प्र० ६ अ० ११] इति ।

सन्त्यस्मिञ्शस्त्रे बहूनि च्छन्दांसि । तान्याश्वलायनेनोदाहृतानि—“ आ त्वा वहन्तु हरय इति तिस्रो गायत्र्यः । उपो षु शृणुही गिरः सुसंदृशं त्वा वयं मधवन्नित्येका द्वे च पङ्क्ती । यदिन्द्र पृतनाज्येऽयं ते अस्तु हर्यत इत्यौष्णिह-
बार्हतो तृचौ ” इत्यादिना । तत्र चतुर्विंशत्यक्षरा गायत्री । अष्टाविंशत्यक्षरो-
ष्णिक् । अनयोरत्पाक्षरत्वेन कनीयस्त्वद्देवच्छन्दस्त्वम् । अष्टाक्षरपादैः पञ्च-
भिश्चत्वारिंशदक्षरा पङ्क्तिः । षट्त्रिंशदक्षरा बृहती । अनयोरधिकाक्षरत्वेन भूय-
स्त्वादसुरच्छन्दस्त्वम् । एवं छन्दोन्तरेष्वप्युन्नेयम् । तत्र देवा गायत्रीछन्दसा
पङ्क्तिच्छन्दोऽभितो विहत्य शस्त्रमपठन् । विहार आश्वलायनेन दर्शितः—“ तदेव
शंस्यं विहरेत्पादान्वयवधायार्धचर्चशः शंसेत्पूर्वासां पूर्वाणि पदानि गायत्र्यः पङ्क्ति-
भिः पङ्क्तीनां तु द्वे द्वे पदे शिष्येते ताम्यां प्रहिणुयादुष्णिहो बृहतीभिः ”
इत्यादिना । अस्यायमर्थः—अविहतं यच्छस्त्रं तदेव विहतं कुर्यात् । तद्यथा—
गायत्र्याः प्रथमं पादं पङ्क्तेः प्रथमपादेन संयोज्यैकमर्धचर्चं संपादयेत् । एवं द्विती-
यतृतीयपादसंयोगेन पुनरर्धचर्चद्वयं संपाद्यम् । पङ्क्तेरवशिष्टं पादद्वयमेकोर्धचर्च-
स्तस्यान्ते प्रणवं कुर्यात् । तैरेतैश्चतुर्भिर्धर्चैर्द्वीव (द्वे अ) नुष्टुभौ संपद्येते । एवं
गायत्र्यः पङ्क्तिभिः संयोज्याः । अनया विशंसति हिरोदिति । तेन विहृतेन
शस्त्रेण भ्रातृव्यस्थानं विनाशयति ।

संख्यान्तरमभिप्रेत्य विहरणं दर्शयति—

“ षडक्षराण्यति रेचयन्ति षड्वा ऋतव ऋतूनेव प्रीणाति चत्वारि पूर्वाण्यष
कल्पयन्ति चतुष्पद एव पशून्व रुन्धे द्वे उत्तरे द्विपद एवाव रुन्धे ” [सं०
का० ६ प्र० ६ अ० ११] इति ।

काविदृगष्टाविंशद (त्य) क्षराऽन्या त्वष्टात्रिंशदक्षराऽन्या त्रिंशदक्षरा । तत्र
मध्यमायाः षडक्षराण्यनुष्टुभोऽतिरिच्यन्ते । तस्या ऋच आदौ चत्वारि पूर्वस्यामृचि
संयोज्यानि । अन्तिमं द्वयमुत्तरस्यामृचि संयोज्यम् ।

विहरणे फलितं दर्शयति ।

“ अनुष्टुभमभि सं पादयन्ति वाग्वा अनुष्टुप्तस्मात्प्राणानां वागुत्तमा ”
[सं० का० ६ प्र० ६ अ० ११] इति ।

आश्वलायनः—“ अनुष्टुप्प्रकारं शंसेदूर्ध्वं स्तोत्रियानुरूपाभ्यामतो विहतः ”
इति ।

स्तोत्रोपाकरणस्य कालं विधत्ते—

“ समयाविषिते सूर्ये षोडशिनः स्तोत्रमुपाकरोत्येतस्मिन्वै लोक इन्द्रो
वृत्रमहन्त्साक्षादेव वज्रं भ्रातृव्याय प्र हरति ” [सं० का० ६ प्र० ६ अ०
११] इति ।

समयाविषितोऽर्धास्तमितस्तस्मिन्नेवार्धास्तम्यकाले पूर्वमिन्द्रो भूलोके वृत्रं जवान ।

षोडशिनो योग्यां दक्षिणां विधत्ते—

“ अरुणपिशङ्गोऽथो दक्षिणैतद्वै वज्रस्य रूपं समृद्धयै ” [सं० का०
६ प्र० ६ अ० ११] इति ।

अरुणमिश्रपिशङ्गवर्णः । तदेवं ब्राह्मणशेषाणामनुवाकानामर्था निरूपिताः ।

अथ मीमांसा ।

चतुर्थाध्यायस्य द्वितीयपादे चिन्तितम्—

“ पात्रस्यावभृथे सोमलिप्तस्य नयनं तु किम् ।

साधनं प्रतिपत्तिर्वा यन्ति तेनेत्यतः श्रुतेः ॥

प्राप्ता साधनता मैवं पुरोडाशहविष्ट्वतः ।

पात्रस्य तदसंबन्धात्प्रक्षेपः प्रतिपत्तये ” इति ।

ज्योतिष्टोत्रे श्रूयते—“ * वरुणगृहीतं वा एतद्यज्ञस्य यद्वजीषं यद्ग्रावाणो
□ यदौदुम्बर्यधिषवणफलके तस्माद्यत्किञ्चित्सोमलिप्तं द्रव्यं तेनावभृथं यन्ति ”
इति । निष्पीडितस्य सोमस्य नीरसो भाग ऋजीषम् । तदेतद्वजीषग्रावादिकं
सोमाभिषवादौ सोमेन लिप्यते । तस्य लिप्तस्य सर्वस्य द्रव्यस्यावभृथसाधनत्वम-
भ्युपेयम् । कुतः । तेनावभृथं यन्तीति तृतीयाश्रुत्याऽवभृथसाधनत्वावगमात् ।
तस्मात्सोमलिप्तं द्रव्यमवभृथे हविष्ट्वेन नीयत इति चैन्मैवम् । वारुणेनैव कपाले-

* चतुर्गृहीतमिति जैमिनीयन्यायमालाविस्तरे पाठः ।

□ ‘ दुम्बरी, यदधि ’ इति जै० न्या० विस्तरे पाठः ।

(षोडशिग्रहविधिः)

नावभृथमवयन्तीत्यनेनोत्पत्तिवाक्यशिष्टपुरोडाशहविषाऽवरुद्धेऽवभृथे सोमलिप्तस्य पात्रस्य हविष्ट्वेन संबन्धासंभवात् । तथा सत्यवभृथशब्देन तदीयं देशं लक्षयित्वा तस्मिन्देशे सोमलिप्तस्य पात्रस्य नयनमत्र विधीयते । तच्च नयनं प्रतिपत्तये भवति । पात्रस्य पूर्वमुपयुक्तत्वात् । तस्मादेतत्प्रतिपत्तिकर्म ।

दशमाध्यायस्य सप्तमपादे चिन्तितम्—

“ किं स्यादवभृथे बर्हिर्वर्जं सर्वमुताऽऽचरेत् ।

यावदुक्तं प्रयाजानुयाजबर्हिर्निषेधतः ॥

आद्योऽप्सुमन्तावित्याज्यभागोक्त्या परिसंख्यया ।

अन्येनात्र गुणप्राप्तेरपूर्वत्वेन वाऽन्तिमः ” इति ”

ज्योतिष्टोमावभृथे चतुर्थप्रयाजप्रथमानुयाजरूपौ बर्हिर्यागौ वर्जयित्वा शिष्टं चोदकप्राप्तं सर्वमनुष्ठेयम् । कुतः । अपवर्हिषः प्रयाजान्यजत्यपवर्हिषावनूयाजौ यजतीति बर्हिर्यागद्वयमात्रवर्जनावगमादिति प्राप्ते ब्रूमः—अप्सुमन्तावाज्यभागौ यजतीति परिसंख्यानादुक्तमेवानुष्ठेयम् । अथोच्येत चोदकप्रोप्तावाज्यभागानू-
द्योऽप्सुमच्छब्दोपेतमन्त्रद्वयरूपस्य गुणस्यात्र विधानान्न परिसंख्येति । मैवम् । लिङ्गक्रमाभ्यामेव मन्त्रयोः प्राप्तत्वात् । अतः परिसंख्यया गृहमेधीयवदुपसद्व-
च्चापूर्वकर्मत्वेन वा यावदुक्तमनुष्ठेयम् ।

एकादशाध्यायस्य द्वितीयपादे चिन्तितम्—

“ किमप्स्ववभृथे मुख्यमात्रं साङ्गमुताग्रिमः ।

मुख्यत्वेनान्वयान्मैवं प्रयोगेण तदन्वयात् ” इति ।

इदं श्रूयते—अप्स्ववभृथेन चरन्तीति । तत्र वारुण एककपालोऽवभृथशब्द-
वाच्यत्वान्मुख्यं कर्म तेन मुख्येनापामन्वयः श्रूयते । अतोऽत्र द्रव्यदेवतावर्द्धेप-
मुख्यमात्राङ्गत्वात्प्रधानस्यैवाप्स्वनुष्ठानम् । आधाराज्यभागादीन्याहवनीयेऽनुष्ठेयानी-
ति प्राप्ते ब्रूमः—स्यादेतदेवम् । यद्यप्स्ववभृथ इत्येतावदेव श्रूयते । इह त्वप्सु
चरन्तीति श्रवणादवभृथप्रयोगेणापामन्वयात्साङ्गं प्रधानमप्सु कर्तव्यम् । एतद्विचारै-
त्रयमवभृथयजूंषि जुहोतीत्यस्मिन्नुवाके द्रष्टव्यम् ।

पञ्चमाध्यायस्य द्वितीयपादे चिन्तितम्—

१ क. घ. ङ. अन्त्यो नाङ्गगणे प्रा । ख. अन्त्येना । २ क. घ. ङ. मुख्येना-
न्व । ३ ख. मुख्यकर्मत्वेन । ४ ख. रद्वय ।

“ यूपान्नादिरैकैकः संघो वाऽनुसमीयते ।

एकैकः पूर्ववन्मैवं वचनात्काण्डसंगतेः ” इति ॥

ज्योतिष्टोमेऽग्नीषोमीयपशौ यूपस्य घृतेनाञ्जनमुच्छ्रयणमवटस्य पर्युहणं यूप-
मूलस्य दृंहणं मध्ये रश्मनया परिव्ययणमित्येते पदार्था आम्नाताः । ते चैकयू-
पपक्षे तथैव कर्तव्याः । एकयूपस्य च विकल्पः श्रूयते—“ एकयूपो वैकादशिनी
वा । अन्येषां यज्ञानां यूपा भवन्ति । एकविंशिन्ग्रन्थमेधस्य ” इति । तत्र
बहुयूपेष्वञ्जनादिरैकैकः पदार्थः प्राजापत्यपशूपाकरणादिवदनुसमेतव्य इति प्राप्ते
ब्रूमः— अञ्जनादिपरिव्ययणान्तं यजमानो यूपं नावसृजेदिति वचनेन यज-
मानस्य यूपत्यागनिषेधोऽञ्जनादिकाण्डस्यानुसमये सत्युपपद्यते । तस्मान्नात्र पदा-
र्थानुसमयः ।

सप्तमाध्यायस्य तृतीयपादे चिन्तितम्—

“ संस्कारः स्यादुपशये न वा यूपोक्तितोऽग्रिमः ।

न स्यान्नियोजनाभावात्तूष्णींछेदेन यूपता ” इति ।

यूपैकादशिन्यां श्रूयते—“ उपशयो यूपो भवति ” इति । एकादशानां
यूपानां समूह एकादशिनी । तत्र दक्षिणतोऽवस्थापितो द्वादशो यूप उपशयः ।
तथा च श्रूयते—“ यद्दक्षिणत उपशयः ” इति । तस्मिन्नुपशये परिव्ययणा-
दिको यूपसंस्कारोऽस्ति, संस्कारनिमित्तस्यैकस्य यूपशब्दस्य तत्र प्रयुक्तत्वादिति
चेन्मैवम् । संस्कारप्रयोजनस्यात्राभावात् । पशु नियोक्तुं यूपः संस्क्रियते ।
तच्च नियोजनमितरेष्वेकादशसु यूपेष्वस्ति न तु द्वादश उपशये । तथा च
तैत्तिरीयकब्राह्मणम्—“ सर्वे वा अन्ये यूपाः पशुमन्तोऽथोपशय एवापशुः ”
इति । परिव्ययणादिसंस्काराभावेऽप्यमन्त्रच्छेदनादयः केचिद्धर्मास्तत्र वाच-
निका विद्यन्ते । तावताऽल्पेन सादृश्येन गौणी तत्र यूपोक्तिः । तस्मान्न
यूपशब्दो धर्मानतिदिशतीति । एतद्विचारद्वयं स्फुरेत् वेदिमुद्धन्तीत्येतस्मिन्नुवाके
द्रष्टव्यम् ।

अष्टमाध्यायस्य प्रथमपादे चिन्तितम्—

‘ स्यादैकादशिने दैक्षात्सौत्याद्वा ऽद्योऽस्तु पूर्ववत् ।

१ ख. ण्डतेरिता ” इ । २ ख. स्य परिहं । ३ ख. स्यात्प्रयो । ४ क. घ. ङ.
तत्र नि । ५ क. घ. ङ. गौणेन । ६ ख. दैक्ष्यात्सो ।

(षोडशप्रहविधिः)

रशनाद्वयसौत्यत्वावशेषाल्लिङ्गतोऽन्तिमः ” इति ॥

ऐकादशिनाः पशव एवाम्नायन्ते—“ आग्नेयः कृष्णग्रीवः सारस्वती मेषी बभ्रुः सौम्यः पौष्णः श्यामः शितिपृष्ठो बार्हस्पत्यः शिल्पो वैश्वदेव ऐन्द्रोऽरुणो मारुतः कल्माष ऐन्द्राग्रः स२ हितोऽधोरामः सावित्रो वारुणः पेतवः ” इति । यद्यप्यश्वमेधप्रकरण एते पठितास्तथाऽपि ज्योतिष्टोमप्रकरणेऽप्येते विधीयन्ते—“ प्रैवाऽऽग्नेयेन वापयति मिथुनं सारस्वत्या करोति रेतः सौम्येन दधाति प्रजनयति पौष्णेन ” इत्यादिना । तेष्वैकादशिनेषु दैक्षादग्नीषोमीयाद्विध्यन्तातिदेशः स्यात् । कुतः । अग्नीषोमीयस्य पशुप्रकृतित्वेन पूर्वाधिकरणे निर्णीतत्वादिति चेन्नैवम् । सौत्यगतविशेषलिङ्गदर्शनात् । सुत्याकाले भवः सौत्यः सवनीयः पशुः । तत्र चोदकप्राप्ता रशनैका वाचनिकी द्वितीया । एतच्च तृतीये निर्णीतम् । तदेतद्वशनाद्वयमग्नीषोमीयपशवसंभवात्सवनीयस्य विशेषलिङ्गमेकं सुत्याकालीनत्वं द्वितीयम् । ते च द्वे लिङ्ग ऐकादशिनेषु दृश्येते । तत्रेदमाम्नायते—“ द्वे द्वे रशने आदाय द्वाभ्यां द्वाभ्यां रशनाभ्यामेकैकं यूपं परिव्ययति ” इति । सुत्याकालीनत्वं च तेष्वस्ति । ततः सौत्यध(त्याद्ध)र्मातिदेशः ।

नवमाध्यायस्य तृतीयपादे चिन्तितम्—

“ कृष्णग्रीवादिके नोह ऊहो योऽस्ति न पूर्ववत् ।

देवत्वं न गणस्यात ऊहो बहवभिधित्सया ” इति ।

यूपैकादशिन्यामग्न्यादिदेवताकाः पशव आम्नाताः—“ प्रैवाऽऽग्नेयेन वापयति मिथुनं सारस्वत्या करोति रेतः सौम्येन दधाति प्रजनयति पौष्णेन ” इत्यादिना । ते च स्वनामभिरन्यत्राऽऽम्नाताः—“ आग्नेयः कृष्णग्रीवः सारस्वती मेषी बभ्रुः सौम्यः पौष्णः श्यामः ” इत्यादिना । तत्राप्येकवचनान्तस्य मेधपतिशब्दस्याऽऽदित्येष्विव नोह इति चेन्नैवम् । वैषम्यात् । आदित्यगणस्य तत्र देवत्वम् । इह त्वेकैकस्य पृथग्देवत्वम् । अतो बहून्देवानभिधातुं बहुवचनान्तत्वेनोहनीयम् ।

एकादशाध्यायस्य द्वितीयपादे चिन्तितम्—

“ ऐकादशिनैके(गे) तन्त्रं वसाहोमे थ भिन्नता ।

१ खा. दैक्ष्यादि । २ खा. वाऽऽग्नेयः न । ३ ख. त्रास्यैक । ४ ख. न्त बभ्रुह ।

५ ख. नक्तं त ।

तन्त्रं शक्यं(क्य)त्वतो भेदः प्रधानार्धर्चभेदतः ” इति ।

ऐकादशिनेष्वाग्नेयसारस्वतसौम्यादिपशुषु वसाहोमस्य सह कर्तुं शक्यत्वा-
त्तन्त्रमिति प्राप्ते ब्रूमः—देवताभेदेन प्रधानभेदात्तत्तद्याज्यार्धर्चान्तकालानां भिन्नत्वे-
नानुष्ठानयोगपद्यासंभवाद्भेदः ।

तत्रैवान्यच्चिन्तितम्—

“ यूपैकाशिनीयूपाहुतेर्भेदोऽथ तन्त्रता ।

सामीप्यभेदादाद्योऽन्त्यः सामीप्यं दृष्टिगं यतः ” इति ॥

यूपैकादशिन्यां चोदकप्राप्ता यूपाहुतिः प्रतियूपं भिद्यते । कुतः । यूपस्या-
न्तिकेऽग्निं पथित्वा यूपाहुतिं जुहोतीति तद्विधानात्सामीप्यानां च भेदादिति प्राप्ते
ब्रूमः—न तावदत्यन्तसामीप्यं संभवति यूपदाहप्रसङ्गान् । अतो यावता व्यवधानेन
यूपा दृष्टिगोचरा भवन्ति तावतो देशस्य समीपत्वमभ्युपेतव्यम् । तथा सति
देशैक्यादाहुतेस्तन्त्रता ।

तत्रैव चतुर्थपादे चिन्तितम्—

“ किमैकादशिनेष्वस्य कुम्भ्यादेर्भिन्नता न वा ।

असंदेहाय भेदो न लिङ्गदेवास्य सिद्धितः ” इति ।

भिन्नदेवताकेष्वैकादशिनेषु पशुष्वेककुम्भीपाके सति किमङ्गं कां देवता ।
प्रत्युपाकृतस्य पशोः संबन्धी संदेहे सति प्रदानं संकीर्येत । तस्मात्कुम्भ्यादे-
रावाप(भेद) इति चेन्मैवम् । चिह्नकरणमात्रेण संदेहापगमसिद्धौ लाघवात् ।
तस्मादत्र तन्त्रता ।

तत्रैवान्यच्चिन्तितम्—

“ तत्तन्त्रं हेयमुत नो चिह्नं नास्ति वसास्वतः ।

हेयं नो प्रतिपत्तिवात्सांकर्येणाप्यदोषतः ” इति ॥

ऐकादशिनेषु कुम्भ्यादेर्यत्तन्त्रं निर्णीतिं तत्परित्याज्यमङ्गनानामिव वसानां
चिह्नकरणासंभवेन सांकर्यप्रसङ्गनदिति चेन्मैवम् । वसाहोमस्य प्रतिपत्तिकर्मत्वेन
द्रव्यं प्रत्यपि प्रयोजकत्वाभावेन तद्द्रव्यश्रपणार्थं कुम्भीभेदप्रयोजकत्वैस्य दूरापे-
तत्वात् । न चात्र द्रव्यसांकर्यं दोषाय भवति, व्यवस्थापकप्रमाणाभावात् । ननु
तत्तद्देवताविषययाज्यार्धर्चान्तेषु भिन्ना होमाः पूर्वं निर्णीताः । बाढं, । तैथैव-

१ ख. । अत्र । २ ख. तावता । ३ ख. घ. ङ. क्यासंभवादा । ४ क. घ. ङ. तथैव ।

५ क. त्वस्यान्तरित । ६ ख. यैवार्धर्चान्ते तद्द्रव्यम् ।

(षोडशिग्रहविधिः)

कादशकृत्वो हूयतां किमायातं द्रव्यसांकर्ये । तस्मात्कुम्भ्यादेस्तन्त्रं न त्याज्यम् ।
इदं षट्कं प्रजापतिः प्रजा असृजतेत्यस्मिन्ननुवाके द्रष्टव्यम् ।

द्वितीयाध्यायस्य तृतीयपादे चिन्ति तम्—

“ पर्याग्निकृतः पात्नीवत उत्सृज्यत इत्यसौ ।

यागो गुणो वा यागः स्यादन्वयाव्यवधानतः ॥

प्रत्यभिज्ञानं (त) मालभ्यमनूद्योत्सर्गशब्दतः ।

गुणं पर्याग्निकृत्याख्यं वक्त्युत्तरनिवृत्तये ।

न दुष्टा परिसंख्याऽत्र चोदकात्प्राग्विधौ सति ।

पर्याग्निकरणान्ताङ्गरीतिः क्लृप्तोपकारतः ” इति ॥

“ त्वाष्ट्रं पात्नीवतमालभेत ” इति प्रकृत्यैवमाम्नातम्—“ पर्याग्निकृतं पात्नीवतमुत्सृजति ” इति । तत्र पर्याग्निकृतशब्देन संस्कृतपशुद्रव्यस्य पात्नीवतशब्देन पत्नीवन्नामकदेवतासंबन्धस्य च प्रतीयमानत्वादयं यागविधिः । एवं सति पर्याग्निकृतपात्नीवतशब्दयोरव्यवहितान्वयो लभ्यते । सिद्धान्ते तु पर्याग्निकृतमुत्सृजतीत्यन्वयं वाञ्छन्ति । तदा व्यवहितान्वयो दुर्वारः । तस्माद्वायव्य-पशुवद्यागाविधिरिति प्राप्ते ब्रूमः—अनारभ्याधीतत्वान्नास्ति वायव्ये प्रकृतप्रत्यभिज्ञा । इह त्वालभ्यत्वेन प्रकृतः पशुः पात्नीवतशब्देन प्रत्यभिज्ञायते । तमनूद्य पर्याग्निकृतशब्दान्वितेनोत्सृजतीत्याख्यातेन पर्याग्निकरणाख्यो गुणो विधीयते । न च प्रकृतिगतस्य पर्याग्निकरणस्य विकृतौ चोदकेन प्राप्तत्वादनर्थकोऽयं विधिरिति वाच्यम् । उपरितनाङ्गनिवृत्तेर्विधिप्रयोजनत्वात् । नन्वेवं सति परिसंख्या स्यात् । सा च दोषत्रयदुष्टा । स्वार्थत्यागोऽन्यार्थस्वीकारः प्राप्तबाधश्चेति त्रयो दोषाः । पर्याग्निकरणवाक्ये स्वार्थो विधिस्त्यज्येत । अन्यार्थो निषेधः स्वी क्रियेत । चोदकप्राप्तान्युपरितनान्यङ्गानि बाध्येरन् । मैवम् । पर्याग्निकरणान्तरभावीन्यङ्गानि नानुष्ठेयानीत्येतस्याः परिसंख्याया अनङ्गीकारात् । कथं तर्हि तन्निवृत्तिः । आर्थिकीति ब्रूमः । चोदकप्रवृत्तेः प्रागेवायं विधिः प्रवर्तते । प्रत्यक्षोपदेशस्य शीघ्रबुद्धिजनकतया कल्प्यातिदेशात्प्रबलत्वात् । तथा सत्युपदिष्टैरेवाङ्गैर्निराकाङ्क्षायां विकृतौ चोदकस्याप्रवृत्त्यैवोपरितनान्यङ्गानि न

(षोडशिग्रहविधिः)

प्राप्यन्ते । न चानेन न्यायेन पर्याग्निकरणात्प्राचीनानामप्यप्राप्तिरिति वाच्यम् । विधीयमानस्य पर्याग्निकरणस्य नूतनत्वे सत्युपकारकल्पनापत्त्या प्रकृतौ यत्कल सोपकारं पर्याग्निकरणं तदवस्थापनस्यैवात्र विधेयत्वात् । प्रकृतौ च प्राचानाङ्गन-
नन्तरभाविने एवोपकारः कलस इत्यत्रापि तादृशस्यैव विधानात्पर्याग्निकरणान्ताङ्ग-
रीतिः सिध्यति । एवं च सत्युत्सृजतीत्याख्यातेन यथोक्तपर्याग्निकरणविधौवर्धसिद्ध
उपरितनाङ्गनेत्सर्गो धातुनाऽनूद्यते । तदेवमत्र गुणविधिः ।

नवमाध्यायस्य चतुर्थपादे चिन्तितः—

“ आज्येन शेषमित्युक्तौ द्रव्यप्रतिनिधिर्भवेत् ।

कर्मान्यद्वाऽग्निमस्त्यागशेषसंस्थापनोक्तिभिः ॥

अङ्गरीत्या समाप्तत्वाद्देवतोक्त्यनुवर्तनात् ।

साम्याच्छेषः संस्थितिस्तु याग आलम्भनादिवत् ” इति ।

“ त्वाष्ट्रं पात्नीवतमालभेत ” इति प्रकृत्य “ पर्याग्निकृतं पात्नीवतमुत्सृजति ”
इति श्रुतम् । तत्र पुनः श्रूयते—“ आज्येन शेषं संस्थापयेत् ” इति । तदिदमाज्यं
पशुद्रव्यस्य प्रतिनिधिर्भवेत् । कुतः । उत्सर्गशेषसंस्थापनशब्दैस्तदवगमात् । पर्या-
ग्निकरणादूर्ध्वं पशुद्रव्यस्य त्यागमभिधायाऽऽज्येनेति द्रव्यान्तरं पशुस्थानीयं साध-
नभूतमुपदिश्य चोदकप्राप्तमुत्तरकालीनमङ्गजातं तेन द्रव्येण समापनीयमिति विधी-
यत इति प्राप्ते ब्रूमः—पूर्वाधिकरणन्यायेनाङ्गरीत्या पात्नीवतः पशुः समाप्तः ।
यदि पात्नीवतमालभेतेति विहितस्य कर्मणः समाप्तिर्न स्यात् केवलं पशुद्रव्य-
त्यागः क्रियेत तदा विहितो द्रव्यदेवतासंबन्धरूपो यागो नानुष्ठितः स्यात् ।
ततो देवतामुद्दिश्य त्यागोऽवश्यं कर्तव्यः । तथा सति पशुसाधनके यागे मुख्येन
पशुनैव साधिते कुतः प्रतिनिधिः । देवतोद्देशत्यागस्य चोत्पत्तिवाक्येनैव सिद्ध-
त्वात् । पर्याग्निकरणोत्सर्गवाक्येना(णा)ङ्गरीतिविधाने संस्थापनीयः शेषो न
कोऽप्यस्ति । तस्मादाज्यवाक्येन कर्मान्तरं विधीयते । देवता तु पात्नीवतशब्द-
स्यानुवृत्त्या लभ्यते । कर्मान्तरस्यापि शेषत्वमुपचर्यते । पश्चाज्यद्रव्यकयोः पूर्वो-
त्तरकर्मणोः पत्नीवदाख्याया देवताया एकत्वेनाव्यवाहितानुष्ठानेन चोपक्रमोपसंहार-

१ ख. वित्वेनैवो । २ क. घ. ङ. ञ. श्रु । ३ घ. ङ. पयति । इ । ४ क. ध.
ङ मदिश्य । ५ क. घ. ङ. रणेना । ६ ख. तिनिधाप । ७ क. घ. ङ. दाज्येन ।
८ क. घ. ङ. रत्वस्या ।

[षोडशिग्रहविविः]

सदृशत्वात् । संस्थितिक्रियया चाऽऽलम्भननिर्वापादिवद्यागो लक्ष्यते । लिङ्प्रत्य-
यश्चापूर्वभावनामभिधत्ते । तस्मादाज्यद्रव्यकं पत्नीवद्देवताकं शेषवत्पशुयागसमनन्त-
रोत्तरभाविकंमन्तरमत्र विधीयते । एतदुभयमिन्द्र पत्नियेत्यनुवाके द्रष्टव्यम् ।

द्वादशाध्यायस्य द्वितीयपादे चिन्तितम्—

“ अस्त्याहुतिश्चरौ सौम्ये नास्ति वा पशुपाकतः ।

निवृत्तत्वादस्ति भैवमनिवृत्तेः पुरोत्थितेः ” इति ।

तृतीयसवने ये सौम्यचर्वादयस्तेषु हविष्कृदाह्वानं पुनः कर्तव्यम् । पश्वर्थ-
माहूतायास्तस्याः पशुपाके निष्पन्ने सति निवृत्तत्वादिति चैन्मैवम् । प्रकृतौ
पत्नीसंयोजेभ्य ऊर्ध्वं हविष्कृतः पत्न्या उत्थानं वाक्येन विहितम् । पश्चादपि
ततः पूर्वं निवृत्त्यभावात् । तस्मात्तत्कालीनेषु सौम्यचर्वादिषु नास्ति पुनराह्वानम्
एतच्च भ्रन्ति वा एतत्सोममित्यनुवाके द्रष्टव्यम् ।

पञ्चमाध्यायस्य प्रथमपादे चिन्तितम्—

“ उक्थ्योत्कर्षे षोडशी नोत्कृष्येतोत्कृष्यतेऽथवा ।

स्तोत्रकालाय नोत्कर्षः पूर्ववत्षोडशिग्रहे ।

ग्रहं पराञ्चमुक्थ्येभ्य इत्यङ्गाङ्गित्वभासनात् ।

स स्तोत्रे ग्रह उत्कृष्टे स्तोत्रकालः प्रबाध्यताम् ।” इति ।

ज्योतिषोमे षोडशिग्रहं प्रकृत्य श्रूयते—“ तं पराञ्चमुक्थ्येभ्यो निर्गृह्णाति ”
इति । तृतीयसवने सूर्यास्तमयात्प्रागेवोक्थ्यग्रहास्त्रयो गृह्यन्ते । तेभ्यः परस्तादयं
षोडशी विहितः । यदि कदाचिद्देवादुक्थ्यग्रहा अस्तमयादूर्ध्वमुत्कृष्येरंस्तदा
तत ऊर्ध्वं विहितस्यापि षोडशिग्रहस्य नास्त्युत्कर्षः । कुतः । पूर्वन्यायेन काल-
स्यानुसरणीयत्वात् । कालोऽप्येवमाम्नातः—“ समयाविषिते सूर्ये षोडशिनः
स्तोत्रमुपाकरोति ” इति । समयोऽस्तमयस्तं प्राप्ते सूर्ये स्तोत्रप्रारम्भकालः । सोऽ-
यमुत्कर्षे सति बाध्यते । तच्चायुक्तं, पूर्वमग्निहोत्रस्य स्वकालमबाधितुमेवेष्टिमध्येऽ-
नुष्ठानाङ्गीकारादिति प्राप्ते ब्रूमः—पराञ्चमिति शब्देनोक्थ्येभ्य उत्तरकालः षोड-
शिग्रहाङ्गत्वेन विधीयते । ततो मुख्यग्रहस्य कालमबाधितुमुपसर्जनस्य स्तोत्रस्य
कालं बाधित्वा सस्तोत्रग्रह उत्कृष्टव्यः ।

१ क. घ. ड. त्थानंकालत्वेन प । २ कं. घ. ड. स्मात्तत् । ३ च. निर्गृह्णा ।

४ क. घ. ड. गृह्णन्ति ” इ ।

दशमाध्यायस्य पञ्चमपादे चिन्तितम्—

“ विकृतौ प्रकृतौ वा स्यात्षोडश्युत्कर्षतोऽग्रिमः ।

अविरुद्धेन वाक्येनानुत्कर्षात्प्रकृतावसौ ” इति ।

ज्योतिष्टोमप्रकरणे श्रूयते—“ य एवं विद्वान्षोडशिनं गृह्णाति ” इति । सोऽयं षोडशिग्रहो विकृतौ निविशते । कुतः । प्रबलेन वाक्येन तस्य ग्रहस्य प्रकरणादुत्कृष्यमाणत्वात् । “ उत्तरेऽहंन्द्रिरात्रस्य गृह्यते मध्यमेऽहंस्त्रिरात्रस्य ” इति हि वाक्यम् । द्विरात्रादीनां च विकृतित्वं प्रसिद्धम् । अतः प्रकरणं बाधित्वा विकृतौ निवेश इति प्राप्ते ब्रूमः—“ अप्यग्निष्टोमे राजन्यस्य गृह्णीयात् ” इत्यन्यद्वाक्यमस्ति । तेन प्रकृतिभूतेऽग्निष्टोमे निविशते । न चात्र प्रकरणबाधः । अग्निष्टोमस्य ज्योतिष्टोमावान्तरसंस्थारूपत्वेन ततोऽनन्यत्वात् । न चैवं सति चोदकेनैव द्विरात्रादिषु प्राप्तत्वात्पुनर्विधिवाक्यं व्यर्थमिति शङ्कनीयम् । अहर्विशेषसंबन्धाय राजन्यादिनिमित्तनैरपेक्षाय च तदुपपत्तेः । तस्मात्प्रकृतौ निवेशः ।

तत्रैवान्यच्चिन्तितम्—

“ उक्थ्याग्रयणतः स स्यात्केवलाग्रयणादुत ।

आद्य उक्थिद्वयादन्त्य उक्थयोर्ध्वत्वविधित्वतः ” इति ।

स पूर्वोक्तः षोडशी वचनद्वयबलेनोक्थ्यपात्रादाग्रयणपात्राच्च ग्रहीतव्यः । “ उक्थ्यान्निगृह्णाति षोडशिनम् ” इत्येकं वाक्यम् । “ आग्रयणाद्गृह्णाति षोडशिनम् ” इति द्वितीयं वाक्यम् । अत्रोच्यते—आग्रयणपात्रादेव ग्रहीतव्यः । कुतः । उक्थ्यवाक्यस्योत्तरकालविधिपरत्वात् । “ तं पराञ्चमुक्थ्यान्निगृह्णाति ” इत्यूर्ध्वकालवाचिनः पराकशब्दस्य प्रयोगात् । ततो नोभयस्माद्ग्रहणम् ।

तत्रैवान्यच्चिन्तितम्—

“ सवनेषु तृतीये वा स त्रयोक्त्या भवेत्त्रिषु ।

द्वे निन्दित्वा तृतीयस्य विधेस्तत्रैव गृह्यताम् ” इति ॥

स पूर्वोक्तः षोडशिग्रहस्त्रिषु सवनेषु भवेत् । कुतः । सवनत्रयस्योक्तत्वात् ।

[काम्ययाज्यापुरोनुवाक्याः]

षोडशिनं प्रकृत्याऽऽम्नायते—“ प्रातःसवने ग्राह्यो माध्यंदिनसवने ग्राह्यस्तृतीयसवने ग्राह्यः ” इति । नैतद्युक्तम् । सवनद्वयस्यार्थवादत्वेन तृतीयसवनस्योक्तत्वात् । अत एव वाक्यशेषे सवनद्वयं निन्दित्वा तृतीयसवनं विधीयते । यत्प्रातःसवन इत्यादिना सवनद्वये वर्ज्यपातदोषोऽभिहितः । तृतीयसवने ग्राह्यो न सर्वेषु सवनेषु गृह्णातीति प्रशंसापूर्वकं विहितम् । तस्मात्तृतीयसवन एव षोडशिग्रहः ।

पुनरप्यन्यत्तत्रैव चिन्तितम्—

“ आग्निष्टोमोक्त्यसंबन्धी षोडशस्तुतशस्त्रकः ।

तद्युक्तो वाऽग्निमः प्राप्तस्तत्र संस्थामबाधितुम् ॥

स्तोत्रं भवत्येकविंशं हरिवच्छस्यते ततः ।

इष्यते ह्यन्यसंस्थात्वं स्तुतशस्त्रयुतस्ततः ” इति ॥

षोडशिनं प्रकृत्याऽऽम्नायते—“ अप्यग्निष्टोमे राजन्यस्य गृह्णीयादप्युक्त्ये ग्राह्यः ” इति । सोऽयमाग्निष्टोमोक्त्यसंस्थयोर्विहितः षोडशिग्रहः स्तुतशस्त्रवर्जितो भवितुमर्हति । अन्यथा तदीयाभ्यां स्तुतशस्त्राभ्यां क्रतुसमाप्तौ षोडशिसंस्थात्वं प्रसज्येत, आग्निष्टोमसंस्थात्वमुक्त्यसंस्थात्वं च बाध्येत, तत्संबन्धिसमाप्त्यभावादिति प्राप्ते ब्रूमः—“ एकविंशं स्तोत्रं भवति प्रतिष्ठित्यै हरिवच्छस्यते ” इति षोडशिनि प्रत्यक्षविधिना स्तुतशस्त्रे विहिते । अथ “ ग्रहं वा गृहीत्वा चमसं वोन्नीय स्तोत्रमुपाकरोति ” इति ग्रहग्रहणचमसोन्नयनयोः स्तोत्रनिमित्तत्वं श्रुतम् । न हि सति निमित्ते नैमित्तिकं त्यक्तुं शक्यम् । तस्मात्पूर्वसंस्थात्वहानिमन्यसंस्थात्वं चाभ्युपेत्य स्तुतशस्त्रयुतत्वं द्रष्टव्यम् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे चतुर्थप्रपाठक

एकोनचत्वारिंशोऽनुवाकः ॥ ३९ ॥

(अथ प्रथमाष्टके चतुर्थप्रपाठके षट्चत्वारिंशोऽनुवाकः) ।

यस्त्वां ह॒दा की॒रि॒णा म॒न्य॒मानोऽम॒र्त्यं

(काम्ययाज्यापुरोनुवाक्याः)

म॒र्त्यो ज॒ह्वीमि । जा॒तवे॒दो यशो॑ अ॒स्मासु॑
 धेहि॑ प्र॒जाभि॑रग्ने अमृ॒तत्व॑मश्याम् । यस्मै
 त्व० सु॒कृते॑ जा॒तवे॒द उ॒ लोक॑मग्ने कृ॒णवः॑
 स्यो॒नम् । अ॒श्विन॑ स पु॒त्रिणं॑ वी॒रव॑न्तं गो॒
 म॒न्त॑ रा॒यि न॑ श॒ते स्व॒स्ति । त्वे सु पु॒त्र श॒
 व॒सोऽवृ॑त्र॒न्काम॑का॒तयः॑ । न त्वा॒मिन्द्रा॑ति
 रि॒च्यते । उ॒क्थउ॑क्थे सोम इन्द्रं॑ म॒माद॑
 नी॒थेनी॑थे म॒घवा॑नम् (१) सु॒तासः॑ ।
 यदी॑ स॒बाधः॑ पि॒तरं॑ न पु॒त्राः स॑मा॒नद॑क्षा
 अ॒वसे॑ ह॒वन्ते । अग्ने॑ र॒सेन॑ तेज॒सा जा॒तवे॒दो
 वि रो॑च॒से । र॒क्षोहा॑ऽमी॒विचा॑तनः । अ॒पो
 अ॒न्व॒चा॒रिषः॑ र॒सेन॑ सृ॒मसृ॑क्ष॒माहि । प॒र्य॒स्वा
 अ॒ग्न आ॑ऽग॒मं तं मा॒ सः सृ॑ज॒ वर्च॑सा ।
 वसु॑र्वसु॒पति॑र्हि॒कम॑स्य॒ग्ने वि॒भा॒र्वसुः॑ । स्यामं
 ते सु॒म॒ता॒वपि॑ । त्वा॒म॒ग्ने वसु॑पतिं॒ वसू॑नाम॒भि
 प्र म॑न्दे (२) अ॒ध्व॒रेषु॑ रा॒जन् । त्वया॑
 वा॒जं वा॒ज॒यन्तो॑ ज॒येमा॑भि॒प्याम॑ पृ॒त्सु॒तीर्म॑
 त्य॒निना॑म् । त्वा॒म॒ग्ने वा॒ज॒सा॒तमं॑ वि॒प्रा व॑र्ध॒न्ति
 सु॒ष्टुत॑म् । स नो॑ रा॒स्व सु॒वीर्य॑म् । अ॒यं नो॑
 अ॒ग्निर्व॑रि॒वः कृ॒णोत्व॑यं मृ॒धः पु॒र ए॒तु प्र॑भि॒
 न्दम् । अ॒यः श॒त्रूञ्ज॑यतु॒ जह्वी॑षा॒णोऽयं॑ वा॒जं
 ज॑यतु॒ वा॒ज॒सा॒तौ । अ॒ग्निना॑ऽग्निः स॒भि॒ध्यते॑

(काम्ययाज्यापुरोनुवाक्याः)

कविर्गृहपतिर्युवा । हव्यवाङ्जुह्वास्यः ।
त्व२ ह्यग्ने अग्निना विप्रो विप्रैण सन्सता ।
सखा सख्या समिध्यसे । उदग्ने शुचयस्तव
वि ज्योतिषा (३)

मघवानं मन्दे ह्यग्ने चतुर्दश च ।

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थप्रपाठके षट्चत्वारिंशोऽनुवाकः

॥ ४६ ॥ [४०]

(आ ददे वाचस्पतय उपयामगृहीतोऽस्या वायो अयं वां या वां प्रातयु-
जावयं वेनस्तं प्रतनथा ये देवास्त्रिंशदुपयामगृहीतोऽसि । मूर्धानं मधुश्चेद्राग्नी
ओमासो मरुत्वन्तमिन्द्रं म त्वो मरुत्वान्महान्महान्नृवत्कदा वाममदब्धेभिर्हिर-
ण्यपाणि२ सुशर्मा बृहस्पतिर्हिरिस्त्र्यं उत्तिष्ठन्तरणिरा प्यायस्वेयुष्टे ये ज्योति-
ष्मतीं प्रयासाय चित्तमा तिष्ठेन्द्रमसावि सर्वस्य महान्सजोषा उदु त्यं धातो-
रु२ हि यस्त्वा षट्चत्वारिंशत् ॥ ४६ ॥)

(आ ददे ये देवा महानुत्तिष्ठन्सर्वस्य सन्तु दुर्मित्राश्चतुःप (तुष्प) आ-
शत् ॥ ५४ ॥)

(हरिः ॐ) ॥

इति कृष्णयजुर्वेदीयतैत्तिरीयसंहितायां प्रथमाष्टके
चतुर्थः प्रपाठकः ॥ ४ ॥

(अथ प्रथमकाण्डे चतुर्थप्रपाठके चत्वारिंशोऽनुवाकः) ।

एकोनचत्वारिंशोऽनुवाके साम्यागः समापितः । अथास्य प्रपाठकस्यान्तिमेऽ-
नुवाके काम्ययाज्यापुरोनुवाक्या उच्यन्ते ।

इष्टिकाण्डे द्विहविष्का काचिर्दिष्टरेवमाध्यायते—

“ अग्नये पुत्रवते पुरोडाशमष्टाकपालं निर्वपेदिन्द्राय पुत्रिणे पुरोडाशमे-
कादशकपालं प्रजाकामोऽग्निरेवास्यै प्रजां प्रजनयति वृद्धामिन्द्रः प्र यच्छति ।’
[सं० का० २ प्र० २ अ० ४] इति ।

वृद्धां पुत्रपौत्रेणाभिवृद्धाम् ।

तत्राऽऽग्नेयस्य पुरोनुवाक्यामाह—

यस्त्वेति । हे जातवेदो याऽहं मर्त्यः सन्कीरिणा गुणकीर्तनशीलेन हृदा
मनसा त्वाममर्त्यं मरणरहितं मन्यमान आह्वयामि, तादृशेष्वस्मासु पुत्रपौत्रादि-
रूपप्रजाभिर्निष्पादितं यशः कीर्तिं निधेहि । हेऽग्ने त्वत्प्रसादादमृतत्वं देवत्वमश्यां
प्राप्नुयाम् ।

अथ याज्यामाह—

यस्मै त्वमिति । शोभनं कर्म करोतीति सुकृत् । जातं जगद्वेत्तीति जात-
वेदाः । हे जातवेदोऽग्ने त्वं सुकृते यस्मै यजमानाय स्योन सुखकरमुत्कृष्टं स्थानं
कृणव करोषि स यजमानो रयिं धनं स्वस्ति नशते सम्यक्प्राप्नोति । कीदृशं
धनम् । अथैः पुत्रैः शूरभटैर्गोभिश्च संयुतम् ।

ऐन्द्रस्य पुरोनुवाक्यामाह—

त्वे सु पुत्रेति । त्वे त्वयि । शवसो बलस्य । स्ववृत्रन्सुष्ठु वर्तन्ते । कामा
भोगाः काम्यन्ते याभि स्तुतिभिस्ताः कामकातयः । इन्द्रस्यातिप्रबलत्वाच्छवसः
पुत्रेत्युपचर्यते । हे शवसः पुत्रेन्द्रास्मदीयस्तुतयस्त्वयि सुष्ठु वर्तन्ते, काचिदपि
स्तुतिस्त्वां नातिरिच्यते । सर्वस्य स्तुतिवाक्यस्य त्वयि विद्यमानत्वात् ।

अथ याज्यामाह—

उक्थ इति । उक्थउक्थे सोमयागवर्तिनि तत्तच्छस्त्रे स रोम इन्द्रं
ममाद हर्षयामास । नीयत आहूयत इन्द्रोऽजोति नीथो यागप्रदेशः । समा-
नदक्षास्तुत्येषु यजमानेषु कुशलाः सुतासः पुत्रस्थानीया यजमानाः पितृस्थानीयं
मघवानं नीथेनीथे तत्तद्यागप्रदेशेऽवसे रक्षार्थं हवन्त आह्वयन्ति । यद् सबाधो
यस्मादीदृश आहूतो मघवा विरोधिष्वसुरेषु बाधकारी तस्मादाह्वयन्ते ।

(काम्ययाज्यापरोनुवाक्याः)

पुत्राः पितरं न पितरमिव । यथा बाला अन्यैस्ताड्यमाना रक्षार्थं पितरमाह्वयन्ति तद्वत् ।

इष्टचन्तरं विधत्ते—

“ अग्नये रसवतेऽजक्षीरे चरुं निर्वपेद्यः कामयेत रसवान्स्यामित्यग्निमेव रसवन्तं स्वेन भागधेयेनोप धावति स एवैनं रसवन्तं करोति रसवानेव भवत्यजक्षीरे भवत्याग्नेयी वा एषा यदजा साक्षादेव रसमव रुन्धे ” [सं० का० २ प्र० २ अ० ४] इति ।

रसवान्क्षीरदध्यादिरसोपेतः । अजाया अग्निवत्प्रजापतिमुखादुत्पन्नत्वादाग्नेयत्वम् । साक्षादव्यवधानेन शीघ्रमित्यर्थः ।

तत्र पुरोनुवाक्यामाह—

अग्ने रसेनेति । हे जातवेदोऽग्ने रसेनास्मान्योजय । तेजसा विशेषेण प्रकाशसे । कीदृशस्त्वम् । यागदेशे रक्षसां हन्ता । शरीरेऽमीवस्यऽन्तररोगस्य चातनो विनाशकः ।

याज्या लिखिता । उरुं हि राजा वरुणश्चकारेत्यस्मिन्ननुवाके व्याख्यातो मन्त्रः ।

इष्टचन्तरं विधत्ते—

“ अग्नये वसुमते पुरोडाशमष्टाकपालं निर्वपेद्यः कामयेत वसुमान्स्यामित्यग्निमेव वसुमन्तं स्वेन भागधेयेनोप धावति स एवैनं वसुमन्तं करोति वसुमानेव भवति ” [सं० का० २ प्र० २ अ० ४] इति ।

तत्र पुरोनुवाक्यामाह—

वसुरिति । हेऽग्ने हिकं यस्मात्कारणात्त्वं वसुर्लोकानां वासिं सयिं ता धनपतिः प्रजायुक्तं तिस्तेजोधनं आसि तस्माद्वयमपि तवानुग्रहबुद्धाववस्थिता भवेम ।

याज्यामाह—

त्वामग्न इति । हे राजन्दीप्तिमन् अग्ने ध्वरेषु यज्ञेषु त्वामभिप्रमन्दे सर्वतः प्रकर्षेण तोषयामि । कीदृशं त्वाम् । वसूनां वसुपतिं धनानां मध्ये यानि श्रेष्ठानि

१ ख. ज्यामाह—‘ अपो अन्व० वर्षसा ’ इति । सोमावमृथ उ ।

[काम्ययाज्यागरोनुवाक्याः]

धनानि तेषामधिपतिमित्यर्थः । वाजयन्तोऽन्नामिच्छन्तो वयं त्वत्प्रसादेन वाज-
मन्नं जयेम । विरोधिनां मनुष्याणां पृत्सुतीः सेनाः अभिष्यामामिभवितुं शक्ता
भवेम ।

इष्टचन्तरं विधत्ते—

“ अग्नये वाजसूते पुरोडाशमष्टाकपालं निर्वपेत्संग्रामे संयत्ते वाजं वा एष
सिसर्षिति यः संग्रामं जिगीषत्यग्निः खलु वै देवानां वाजसूदग्निमेव वाजसूतः
स्वेन भागधेयेनोप धावति धावति वाजः हन्ति वृत्रं जयति तः संग्राममथो अग्नि-
रिव न प्रतिधूषे भवति ” [सं० का० २ प्र० २ अ० ४] इति ।

वाजमन्नं सरति प्राप्नोतीति वाजसूत् । लोके युद्धं जेतुमिच्छुर्जयादूर्ध्वं वैरि-
संबद्धमन्नं कृत्स्नं प्राप्नुमिच्छति । अतो वाजसूदिति विशेषणं युक्तम् । वाजं
धावति प्राप्नोति तदर्थं वृत्रं शत्रुं हन्ति युद्धं च जयति । किंचाग्निरिवायमन्धेन
प्रतिधूषे तिरस्कर्तुं शक्तो न भवति ।

तत्र पुरोनुवाक्यामाह—

त्वामग्न इति । हेऽग्ने त्वां विप्रा यजमाना अभिवृद्धिं प्रापयन्ति । कीदृशं
त्वाम् । वाजसातममतिशयेनान्नप्रदं सुष्टुतं स्तोत्रैर्हि सुष्टु स्तुतम् । स तादृशस्त्वं
नोऽस्माकं सुष्टु सामर्थ्यं रास्व देहि ।

याज्यामाह—

अयं नो इति । अयमग्निरस्माकं वरिवः परिचारकं भृत्यवर्गं संपादयतु ।
मृधो वैरिणो विदारयन्तोऽस्माकं पुरतो गच्छतु । जह्मणाणः प्रहरञ्जब्रूञ्जयतु ।
वाजसातावन्नदाननिमित्तं परकीयमन्नं जयतु ।

इष्टचन्तरं विधत्ते—

“ अग्नयेऽग्निवते पुरोडाशमष्टाकपालं निर्वपेद्यस्याग्नावाग्निमभ्युद्धरेयुर्निर्दि-
ष्टभागो वा एतयोरन्यो निर्दिष्टभागोऽन्यस्तौ संभवन्तौ यजमानमग्निं सं भवतः स
ईश्वर आर्तिमार्तोर्यदग्नयेऽग्निवते निर्वपति भागधेयेनैवैनौ शमयति नाऽऽर्तिमा-
च्छति यजमानः ” [सं० का० २ प्र० २ अ० ४] इति ।

गार्हपत्यादाहवनीयेऽग्निं प्रक्षिप्य तत्राग्निहोत्रं हूयते । तथा सति यस्य
यजमानस्य संबन्धिनः पुरुषा विस्मृत्योद्धृत आहवनीयाग्नौ पुनरन्यमग्निमुद्धरेयुः

(काम्ययाज्यापुरोनुवाक्याः)

स यजमानोऽग्नियुक्तायाग्नये निर्वपेत् । तत्र विशेष्यरूपोऽग्निर्निर्दिष्टभागो विशेष-
णरूपस्त्वनिर्दिष्टभागस्तावुभौ परस्परं संसृज्यमानौ यजमानं भक्षयितुमभिलक्ष्य
संभवतः । ततः स यजमान अर्तिमार्तोरीश्वरो विनाशं प्राप्तुं संप्रभवति । तावग्नी
अनयेष्ट्या शाम्यतः ।

तत्र पुरोनुवाक्यामाह—

अग्निनेति । पश्चात्प्रक्षिप्तेनाग्निना पूर्वस्थितोऽग्निः सम्यग्दीप्यते । सोऽ-
ग्निर्विशेषणैः कविरित्यादिभिर्विशिष्टः ।

याज्यामाह—

त्व॑ ह्यग्न इति । हे पूर्वस्थिताग्ने पश्चात्प्रक्षिप्तेनाग्निना त्वं समिध्यसे ।
तादृशस्त्वं ब्राह्मणजात्यभिमानी सन्मार्गवर्ती प्रियश्च । इतरोऽपि तादृश एव ।

इष्ट्यन्तरं विधत्ते—

“ अग्नये ज्योतिष्मते पुरोडाशमष्टाकपालं निर्वपेद्यस्याग्निरुद्धृतोऽहुतेऽग्नि-
होत्र उद्वायेत् ” [सं० का० २ प्र० - अ० ४] इति ।

यस्य यजमानस्याग्निहोत्रार्थमुद्धृतोऽग्निर्होमात्पूर्वमेवोपशाम्यति स एतामिष्टिं
निर्वपेत् ।

अत्र शाखान्तरानुसारिणां मतं पूर्वपक्षत्वेनोपन्यस्यति—

“ अपर आदीप्यानुद्धृत्य इत्याहुः ” [सं० का० २ प्र० २ अ० ४]
इति ।

अपरोऽग्निर्गर्हपत्ये प्रदीप्य पूर्वोद्धरणमनु पुनरुद्धरणीय इति तन्मतम् ।

तदिदं दूषयति—

“ तत्तथा न कार्यं यद्भागधेयमभि पूव उद्धरयते किमपरोऽभ्युद्धरयेतेति ”
[सं० का० - प्र० २ अ० ४] इति ।

अग्निहोत्रहविलक्षणो (णं) यद्भागधेयमभिलक्ष्य पूर्वो वह्निरुद्धृतस्तमेव
भागमभिलक्ष्यापरो वह्निः किमुद्धरयेत तदनुचितम् । इतिशब्दो हेतौ । तस्मान्न
कार्यम्

सिद्धान्तं विधत्ते—

१ क. घ. ङ. च. तः । स । २ क. घ. ङ. च. प्राप्तो भ । ३ च पत्यः प्र ।

४ ख. स्मात्तत्तथा न का ।

(काम्ययाज्यापुरोनुवाक्याः)

“ तान्येवावक्षाणानि संनिधाय मन्थेत् ” [सं० का २ प्र० २ अ० ४] इति ।

यान्युल्मुकानि शान्तानि तान्येवाधस्तादवस्थाप्यारणीभ्यामग्निमन्थनं कुर्यात् ।
मन्थने मन्त्रमुत्पादयति—

“ इतः प्रथमं जज्ञे अग्निः स्वाद्योनेरधि जातवेदाः । स गायत्रिया त्रिष्टुभा जगत्या देवेभ्यो हव्यं वहतु प्रजानन्निति ” [सं० का० २ प्र० २ अ० ४] इति ।

अग्निः पूर्वमितो दग्धकाष्ठादुत्पन्न इदानीमपि स जातवेदा गायत्र्यादिभि-
श्छन्दोभिरनुगृहीतः स्वाद्योनेर्दग्धकाष्ठादधिजायताम् । जातश्च तं तं देवं प्रजानन्दे-
वेभ्यो हव्यं वहतु ।

मन्त्रस्य तात्पर्यं व्याचष्टे—

“ छन्दोभिरेवैनं स्वाद्योनेः प्र जनयति ” [सं० का० २ प्र० २ अ० ४] इति ।

नन्वस्मिन्सिद्धान्तेऽपि पूर्वपक्षादपरोऽग्निः प्रसज्येतेत्याशङ्क्याऽऽह—

“ एष वाव सोऽग्निरित्याहुः ” [सं० का० २ प्र० २ अ० ४] इति ।

स्वकारणादुत्पन्नत्वादेव एव पूर्वोऽग्निर्न तु भेदोऽस्तीति सिद्धान्तिन आहुः ।

किमर्था तर्हीयमिष्टिरित्याशङ्क्याऽऽह—

“ ज्योतिस्त्वा अस्य परापतितामिति यदग्नये ज्योतिष्मते निर्वपति यदेवास्य ज्योतिः परापतितं तदेवाव रुन्धे ” [सं० का० २ प्र० २ अ० ४] इति ।

अस्य पूर्वाग्नेर्ज्योतिरेव विनष्टं न त्वग्निर्विनष्टः । तच्च ज्वालारूपं ज्योतिरि-
ष्ट्या संपाद्यते ।

तत्र याज्यापुरोनुवाक्ययोर्ऋचोः प्रतीकं (के) दर्शयति—

उदग्ने इति । उदग्ने शुचयस्तव शुक्रा भ्राजन्त इत्ययं मन्त्रस्त्वमग्ने रुद्र इत्यस्मिन्ननुवाके व्याख्यातः । वि ज्योतिषा बृहतेत्ययं मन्त्रः रुणुष्व पाज इत्य-
स्मिन्ननुवाके व्याख्यातः ।

अत्र विनियोगसंग्रहः—

[काम्ययाज्यापुरोऽनवाक्याः]

“ यस्त्वा याज्या पुत्रवत्यामिष्टौ त्वे पुत्रयागके ।

अग्ने रसवद्यागे तु वसुर्वसुमतीष्यते ॥ १ ॥

त्वामग्ने वाजसृद्यागे ह्यग्निनाऽग्निवतष्यते ।

उदविज्योतिषे ज्योतिष्मत्ये तत्र चतुर्दश ॥ २ ॥ इति ।

अथ मीमांसा ।

नवमाध्यायस्य चतुर्थपादे चिन्तितम्—

“ ज्योतिष्मती भवेन्नो वा दर्शाद्युद्धृतलोपने ।

निमित्तसत्त्वात्स्यान्नाग्निहोत्रार्थोद्धृतवर्जनात् ” इति ॥

अग्निहोत्रप्रक्रियायामिदमाम्नायते—“ अग्नये ज्योतिष्मते पुरोडाशमष्टाक-
पालं निर्वपेद्यस्याग्निरुद्धृतोऽहुतेऽग्निहोत्र उद्वायेत् ” इति । प्रतिदिनमग्निहोत्रं
होतुं गार्हपत्यादुद्धृत्याऽऽहवनीयेऽग्निः प्रक्षिप्यते । सोऽयमुद्धृतोऽग्निः कदाचिद-
हुतेऽग्निहोत्रे यदि शाम्येत्तदानीमियमिष्टिः प्रायश्चित्तमित्यर्थः । तत्र दर्शपूर्णमा-
सार्थमुद्धृतस्याप्यग्नेः शान्तौ सेयं ज्योतिष्मतीष्टिर्भवेत् । कुतः । अग्न्युद्धानस्य
निमित्तस्य सद्भावादिति चेन्मैवम् । अग्निहोत्रार्थोद्धृतस्यैवाग्नेरुद्धानं निमित्तमिति
प्रकरणादवगम्यते । अनया चेष्टया अग्निहोत्रायैवाग्निः पुनरुत्पाद्यते । तथा सत्य-
ग्निहोत्रस्येयमिष्टिः सामवायिकमङ्गं भवति । अतोऽग्निहोत्रार्थोद्धृतोद्धानस्य नि-
मित्तस्याभावाच्चैमित्तिकीष्टिर्न प्रवर्तते ।

तत्रैवान्यच्चिन्तितम्—

“ धार्योद्धाने साऽस्ति नो वा सर्वार्थत्वेन विद्यते ।

गतश्रीत्वनिमित्तं * तत्सर्वार्थत्वं न विद्यते ’ इति ॥

इदमाम्नायते—“ धार्यो गतश्रिय आहवनीयः ” इति । गतश्रीशब्दार्थस्त्वेवं
श्रूयते—“ त्रयो वै गतश्रियः शुश्रुवान्ग्रामणी राजन्यः ” इति । और्वो गौतमो
भारद्वाज इति कल्पसूत्रकारः । गतश्रीभिर्धार्यमाणस्याऽऽहवनीयस्य सर्वकर्मार्थत्वे
सत्यग्निहोत्रार्थत्वमप्यस्तीति तदुद्धाने सा ज्योतिष्मतीष्टिर्विद्यत इति चेन्मैवम् । न
ह्यस्य धारणेऽग्निहोत्रं निमित्तं किंतु गतश्रीत्वम् । सर्वकर्मसमुदायस्य चोदनया

* परार्थत्वादिति न्यायमालावित्तिरे ।

[पुनराधानम्]

कदाचिदप्यचोदितत्वात्सर्वार्थत्वं शङ्काकितुमप्यशक्यम् । गतश्रित्वं निमित्तीकृत्य
धृतोऽग्निः प्रसङ्गात्सर्वकर्मसूपकुर्वन्नग्निहोत्रेऽप्युपकरोतीति चेत् । उपकरोतु नाम,
नैतावता प्रायश्चित्तस्य निमित्तत्वं लभ्यते । अग्निहोत्रार्थमुद्धृतस्योद्धानं तन्निमित्तं,
न चात्र तदस्ति । किंत्वन्यस्य यस्य कस्याचित्कर्मणोऽर्थे समुद्धृतस्य गतश्रित्व-
निमित्तं धारणं क्रियते । तस्मान्निमित्ताभावान्नास्ति सेष्टिः ॥

इति श्रीमत्सायणाचार्यविरचिते माधवीये वेदार्थप्रकाशे लृष्णयंजु

वेदीयतैत्तिरीयसंहिताभाष्ये प्रथमकाण्डे चतुर्थप्रपाठके

चत्वारिंशोऽनुवाकः ॥ ४० ॥

वेदार्थस्य प्रकाशेन तमो हार्दं निवारयन् ।

पुमर्थीश्चतुरो देयाद्विद्यातीर्थमहेश्वरः ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराजपरमेश्वरस्य

श्रीवीरबुक्कमहाराजस्याऽऽज्ञापरिपालकेन याज्ञवाचार्येण विर

चिते वेदार्थप्रकाशे लृष्णयंजुवेदीयतैत्तिरीयसंहिताभाष्ये

प्रथमकाण्डे चतुर्थः प्रपाठकः ॥ ४ ॥

(अथ प्रथमाष्टके पञ्चमः प्रपाठकः) ।

(तत्र प्रथमोऽनुवाकः) ।

हरिः ॐ ।

दे॒वा॒सु॒राः सं॒य॒न्ता आ॒स॒न्ते दे॒वा वि॒ज॒य॒मु॒प॒
यन्तो॒ऽश्रौ वा॒मं व॒सु सं न्य॑द॒ध॒ते॒द॒मुं नो भ॒
वि॒ष्य॒ति॒ यदि॑ नो जे॒ष्य॒न्तीति॑ तद॒भि॒र्न्य॑काम॒
य॒त तेना॒पा॒क्राम॑त्तद्दे॒व वि॒जि॒त्या॒व॒रु॒रु॒त्स॒मा॒
ना अ॒न्वा॒य॒न्त॒द॒स्य स॒ह॒सा॒ऽदि॑त्सन्त॒ सोऽरो॒
दी॒द्य॒द॒रो॒दि॒त्त॒द्भु॒द्र॒स्य रु॒द्र॒त्वं यद॑श्र॒व॒श॒यि॒त॒

[पुनराधानम्]

तत् (१) रजतं हिरण्यमभवत्तस्मा-
 द्रजतं हिरण्यमद्रक्षिण्यमश्रुजं हि यो ब-
 र्हिषि ददाति पुराऽस्य संवत्सराद्गृहे रुद-
 न्ति तस्माद्बर्हिषि न देयं सोऽग्निरब्रवी-
 द्भाग्यसान्यथ व इदमिति पुनराधेयं ते के-
 वलमित्यब्रुवन् नृधनवत्खलु स इत्यब्रवीद्यो-
 मदेवत्यमग्निमादधाता इति तं पूषाऽधत्त तेन
 (२) पूषाऽऽध्नोत्तस्मात्पौष्णाः पशवं उच्य-
 न्ते तं त्वष्टाऽधत्त तेन त्वष्टाऽऽध्नोत्तस्मा-
 त्त्वाष्ट्राः पशवं उच्यन्ते तं मनुराऽधत्त तेन
 मनुराध्नोत्तस्मान्मानव्यः प्रजा उच्यन्ते तं
 धाताऽधत्त तेन धाताऽऽध्नोत्संवत्सरो वै
 धाता तस्मात्संवत्सरं प्रजाः पशवोऽनु प्र-
 जायन्ते य एवं पुनराधेयस्यर्द्धिं वेद (३)
 ऋध्नोत्येव योऽस्यैवं बन्धुतां वेद बन्धुमा-
 न्भवति भागधेयं वा अग्निराहित इच्छमानः
 प्रजां पशून् यजमानस्योषं दोद्रावोद्वास्य पु-
 नरा दधीति भागधेयेनैवैनं समर्धयत्यथो-
 शान्तिरेवास्यैषा पुनर्वस्वोरा दधीतैतद्वै पु-
 नराधेयस्य नक्षत्रं यत्पुनर्वसु स्वायामेवैनं
 देवतायामाधाय ब्रह्मवर्चसी भवति दधैरा

[पुनराधानम्]

दधात्ययातयामत्वाय दधैरा दधात्यद्भ्य
 एवैनमोषधीभ्योऽवरुध्याऽऽ धत्ते पञ्चकपालः
 पुरोडाशो भवति पञ्च वा ऋतव ऋतुभ्य
 एवैनमवरुध्याऽऽ धत्ते ॥ ४ ॥

(अशीयत तत्तेन वेदं दधैः पञ्चविंशतिश्च)

इति कृष्णयजुर्वेदीयतैत्तिरीयसंहितायां प्रथमाष्टके
 पञ्चमप्रपाठके प्रथमोऽनुवाकः ॥ १ ॥

(अथ प्रथमकाण्डे पञ्चमप्रपाठके प्रथमोऽनुवाकः)

यस्य निःश्वसितं वेदा यो वेदेभ्योऽखिलं जगत् ।
 निर्ममे तमहं वन्दे विद्यातीर्थमहेश्वरम् ॥ १ ॥
 अध्वर्योः प्रकृतौ मन्त्राः प्रपाठकचतुष्टये ।
 वर्णिताः पुनराधेयं पञ्चमाद्ये प्रवक्ष्यते ॥ २ ॥
 आधानादूर्ध्वमेवैषा वक्तव्या पुनराहितिः ।
 तथाऽप्यध्ययनस्यायं क्रमो वरवृत्तत्वतः ॥ ३ ॥
 सरस्वती स्वपुत्राय तद्बुद्धिस्थे क्रमे वरम् ।
 ददौ तेन क्रमेणैव पठन्त्यन्येऽपि पाठकाः ॥ ४ ॥
 एकादशानुवाकाः स्युः पञ्चमेऽस्मिन्प्रपाठके ।
 तत्राऽऽदौ पुनराधेयमनुवाकचतुष्टये ॥ ५ ॥
 ततः षट्केऽग्न्युपस्थानं काम्ययाज्यास्तथाऽन्तिमे ।
 विधीयतेऽनुवाकेऽस्मिन्नादिमे पुनराहितिः ॥ ६ ॥

उद्वात्य पुनरादधीतेति विधास्यति । तत्र पुनराधेयस्याग्निदेवतां विधातुमग्नि-
 विषयमुपाख्यानमुदाहरन्प्रसङ्गाद्रजतस्य यज्ञे दक्षिणात्वं निषेधति—

देवाभुरा इति । देवाश्चासुराश्च संयत्ता युद्धयुक्ताः । विजयं प्राप्नुवतो
 देवास्तदा तेभ्योऽसुरेभ्योऽपहतं माणमुक्तादिकं श्रेष्ठं वसु रक्षणायाग्नौ निक्षिपन्तः ।
 कथंचिदसुराणां विजये सत्येतद्धनमस्माकमापद्युपयुज्येतेति देवानाम्नाशयः । तद्ध-

[पुनराधानम्]

नमग्निर्न्यक्रामयतेच्छां कृतवान् । तेन धनेन सहापाकामत्पलायनमकुरुत । देवाः पुण्यवशेनासुरान्विजित्य तद्धनमवरुरुत्समाना अवरोद्धुमिच्छावन्तोऽनु अग्नेः पश्चादायंस्तद्धनं बलात्कागेणाऽऽदातुमिच्छावन्तः । सोऽग्निररोदीदोदनं कृतवान् । प्रसङ्गाद्बुद्धशब्दस्य प्रवृत्तिनिमित्तं विधत्ते—यतो रोदनं कृतवांस्ततो रुद्रस्य रुद्रत्वम् । यदश्रु नेत्रात्सकाशाद्विन्दुरशीयत भूमावपतत्तद्रजतं हिरण्यमभवद्रजतरूपं धनमभवत् । अत्र हिरण्यशब्दस्य धनसामान्यवाचित्वाद्वज्रतं हिरण्यमित्यविरुद्धम् । तस्याश्रुजत्वेन दक्षिणां प्रत्ययोग्यत्वात्तद्दाने संवत्सरादवीर्गतेद्गृहे किञ्चिदोदननिमित्तं भवति । तस्माद्बर्हिषि यज्ञे तन्न दद्यात् ।

अग्निदेवतां पुनराधेये विदधाति—

सोऽग्निरिति । आदावसाधारणेन भागेन युक्तो भवानि, पश्चादिदं वसु युष्मभ्यं दास्यामीत्यग्निनोक्ता देवास्तैवैतत्पुनराधेयमिति भागं ददुः । तेन तुष्टोऽग्निरिदमब्रवीद्यो महेवत्यं हविः कृत्वाऽग्निं पुनरादध्यात्स खलु समृद्धिमानिति । तस्मात्सृज्यर्थं पुनराधेयं हविरग्निदैवतं कुर्यादित्यर्थः ।

तामेव समृद्धिमुदाहरणेन स्पष्टयति—

तं पूषेति । पूषत्वष्टमनुसंवत्सराभिमानिधातृभिः पश्चादिसमृद्धिर्लब्धा ।

समृद्धिवेदनं प्रशंसति—

य एवमिति । पूषादिरूपस्याग्निबन्धुसमूहस्य वेदनं प्रशंसति—

योऽस्येति । पुनराधेयं विधत्ते—

भागधेयमिति । प्रथमाधानेनाऽऽहितोऽग्निरसाधारणभागवाञ्छया धिकोपद्रवं चकार, तच्छान्तिरनेन भवति । तस्मादुद्वासनेष्ट्या पूर्वाग्निमुद्वास्य पुनरप्यग्निमादधत् । इष्टिमुद्वासनं च सूत्रकारो दर्शयति—“ आग्नेयमष्टाकपालं निर्वपेद्वैश्वानरं द्वादशकपालं वारुणं दशकपालमग्नयेऽप्सुमतेष्टाकपालं मैत्रं चरुमग्निमुद्वासयिष्यन् ” इति । ‘ पौर्णमासीमिष्ट्वा ज्वलतोऽग्नीनुत्सृजति ’ इति च ।

कालं विधत्ते—

पुनर्वस्वोरिति । पुनरावर्तते वामं वस्वनयोरिति पुनर्वसू । ततो नक्षत्रात्मिन्ग देवता स्वकीया ।

पुनराधेयस्य प्रथमाधानविकृतित्वात्काष्ठैराधानप्राप्तावपोद्य दर्भान्विधत्ते—

दर्भैरिति । अत्रापि काष्ठैराधाने गतसारत्वं स्यात् । अत एव सूत्रकार आह—

“ आयतनेषु पुत्राणान्दर्भान्संस्तीर्य भूमिर्भूमेति सर्पराज्ञीभिर्गाहं पत्यमादधाति ” इति ।

दर्भविधिमनूय प्रशंसति—

दर्भैरिति । इन्द्रो वृत्रमहन्तित्यादौ दार्शिकब्राह्मणे च दर्भानामप्यकार्यत्वाभिधानादब्रूतत्वमोषधिरूपत्वं च विस्पष्टम् ।

अस्मिन्पुनराहितेऽग्नौ कर्तव्याया इष्टेरग्निदेवता पूर्वं विहिता । अथ द्रव्यं विधत्ते—

पञ्चकपाल इति । बह्वृचब्राह्मणे द्वादश मासाः पञ्चर्तवो हेमन्ताशिशिरयोः समासेनेत्याम्नानादृतूनां पञ्चसंख्या ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे पञ्चमप्रपाठके

प्रथमोऽनुवाकः ॥ १ ॥

(अथ प्रथमाष्टके पञ्चमप्रपाठके द्वितीयोऽनुवाकः) ।

परा वा एष यज्ञं पशून्वपति योऽग्निमु-
द्वासयते पञ्चकपालः पुरोडाशो भवति पा-
ङ्क्तो यज्ञः पाङ्क्तः पशवो यज्ञमेव पशू-
नबं रुन्धे वीरहा वा एष देवानां योऽग्निमु-
द्वासयते न वा एतस्य ब्राह्मणा ऋतायवः
पुराऽन्नमक्षन्पङ्क्त्यो याज्यानुवाक्या भव-
न्ति पाङ्क्तो यज्ञः पाङ्क्तः पुरुषो देवानेव
वीरं निरवदायाग्निं पुनरा (१) धत्ते श-

(पुनराधानसंवेध्यङ्गजातनिरूपणम्

ताक्षरा भवन्ति शतायुः पुरुषः शतेन्द्रिय
 आयुष्येवेन्द्रिये प्रति तिष्ठति यद्वा अग्निरा-
 हितो नर्ध्यते ज्यायो भागधेयं निकामय-
 मानो यदाग्नेयः सर्वं भवति सैवास्यर्द्धिः
 सं वा एतस्य गृहे वाक्सृज्यते योऽग्निमुद्वा-
 सयते स वाचः सःसृष्टां यजमान ईश्वरोऽ-
 नु पराभवितोर्विभक्तयो भवन्ति वाचो विधृ-
 त्यै यजमानस्यापराभावाय (२) विभक्तिं
 करोति ब्रह्मैव तदकरुपाः शु यजति यथा
 वामं वसुं विविदानो गृह्णति तादृगेव तदग्निं
 प्रति स्विष्टकृतं निराह यथा वामं वसुं वि-
 विदानः प्रकाशं जिगमिषति तादृगेव तद्वि-
 भक्तिमुक्त्वा प्रयाजेन वषट्करोत्यायतना-
 देव नैति यजमानो वै पुरोडाशः पशव एते
 आहुती यदभितः पुरोडाशमेते आहुती (३)
 जुहोति यजमानमेवोभयतः पशुभिः परि
 गृह्णाति कृतयजुः संभृतसंभार इत्याहुर्न
 संभृत्याः संभारा न यजुः कर्तव्यमित्यथो
 खलु संभृत्या एव संभाराः कर्तव्यं यजुर्यज्ञ-
 स्य समृद्धयै पुनर्निष्कृतो रथो दक्षिणा पुन-
 रुत्स्यूतं वासः पुनरुत्सृष्टोऽनड्वान्पुनराधेय-
 स्य समृद्धयै सप्त ते अग्ने समिधः सप्त

जिह्वा इत्याग्निहोत्रं जुहोति यत्रयत्रैवास्य
 न्यक्तं ततः (४) एवैनमव रुन्धे वीरहा वा
 एष देवानां योऽग्निमुद्वासयते तस्य वरुण
 एवर्णयादाग्निवारुणमेकादशकपालमनु नि-
 र्वेद्यं चैवं हन्ति यश्चास्यर्णयात्तौ भागधेयेन
 प्रीणाति नाऽऽतिमाच्छति यजमानः (५) ॥

(आऽपराभावाय पुरोडाशमेते आहुती ततः षट्त्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 पञ्चमप्रपाठके द्वितीयोऽनुवाकः ॥ २ ॥

— — —

(अथ प्रथमकाण्डे पञ्चमप्रपाठके द्वितीयोऽनुवाकः) ।

द्वितीयानुवाके याज्याद्यङ्गजातं विधित्सुः पूर्वोक्तं द्रव्यविधिमनूय प्रशं-
 सति—

परा वा इति । परावपति विनाशयति । धानादिभिर्हविर्भिर्यज्ञः पाङ्क्तः ।
 पङ्क्तिच्छन्दसः पशुहेतुत्वात्पशवोऽपि पाङ्क्ताः ।

याज्यानुवाक्ये विधत्ते—

वीरहेति । देवानां मध्ये वीरोऽग्निः । तद्वधकारिणो यजमानस्यान्नमृतायवः
 सत्यमिच्छन्तो ब्राह्मणाः पुरा नैवाक्षन्तैव भुक्तवन्तः । ‘ अश भोजने ’ इत्यस्य
 रूपम् । अग्ने तमद्याश्वं न इत्यादयश्चतस्रः ऋचः पङ्क्तयः । तासु प्रधानहविषो
 द्वे स्विष्टकृतो द्वे । ताश्चाग्निकाण्डे—अग्निमूर्धेत्यनुवाक इष्टकोपधानार्थत्वेनाऽऽ-
 म्नाताः । इह तु वाचनिकस्ताद्विधिः । शाखान्तरे तु याज्याप्रस्तावे समाग्न ताः ।
 पुरुषस्य हस्तद्वयपादद्वयशिरोभिः पञ्चभिः पाङ्क्तत्वम् । देवानेव देवानामेव मध्ये
 वीरमग्निं निरवदायोत्सर्जनलक्षणवधः यान्निष्कृष्य ।

चतसृष्वृक्षु विद्यमानाक्षरसंख्यां प्रशंसति—

[पुनराधानसंबन्धज्जातनिरूपणम्]

शताक्षरा इति । अग्ने तमद्येत्येषा प्रथमा चतुर्विंशत्यक्षरा । अधा हग्ने क्रतोः, आभिष्टे अद्येत्युभयोरेकैका पञ्चविंशत्यक्षरा । एभिर्नो अकौरित्यन्या षड्विंशत्यक्षरेति संभूय शतमक्षराणि । अण्डाभिमानिनो ब्रह्मणः स्वप्रमाणेन शत-संवत्सरायुष्ट्वात्तन्संतातिपतितस्यापि सामान्येन शतायुष्ट्वं, धर्माधर्मभ्यां तूत्कर्षाप-कर्षौ भवतः । शतनाडीषु संचारादशेन्द्रियेषु शतसंख्या ।

प्रधानकर्मेण इव प्रयाजाज्यभागाद्यङ्गनामप्याग्नेयत्वं विधत्ते—

यद्वा इति । यजमानस्य समृद्ध्यभावादग्नेः समृद्ध्यभावोऽनुमेयः ।

समिधो अग्न आज्य य वियन्त्वित्यादिषु चतुर्षु प्रयाजमन्त्रेषु संबुद्ध्यन्तादग्नि-शब्दात्पूर्वं संबुद्धिसप्तमीतृतीयाद्वितीयाविभक्त्यन्तानामग्निशब्दानां क्रमेण प्रयोगं विधत्ते—

सं वा इति । अग्निमुद्रासयितुरतस्य वाग्गृहेऽवास्थितानां स्त्रीशूद्रादीनां वाग्भिः संसृज्यते तत्समा भवति । तां वाचमनु यजमानोऽपीतरवैलक्षण्यरूपस्यो-त्कर्षस्याभावात्पराभूतो भवति । एताभि तु विभक्तिभिः पुनराधेयस्याग्न्याधेयाद्वै-लक्षण्ये सति यजमानस्य विलक्षणत्वेन वाग्विधृतौ सत्यां पराभवः शाम्यति । विभक्तयः सूत्रे दर्शिताः—“ अग्नेऽग्नेऽनावग्नेऽग्निनाऽग्नेऽग्निमग्न इति चतुर्षु प्रया-जेषु चतस्रो विभक्तीर्दधाति ” इति । तथा चैवं मन्त्रपाठः संपद्यते—“ समिधोऽ-ग्नेऽग्न आज्यस्य वियन्तु । तनूनपादग्नावग्न आज्यस्य वेतु । इडो अग्निनाऽग्न आज्यस्य वियन्तु । बर्हिरग्निमग्न आज्यस्य वेतु ” इति ।

यथोक्तवि क्विविधिमनूय प्रशंसति—

विभक्तिमिति । तत्पुनराधेयं ब्रह्मैवाग्न्याधेयात्परिवृद्धमेव करोति ।

अत्र मन्त्राणां नीचध्वनिं विधत्ते—

उपाश्विति । यथा लोके श्रेष्ठं वसु लब्धवान्पुरुषो गोपायति तद्वत् ।

स्विष्टकृत्तुच्चध्वनिं विधत्ते—

अग्निं प्रणीति । निराह निःशेषध्वनिं कुर्यात् । यथा लोके श्रेष्ठं वसु लब्धवान्द्रव्यपतिः प्रसिद्धिं गन्तुमिच्छति तद्वत् ।

पूर्वं विहितानां विभक्तीनां प्रयाजमन्त्रसंबन्धं विधत्ते—

१ क. घ. ङ. च. णश्च प्र । २ क. घ. ङ. च. अग्नाग्ने । ३ क. घ. ङ. च. धोऽग्नाग्न ।

(पुनराधानसंबन्धज्ज्ञातनिरूपणम्)

विभक्तिमिति । विभक्तिवचनप्रकारो दर्शितः । तदुक्तिसहितेन प्रयाजमन्त्रेण वषट्कारपूर्वं यजेत । तथा सति पूर्वोक्तवाक्संसंगं कृतपराभवरहित आतनात्स्वगृहान्नैति न निर्गच्छति, किंतु स्वगृहे प्रतितिष्ठति ।

पुनर्ज्वा निवर्तस्व, सह रय्या निवर्तस्वेत्याभ्यां मन्त्राभ्यामाग्नेयपुरोडाशस्या धस्तादुपारेष्टाच्चाऽऽहुतिद्वयं विधत्ते—

यजमानो वा इति । अत्र चोदकप्राप्तान्संभारानाधानमन्त्रांश्च वाजसनेयां शाखान्तरमनुसृत्य पूर्वपक्षरूपेण निराचष्टे—

कृतयजुरिति । यजुःशब्देन सर्पराज्ञीप्रभृतय आधानमन्त्रा विवक्षिताः । संभारशब्देन सिकतोषादिसप्तमृद्विशेषाः सप्त विवक्षिताः । प्रथमाधाने यजुषामुच्चारितत्वात्संभाराणां च संपादितत्वादस्यापि कर्मविशेषस्याऽऽधानादत्यन्तभेदाभावेन यजुःसंभारयोः सिद्धत्वात्तदुभयं पुनर्न कर्तव्यमिति पूर्वः पक्षः । प्रथमाधाने वाजसनेयिमत्तं सूत्रकार उदाजहार—“ सप्त पार्थिवान्संभारानाहरत्येवं वानस्पत्यान्पञ्च पञ्च वा भूयसो वा पार्थिवान्संभारान्संभरोदिति वाजसनेयकम् ” इति ।

सिद्धान्तमाह—

अथो खल्विति । अथोशब्दः पूर्वपक्षव्यावृत्त्यर्थः । अत्र सूत्रकारः पञ्चद्वयमुदाजहार—“ कृताकृताः संभारा यजूंषि च भवन्त्यपि वा पञ्च पार्थिवान्संभारानाहरत्येवं वानस्पत्यान् ” इति ।

दक्षिणां विधत्ते—

पुनर्निष्कृत इति । भग्नं संन्दृढीकृतः पुनर्निष्कृतः । छिन्नं सत्सूचीतन्तुभ्यां स्यूतं पुनरुत्स्युतम् । दौर्बल्येन भारं वोढुमशक्ततया परित्यक्तः सन्कथंचित्पोषणेन शक्तीकृतः पुनरुत्सृष्टः ।

तूष्णीमेव होतव्यमिति प्रथमाधानस्यामन्त्रत्वेन यदग्निहोत्रं विहितं तदत्र चोदकप्राप्तं तदपोद्य समन्त्रकं विधत्ते—

सप्त ते इति । मन्त्रस्तूपरिग्राह्याख्यास्यते । अत्र(स्य) पुनराधेयदेवस्या

१ ख. शेषाश्च वि । २ ख. सन्पुनर्दृढी । ३ ख. तः । एतादृशो रथो दाज्ञेणोति सर्वत्र योजनीयम् । छि । ४ ख. सन्केनचि । ५ ख. न पुनः श ।

(पुनराधानमन्त्राः)

मेर्येद्यदङ्गं यस्मिन्यस्मिन्प्रदेशे न्यक्तं निमग्नं विस्मृतं तत एव प्रदेशात्साङ्गमेनमग्निं संपादयति ।

अनुनिर्वाप्यं हविर्विधत्ते—

वीरहेति । ऋणिनमिव यातयाति पीडयतीत्यृणयात् । तौ वध्याग्निपीडयितृवरुणौ तोषयति ।

अथ मीमांसा ।

दशमाध्यायस्य तृतीयपादे चिन्तितम्—

“ एकादिना समुच्चेयं पुनर्निष्कृत इत्यदः ।

बाधकं वा समुच्चेयमुभयीरित्युदीक्षणात् ॥

आधानदक्षिणोपेतमुभयीरित्यनूद्यते ।

ददातीत्यविधायित्वात्कार्यैक्याद्बाधकं भवेत् ” इति ॥

आधाने विकल्पिता गोद्रव्यदक्षिणा द्रव्यान्तरदक्षिणाश्च बहवः श्रूयन्ते—

“ एका देया षड्देया द्वादश देयाः ” इत्यादिना । पुनराधेये तु पुनर्निष्कृतो रथ इत्यादि श्रुतम् । भग्नः सन्पुनः समाहितः पुनर्निष्कृतः । सेयं पुनर्निष्कृतादिदक्षिणा किमतिदिष्टयैकादिदक्षिणया समुच्चीयत उत तां बाधत इति संशयः । उभयीर्दक्षिणा ददात्याग्न्याधेयिकीः पौनराधेयिकीश्चेत्तु कृत्वात्समुच्चय इति पूर्वः पक्षः । ददातीति वर्तमाननिर्देशस्य विधित्वाभावादाधानकाले पूर्वं दत्तं पुनराधानकाले दीयमानं च मिलित्वोभयीरित्यनूद्यते । दक्षिणात्वरूपस्य कार्यस्यैकत्वादुपदिष्टमतिदिष्टस्य बाधकम् ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजु-

र्वेदीयतैत्तिरीयसंहिताभाष्ये प्रथमकाण्डे पञ्चमप्रपाठके

द्वितीयोऽनुवाकः ॥ २ ॥

— — —

(अथ प्रथमाष्टके पञ्चमप्रपाठके तृतीयोऽनुवाकः) ।

भूमिर्भूम्ना द्यौर्वीरिणाऽन्तरिक्षं महित्वा ।

उपस्थे ते देव्यदितेऽग्निमन्त्रा मन्त्राद्यायाऽऽ-

[पुनराधानमन्त्राः]

दधे । आऽयं गौः पृथ्विरक्रमीदसंनन्मातरं
 पुनः । पितरं च प्रयन्तसुवः । त्रिंशद्धाम
 वि राजति वाक्पतङ्गाय शिश्रिये । प्रत्यस्य
 बह्व्युभिः । अस्य प्राणादपानत्यन्तश्चरति
 रोचना । व्यख्यन्माहिषः सुवः । यत्त्वा (१)
 क्रुद्धः परोवपं मन्युना यदवर्त्या । सुकल्प-
 मग्ने तत्तव पुनस्त्वोद्विषियामासि । यत्तं मन्यु-
 परोप्तस्य पृथिवीमनु दध्वसे । आदित्या
 विश्वे तद्देवा वसवश्च समाभरन् । मनो ज्यो-
 तिर्जुषतामाज्यं विच्छिन्नं यज्ञं समिमं द
 धातु । बृहस्पतिस्तनुतामिमं नो विश्वे देवा
 इह मादयन्ताम् । सप्त ते अग्ने सभिधः
 सप्त जिह्वाः सप्त (२) ऋषयः सप्त
 धामं प्रियाणि । सप्त होत्राः सप्तधा त्वा
 यजन्ति सप्त योनीरा पृणस्वा घृतेन । पुन-
 रूर्जा नि वर्तस्व पुनरग्न इषाऽऽयुषा । पु-
 नर्नः पाहि विश्वतः । सह रय्या नि वर्त-
 स्वाग्ने पिन्विस्व धारया । विश्वप्त्रिया
 विश्वतस्परि । लेकः सलैकः सुलेकसो न
 आदित्या आज्यं जुषाणा वियन्तु केतः स-
 केतः सुकेतस्ते न आदित्या आज्यं जुषाणा
 वियन्तु धिर्वस्वा अदितिर्देवजूतिस्ते न
 आदित्या आज्यं जुषाणा वियन्तु (३) ॥

(पुनराधानमन्त्राः)

(त्वा जिह्वाः सप्त सुकेतस्ते नखयोदश च) ।

इति ऋण्यजुर्वेदीयतैत्तिरीयसंहितायां प्रथमाष्टके
पञ्चमप्रपाठके तृतीयोऽनुवाकः ॥ ३ ॥

(अथ प्रथमकाण्डे पञ्चमप्रपाठके तृतीयोऽनुवाकः) ।

प्रथमद्वितीययोः पुनराधेयस्य प्रधानविधिस्तदङ्गानि च निरूपितानि ।
तृतीये त्वाधानमन्त्रा आम्नायन्ते ।

कल्पः—“ भूमिर्भूम्नेति सर्पराक्षीभिर्गार्हपत्यमादधाति यत्त्वा करुद्धः परोवपेति
दक्षिणाग्निं यत्ते मन्युपरोमस्येतीतरान् ” इति ।

आहवनीयसम्भावसंस्थानित्यर्थः । त एते षण्मन्त्राः ।

तत्र प्रथम एवं पठ्यते—

भूमिर्भूम्नेति । हे गार्हपत्यप्रदेश त्वं लोकत्रयात्मकोऽसि । तत्र भूम्ना बाहु-
ल्येन भूमिरसि । वरिणा वरिम्णा श्रेष्ठत्वेन द्यौरसि । महित्वा महत्वेनान्तरिक्ष-
मसि । हेऽदिते भूमे तत्प्रदेशरूपे देवि तवोत्सङ्गेऽन्नभोक्तारं गार्हपत्याग्निं यजमा-
नस्यादनयाग्यान्नसिद्धयर्थमादधे ।

अथ द्वितीयः—

आऽयं गौरिति । अयं गार्हपत्य आदित्यरूपेण गौर्गमनशीलः पृथ्विः
श्वेतवर्णो जगदाक्रमीत् । आक्रमणप्रकार एव स्पष्टी क्रियते—पुनर्मातरं पृथिवीमस-
नदासीदत्प्राप्नोदित्यर्थः । सुवः स्वर्गरूपं पितरं च प्रयन्प्रकर्षेण गच्छन्नवस्थितः ।
द्यौः पिता पृथिवी मातेति श्रुत्यन्तरात्तयोर्मातापितृत्वम् ।

अथ तृतीयः—

त्रिः शब्दमेति । आदित्यरूपस्य गार्हपत्यस्य संबन्धि त्रिंशत्संख्याकं
धाम मुहूर्तरूपं तेजो विशेषेण राजते । अह्नः पञ्चदश मुहूर्ता रात्रेः पञ्चदश ।
किञ्च वैदिकस्तुतिरूपा वाक्पतङ्गाय प्रक्षिपदाकाशसंचारिणमादित्यं शिश्रिय अ-
श्रितः तीत्यर्थः । अत एवान्यत्राऽऽम्नायते—“ ऋग्भिः पूर्वाह्णे दिवि देव ईयते ?

१ क. घ. ङ. च. ते—पुनः पु ।

[पुनः प्राधानमन्त्राः]

इत्यापि । हे तादृगगार्हपत्य त्वां प्रति यदस्माभिरुद्गासनरूपं प्रतिकूलमाचरितं तत्सर्वमस्य प्रतिक्रिय मनसि मा कृथाः । द्युभिर्ज्वालारूपाभिर्वहास्मदीयं हविर्देवेषु प्रापय ।

अथ चतुर्थः—

अस्य प्राणादिति । अस्याऽऽदित्यस्य रोचना दीप्तिः प्राणादुच्छ्वाससदृशादुदयादपानती निःश्वास्तुल्यमस्तमयं गच्छन्ती द्यावापृथिव्योरन्तश्चरति । महति मण्डले सिद्धतीति महिष आदित्यः सुवः स्वर्गं व्यख्येद्यजमानेभ्यः प्रकाशितवान् । आदित्यरूपेण स्तूयमान हे गार्हपत्य त्वामादधामीत्यभिप्रायः ।

अथ पञ्चमः—

यत्त्वा क्रुद्ध इति । हे दक्षिणाग्ने क्रुद्धः कोपपराधीनोऽहं तेन मन्युना त्वां परोवप । उवपेति लिटुत्तमपुरुषः । परोमवानुद्गासितवानस्मीति यद्यच्चावर्त्या समृद्धयभावलक्षणेन दारिद्रेणोद्गासितवानस्मीति हेऽग्ने तव प्रसादात्तत्सुकल्पं सुष्ठु कृतमस्तु । पुनरपि त्वां वयमुदीपयामः ।

अथ षष्ठः—

यत्त इति । हे आहवनीय मदीयकोपेनोद्गासितस्य तव यत्तेजः पृथिवीमनुप्रविश्य ध्वस्तं तत्तेज आदित्यादयः समाहरन्तु ।

कल्पः—“ मनो ज्योतिर्जुषतामिति बृहस्पतिवत्यर्चोपतिष्ठते ” इति ।

पाठस्तु—

मनो ज्योतिरिति । उद्गासनापराधपरिहाराय मनो माननीयमग्नेज्योतिर्हव्यमाज्यं सेवताम् । विच्छिन्नमिमं यज्ञं संदधातु । बृहस्पतिरस्माकमिमं यज्ञं विस्तीर्णं करोतु । सर्वेऽपि देवा इह कर्मणि मादयन्तां तृप्तियुक्ता भवन्तु ।

कल्पः—“ सप्त ते अग्ने समिधः सप्त जिह्वा इत्यग्निहोत्र जुहोति ” इति ।

पाठस्तु—

सप्त ते अग्ने इति । हेऽग्ने तव समिधः सप्तसंख्याका अश्वत्थोदरः । पलाशशमीविकङ्कताशनिहतवृक्षपुष्करपर्णरूपाः । अत एव सूत्रकारो यथैतान्संभारान्समन्त्रकाननक्रुम्य, इति वानस्पत्या इत्युपसंजहार । ज्वालारूपा जिह्वाश्च सप्त । तथा चाऽऽथर्वणिका आमनन्ति—

(पुनराधानमन्त्राः)

“ काली कराली च मनोजवा च सुलोहिता या च सुधूम्रवर्णा ।
स्फुलिङ्गिनी विश्वरुची च देवी लेलायमाना इति सप्त जिह्वाः ” ॥

[मुण्ड० १-२-४] इति ।

ऋषयो मन्त्राः । ते च यथोक्तसमित्संपादनार्थाः सप्तसंख्याका अधो रूपं
कृत्या यदश्वत्ये तिष्ठ इत्यादयः सामान्नाताः । प्रियाणि धाम स्थानान्याहवनी-
यगर्हपत्यदक्षिणाग्निः सभ्यावसथ्यप्राजहिताग्नीध्रीयाख्यानि(णि) सोमयागे वह्-
गिधारकाणि सप्तसंख्याकानि । होत्रा होतृप्रमुखा वषट्कर्तारो होता प्रशास्ता
ब्राह्मणाच्छंसी पोता नेष्टाऽऽग्नीधरोऽच्छावाकश्चेति सप्तसंख्याकाः । त्वां यजमानाः
सप्तधा यजन्ति । अग्निष्टोमोऽत्यग्निष्टोम उक्थ्यः षोडश्यतिरात्रोऽप्तोर्यामो वाज-
पेयश्चेति सप्त प्रकाराः । तादृशस्त्वं सप्त योनीराहवनीयादिस्थानानि धृतेन
सर्वतः पूरय ।

कल्पः— ‘ पुनरूर्जा सह रय्येत्यभित पुरोडाशमाहुती जुहोति पुनरूर्जेति
वा पुरस्तात्प्रयाजानां सह रय्येत्युपरिष्ठादनूयाजानाम् ” इति ।

प्रथममन्त्रपाठस्तु—

पुनरूर्जेति । हेऽग्ने त्वं मयोद्वासितोऽप्यूर्जा क्षीरादिरसेन सह पुनर्निवर्त-
स्वात्राऽऽगच्छ । इषाऽन्नेनाऽऽयुषा च सह पुनरागच्छ । अस्मान्पुनः पुनः कृता-
द्विधतः सर्वस्मादपराधात्पाहि ।

द्वितीयमन्त्रपाठस्तु—

सह रय्येति । हेऽग्ने रय्या धनेन सह निवर्तस्व । प्सा भक्षण इति धातुः ।
विधेन प्सायते भक्ष्यते पीयत इति विश्वप्स्ती । तादृश्या वृष्टिधारया विश्वतस्परि
सर्वेषां तृणधान्यलतापादपानामुपरि पिन्वस्व सिञ्च ।

कल्पः—“ यस्तृतीयमादधीत स एतान्होमाञ्जुहुयाल्लेकः सलेक इति ” इति ।

मन्त्रत्रयपाठस्तु—

लेकः सलेक इति । नवसंख्याका लेकादिनामका य आदित्यास्ते सर्वे
जुषाणाः प्रीयमाणा अस्माकमाज्यं वियन्तु पिबन्तु ।

अत्र विनियोगसंग्रहः—

“ चतुर्भिर्भूमिरित्याद्येरादध्यात्पश्चिमानलम् ।

दक्षिणाग्निं तु यत्वेति यदित्याहवनीयकम् ॥ १ ॥

मनस्तूपस्थितिः सप्त जुहुयादग्निहोत्रकम् ।

पुनर्द्वाभ्यां पुरोडाशमभितो जुहुयादथ ॥ २ ॥

तृतीयमादधानस्य लेकाद्या होममन्त्रकाः ॥ ३ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमप्रपाठके

तृतीयोऽनुवाकः ॥ ३ ॥

(अथ प्रथमाष्टके पञ्चमप्रपाठके चतुर्थोऽनुवाकः) ।

भूमिर्भूम्ना द्यौर्वरिणेत्याहाऽऽशिषैवैनमा
धत्ते सर्पा वै जीर्यन्तोऽमन्यन्त स एतं कस-
र्णरिः काद्रवेयो मन्त्रमपश्यत्ततो वै ते जी-
र्णास्तनूरपाध्नत सर्पराज्ञिया ऋग्भिगर्हिप-
त्यमा दधाति पुनर्नधमेवैनमजरं कृत्वाऽऽ
धत्तेऽथो पूतमेव पृथिवीमन्नाद्यं नोपानमत्सै-
तम् (१) मन्त्रमपश्यत्ततो वै तामन्नाद्य-
मुपानमद्यत्सर्पराज्ञिया ऋग्भिगर्हिपत्यमाद-
धात्यन्नाद्यस्यावरुद्ध्या अथो अस्यामेवैनं
प्रतिष्ठितमा धत्ते यत्त्वा क्रुद्ध परोवपेत्या-
हापहनुत एवास्मै तत्पुनस्त्वोद्विषियामसी-
त्याह समिन्ध एवैनं यत्ते मन्युपरोप्तस्ये-
त्याह देवताभिरेव (२) एनं सं भरति
वि वा एतस्य यज्ञश्छिद्यते योऽग्निमुद्वास-
यते बृहस्पतिवत्यर्चोप तिष्ठते ब्रह्म वै देवानां

[पूर्वानुवाकोक्तमन्त्रव्याख्यानम्]

बृहस्पतिर्ब्रह्मणैव यज्ञं सं दधाति विच्छिन्नं
 यज्ञं समिमं दधात्वित्याह संतत्यै विश्वे
 देवा इह मादयन्तामित्याह संतत्यैव यज्ञं
 देवेभ्योऽनु दिशति सप्त ते अग्ने समिधः
 सप्त जिह्वाः (३) इत्याह सप्तसप्त वै
 सप्तधाऽग्नेः प्रियास्तनुवस्ता एवाव रुन्धे
 पुनरूर्जा सह रय्येत्याभितः पुरोडाशमा-
 ह्वीति जुहोति यजमानमेवोर्जा च रय्या चो-
 भयतः परि गृह्णात्यादित्या वा अस्माल्लो-
 कादमुं लोकमायन्तेऽमुष्मिँल्लोके व्यतृष्यन्त
 इमं लोकं पुनरभ्यवेत्याग्निमाधायैतान्होमा-
 नजुहवुस्त आर्ध्वन्ते सुवर्गं लोकमायन्तः
 पराचीनं पुनराधेयादग्निमादधीत स एता-
 न्होमाञ्जुहुयायामेवाऽऽदित्या ऋद्धिमाध्व-
 वन्तामेवध्नीति (४) ॥

(सैतं देवताभिरेव जिह्वा एतान्पञ्चविंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमप्रपाठके चतुर्थोऽनुवाकः ॥ ४ ॥

(अथ प्रथमकाण्डे पञ्चमप्रपाठके चतुर्थोऽनुवाकः) ।

चतुर्थानुवाके पूर्वोक्ता मन्त्रा व्याख्यायन्ते । तत्रान्नाधायेत्येतस्य मन्त्रपद-
 स्थाभिप्रायमाह—

[पूर्वानुवाकोक्तमन्त्रव्याख्यानम्]

भूमिर्भूम्नेति । आशिषाऽन्नं प्राप्नुमिच्छया ।

चतुसभिकं गिराधानं विधत्ते—

सर्पा वा इति । जीर्यन्तो जरां प्राप्नुवन्तोऽमन्यन्त को स्या जरायाः प्रतीकार इति विचारितवन्तः । तदा कसर्णीरिनामकः कद्रुपुत्रो भूमिरित्यादिकं मन्त्रसंघमपश्यत् । तन्मन्त्रसामर्थ्यात्ते सर्पा जीर्णाः शरीरत्वचोऽपहत्य कोमलास्त्वचः प्राप्नुवन् । सर्पाणां राज्ञी भूमिः । इयं वै सर्पतो राज्ञीत्यन्यत्राऽऽम्नानात् तस्या ऋचो भूमिर्भूम्नेत्यादयस्ताभिराहितो वह्निर्जरां परित्यज्य नूतनः पूतश्च भवति । तमेव विधिमनूय प्रशंसति—

पृथिवीमिति । अन्नाद्यायेत्युक्तत्वात्तत्प्राप्तिः । उपस्थे ते देवीत्युक्तत्वाद्भूमौ पतिष्ठितत्वम् ।

यदाह(दहं) परोवप तत्सुकल्पमित्युक्तिर्बालस्येवाग्नेः सान्त्वनायापलाप त्याह—यत्त्वा करुद्ध इति ।

उद्दीपयामसीत्यस्याभिप्रायमाह—पुनस्त्वेति ।

आदित्या विश्वे तदित्यादेरभिप्रायमाह—यत्त इति ।

उपस्थानं विधत्ते—

वि वा इति । बृहस्पतिशब्दोऽस्यामस्तीति बृहस्पतिवती ।

तं शब्दं प्रशस्य संदधात्विति शब्दस्याभिप्रायमाह—विच्छिन्नमिति ।

देवसंबोधनस्योपयोगमाह—

विश्वे देवा इति । यज्ञं संततं कृत्वा देवेभ्यस्तत्कथनाय संबोधनम् ।

समिदादिषु सप्तसंख्याया उपयोगमाह—

सप्त ते इति । समिदादयः सर्वे पदार्था प्रत्येकं सप्त सप्त विनिर्दिश्यन्ते ।

यस्मात्सप्तधाऽवस्थिताः पदार्था अग्नेः पि । स्तनुवस्तस्मात्तदवरोधाय सप्तसंख्या

द्वितीयानुवाके विहितयोराहुत्योर्मन्त्रौ विनियुङ्क्ते—पुनरूर्जेति ।

तृतीयाधाने होमान्विधत्ते—

आदित्या वा इति । आदित्या आधानपुनराधाने अनुष्ठाय सुवर्गं गत्वा तत्र व्यतृष्यन्विशेषेण तृषां प्राप्ताः । समृद्धिर्न पर्याप्तेति मत्वा भूमावागत्य

[स्तग्न्युपस्थानम्]

लेकादिभन्त्रैर्हुत्वाऽतिशयेन समृद्धिं गताः । ततः पुनराधेयादूर्ध्वमग्निमाधाय लेका-
दिभिर्जुहुयात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-
दीयतैत्तिरीयसंहिताभाष्ये प्रथमकाण्डे पञ्चमप्रपाठके
चतुर्थेऽनुवाकः ॥ ४ ॥

(अथ प्रथमाष्टके पञ्चमप्रपाठके पञ्चमोऽनुवाकः) ।

उपप्रयन्तो अ॒ध्वरं॑ गन्त्रं॑ वो॒चेमा॒ग्नये॑ ।
आ॒रे अ॒स्मे च॑ शृ॒ण्वते॑ । अ॒स्य प्र॒त्नामनु॑
द्युतं॑ शु॒क्रं दु॒दुहे॑ अ॒हयः॑ । पयः॑ सह॒स्रसामृ॑-
षिम् । आ॒ग्निर्मूर्धा॑ दि॒वः क॒कुत्पतिः॑ पृ॒थिव्या॑
अ॒यम् । अ॒पा रेता॑ सि जि॒न्वति॑ । अ॒य
मिह॑ प्रथ॒मो धायि॑ धा॒तृभिर्होता॑ यजि॒ष्ठो अ॑
ध्वरे॑ष्विडि॒यः । यम॑प्र॒वागो भृ॒गवो॑ विरु॒रुचु॑-
र्वने॑षु चि॒त्रं वि॒भुवं वि॒शेर्वि॒शे । उ॒भा वा॑मि-
न्द्रा॒ग्नी आ॒हुव॒ध्यै (१) उ॒भा रा॑धसः स॒ह
मा॒द्य॒ध्यै । उ॒भा दा॒ता रा॑वि॒षा र॑यि॒णा-
मु॒भा वा॒जस्य॑ सा॒तये॑ हु॒वे वा॒म् । अ॒यं ते
योनि॑र्ऋ॒त्वियो॒ यतो॑ जा॒तो अ॒रोच॑थाः । तं
जा॒नन्न॑ आ॒ रोहा॑था॒ नो वर्ध॑या र॒यिम् ।
अ॒ग्न आ॒यूषि॑ पव॒स आ॒रु॒वोर्ज॑मिषं च
नः । आ॒रे बा॑धस्व दु॒च्छ॒त्रा॒म् । अ॒ग्ने पव॑स्व
स्वपा॑ अ॒स्मे वर्चः॑ सु॒वीर्य॑म् । द॒ध॒त्पोष॑ र-

यिम् (२) मयि । अग्ने पावक रोचिषा
 मन्द्रया देव जिह्वया । आ देवान्वक्षि यक्षि
 च । स नः पावक दीदिवोऽग्ने देवाः
 इहाऽऽ वह । उप यज्ञः हविश्च नः । अग्निः
 शुचिब्रततमः शुचिर्विप्रः शुचिः कविः ।
 शुची रोचत आहुतः । उदग्ने शुच्यस्तव
 शुका भ्राजन्त ईरते । तव ज्योतीः प्यर्चयः ।
 आयुर्दा अग्नेऽस्यायुर्मे (३) देहि वर्चोदा
 अग्नेऽसि वर्चो मे देहि तनूपा अग्नेऽसि तनुवं
 मे पाह्यग्ने यन्मे तनुवा ऊनं तन्म आ पृण
 चित्रावसो स्वस्ति ते पारमशीयेन्धानास्त्वा
 शतः हिमा द्युमन्तः समिधीमहि वयस्वन्तो
 वयस्कृतं यशस्वन्तो यशस्कृतः सुवीरासो
 अदाभ्यम् । अग्ने सपत्नदम्भनं वर्षिष्ठे अधि
 नाके । सं त्वमग्ने सूर्यस्य वर्चसाऽगथाः
 समृषीणाः स्तुतेन सं प्रियेण धाम्ना । त्व-
 मग्ने सूर्यवर्चा असि सं मामायुषा वर्चसा
 प्रजया सृज (४) ॥

(आहुवध्यै पोषः रयिं मे वर्चसा सप्तदश च) ।

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमप्रपाठके पञ्चमोऽनुवाकः ॥ ५ ॥

[अग्न्युपस्थानम्]

(अथ प्रथमकाण्डे पञ्चमप्रपाठके पञ्चमोऽनुवाकः) ।

चतुर्भिरनुवाकैः पुनराधानं समापितम् । अथ पञ्चममारभ्य दशमस्य पूर्वाध्विप-
र्यन्तैरनुवाकैरग्न्युपस्थानमुच्यते ।

कल्पः—“ अग्न्युपस्थानं व्याख्यास्याम उपतिष्ठत इति चोद्यमान आहवनी-
यमेवोपातिष्ठते वचनादन्यमुत्तरामाहुतिमुपोत्थाय कवातिर्यङ्ङिवोपातिष्ठतोपप्रयन्तो
अध्वरामिति षड्भिः ” इति ।

तत्र प्रथमा—

उपप्रयन्त इति । अध्वरं यज्ञमुपप्रयन्तः प्राप्नुवन्तो वयमग्नयेऽग्निसंतोषा-
र्थमुपस्थानमन्त्रं वोचेम वकारो भूयास्म । कीदृशायाग्नये । दूरादप्यनुग्रहेणास्मदी-
यं वचः शृण्वते ।

अथ द्वितीया—

अस्य प्रत्नामिति । अस्याग्नेः प्रत्नां पुरातनीमनुद्युतमनुकूलदीप्तिं गोस्थानी-
यामहयो लज्जामकुर्वन्त काविजः पयः क्षीरस्थानीयं शुक्रं ज्योतिर्दुदुहे दुहन्ति ।
कीदृशं शुक्रम् । सहस्रसां बहुधनप्रदमृषिं कर्मप्रवर्तकम् ।

अथ तृतीया—

अग्निर्मूर्धेति । अयमग्निरादित्यरूपेण दिवो द्युलोकस्य ककुदुच्छ्रितो मूर्धा
शिरस्थानीयः । पृथिव्याः पतिर्दाहपाकादिकारित्वेन पालकोऽप्ययम् । किंच—
अपां रेतांसि उदककार्याणि स्थावरजङ्गमशरीराणि जठराग्निरूपेण जिन्वति
प्रीणयति ।

अथ चतुर्थी—

अयमिहेति । अयमग्निरिह कर्मणि प्रथमः प्रधानभूतो धातृभिर्धारणाय
प्रयत्नमानैरस्माभिर्धायि धार्यते । कीदृशोऽग्निः । होता देवानामाहवाता यज्ञिष्ठो
मनुज्येभ्योऽतिशयेन यष्टाऽध्वरेषु यागेषु ईड्यः स्तुत्यः । किंच—अप्नवानसंज्ञको
भृगुसंज्ञकाश्च मुनयो वनेषु स्वाश्रमेषु विशेविशे तत्तत्प्रजाभ्युदयार्थं यमग्निं चित्रं
बहुगागाधारत्वेन विचित्रं विभुवं व्याप्तं विरुरुचुर्विशेषेण दीपितवन्तः ।

अथ पञ्चमी—

उभा वामिति । इयं च प्रथमप्रपाठके व्याख्याता । हे इन्द्राग्नी युवामुभावप्याभिमुख्येन होतुमिच्छामि । पुनरपि युवामुभौ सह राधसोऽग्नेन मादायितुमिच्छामि । यस्माद्युवामुभावन्नानां धनानां च दातारौ तस्मादन्नस्य लाभाय युवामुभावाह्वयामि ।

अथ षष्ठी—

अयं त इति । हेऽग्नेऽयमाहवनीयप्रदेशस्ते योनिस्तव स्थानम् । स च योनिर्ऋत्विय ऋतुसर्वेन्धात्सर्वस्मिन्नप्यूतावनेन होमनिष्पत्तेः । यत आहवनीयप्रदेशाज्जात उद्भूतस्त्वमरोचथा दीप्यसे तं प्रदेशं जानन्मम स्थानमित्यवगच्छन्नारोह । अनन्तरमस्माकं धनं वर्धय ।

कल्पः—“ अग्न आयूँषि पवस इति षड्भिः संवत्सरे संवत्सरे सदा वा ” इति ।

उपतिष्ठत इति शेषः । एतास्त्वमग्ने रुद्र इत्यत्र व्याख्याताः ।

तत्र प्रथमा—

अग्न आयूँषीति । हेऽग्ने त्वमस्मदायूंषि पवसे शोधयसि निर्दोषाणि करोषि । अस्माकं रसमन्नं चाऽनय, वैरिसेनां दूरे बाधस्व ।

अथ द्वितीया—

अग्ने पवस्वेति । हेऽग्ने स्वपाः शोभनकर्मा त्वमस्मासु ब्रह्मवर्चसं समीचीनसामर्थ्यं च पवस्व शोधय । किं कुर्वन् । पुष्टिं धनं च मयि धारयन् ।

अथ तृतीया—

हे पावकाग्ने देव रोचमानया मादयित्र्या जिह्वया देवानावैक्षि यक्षि च ।

अथ चतुर्थी—

स न इति । हे पावकाग्ने दीदिवो दीप्यमानः स त्वं देवानिहाऽऽनय अस्मदीयं यज्ञं हविश्चोपगच्छ ।

अथ पञ्चमी—

अग्निः शुचीति । अयमग्निरतिशुद्धव्रतयुक्तः, विप्राभिमानित्वादापि शुचिः विद्वदभिमानित्वादापि शुचिः, अस्माभिः सर्वत्राऽऽहुतः शुद्धो दीप्यते ।

[अग्न्युपस्थानम्]

अथ षष्ठी—

उदग्न इति । हेऽग्ने तव गुचयः शुद्धाः शुक्रा रश्मयो भ्राजन्तो दीप्यमाना उदग्च्छन्ति । अर्चयितारस्तव ज्योतींषि प्राप्नुवन्तीति शेषः ।

कल्पः—“ आयुर्दा अग्न इति सिद्धमा चित्रावसो^१ स्वस्तीति^२ चित्रावसुना सायमुपतिष्ठते ” इति ।

पाठस्तु—

आयुर्दा इति । आपूरयेत्यर्थः । चतुर्वर्तेषु यजुःषु स्पष्टमन्यत् ।

अथ यजुरन्तरम्—

चित्रावसो इति । हे चित्रावसो रात्रे तव पारं समाप्तिं स्वस्ति क्षेमण प्रामवानि ।

कल्पः—“ त्रिरर्वाग्वसुना प्रातरर्वाग्वसो स्वस्ति ते पूरामशीयेन्धानास्त्वा शतं हिमा इत्युपस्थाय ” इति ।

अर्वागित्यादिः शाखान्तरमन्त्रः ।

अत्रत्यमन्त्रपाठस्तु—

इन्धानास्त्विति । हेऽग्ने त्वां समिद्धिरिन्धाना वयं शतसंख्याकान्हेमन्तोपलक्षितसंवत्सरान्द्युमन्तो दीप्तिमन्तः समिधीमहि लोके सम्यक्प्रख्याता भूयास्म । कीदृशं त्वां, वयस्कृतमन्नस्य कर्तारम् । यशस्कृतं कार्त्तिप्रदम् । अदाभ्यं केनाप्यतिरस्कार्यम् । वर्षिष्ठेऽधिनाकेऽतिप्रौढस्वर्गविषये सपत्नदम्भनं विरोधिविनाशनम् । कीदृशा वयं, वयस्वन्तोऽन्नवन्तः । यशस्वन्तः कीर्तिमन्तः । सुवीरासः शोभनपुत्रादियुक्ताः ।

कल्पः—“ चतस्रः समिध एकैकस्मिन्नाधाय सं त्वमग्ने सूर्यस्य वर्चसाऽगथा इत्यनुवाकशेषेणोपस्थाय ” इति ।

पाठस्तु—

सं त्वमध इति । हेऽग्ने त्वं सूर्यस्य वर्चसा तेजसा समगथाः संगतोऽसि । ऋषीणां स्तोत्रेण संगतोऽसि । प्रियेण स्थानेनाऽऽहवनीयदेशलक्षणेन संगतोऽसि । हेऽग्ने त्वं सूर्यसमानतेजा असि । मामायुरादिभिः संयोजय ।

अत्र विनियोगसंग्रहः—

“ पूर्वस्याग्नेरुपस्थानमुपेत्यनुवाकतः ॥ १ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु
वेदीयतैत्तिरीयसंहिताभाष्ये प्रथमकाण्डे पञ्चमप्रपाठके
पञ्चमोऽनुवाकः ॥ ५ ॥

(अथ प्रथमाष्टके पञ्चमप्रपाठके षष्ठोऽनुवाकः) ।

सं पश्यामि प्रजा अहमिदं प्रजसो मानवीः ।

सर्वा भवन्तु नो गृहे । अम्भः स्थाम्भो वो

भक्षीय महः स्थ महो वो भक्षीय सहः स्थ

सहो वो भक्षीयोजः स्थोजो वो भक्षीय रे-

वंती रमध्वमस्मिह्योकेऽस्मिन्गोष्ठेऽस्मिन्क्ष-

येऽस्मिन्योनाविहैव स्तेतो माऽपं गात ब-

ह्वमीं भूयास्त(१) संहिताऽसिं विश्व-

रूपीरा मोर्जा विशाऽऽ गौपत्येनाऽऽ राय-

स्पोषेण सहस्रपोषं वः पुण्यासं मयि वो

रायः श्रयन्ताम् । उप त्वाऽग्ने दिवे दिवे

दोषावस्तर्धिया वयम् । नमो भरन्त एमसि ।

राजन्तमध्वराणां गोपामृतस्य दीदिविम् ।

वर्धमानं स्वे दमे । स नः पितेव सुनवेऽग्ने

सूपायनो भव । सर्वस्वा नः स्वस्तये ।

अग्ने(२)त्वं नो अन्तमः । उत त्राता शिवो

भव वरूथ्यः । तं त्वां शोचिष्ठ दीदिवः ।

(गार्हपत्याहवर्धियोरुपस्थानम्)

सु॒न्नाय॑ नूनमी॒महे॑ सखि॒भ्यः । वसु॑र॒ग्निर्वसु॑-
 श्रवाः । अ॒च्छा नक्षि॑ द्यु॒मत्त॑मो र॒यिं दाः ।
 ऊ॒र्जा वः प॑श्याम्यूर्जा मां पश्यत रा॒यस्पो-
 षेण॑ वः प॑श्यामि रा॒यस्पोषे॑ण मा पश्यते॒डाः
 स्थ मधु॑कृतः स्यो॒ना माऽऽ वि॑शते॒रा मदः॑ ।
 सह॑स्रपोषं वः पु॒ण्यासम् (३) मयि॑ वो
 रायः श्रय॑न्ताम् । तत्स॑वि॒तुर्वरे॑ण्यं भ॒र्गो दे॒-
 वस्य॑ धीमहि । धियो॒ यो नः प्र॑चोदयात् ।
 सो॒मान॑ स्व॒रणं॑ कृ॒णुहि॑ ब्र॒ह्मण॑स्पते । क-
 वि॒वन्तं॑ य औ॒शिजम् । क॒दा च॒न स्त॒री-
 णि॑ नेन्द्रं स॒श्रासि॑ दा॒शुषे॑ । उ॒पोपे॑न्नु मघ-
 व॒न्भूय॑ इ॒न्नु ते॒ दानं॑ दे॒वस्य॑ पृ॒च्यते । परि॑
 त्वाऽ॒ग्ने पु॒रं व॒यं वि॒प्रः सह॑स्य धीमहि ।
 धृष॑द्रू॒र्णं दि॒वेदि॒वे भे॒त्तारं॑ भ॒ङ्गुरा॑वतः । अ॒ग्ने
 गृ॒हप॑ते सु॒गृह॑पति॒रहं॑ त्वया गृ॒हप॑तिना भूया-
 सः सु॒गृह॑पति॒र्मया॒ त्वं गृ॒हप॑तिना भूयः
 शत॑ हि॒मास्ता॑मा॒शिष॑मा शा॒से तन्त॑वे
 ज्योति॑ष्मतीं ता॒माशि॑षमा शा॒सेऽमु॑ष्मै ज्यो-
 ति॑ष्मतीम् (४) ॥

(भूयास्त स्वस्तयेऽग्ने पुण्यासं धृषद्रूर्णमेकान्वित्रिं शच्च) ।

इति ऋण्यजुर्वेदीयतैत्तिरीयसंहितायां प्रथमाष्टके
 पञ्चमप्रपाठके षष्ठोऽनुवाकः ॥ ६ ॥

[गार्हपत्याहवनीययोरुपस्थानम्]

(अथ प्रथमकाण्डे पञ्चमप्रपाठके षष्ठोऽनुवाकः) ।

षष्ठेऽनुवाके गार्हपत्यस्य पुनरप्याहवनीयस्य चोपस्थानं सपरिकरमभिधीयते—
कल्पः—“ सं पश्यामि प्रजा अहमिति गृहान्प्रेक्षते ” इति ।

पाठस्तु—

सं पश्यामीति । अहं मनुष्यप्रजा इडप्रजसश्च सम्यक्पश्यामि । इडा धे-
नुस्तस्याः प्रजा अपत्यानीडप्रजसो मनुष्यरूपाश्च सर्वाः प्रजा अस्माकं गृहे
तिष्ठन्तु ।

कल्पः—“ अम्भः स्थाम्भो वो भक्षीयेति गोष्ठमुपतिष्ठते ” इति ।

पाठस्तु—

अम्भः स्थेति । अम्भः पीतोदकसारं महः पूज्यं सर्वैरादरणीयं सहो
बलकरमूर्जं स्वादुतमरसरूपं यत्क्षीरादि तत्कारणत्वेन हे पशवस्तद्रूपाः स्थ ततो
युष्मदीयं तत्क्षीरादिकमस्माकं भक्ष्यमस्तु ।

कल्पः—“ रेवती रमध्वमित्यन्तराऽग्नी तिष्ठञ्जपति ” इति ।

पाठस्तु—

रेवतीरिति । हे रेवती पशवोऽस्मिन्भूलोके गोष्ठे व्रजविशेषे क्षये गृहवि-
शेषे योनौ स्थानविशेषे रमध्वं क्रीडध्वम् । इहैव योनौ स्त सर्वदा तिष्ठत । इतः
स्थानान्माऽपगात माऽपगच्छत । मे मदर्थमपत्यपरम्परया बहवो भूयास्त ।

कल्पः—“ स२ हिताऽसि विश्वरूपीरिति वत्समभिमृशति ” इति ।

पाठस्तु—

स२ हिताऽसीति । हे वत्स त्वं संहिताऽसि मात्रा संयुक्तोऽसि । विश्वरूपी-
रादरेण स्तनं पातुं वामतो दक्षिणतश्च पुनः पुनर्धावन्बहुरूपवदवभाससे । तादृक्त्व-
मूर्जा क्षीरादिरसनिमित्तेन मामाविश मत्समीपमागच्छ गौपत्येन मदीयं बहुपशु-
स्वामित्वं निमित्तीकृत्य मामाविश रायस्पोषेण धनपुष्टिनिमित्तेनापि मामाविश ।
सहस्रसंख्यया पुर्निर्यथा भवति तथा युष्मान्पुष्ट्यासम् । मयि युष्मदीयानि क्षीरा-
दिधनान्याश्रयन्ताः ।

कल्पः—“ उप त्वाऽग्ने दिवेदिव इति तिसृभिर्गायत्रीभिर्गार्हपत्यमुपतिष्ठोऽग्ने
त्वं नो अन्तम इति चतसृभिश्च द्विपदाभिः स नो बोधि श्रुधी हवमुरुष्याणो
आघायतः समस्मादित्येषा चतुर्थी भवति ” इति ।

(गार्हपत्याहवनीययोरुपस्थानम्)

तत्र प्रथमा गायत्री—

• उप त्वेति । हेऽग्ने प्रतिदिनं वयं त्वामुपेमसि उपगच्छामः । किं कुर्वन्तः ।
दोषावस्तः सायं प्रातश्च धिया नमो भरन्तो नमस्कारं संपादयन्तः ।

अथ द्वितीया—

राजन्तमिति । कीदृशं त्वाम् । अध्वराणां राजन्तं यज्ञराजं, गोपां गवां
पालकम्, ऋतस्य दीदिविं सत्येन द्योतमानं, स्वे दमे स्वकीयेऽग्निहोत्रगृहे हवि-
र्भिवर्धमानम् ।

अथ तृतीया—

स न इति । हेऽग्ने स तादृशस्त्वं मोऽस्मदर्थं सूपायन प्राप्तुं शक्यो भव ।
यथा पुत्रार्थं पिता सूपायनस्तद्वदस्माकं स्वस्तये क्षेमाय सचस्व समवेतो भव ।

अथ प्रथमा दिपदा—

अग्ने त्वमिति । हेऽग्ने त्वं नोऽस्माकमेनन्तमोऽन्तिकतमो भव । उतापि च
त्राता शिवश्च सन्वरूथ्यो वरूथे गृहे नित्यं संनिहितो भव ।

अथ द्वितीया—

तं त्वेति । हे वहूने शोचिष्ठ दीदिवः शुद्धतम दीप्यमान सखिभ्यः सखी-
नामस्माकं सुम्नाय सुखाय नूनं तं पूर्वोक्तगुणयुक्तं त्वामीमहे प्राप्नुमः ।

अथ तृतीया—

वसुराग्निरिति । वसुर्वसुभानयमग्निर्वसुरुद्राददेवैरौदरेणैव श्रूयत इति वसु-
श्रवाः । हे तादृगग्नेऽच्छास्मदभिमुखो नक्षि प्राप्नुहि । द्युमत्तमोऽतिशयेन दीप्य-
मानो रयिं दा धनं देहि । चतुर्थी तु शाखान्तरगता ।

कल्पः—‘ ऊर्जा वः पश्याम्यूर्जा मा पश्यतेति गृहान्प्रेक्षते पशून्वा’ इति ।

पाठस्तु —

ऊर्जा व इति । हे गृहमताः पशवः क्षीरादिरसनिमित्तेन धनपुष्टिनिमित्तेन
[च] युष्मानहं पश्यामि । यूयमपि तथा मां पश्यत । हे इडा गावो यूयं गधु-
कृतो मधुरघृतकारिण्यः स्थ । स्योनाः सुखकरा इरा अन्नवत्यो मदो मादायिष्यो
मामाविशत । सहस्रसंख्यया पुष्टिर्यथा भवति तथा युष्मान्पुण्यासम् । युष्माकं
धनानि क्षीरादीनि मयि श्रयन्ताम् ।

(गार्हपत्याहवनीययोरुपस्थानम्)

कल्पः—“ तत्सवितुर्वरेण्यं सोमानं स्वरणं मित्रस्य चर्षणीधृतः प्र स मित्र कदा चन स्तरीरसि कदा चन प्रयुच्छसि परि त्वाऽग्ने पुरं वयमित्युपस्थाय ” इति । आहवनीयमिति लभ्यते ।

तत्र प्रथमैवमाप्नाता—

तत्सवितुरिति । यः सविताऽस्माकं बुद्धीः प्रेरयति तस्य सवितुर्देवस्य वरणीयं तद्गर्गस्तेजो ध्यायेम ।

अथ द्वितीया—

सोमानमिति । ब्रह्मणः परिवृढस्य कर्मणः पते स्वामिन्नाग्ने यस्त्वमौशिजमुशिजः पुत्रं कक्षीवन्तमृषिं कर्मप्रवर्तकं कृतवानसीत्यध्याहारः । तादृशस्त्वं मामपि सोमानं सोमयागानां स्वरणमुपदेष्टारं कुरु । मित्रस्य प्र स मित्रेति द्वयं नात्राऽऽप्नातम् ।

अथ पञ्चमी—

कदा चनेति । हे इन्द्र परमैश्वर्ययुक्ताग्ने कदाचिदपि स्तरीर्हिसको नासि, किंतु दाशुषे हविर्देवते यजमानार्थमुपोपेन्नु अत्यन्तसमीप एव सश्वसि समवेतोऽसि । हे मधवन्निन्द्रसदृशाग्ने भूय इन्नु पुनरपि देवस्य ते तव दानं पृच्यते फलदानार्थमस्माभिः संयुज्यते । कदा चन प्रयुच्छसीत्येषाऽन्यत्राऽऽप्नाता ।

अथ सप्तमी—

परि त्वेति । सहसि बले भवः सहस्यः । हे सहस्य बलवन्नाग्ने वयं त्वां प्रतिदिनं परिधीमहि परितो धारयाम । कीदृशं त्वाम् । पुरमभिमतानां पूरकं, विप्रं ब्राह्मणाभिमानिनं धृषद्वर्णं वैरिणम् । धृषन्नाभभवन्वर्णं आकारो यस्य तादृशम् । भङ्गुरावतो भञ्जनशीलव्यापारोपेतस्य रक्षसो भेत्तारम् ।

कल्पः “ अग्न आयूंषि पवस इत्याग्निपावमानीभ्यां गार्हपत्युपदिष्टेऽग्ने गृहपत इति च पुत्रस्य नाम गृह्णाति तामाशिषमाशासे तन्त्व इत्यज्ञातस्यामुष्मा इति जातस्य ” इति ।

आग्निपावमान्यौ त्व यत्राऽऽप्नाते ।

॥

मन्वान्तरपाठस्तु—

अग्न इति । हे गृहपालकाग्ने गृहपतिना त्वयाऽनुगृहीतोऽहं शोः नो गृह-

(पञ्चमानुवाकोक्तमन्त्रव्याख्यानम्)

पतिर्भूयासम् । तथा गृहपतिना मया पूजितस्त्वं गृहस्वामी भूयाः । कियन्तं कालम् । शतं हिमाः । हिमशब्दोपलक्षितहेमन्तर्तुसहिताञ्शतसंवत्सरान् । अहं तन्तव उत्पत्स्यमानपुत्रसंतानाय ज्योतिष्मतीं ब्रह्मवर्चसयुक्तां तामाशिषमायुरारोग्यैश्वर्याभिवृद्धिरूपामाशासे । एवममुष्मै जाताय देवदत्तादिनाम्ने ।

अत्र विनियोगसंग्रहः—

‘ सं प प्रेक्ष्य गृहानम्भः स्थ गोष्ठमुपतिष्ठते ।

रेवान्तराऽग्नी जपति संहिता वत्सकं स्पृशेत् ॥ १ ॥

उप त्वा पश्चिमं वह्निं षण्मन्त्रैरुपतिष्ठते ।

ऊर्जा प्रेक्ष्य गृहांस्तत्सचतुर्भिः पूर्वपावकम् ।

उपस्थायान्न इत्यस्मात्पश्चिमं चोपतिष्ठते ॥ २ ॥ ’ इति ।

इति श्रीमत्सायणाचार्यविरचिते माधवीये वेदार्थप्रकाशे रुष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमप्रपाठके

षष्ठोऽनुवाकः ॥ ६ ॥

(अथ प्रथमाष्टके पञ्चमप्रपाठके सप्तमोऽनुवाकः) ।

अयंज्ञो वा एष योऽसामोपप्रयन्तो अध्वर-
मित्याह स्तोममेवास्मै युनक्त्युपेत्याह प्रजा
वै पशव उपेमं लोकं प्रजामेव पशूनिमं लो-
कमुपैत्यस्य प्रत्नामनु द्युतमित्याह सुवर्गो
वै लोकः प्रतनः सुवर्गमेव लोकः समारो-
हत्याग्निर्मूर्धा दिवः ककुदित्याह मूर्धानम्

१) एवैनं समानानां करोत्यथो देव
लोकादेव मनुष्यलोके प्रति तिष्ठत्ययमिह
प्रथमो धायि धातृभिरित्याह मुख्यमेवैनं क-

[पञ्चमानुवाकोक्तमन्त्रव्याख्यानम्]

रोत्युभा वामिन्द्राग्नी आहुवध्या इत्याहौजो
 बलमेवाव रुन्धेऽयं ते योनिर्ऋत्विय इत्याह
 पशवो वै रयि पशूनेवाव रुन्धे षड्भिरुप
 तिष्ठते षड् वै (२) ऋतव ऋतुष्वेव प्रति
 तिष्ठति षड्भिरुत्तराभिरुप तिष्ठते द्वादश
 सं पथन्ते द्वादश मासाः संवत्सरः संवत्सर
 एव प्रति तिष्ठति यथा वै पुरुषोऽश्वो गौ
 जीर्यत्येवमग्निराहितो जीर्यति संवत्सरस्य
 परस्तादाग्निपावमानीभिरुप तिष्ठते पुनर्नव-
 मेवैनमजरं करोत्यथो पुनात्येवोप तिष्ठते
 योग एवास्यैष उप तिष्ठते (३) दम एवा-
 स्यैष उप तिष्ठते याञ्जैवास्यैषोप तिष्ठते यथा
 पापीयाञ्छ्रेयस आहत्य नमस्यति तादृगेव
 तदायुर्दा अग्नेऽस्यायुर्मे देहीत्याहाऽऽयुर्दा
 ह्येष वचोदा अग्नेऽसि वचो मे देहीत्याह
 वचोदा ह्येष तनूपा अग्नेऽसि तनुवं मे
 पाहीत्याह (४) तनूपा ह्येषोऽग्ने यन्मे
 तनुवा ऊनं तन्म आ पृणेत्याह यन्मे प्रजा-
 यै पशूनामूनं तन्म आ पूरयेति वावैतदाह
 चित्रावसो स्वास्ति ते पारमशीयेत्याह रा-
 त्रिवै चित्रावमुरव्युष्ट्यै वा एतस्यै पुरा ब्रा-
 ह्मणा अभैषुर्व्युष्टिमेवाध रुन्ध इन्धानास्त्वा

(पञ्चमानुवाकोक्तमन्त्रव्याख्यानम्)

शतम् (५) हिमा इत्याह शतायुः पुरुष
 शतेन्द्रिय आयुष्येवेन्द्रिये प्रति तिष्ठत्येषा वै
 सूर्मी कर्णिकावत्येतया ह स्म वै देवा असु-
 राणां शततर्हीः स्तृहन्ति यदेतया समिध-
 मादधाति वज्रमेवैतच्छतघ्नीं यजमानो भ्रा-
 तृव्याय प्र हरति स्तृत्या अच्छ*म्बट्कारः
 सं त्वमग्ने सूर्यस्य वर्चसाऽगथा इत्याहेत-
 त्वमसीदमहं भूया मिति वावैतदाह त्वमग्ने
 सूर्यवर्चा असीत्याहाऽऽशिषमेवैतामाशास्ते
 (६) ॥

(मूर्धानं षड्वा एष उप तिष्ठते पाहीत्याह शतमहं षोडश च ।

इति ऋणयजुर्वेदीयतैत्तिरीयसंहितायां प्रथमाष्टके

पञ्चमप्रपाठके सप्तमोऽनुवाकः ॥ ७ ॥

[अथ प्रथमकाण्डे पञ्चमप्रपाठके सप्तमोऽनुवाकः] ।

सप्तमोऽनुवाके पञ्चमानुवाकोक्ता मन्त्रा व्याख्यायन्ते । उपप्रेत्यादिमन्त्रसं-
 घोपस्थानेन ज्योतिष्टोमे त्रिवृत्पञ्चदशादिस्तोमवदग्निहोत्रेऽपि स्तोमयोग उपचर्यत
 इत्याह—

अयज्ञो वा इति । यः सामरहितः स यज्ञ एव न भवति । ऋग्भेदादावृत्ति-
 भेदाच्च निष्पन्नः सामसंघः स्तोमः । तं चास्मिन्नाग्निहोत्रे मन्त्रसंघेन संपादयति ।

उपशब्दसूचितं दर्शयति—

उपेत्याहेति । प्रजाः पशवश्च भूलोकमुपगच्छन्ति । तस्माद्यजमानोऽप्युपश-
 ब्दसामर्थ्यात्प्रजां पशून्वापेत्य तद्युक्तं भूलोकमुपैति ।

प्रतनशब्दसूचितमाह—

अस्य प्रत्नामिति । स्वर्गलोकस्य चिरंतनत्वेन प्रत्नशब्दसूचितत्वात्तेन शब्देन स्वर्गारोहो भवति ।

मूर्धशब्दपृथिवीशब्दाभ्यां सूचितं दर्शयति—

अग्निर्मूर्धेति । मूर्धानं श्रेष्ठमेतं यजमानं समानानां समानजातीयानां मध्ये करोति । अपि च देवलोकादागत्य मनुष्यलोक एव प्रतिष्ठितो भवतीत्यर्थः ।

प्रथमशब्दसूचितं दर्शयति—अयमिहेति ।

इन्द्रस्य बलाभिमानित्वादग्नेश्च तेजोभिमानित्वाच्छब्दद्वयेनोभयप्राप्तिः सूच्यत इत्याह—उभा वामिति ।

मन्त्रगतं रयिशब्दं व्याचष्टे—अयं ते योनिरिति ।

पूर्वोत्तरषट्काभ्यां प्रतिदिनमुपस्थानं विधत्ते—

षड्भिरुपतिष्ठत इति । उपप्रयन्त इत्यादिकं पूर्वषट्कम् । अग्न आयूंषी-
त्यादिकमुत्तरषट्कम् ।

पूर्वषट्केन यथा प्रतिदिनमुपस्थानं तद्वदुत्तरेणापि प्राप्ते कालविशेषं विधत्ते—

यथा वै पुरुष इति । पुरुषादीनां चिरकालेनैवाग्नेः संवत्सरे प्राप्तां जरां निवार्य नूतनशरीरं शोधयितुं संवत्सरादध्वमुपस्थानम् । अग्निदेवतायाः पवमानदेव-
तायाश्च संबन्धिन्य ऋच आग्निप्रावमान्यः । यद्यप्यग्निरेव शोधकत्वात्पवमानस्तथाऽपि शोधकत्वोपाधेरन्यत्वमभिप्रेत्य निर्देशभेदः ।

विहितमुपस्थानं चतुर्वारमनूद्य प्रशंसति—

उपतिष्ठत इति । उपतिष्ठत इति यदेष एवास्याग्नेर्योगो जमानेन सहा-
नुग्राहानुग्राहकरूपः संबन्धः । तथा दमो दाहादिलक्षणोपद्रवनिवारणम् । तथा
धनादियाच्ञा । किंच—यथा लोके कश्चिद्दरिद्रो धनिकाय किंचिदुपायनमानीय
नमस्कारं करोति तादृगिदमुपस्थानम् । अयमिह प्रथमो धायि धातृभिरिति योग
उक्तः । आरे बाधस्व दुच्छुनामिति अनिष्टनिवारणम् । अथानो वर्धया रयिमिति
याच्ञा । मन्त्रं वोचेमाग्नय इत्युपायनम् ।

४ त्रयाणां यजुषामर्थप्रसिद्धिं दर्शयति—आयुर्दा इति ।

तनुशब्देन प्रजा पशवश्चोपलक्षिता इत्यभिप्रेत्य व्याचष्टे—अग्ने यन्म इति ।

१ ख. ले देहो यथा जीर्यति तथाऽग्ने. । २ क. घ. ङ. थाऽर्धवादि । ३ नि-
ष्टाय । ४ क. घ. ङ. च. र्थसि ।

(पञ्चमानुवाकोक्तमन्त्रव्याख्यानम्)

चित्रावनुपदस्यार्थं वाक्यतात्पर्यं च दर्शयति—

चित्रावसो इति । नक्षत्रादिरूपं चित्रमभिव्यक्ततया वसत्यस्यामिति रात्रि-
श्चित्रावसुः । अव्युष्टिः प्रभातान्तः । हेमन्तर्तौ रात्रेर्दीर्घत्वेन प्रभातं न भविष्यत्ये-
वेति कदाचिद्ब्राह्मणा भीता अतः पारमशीयेति प्रार्थनया प्रभातं लभते ।

शतसंख्यां प्रशंसति—

इन्धाना इति । अस्य मन्त्रस्योपस्थाने समिदाधाने च विनियोगद्वयं सूत्र-
कार उदाजहार—“ इन्धानास्त्वा शतः हिमा इत्युपस्थायेन्धानास्त्वा शतः हिमा
अग्नेः समिदस्यभिः शस्त्या मा पाहि सोमस्य समिदसि परस्याम एधि यमस्य समि-
दसि मृत्योर्मा पाहीति चतस्रः समिध एकैकस्मिन्नाधाय ” इति । तत्रोपस्थाना-
ङ्गप्रस्तावेन मन्त्रो व्याख्यातः ।

अथ तस्यैव समिदाधानाङ्गत्वं विधत्ते—

एषा वा इति । ज्वलन्ती लोहमयी स्थूणा सूर्मी । सा च कर्णकावती छि-
द्रवती । अन्तरपि ज्वलन्तीत्यर्थः । तत्समानेयमृक् । एकेन प्रहारेण शतसंख्याकान्मा-
रयन्तः शूराः शततर्हाः । असुराणां मध्ये तादृशानेतयर्चा देवा हिंसन्ति ।
अनया समिदाधानेन शतघ्नामेनामृचं वजरं कृत्वा वैरिणं हन्तुं प्रहरति । अच्छ-
म्बट्कारं स्वस्य विनाशो यथा न भवति तथेत्यर्थः । स्तृत्यै नाशाभावेन विस्ती-
र्णताया इत्यर्थः ।

सं त्वमग्न इत्यर्थेनाग्नेर्गुणकथनं स्वस्यापि तत्प्रार्थनायेत इह—सं त्वमग्न
इति ।

द्वितीयार्थे सं मामायुषेति प्रार्थनमिति दर्शयति—त्वमग्न इति ।

इति श्रीमत्सायणाचार्यविरचिते माधवीये वेदार्थप्रकाशे ऋणयजुर्वे-

दीयतैत्तिरीयसंहिताभाष्ये प्रथमकाण्डे पञ्चमप्रपाठके

सप्तमोऽनुवाकः ॥ ७ ॥

(अथ प्रथमाष्टके पञ्चमप्रपाठकेऽष्टमोऽनुवाकः) ।

सं पश्यामि प्रजा अहमित्याह यावन्त पव
 ग्राम्याः पशवस्तानानेवाव रुन्धेऽम्भः स्था-
 म्भो वो भक्षीयेत्याहाम्भो ह्येता महः स्थ
 महो वो भक्षीयेत्याह महो ह्येता सहः
 रथ सहो वो भक्षीयेत्याह सहो ह्येता ऊर्जः
 स्थोजै वो भक्षीयेति (१) आहोर्जो ह्येता
 रेवती रमेध्वमित्याह पशवो वै रेवतीः प-
 शूनेवाऽऽत्मन्रमयत इहैव स्तेतो माऽप गा-
 तेत्याह ध्रुवा एवैना अनपगाः कुरुत इष्टक-
 चिद्वा अन्योऽग्निः पशुचिदन्यः स हि-
 ताऽसि विश्वरूपीरिति वत्समभि मृशत्युपै-
 वैनं धत्ते पशुचितमेनं कुरुते प्र (२)
 वा एषोऽस्माल्लोकाच्च्यवते य आहवनीयमुप
 तिष्ठते गार्हपत्यमुप तिष्ठतेऽस्मिन्नेव लोके
 प्रति तिष्ठत्यथो गार्हपत्यायैव नि हनुते गा-
 यत्रीभिरुप तिष्ठते तेजो वै गायत्री तेज ए-
 वाऽऽत्मन्धत्तेऽथो यदेतं तृचमन्वाह संतत्यै
 गार्हपत्यं वा अनु द्विपादो वीराः प्र जायन्ते
 य एवं विद्वान्द्विपदाभिर्गार्हपत्यमुपतिष्ठते
 (३) आऽस्य वीरो जायत ऊर्जा वः प-
 श्याम्यूर्जा मां पश्योत्याहाऽऽशिषमेवैतामा
 शास्ते तत्सवितुर्वरेण्यमित्याह प्रसूत्यै सो-

[षष्ठानुवाकोक्तमन्त्रव्याख्यानम्]

मान२ स्वर॑णमित्या॒ह सोम॑पी॒थमे॒वाव॑ रुन्धे
कृ॒णु॒हि ब्र॑ह्मणस्पत॒ इत्या॑ह ब्रह्मव॒र्चसमे॒वाव॑
रुन्धे क॒दा च॒न स्त॒रीर॑सीत्या॒ह न स्त॒री२
रात्रिं॑ वसति (४) य एवं वि॒द्वान॒ग्निमु॒प-
ति॑ष्ठेत् परि॒ त्वाऽग्ने॒ पुरं॑ वयमित्या॒ह परि॒धि-
मे॒वैतं॑ परि॒ द॒धात्य॑स्कन्दायाग्ने॒ गृह॑पत॒ इ-
त्या॑ह यथा॒यजु॑रे॒वैतच्छ॑त२ हिमा॒ इत्या॑ह
श॒तं त्वा॑ हे॒मन्ता॑नि॒न्धिषी॑येति वा॒वैतदा॑ह पु-
त्रस्य॒ नाम॑ गृह्णात्य॒न्नादमे॒वैनं॑ करोति ता-
मा॒शिष॑मा शा॒से तन्त॑वे ज्योति॒ष्मती॑मिति
ब्रूया॒द्यस्य॑ पु॒त्रोऽजा॑तः स्यात्ते॒जस्व्ये॒वास्य॑
ब्रह्मव॒र्चसी॑ पु॒त्रो जा॑यते तामा॒शिष॑मा शा-
सेऽमु॒ष्मै ज्योति॑ष्मतीमिति ब्रूया॒द्यस्य॑ पु॒त्रो
जा॑तः स्यात्तेज॑ ए॒वास्मि॑न्ब्रह्मव॒र्चसं॑ दधाति
(५) ॥

(ऊर्जं वो भक्षयिष्येति प्र गार्हपत्यमुपतिष्ठते वसति ज्योतिष्मतीमेकान्विशिष्यते) ॥

इति कृष्णयजुर्वेदीयतैत्तिरीयसंहितायां प्रथमाष्टके
पञ्चमप्रपाठकेऽष्टमोऽनुवाकः ॥ ८ ॥

(अथ प्रथमकाण्डे पञ्चमप्रपाठकेऽष्टमोऽनुवाकः) ।

अष्टमेऽनुवाके षष्ठानुवाकोक्ता मन्त्रा व्याख्यायन्ते । तत्रेडप्रजस इत्यनेन
पदेन गवाधादयो विवक्षिता इत्यभिप्रेत्याऽऽह-सं पश्यामीति ।

अम्भोमहःसह ऊर्जशब्दैर्गवामुपलक्षणं युक्तमित्याह-अम्भ इति ।

रेवतीशब्देन विवक्षितं क्षीरादिधनमासामस्तीति व्युत्पत्तिमभिप्रेत्य व्याचष्टे-

रेवतीरिति । आत्मन्स्वकीयगृह इत्यर्थः ।

स्तेत्यनेन ध्रुवजीवनं माऽप गातेत्यनेन वियोगाभावश्च प्रार्थयत इत्याह—
इहैवेति ।

वत्सस्पर्शं विधत्ते—

इष्टकचिदिति । इष्टकामुपधाय यथा कश्चिदग्निश्चियते तथा पशुमुपधाया-
न्योऽग्निश्चियत इत्युत्प्रेक्षते । तथा सति वत्सस्पर्शेन पशुमुपधायाग्निश्चितो
भवति ।

गार्हपत्योपस्थानं विधत्ते—

प्र वा एष इति । “ सुवर्गो लोक आहवनीयः ” इति श्रुत्यन्तरात्तदु-
पस्थानादेतल्लोकप्रच्युतिः । सा च गार्हपत्योपस्थानेन समाधीयते । किंचाऽऽह-
वनीय एव तात्पर्योपेतं गार्हपत्यमुपतिष्ठमानः स्वप्रतिष्ठासिद्धयर्थं केवलं तमप-
लपति ।

उप त्वाऽग्न इत्याद्यास्तिस्र ऋचो विधत्ते—

गायत्रीभिरिति । प्रजापतिमुखादग्निना सहोत्पन्नत्वाद्गायत्र्यास्तेजस्त्वम् ।
तृचानुवचनमविच्छेदार्थम् ।

अग्ने त्वं न इत्याद्यास्तिस्रो द्विपदा विधत्ते—गार्हपत्यमिति ।

पश्यतेति लोडाशीरर्थत्वं दर्शयति—ऊर्जा व इति ।

सवितृसोमब्रह्मशब्दानामभिप्रायमाह—तत्सवितुरिति ।

स्तरीरसि नेति निषेधस्याभिप्रायमाह—

कदा चनेति । अन्धकारयुक्ता रात्रिश्चोरवृश्चिकादिबाधयुक्ततया स्तरीरि-
त्युच्येत । विद्वानुपस्थाता तादृशीं रात्रिं नाधिवसति, किंतु सुखकरीमित्यर्थः ।

परि धीमहीतिलिङ्गमन्त्र एवाग्नेरस्कन्दनार्थः परिधिरित्याह—परि त्वाऽग्न
इति ।

मन्त्रस्य स्पष्टार्थतां दर्शयति—अग्ने गृहपत इति ।

हिमशब्दो हेमन्तवाचीत्याह—शतं हिमा इति ।

तन्तवेऽमुष्मा इत्यत्र नागग्रहणं विधत्ते—

पुत्रस्य नामेति । एनं पुत्रम् ।

[षष्ठानुवाकोक्तमन्त्रव्याख्यानम्]

अनुत्पन्नपुत्रविषयस्तन्तुशब्द उत्पन्नपुत्रविषयोऽदःशब्द इति व्यवस्थां दर्शयति—
तामाशिषमाशास इति ।

अथ मीमांसा ।

तृतीयाध्यायस्य तृतीयपादे चिन्तितम्—

“ ऐन्द्रचोपस्थीयतां वह्निरितीन्द्राग्न्योर्विकल्पनम् ।

समुच्चयो वोत शक्र एकोऽग्निः केवलोऽथवा ॥

विकल्पः श्रुतिलिङ्गाभ्यां गुणावृत्त्या समुच्चयः ।

श्रुतिः शक्त्यनुसारेति शक्रो एकोऽत्र लिङ्गन्तः ॥

शक्तिरुक्ता श्रुतिः शीघ्रा लिङ्गं श्रुत्यनुमापकम् ।

नैराकाङ्क्ष्यात्मके बाधे श्रुत्याऽग्नौ केवले स्थितिः ” इति ॥

“ ऐन्द्रया गार्हपत्यमुपतिष्ठते ” इति श्रूयते । “ कदा चन स्तरारसि नेन्द्र सशसि दाशुषे ” इत्यसावृगैन्द्री । तत्रेन्द्रस्य प्रकाशनात् । हे इन्द्र त्वं कदा-
चिदपि वातको न भवसि किंत्वाहुतिं दत्तवते यजमानाय प्रीयस इत्यर्थः ।
तत्रेन्द्रप्रकाशनसामर्थ्यरूप लिङ्गान्मन्त्रस्येन्द्रविषयक्रियासाधनत्वं गम्यते । यद्यसौ
मन्त्र इन्द्रप्रधानकक्रियायाः साधनं न भवेत्तदानीमनेन मन्त्रेणेन्द्रप्रकाशनं व्यर्थं
स्यात् । तस्मादेतन्मन्त्रकरणकक्रियायां प्रतीन्द्रः प्रधानमित्येतादृशबुद्ध्युत्पादनं लिङ्ग-
विनियोगः । काऽसौ किरयेति विशेषजिज्ञासायामैन्द्रचोपतिष्ठत इत्यनेनाविरुद्धपद-
द्वयरूपेण वाक्येनोपस्थानक्रियायां पर्यवसानं किरयेते । तथा सत्यैन्द्रमन्त्रेणेन्द्रमु-
पतिष्ठत इत्ययमर्थः पर्यवस्यति । तथा गार्हपत्यमित्यनया द्वितीयान्तपदरूपया
श्रुत्या गार्हपत्यस्य प्राधान्यं गम्यते । तच्च गुणभूतां यत्किञ्चित्करणकक्रियामन्त्र-
रेण न संभवति । ततस्तादृशीं काञ्चित्क्रियां प्रति गार्हपत्यप्राधान्यमित्येतादृश-
बुद्ध्युत्पादनं श्रुतिविनियोगः । ऐन्द्रचोपतिष्ठत इति पदद्वयेन मन्त्रविशेषक्रियावि-
शेषयेः पर्यवसानं भवति । तथा सत्यैन्द्रेण मन्त्रेण गार्हपत्यमुपतिष्ठत इत्यर्थो
भवति । तदेवं श्रुतिलिङ्गयोर्विरोधे सति प्रमाणत्वाविशेषाद्वरीहियवविकल्प-
इत्येकः पूर्वपक्षः । ऐन्द्रगार्हपत्ययोः प्रधानत्वाविशेषादुपस्थानस्य गुणत्वात्प्र-
तिप्रधानं गुणावृत्तिरिति न्यायेनोपस्थानावृत्त्या श्रुतिलिङ्गयोः समुच्चय इति

१ ख. पत्यः प्रधानमि ।

द्वितीयः पूर्वपक्षः । श्रुतिर्विनियुञ्जाना वस्तुसामर्थ्यमनुसृत्यैव विनियुङ्क्ते । अन्यथा वह्निना सिञ्चेत्, वारिणा दहोदित्यपि विनियुज्येत । तत उपजीव्यत्वेन लिङ्गस्य प्रबलत्वादिन्द्र एव मन्त्रेणोपस्थेय इति तृतीयः पूर्वपक्षः । ऐन्द्रमन्त्रस्य गार्हपत्ये मुख्यवृत्त्या शक्त्यभावेऽपि गौणवृत्त्या शक्तिरस्तीति निवेशन इत्यास्मिन्नुदाहरणे पूर्वमेव दर्शितम् । तथा सति सामर्थ्याभावकृतप्रतिबन्धाभावान्निर्विघ्ना श्रुतिः शीघ्रं विनियुङ्क्ते । लिङ्गं तु विलम्बते । मन्त्रपदान्यादौ स्वाभिधेयमर्थं प्रतिपादयन्ति । तत ऊर्ध्वं मन्त्रस्य सामर्थ्यं निरूप्यते । पश्चात्सामर्थ्यवशात्साधनत्ववाचिनी प्राधान्यवाचिनी च श्रुतिः कल्पते । सा च श्रुतिर्मन्त्रेणैन्द्रमुपातिष्ठेतेति विनियुङ्क्ते । तथा च प्रत्यक्षश्रुतौ स्वाभिधेयप्रतिपादनविनियोगयोर्मध्यवर्तिनौ सामर्थ्यनिरूपण-श्रुतिकल्पनव्यापारौ न स्त इति प्राबल्यात्तया लिङ्गं बाध्यते । न च प्रत्यक्षश्रुतिविनियोगवेलायामलब्धात्मकत्वेनाप्राप्तं लिङ्गं कथं बाध्येतेति शङ्कनीयम् । भविष्यत्प्राप्तिप्रतिबन्धस्थैवात्र बाधत्वात् । श्रुत्या विनियुक्तस्य मन्त्रस्य पुनर्विनि-योगाकाङ्क्षाया अनुदयाद्विनियोजकं लिङ्गं कथं प्राप्स्यति । तस्माद्गार्हपत्योप-स्थाने मन्त्रः प्रत्यक्षश्रुत्या विनियुज्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे पञ्चमप्रपाठकेऽ-

ष्टमोऽनुवाकः ॥ ८ ॥

(अथ प्रथमाष्टके पञ्चमप्रपाठके नवमोऽनुवाकः) ।

अग्निहोत्रं जुहोति यदेव किं च यजमा-
नस्य स्वं तस्यैव तद्रेतः सिञ्चति प्रजनने प्र-
जननं* हि वा अग्निरथौषधीरन्तगता दह-
ति तास्ततो भूयसीः प्र जायन्ते यत्सायं
जुहोति रेत एव तत्सिञ्चति प्रैव प्रातस्तनेन
जनयति तद्रेतः सिक्तं न त्वष्ट्राऽविकृतं प्र

[पूर्वोक्तोपस्थानस्याग्निहोत्राङ्गताप्रदर्शनम्]

जायते यावच्छो वै रेतसः सिक्तस्य (१)
 त्वष्टा रूपाणि विकरोति तावच्छो वै तत्प्र
 जायत एष वै दैव्यस्त्वष्टा यो यजते बहुवी-
 भिरुप तिष्ठते रेतस एव सिक्तस्य बहुशो
 रूपाणि वि करोति स प्रैव जायते श्वःश्वो
 भूयान्भवति य एवं विद्वानग्निमुपतिष्ठतेऽहं-
 देवानामासीद्रात्रिस्सुराणां तेऽसुरा यद्देवानां
 वित्तं वेद्यमासीत्तेन सह (२) रात्रिं प्रावि-
 शन्ते देवा हीना अमन्यन्त तेऽपश्यन्नाग्नेयी
 रात्रिराग्नेयाः पशवं इममेवाग्निः स्तवाम
 स नः स्तुतः पशून्पुनर्दास्यतीति तेऽग्निमं-
 स्तुवन्तस् एभ्यः स्तुतो रात्रिया अध्यहरभि
 पशून्निर्जते देवाः पशून्वित्त्वा कामाः
 अकुर्वत य एवं विद्वानग्निमुपतिष्ठते पशुमा-
 न्भवति [३] आदित्यो वा अस्माल्लोका-
 दमुं लोकमैत्सोऽमुं लोकं गत्वा पुनरिमं
 लोकमभ्यध्यायत्स इमं लोकमागत्य मृत्यो-
 र्बिभेन्मृत्युसंयुत इव ह्ययं लोकः सोऽमन्य-
 तेममेवाग्निः स्तवानि स मां स्तुतः सुवर्गं
 लोकं गमयिष्यतीति सोऽग्निमंस्तौत्स एनं
 स्तुतः सुवर्गं लोकमगमयद्यः [४] एवं
 विद्वानग्निमुपतिष्ठते सुवर्गमेव लोकमेति

(पूर्वोक्तोपरथानस्याग्निहोत्राङ्गताप्रदर्शनम्)

सर्वमायुरेत्यभि वा एषोऽग्नी आ रौहति य
 एनावुपतिष्ठते यथा खलु वै श्रेयानभ्यारूढः
 कामयते तथा करोति नक्तमुप तिष्ठते न
 प्रातः स हि नक्तं व्रतानि सृज्यन्ते सह
 श्रेयाश्च पापीयाश्चाऽऽसाते ज्योतिर्वा अ-
 ग्निस्तमो रात्रिर्यत् (५) नक्तमुपतिष्ठते
 ज्योतिषैव तमस्तरत्युपस्थेयोऽग्नीर्नोपस्थे-
 या इत्याहुर्मनुष्यायेन्वै योऽहरहराहृत्याथैनं
 याचति स इन्वै तमुपाच्छत्यथ को देवानह-
 रहर्याचिष्यतीति तस्मान्नोपस्थेयोऽथो ख-
 ल्वाहुराशिषे वै कं यजमानो यजत इत्येषा
 खलु वै (६) आहिताग्नेराशीर्यद्गनिमुप-
 तिष्ठते तस्मादुपस्थेयः प्रजापतिः पशूनजृ-
 जत ते सृष्ट्वा अहोरात्रे प्राविशन्ताच्छन्दो-
 भिरण्वविन्द्यच्छन्दोभिरुपतिष्ठते स्वमेव त-
 दन्विच्छति न तत्र जाम्यस्तीत्याहुर्योऽहर-
 हरुपतिष्ठत इति यो वा अग्निं प्रत्यङ्मुप-
 तिष्ठते प्रत्येनमोषति यः पराङ्मुपतिष्ठते
 पशुभिरेति कर्वातिर्यङ्मुपतिष्ठते नैनं
 प्रत्योषति न विष्वङ्प्रजया पशुभिरेति
 ॥ ७ ॥

(सिकस्य सह भवति यो यत्खलु वै पशुभिस्त्रयोदश च) ।

(पूर्वोक्तोपस्थानस्याग्निहोत्राङ्गताप्रदर्शनम्)

इति ऋण्यजुर्वेदीयतैत्तिरीयसंहितायां प्रथमाष्टके

पञ्चमप्रपाठके नवमोऽनुवाकः ॥ ९ ॥

(अथ प्रथमकाण्डे पञ्चमप्रपाठके नवमोऽनुवाकः) ।

नवमेऽनुवाके पूर्वोक्तोपस्थानस्याग्निहोत्राङ्गता प्रदर्श्यते । तत्र तावदाग्निहोत्रं विधत्ते—

अग्निहोत्रमिति । वाक्यान्तराविहितेन पयोदधियवाग्नादिद्रव्येणाग्निहोत्र-
नामकं होमं कुर्यात् । यजमानस्य क्षीरप्रभृतिकं त्वमग्नौ हुतं न तद्विनशयति किंतु
तस्यैव यजमानस्य तत्त्वं भूत्वाऽवतिष्ठते ।

तदवस्थानं दृष्टान्तेनोपपादयति—

रेतः सिञ्चतीति । यथा प्रजोत्पादके योनौ सिकं रेतोऽवतिष्ठते तथाऽग्नेः
प्रजननरूपत्वात्तस्मिन्हृतमवतिष्ठते ।

ननु वह्निसमीपे प्राप्तानां द्रव्याणां दाहः प्रत्यक्षेणोपलभ्यत इत्याशङ्क-
क्याऽऽह—

अथौषधीरिति । यद्यपि घर्मकाले दावाग्निः स्वसमीपं प्राप्ता ओषधीर्दहति
तथाऽपि दग्धास्ता ओषधयो वृष्टिकाले भूयस्यः प्रजायन्ते । तस्मात्प्रजननोऽग्निः ।

कालद्वयं विधत्ते—

यत्सायामिति । सायंकालीनहोमेन सेचनम् । प्रातःकालीनहोमेनोत्पादनम् ।

विहितस्याग्निहोत्रस्याङ्गमुपस्थानं विधत्ते—

रेतः सिक्तमिति । लोके योनौ सिकं रेतो विश्वकर्मणा यदि न विक्रियेत
तदा नैव प्रजोत्पत्तिरस्ति । स च त्वष्टा यावन्ति त्वाण्युद्दिश्य रेतो विविधं
करोति तावन्त्युत्पद्यन्ते । अत्रापि यजमानो देवैरनुगृहीतस्त्वष्टा ततो विविधरूप-
करणाय बह्वीभिरुपतिष्ठते । अयमुपस्थानकर्मविधिः । एतदानुवादेन षड्भिरुप-
तिष्ठत इत्यादिमन्त्रविधिः ।

उपस्थानं प्रशंसति—

स प्रैवेति । उपस्थाता प्रजामुत्पाद्य प्रतिदिनमुत्तरोत्तरं धनादिभिर्वर्धते ।

प्रकारान्तरेण प्रशंसति—

(पूर्वोक्तोपस्थानस्याग्निहोत्राङ्गताप्रदर्शनम्)

अहर्देवानामिति । वित्तं पूर्वलब्धं पशुरूपं धनं, वेद्यमतः परं लब्धुं योग्यं, तदुभयं देवद्रव्यमपहत्य तेन सहासुरा रात्रिं प्राविशन्नन्धकारे कापि गताः । ततः पशुहीना वयमिति खिद्यन्तो देवा उपायमपश्यन् । रात्रावग्नेः प्रकाशाधिकाद्वा-
त्रिराग्नेयी । अग्नेः पशुस्वामित्वात्पशवोऽप्याग्नेयाः । स्तुतः सोऽग्निरेभ्यो देवार्थं रात्रेरध्याहृत्याहरभिलक्ष्य तान्पशून्निराजंन्निरगमयत् । कामान्भोगान् ।

पुनः प्रकारान्तरेण प्रशंसति—आदित्यो वा इति ।

पुनरपि प्रकारान्तरेण प्रशंसति—

अभि वा इति । एनावाहवनीयगार्हपत्यौ य उपतिष्ठत एषोऽग्नी उभावभ्या-
रोहति स्ववशौ करोति । यथा लोके कश्चित्पूर्वमधमः सन्नेवं कामयतेऽहं विद्या-
दिना श्रेष्ठ उत्तमं पदमभ्यान्वढा भविष्यामीति तथा यं यजमान उपस्थानेन स्व-
स्योत्तमं पदं करोति । तस्मादुपस्थानं प्रशस्तमित्यर्थः ।

अत्र केचित्प्रातरग्निर्नोपस्थेय इत्याहुः । अन्ये तु न कदाचिदप्युपस्थेय इति । सिद्धान्तिनस्तु सर्वदाऽप्युपस्थेय इति । तत्र प्रथमं पूर्वपक्षं दर्शयति—

नक्तमुपतिष्ठत इति । रात्रौ नृतान्यनुष्ठेयानि कर्माणि संसृज्यन्ते संकी-
र्णानि भवन्ति । अन्धकारे केन कथमनुष्ठितमिति न ज्ञायते । यथाशास्त्रमनुष्ठितो
व्रतविशेषः श्रेयांस्तद्विपरीतश्चेत्पापीयान् । तावुभौ सहैव तिष्ठतः । तत्राग्नौपस्थि-
ते सत्यग्निना ज्योतिषा रात्रिप्रयुक्तं तमोदोषं तरति । तस्मान्नक्तमुपस्थेयः । अहानि
तु तमोदोषाभावान्नोपस्थेय इत्येकः पूर्वपक्षः ।

द्वितीयपूर्वपक्षं विचारपुरःसरं दर्शयति—

उपस्थेय इति । प्लुतिर्विचारार्था । लोके मनुष्यायैव तावद्राज्ञे यः कोऽपि
दरिद्रो यत्किञ्चिज्जम्बीरफलादिकमुपायनमाहत्य ततः प्रतिदिनमेनं राजानं प्रति
क्षेत्रधनादिकं यदि याचति तदा स याचकस्तं राजानं पीडयत्येव । तथा सति
को नाम महाप्रभावान्देवान्प्रतिदिनं याचितुमर्हति । याच्नारूपं चेदमुपस्थानम् ।
आयुर्दां अग्नेऽस्यायुर्मै देहीत्यादिमन्त्रेषु तत्प्रतीतेः । तस्मादग्निः कदाचिदपि
नापस्थेय इति द्वितीयः पूर्वपक्षः

सिद्धान्तं दर्शयति—

अथो खल्वाहरिति । अथोशब्दः पूर्वपक्षव्यावृत्त्यर्थः । आशिषे वै स्वा-
क्षितं सर्वमाशासितुमेव कं प्रजापतिसदृशं सर्वदेवात्मकमग्निं प्रति यजमानो यजत

[प्रवत्स्थतो यजमानस्योपस्थानमन्त्रा दर्शपूर्णमासाङ्गमन्त्राश्च]

इत्यभिज्ञा आहुः लोकेऽपि राज्ञश्चित्तवृत्तिमविज्ञायाकाण्डे देहि देहीत्युक्ते सत्यु-
परोधो भवति । यदा तु प्रशंसया विनेदेन वा परितोषमुत्पाद्य याचते तदानीमु-
त्साहुको याचितादप्यत्यन्तमधिकमेव ददाति, तद्वदाहिताग्नेर्मन्त्रैरुपस्थानमेव
याच्या । सा च बहुविधप्रशंसापूर्वकत्वान्नोपरोधाय भवति किंवत्यन्तपरितोषायैव ।
तस्मात्सायं प्रातश्च वह्निरुपस्थेय एव ।

ऋग्विरुपस्थानं प्रशंसति—

प्रजापतिरिति । अहोरात्रदेवताभ्यामन्तर्धापिताः पशवश्छन्दोयुक्तमन्त्रैरन्वि-
ष्टाः सन्तो लब्धाः । तस्माच्छन्देभिरुपस्थानं विनष्टवस्त्वन्वेषणाय भवति ।

तदुपस्थानस्य प्रतिदिनकर्तव्यतामुच्यति—

न तत्रेति । उपस्थातुरभीष्टप्रार्थनासद्भावादुपस्थेयस्य स्तुतिसद्भावाच्च
तत्रोपस्थाने कस्यापि जाम्यालस्यं नास्ति ।

उपस्थानवेलायामीषत्तिरश्चीनमुखत्वं विधत्ते—

यो वा अभिमिति । [प्रत्यङ्] प्रत्यङ्मुखः । तथा सत्यग्निरेनं यज-
मानं प्रत्योषति प्रतिकूल्येन दहति । (पराङ्) पराङ्मुखः । तथा सति यज-
मानः प्रजया पशुभिश्च विष्वङ्ङेति वियुक्तो भवति । कवातिर्यङ्ङिवेषत्तिर-
श्चीन इव ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे पञ्चमप्रपाठके

नवमोऽनुवाकः ॥ ९ ॥

— — —

(अथ प्रथमाष्टके पञ्चमप्रपाठके दशमोऽनुवाकः) ।

मम नामं प्रथमं जातवेदः पिता माता च
दधतुर्यदग्रैः । तत्त्वं विभृहि पुनरा मदैतोस्त-
वाहं नामं विभराण्यग्ने । मम नाम तव च
जातवेदो वाससी इव विवसाँनौ ये चरावः ।

[प्रवत्स्यतो यजमानस्योपरथानमन्त्रा दर्शपूर्णमासाङ्गमन्त्राश्च]

आयु॒षे त्वं जी॒वसे॒ वयं य॒थायथं॑ वि परि॑
 दधा॒वहै पुन॒स्ते । नमोऽ॒ग्नयेऽप्रति॑विद्वाय॒
 नमोऽना॑धृष्टाय॒ नमः॑ स॒म्राजे॑ । अषा॑ढः (१)
 अ॒ग्निर्वृ॒हद्व॑या वि॒श्वजि॒त्सह॑न्त्यः श्रेष्ठो गन्ध॒र्वः ।
 त्वत्पि॑तारो अ॒ग्ने दे॒वास्त्वामा॑हुतयस्त्वद्वि॒वा-
 चनाः॑ । सं मामा॑यु॒षा सं गौ॑पत्येन॒ सुहि॑ते मा
 धाः । अ॒यम॒ग्निः श्रेष्ठ॑तमोऽयं भग॑वत्तमोऽयः
 सह॑स्रातः । अ॒स्मा अ॒स्तु सु॒वीर्य॑म् । मनो॑
 ज्योति॑र्जुषता॒माज्यं॑ विच्छि॒न्नं यज्ञः॑ स॒मिमं॑
 द॒धातु॑ । या इ॒ष्टा उ॒षसो॑ नि॒म्रुच॑श्च ताः सं
 द॒धामि॑ ह॒विषा॑ घृ॒तेन॑ । प॒र्यस्व॑तीरोप॒धयः॑ (२)
 प॒र्यस्व॑द्वीरु॒धां प॒र्यः । अ॒पां प॒र्यसो॑ यत्प॒य-
 स्तेन॑ मा॒मिन्द्र॑ सः सृ॒ज । अ॒ग्ने व्रत॑पते व्रतं
 च॒रिष्या॑मि तच्छे॒केयं॑ त॒न्मे रा॑ध्यताम् ।
 अ॒ग्निः हो॒तार॑मिह तः हु॒वे दे॒वान्य॒ज्ञिया॑निह
 या॒न्हवा॑मेहे । आ य॑न्तु दे॒वाः सु॑मन॒स्यमा॑ना
 वि॒यन्तु॑ दे॒वा ह॒विषो॑ मे अ॒स्य । क॒स्त्वा यु॒-
 न॒क्ति स त्वा॑ युन॒क्तु या॑नि॒ घर्मे॑ क॒पाला॑न्यु-
 प॒चिन्व॑न्ति (३) वे॒धसः॑ । पू॒ष्णस्ता॑न्यपि
 व्रत॑ इन्द्र॒वायू॑ विमुञ्च॒ताम् । अ॒भिन्नो॑ घ॒र्मो
 जी॒रदा॑नु॒र्यत॑ आ॒त्तस्त॑द॒गन्पुनः॑ । इ॒ध्मो
 वेदिः॑ परि॒धय॑श्च॒ सर्वे॑ य॒ज्ञस्याऽऽयु॑रनु॒ सं च-

[प्रवत्स्यतो यजमानस्योपस्थानमन्त्रा दर्शपूर्णमासाङ्गमन्त्राश्च]

रन्ति । त्रयस्त्रिंशत्तन्तवो ये वितन्तिरे य
इमं यज्ञं स्वधया ददन्ते तेषां छिन्नं प्रत्ये-
तद्वधामि स्वाहा घर्मो देवा अप्येतु
(४)

(अषाढ ओषधय उपचिन्वन्ति पञ्चचत्वारिंशच्च) ।

इति ऋणयजुर्वेदीयतैत्तिरीयसंहितायां प्रथमाष्टके पञ्चम-
प्रपाठके दशमोऽनुवाकः ॥ १० ॥

— — —

(अथ प्रथमकाण्डे पञ्चमप्रपाठके दशमोऽनुवाकः ।)

दशमानुवाकस्य पूर्वभागे प्रवत्स्यतो यजमानस्याङ्गुपस्थानमन्त्रा उत्तरभागे
केचिद्दर्शपूर्णमासाङ्गमन्त्राश्चाभिधीयन्ते । कल्पे—“ प्रवसथमेष्यन्नाहाग्निन्समाधेहीति
ज्वलत उपतिष्ठते ” इत्युपक्रम्योक्तं “ पशून्मे शस्य पाहि तान्मे गोपायास्माकं
पुनरागमादित्याहवनीयं मम नाम प्रथमं जातवेद इति च ” इति ।

तत्र पशूनित्यादिमन्त्रः शाखान्तरगतः । मन्त्रान्तरपाठस्तु—

मम नाम प्रथममिति । ब्राह्मणस्य नामद्वयं विद्यते देवदत्तयज्ञदत्तादिक-
मेकमुपाध्यायदीक्षितादिकमपरम् । अत एव श्रूयते—“ तस्माद्द्विनामा ब्राह्मणोऽ-
र्धुकः ” इति । तत्राध्यापनादेरूर्ध्वं प्रवृत्तत्वादुपाध्यायादिकं चरमम् । अग्रे जन्म-
काले मातापितृभ्यां कृतत्वादेवदत्तादिकं प्रथमम् । हे जातवेदो मम यत्प्रथमं नाम
तत्त्वं धारय । कियन्तं कालम् । पुनरा मदैतोः । आ मदीयपुनरागमनात् । अह-
मपि तव नाम धारयाणि । त्वमत्र वैकल्यं निर्हरन्मदीयं कार्यं कुरु । त्वन्नामधा-
रिणः मम गन्तव्यदेशे वैकल्यमेव न संभवतीत्यर्थः ।

कल्पे—“ अभ्येत्याहाग्निन्समाधेहीति ज्वलत उपतिष्ठते ” इत्युपक्रम्योक्तं
“ मम नाम तव च जातवेद इति चतसृभिराहवनीयम् ” इति ।

तत्र प्रथमा—

मम नाम तवेति । हे जातवेदो मम देवदत्तादि नाम तव च वह्न्यादि

(प्रवर्त्यतो यजमानस्योपस्थानमन्त्रा दर्शपूर्णमासाङ्गमन्त्राश्च)

नामेत्येवं ये नामनी विपरिवृत्यान्वोन्यवाससी विपर्ययेण वसानाविवेदानीमावां चरावः । अत ऊर्ध्वं ते नामनी त्वं चाहं च पुनरपि यथायथं त्वदीयं वह्न्या-
दिनाम तवैव मदीयं च देवदत्तादिनाम मदीयमेव यथा भवति तथा विपरिवृत्य
परिदधावहै । एवं सत्यायुर्वृद्धिर्धनादिसंपत्त्या प्रशस्तजीवनं च भवति ।

अथ द्वितीया—

नमोऽग्नय इति । अप्रतिविद्धाय केनचिदताडिताय । अनाधृष्टाय केना-
प्यतिरस्कृताय । सन्नाजे संहतदीप्तये । अषाढः शत्रूणां सोढुमशक्यः । बृहद्वया
अपरिमितान्नः । विश्वजित्सर्वस्य जेता । सहन्त्यः स्वयं सहिष्णुः । श्रेष्ठो गन्धर्वः
संगीतादिकलाविद्यास्वतिकुशलः ।

अथ तृतीया—

त्वत्पितार इति । त्वमेव पिता पालको येषां देवानां ते त्वत्पितारः । त्वां
प्राप्ता आहुतयो येषां देवानां ते त्वामाहुतयः । त्वायि हुताः सत्यो देवांस्तर्पयन्ती-
त्यर्थः । त्वमेव विशेषेण वाचनप्रख्यापयिता येषां ते त्वद्विवाचनाः । हेऽग्ने मां
दीर्घायुषा संधाः संयोजय । गौपत्येन गवां स्वामित्वेन संयोजय । सुहिते सुष्टु
हिते पुरुषार्थे मा धाः, मां स्थापय ।

अथ चतुर्थी—

अयमग्निरिति । प्रशस्यानां मध्ये तिशयेन श्रेष्ठः । पुनरपि तादृशानां
मध्येऽतिशयेन श्रेष्ठः श्रेष्ठतमः । भगवच्छब्दः पौराणिकैर्व्याख्यातः—

“ ऐश्वर्यस्य समग्रस्य धर्मस्य यशसः श्रियः ।

ज्ञानवैराग्ययोश्चैव पण्णां भग इतीरणा ’ इति ।

उत्पत्तिं प्रलयं चैव भूतानामगतिं गतिम् ।

वेत्ति विद्यामविद्यां च स वाच्यो भगवानिति ’ इति ।

अतिशयेन भगवान्भगवत्तमः । सहस्रसंख्याकस्य धनस्य सनितारो दातारस्ते-
ष्वतिशयेन दाता सहस्रसातमः । तादृशस्याग्नेः प्रसादादस्मै यजमानाय मह्यं
शोभनं सामर्थ्यमस्तु ।

कल्पः—“ नवमीं चेदति प्रवसेन्मित्रो जनान्यातयति प्रजानन्निति मन्त्रोप-
स्थाय मनो ज्योतिर्जुषतामित्याहुतिं जुहुयात् ” इति ।

भवत्स्यतो यजमानस्योपरस्थानमन्त्रा दर्शपूर्णमासाङ्गमन्त्राश्च ।

निर्गमनतिथिमारभ्य नवमीं तिथिमतिक्रम्य प्रवासे सत्येतदवगन्तव्यम् । तत्र मित्रो जनानिति मन्त्रोऽन्यत्राऽऽम्नातः ।

अनो ज्योतिरिति । पूर्वार्धं भूमिर्भूमनेत्यनुवाके व्याख्यातम् । या उषसः प्रातःकालोपलक्षिता आहुतयः, याश्च निम्रुचोऽस्तमयकालोपलक्षिता आहुतय इष्टा इतैर्यजमानैरनुष्ठिता मया त्वन्तरितास्ताः सर्वा आहुतीरनेन घृतेन हविषा संदधामि अविच्छिन्नाः करोमि ।

अग्न्युपस्थानमन्त्राविषयः पूर्वभागो गतः । अथ दार्शिकयजमानमन्त्रादिविषय उत्तरभाग उच्यते ।

कल्पः—“ पयस्वतीरोषधय इत्यप आचामत्युपस्पृशति वा ’ इति ।

पाठस्तु—

पयस्वतीरिति । सारवाची पयःशब्दः । ओषधयः पयस्वत्यः सारवत्यः । वीरुधां लतानां संबन्धि यत्पयो निर्गतं क्षीरं तदपि पयस्वत्सारवत् । अपां मध्ये यत्पयः सारं यच्च पयसो गवादिक्षीरस्य पयः सारं तेन सारेण सर्वेण हे इन्द्र मां संसृज संयोजय ।

अग्ने वरतपत इति । कल्पः—“ दक्षिणेनाऽऽहवनीयमवस्थाय वरतमुपैष्यन्समुद्रं मनसा ध्यायत्यथ जपति अग्ने वरतपते वरतं चरिष्यामीति ब्राह्मणः ” इति ।

मन्त्रशेषस्तु—“ तच्छकेयं तन्मे राध्यताम् ” इति ।

तद्ब्रतमनुष्ठानं शक्नो भूयासं मदयिं तद्ब्रतं समृद्धं भवतु ।

अग्निं होतारमिति । कल्पः—“ अग्निं होतारमिह तं हुव इति हविर्निरूप्यमाणमभिमन्त्रयते हविर्निर्वपणं वा पात्रमभिमृशत्यभि वा मन्त्रयते ” इति ।

मन्त्रशेषस्तु—“ देवान्यज्ञियानिह यान्हवामहे । आ यन्तु देवाः सुमनस्यमाना वियन्तु देवा हविषो मे अस्य ” इति ।

इह कर्मणि देवानामाह्वातारं तमग्निमहमाह्वयामि । इह कर्मणि यान्देवानुद्दिश्य जुहुमस्तानपि यज्ञियान्देवानाह्वयामि । आहूताश्च ते देवाः सौमनस्यं प्राप्ता आगच्छन्तु । आगत्य च मेऽस्य हविषो मदीयामिदं हविर्वियन्तु भक्षयन्तु ।

कस्त्वेति । कल्पः—अथ यज्ञं युनक्ति कस्त्वा युनक्ति स त्वा युनक्तिवति सर्वं विहारमनवीक्षते ” इति ।

[प्रवर्तयतो यजमानस्योपस्थानमन्त्रा दशपूर्णमासाङ्गान्वाञ्च]

हे यज्ञ कः प्रजापतिः सर्वत्र त्वां युनक्ति योग्यं करोति । तस्मादत्रापि स एव त्वां युनक्तु ।

कल्पः—“ उभौ कपालविमोचनं जपतः ” इति । उभावध्वर्युर्यजमानौ ।

मन्त्रपाठस्तु—

यानि घर्म इति । अयं मन्त्रोऽप्यध्वर्युकाण्ड आम्नातत्वात्प्रथमप्रपाठके व्याख्यातः । वेधसो ब्रह्मसमाः पूष्णः पोषका ऋत्विजो यानि कपालानि वह्ना-
वुपस्थापयन्ति तानि सर्वाण्यपि व्रते समाप्ते सतीन्द्रवायू विमुञ्चताम् ।

अभिन्न इति । अथ प्रायश्चित्तम् । तत्र कल्पः—“ यदि कपालं भिद्येत गार्हपत्या त्वा शताक्षरया संदधामीति तत्संधायोपरि गार्हपत्ये धार्यमाणमभिजु-
ह्वयान्मनो ज्योतिर्जुषतामित्यथैनदपोऽभ्यवहरेदभिन्नो घर्मो जीरदानुरिति ” इति ।

मन्त्रशेषस्तु—“ यत आत्तस्तदनुगन्तुनः । इध्मो वेदिः परिधयश्च सर्वे यज्ञ-
स्याऽऽयुरनुसंचरन्ति ” इति ।

घर्मो दीप्तः संतप्तोऽयं कपालविशेषः स्वयं भिन्नत्वेन प्रतीयमानोऽपि मन्त्र
सामर्थ्यदभिन्न एव भिन्नत्वदोषं नाऽवहति । यस्मादयं जीरदानुः । जीरं जीवनं
पुरोडाशद्वारेण यज्ञस्य ददातीति जीरदानुः । यो ह्यन्यं जीवयति स कथं स्वयं
भिन्नो भवेत् । अभिन्नत्वे तदाकारः कुतो न भातीत्याशङ्क्योत्तरमुच्यते—यतो
यस्मान्मृद्रूपात्कारणादात्त उत्पन्नः पुनस्तत्कारणमगन्तान्नोदतः कारणरूपमृदाकार
एव प्रतीयते न तु कार्याकारः । तदप्रतीतावपीध्मादयः स्वस्वाकारेण प्रतीयमाना
यज्ञपुरुषस्याऽऽयुरनुकृत्य संचरन्ति ।

त्रयस्त्रिंशदिति । कल्पः—“ अथान्यत्संस्कृत्य कपालेऽवतिसृजेत्त्रयस्त्रिं-
शत्तन्तव इति ” इति ।

मन्त्रशेषस्तु—“ ये विततिरे य इमं यज्ञं स्वधया ददन्ते तेषां छिन्नं प्रत्ये-
तदधामि स्वाहा घर्मो देवाः अप्येतु ” इति ।

चतुर्थकाण्डे प्रजापतिर्मनसाऽन्धोऽच्छेत् इत्यस्मिन्ननुवाक इष्टकोपधानार्था
यज्ञतनुनामकास्त्रयस्त्रिंशन्मन्त्रा आम्नाताः । त मन्त्रप्रतिपाद्या यज्ञतनव इह तन्तु-
स्थानीयाः । यथा तन्तुभिः पटो निष्पाद्यते तथा तास्तनवो यज्ञं विस्तारयन्ति ।

[काम्ययाज्यापूरोनुवाक्याभिधानम्]

ते तन्तवो यज्ञनिष्पादकाः । येऽप्यृत्विगादयः स्वधया हविषेमं यज्ञं ददन्तेऽनुतिष्ठन्ति तेषां प्रजापत्यादीनां यज्ञाभिमानिदेवानामृत्विगादियज्ञाङ्गानां च मध्ये यस्त्वरूपं विच्छिन्नं तदेतत्प्रतिसंदधामि । अतः स्वाहा सुष्ठु प्रतिसंहितो घर्मो दीप्तो यज्ञाङ्गविशेषो देवानप्येतु प्रामोतु ।

अत्र विनियोगसंग्रहः—

“ मम प्रवत्स्यन्पूर्वाग्निं मन्त्रयेत्पु । रागतः ।

ममेत्याद्यैश्चतुर्मन्त्रैर्मनस्तत्र जुहोति हि ॥ १ ॥

गतमग्नैरुपस्थानं मन्त्राः प्रासङ्गिका अथ ।

पथेत्याचामाति स्वामी दर्शपूर्णिमयोऽरपः ॥ २ ॥

अग्ने प्रागग्निपार्श्वस्थो जपेदग्निं हविस्तथा ।

निरुप्यमाणं संमन्त्र्य कस्त्वा यज्ञं युनक्ति हि ॥ ३ ॥

यानीति मुच्यमानानि कपालान्यनुमन्त्रयेत् ।

अभिन्नोऽप्यु क्षिपेद्भिन्नं कपालं त्रय इत्यतः ।

कपालान्तरमादध्यादिति प्रासङ्गिका गताः ॥ ४ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे पञ्चमप्रपाठके

दशमोऽनुवाकः ॥ १० ॥

वैश्वानरो न ऊत्याऽऽप्र यातु परावतः ।

अग्निरुक्थेन वाहसा । ऋतावानं वैश्वानर-

मृतस्य ज्योतिषस्पतिम् । अजस्रं घर्ममीमहे ।

वैश्वानरस्य दुःसनाभ्यो बृहदरिणादेकः स्व-

पस्यया कविः । उभा पितरा महयन्नजाय-

तामिद्यावापृथिवी भूरिरेतसा । पृष्ठो दिवि

(काम्ययाज्यापुरोनुवाक्याभिधानम्)

पृ॒ष्ठो अ॒ग्निः पृ॒थिव्यां पृ॒ष्ठो वि॒श्वा ओष॑धी॒रा
 वि॒वेश । वै॒श्वान॒रः सह॑सा पृ॒ष्ठो अ॒ग्निः स
 नो दि॒वा सः (१) रि॒षः पा॒तु न॑क्तम् ।
 जा॒तो यद॑ग्ने भुव॑ना व्य॒ख्यः प॒शुं न गो॑पा
 दु॒र्यः परि॑ज्मा । वै॒श्वान॒र ब्र॒ह्मणे वि॑न्द गा॒तुं
 यू॒यं पा॑त स्वा॒स्तिभिः सदा॑ नः । त्वम॑ग्ने शो॒-
 चिषा॑ शो॒शु॒चान॒ आ रोद॑सी अ॒पृणा जा॑य॒-
 मानः॑ । त्वं दे॒वाः अ॒भि॒शस्ते॑रमु॒ञ्चो वै॒श्वान॒-
 नर जा॑ववेदो म॒हित्वा । अ॒स्माक॑म॒ग्ने म॒घ-
 व॑त्सु धा॒रया॑नामि क्ष॒त्रम॑जरं॒ सुव॑र्यिम् ।
 व॒यं ज॑येम श॒तिनः॑ सह॒स्रिणं॑ वै॒श्वान॒र (२)
 वाज॑म॒ग्ने तवो॑तिभिः । वै॒श्वान॒रस्य॑ सु॒मतौ
 स्या॑म रा॒जा हि॒कं भुव॑नानाम॒भि॒श्रीः । इ॒तो
 जा॒तो वि॒श्वमि॑दं वि च॑ष्टे वै॒श्वान॒रो य॑तते
 सू॒र्येण॑ । अ॒व ते हे॒डो वरु॑ण॒ नमो॑भि॒रव॑ य॒ज्ञे-
 भि॑रीमहे ह॒विर्भिः॑ । क्ष॒यञ्ज॑स्मभ्य॒मसु॑र प्र॒चे-
 तो॑ राज॒न्नेना॑सि शि॒श्रथः॑ कृ॒तानि॑ । उ॒दु-
 त्तमं॑ वरु॒ण पा॑श॒मस्मद॑वा॒धमं॑ वि म॒ध्यमः॑
 श्र॒थाय॑ । अथा॑ व॒यमा॑दित्य (३) व्र॒ते त-
 वाना॑गसो अ॒दित॑ये स्या॒म । द॒धि॒क्राव्णो॑
 अ॒कारि॑षं जि॒ष्णोर॑श्व॒स्य वा॑जिनः । मु॒रभि॑
 नो मु॒खां कर॑त्प्र ण आ॒यूषि॑ तारिषत् ।

(काम्ययाज्यापुरोनुवाक्याभिधानम्)

आ दधि॒क्राः शर्व॑सा प॒थ्वं कृ॒ष्टीः सूर्य॑ इव
ज्योति॑षाऽप॒स्त॒तान । सह॑स्र॒साः शत॑सा वा-
ज्य॒र्वा पृ॒णक्तु॑ म॒ध्वा समि॑मा वचा॒सि ।
अ॒ग्नि॒मूर्धा॑ भुवः । मरु॑तो यद्ध वो दि॒वः
सु॒म्नाय॑न्तो हवामहे । आ तू नः (४) उप
गन्त॑न । या वः शर्म॑ शश॒मानाय॑ सन्ति
त्रि॒धातू॑नि दा॒शुषे॑ यच्छताधि॑ । अ॒स्मभ्यं
तानि॑ मरु॒तो वि य॑न्त रा॒यि नो॑ धत्त वृषणः
सु॒वीर॑म् । अदि॑तिर्न उरु॒ष्यत्वादि॑तिः शर्म॑
यच्छतु । अदि॑तिः पा॒त्वह॑सः । म॒हीमू॑षु
मातर॑ सु॒व्रताना॑मृतस्य पत्नीमवसे॑ ह्रुवेम ।
तुवि॑क्षत्राम॒जर॑न्तीमु॒रूची॑ सुश॒र्माणि॑मादि॒तिः
सु॒प्रणी॑तिम् । सु॒त्रामा॑णं पृथि॒वीं द्याम॑नेहसः
सुश॒र्माणि॑मादि॒तिः सु॒प्रणी॑तिम् । दै॒वीं नाव॑
स्वा॒रित्रा॑मना॒गस॑म॒स्रव॑न्तीमा रुहे॒मा स्व॑स्तये ।
इ॒मा सु॑ नाव॒माऽरु॑हः श॒तारि॑त्राः श॒त
स्फ॑र्याम् । अ॒च्छिद्रां॑ पा॒रयि॑ष्णुम् (५) ॥

(दि॒वा स सह॑स्रि॒णं वैश्वान॑राऽऽदि॒त्य तू नो॑ऽनेह॒सः सु॒श-
र्मा॑णमेका॒न्नवि॑ंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
पञ्चमप्रपाठक एकादशोऽनुवाकः ॥ ११ ॥

(काम्ययाज्यापुरोनुवाक्याभिधानम्)

देवासुराः परा भूमिर्भूमिरुपप्रयन्तः सं पश्याम्ययज्ञः सं पश्यामीत्याहा-

मिहोत्रं मम नाम वैश्वानर एकादश ॥ ११ ॥

देवासुराः क्रुद्धः सं पश्यामि सं पश्यामि नक्तुर्मुप

गन्तनैर्कपञ्चाशत् ॥ ५१ ॥

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टके

पञ्चमः प्रपाठकः ॥ ५ ॥

(अथ प्रथमकाण्डे पञ्चमप्रपाठक एकादशोऽनुवाकः)

अथान्तिम एकादशानुवाके काम्या याज्या[पुरोनुवाक्या] उच्यन्ते । इष्टि-
काण्डे त्रिहविष्का काचिदिष्टिराम्नायते—“ वैश्वानरं द्वादशकपालं निर्वपेद्वारुणं चरुं दधिक्राव्णे चरुमभिशस्यमानो
यद्वैश्वानरो द्वादशकपालो भवति संवत्सरो वा अग्निर्वैश्वानरः संवत्सरेणैवैनं स्व-
दयत्यप पापं वर्णं हते वारुणेनैवैनं वरुणपाशान्मुञ्चति दधिक्राव्णा पुनाति ”
[सं० का० २ प्र० २ अ० ५] इति ।अभिशस्यमानः पातकारोपेण दूष्यमाणः । वैश्वानरशब्देन संवत्सराभिमानि
कश्चिदग्निरुच्यते । तेनैव संवत्सराभिमानिनैनमभिशस्तं स्वात्मानं स्वदयति बन्धु-
भ्यो रोचयति । वर्णं वर्ण्यमानमारोप्यमाणं पापमपहते विनाशयति । पापिनं व-
द्ध्वा नेतुं प्रसारितो यो वरुणपाशस्तस्मादेनं स्वात्मानं वारुणयागेन मोचयति ।
दधिक्रावदेवकेन यागेन स्वात्मानं पूतं करोति ।

चोदकप्रासां दक्षिणां बाधितुं दक्षिणान्तरं विधत्ते—

“ हिरण्यं दक्षिणा पवित्रं वै हिः ण्यं पुनात्येवैनमाद्यमस्यान्नं भवति ” [सं०
का० २ प्र० २ अ० ५] इति ।

आद्यमत्तुं योग्यं मृद्वन्नम् ।

[काम्ययाज्यापुरोनुवाक्याभिधानम्]

अस्यामिष्ठौ प्रथमहविषो याज्यापुरोनुवाक्यायुग्मानि चत्वारि विकल्पितानि ।
तत्र प्रथमयुग्मे पुरोनुवाक्यामाह—

वैश्वानर इति । विश्वेषां नराणामुपकारी वैश्वानरोऽग्निरूत्या रक्षणनिमित्तं
परावतो दूरादपि देशाद्वाहसा प्रापणसमथनोक्थेनोत्थानपूर्वकेणाऽऽगमनेन नोऽ-
स्मान्प्रायातु प्रागच्छतु ।

याज्यामाह—

ऋतावानामिति । वैश्वानरमीमहे वयं प्राप्नुमः । कीदृशम् । ऋतावानं स-
त्यवन्तम् । ऋतस्य यज्ञस्य ज्योतिषोऽभीष्टफलप्रकाशकस्य पतिं पालकम् । अजस्रं
धर्मं निरन्तरं दीप्यमानम् ।

द्वितीययुग्मे पुरोनुवाक्यामाह—

वैश्वानरस्येति । कविर्बुद्धिमानेको यजमानो वैश्वानरसंबन्धिनीभ्यो दंस-
नाभ्यः क्रियाभ्यो बृहन्महाफलमरिणात्प्राप्नोत् । अपःशब्दः कर्मवाची । शोभ-
नमपः स्वपः । स्वपसो भावः स्वपस्यम् । तेन स्वपस्येन वैश्वानरयागस्य शोभन-
कर्मत्वेनेत्यर्थः । छान्दसो लिङ्गव्यत्ययः । अयमग्निर्द्युभूमिरूपौ प्रभूतरेतस्कौ स्व-
कीयमातापितरावभौ महयल्लोकपूज्यौ कुर्वन्स्वयमजायत । तस्मादेतदीयकर्मणो म-
हाफलं युक्तमित्यर्थः ।

याज्यामाह—

पृष्ठो दिवीति । पृष्ठ इत्यत्र सकारलोपश्छान्दसः । अयमग्निर्दिवि स्पृष्ट
आदित्यरूपेणावस्थितः पृथिव्यां दाहपाकप्रकाशकारित्वेनावस्थितस्तथा फलपा-
ककारी सन्स्पृष्टः संबद्धः सर्वा अप्योषधिराविवेश । वैश्वानरोऽग्निः सहसा बले-
न स्पृष्टः संबद्धः । स तादृशो नोऽस्मान्दिवा रिषो हिंसकात्पापान्नक्तं रात्रावपि
सोऽस्मान्पातु ।

तृतीययुग्मे पुरोनुवाक्यामाह—

जातो यदग्न इति । हेऽग्ने त्वं जातमात्र एव भुवनानि व्यख्यः स्वतेजसा
विशेषेण ख्यापितवानसि । गोपाः पशुं न पशुमिव । यथा गोपालकोऽनायासे-
नैव पशुरेतदीय इति ख्यापयति तद्वत् । कीदृशस्त्वम् । इर्य इरामन्नमर्हसि ।
परिज्मा परितो गन्ता । यद्यस्मादेवंविधस्त्वं ततो हे वैश्वानर ब्रह्मणे परिवृढायास्मै

कर्मणे गातुं मार्गं विन्द लभस्व । यूयं स्वस्तिभिः श्रेयोभिः सदा नोऽस्मान्पात रक्षत । यूयमिति बहुवचनं पूजार्थम् ।

याज्यामाह—

त्वमग्न इति । हेऽग्ने त्वं शोशुचानो भृशं दीप्यमानो जायमान एव रो-
दसी द्यावापृथिव्यौ शोचिषा दीप्याऽऽपृणाः सर्वतः पूरितवानसि । हे जातवेद
उत्पन्नजगद्वेदिन्वैश्वानर त्वं महित्वा स्वमहिम्ना देवानृत्विजोऽभिर्शस्तेः पापादमुञ्चे
मोक्षितवानसि ।

चतुर्थयुग्मे पुरोनुवाक्यामाह—

अस्माकमिति । हेऽग्नेऽस्माकं क्षत्रं पालकं पुरुषं मघवत्सु धारयेन्द्रेषु
स्थापयेन्द्रसमानं कुरु । कीदृशं क्षत्रम् । अनाम्यनमनशीलं कस्यचिदपि नमस्कारं
न करोतीत्यर्थः । अजरं जरारहितम् । सुवीर्यम् । अग्निसामर्थ्यम् । हे वैश्वानर तवोति-
भिस्त्वदीयैः पालनैर्वयमपि शतसहस्रसंख्योपेतं वाजमघ्नं जयेम ।

याज्यामाह—

वैश्वानरस्येति । वयं वैश्वानरस्य सुमतावनुग्रहमबुद्धौ स्याम तिष्ठेम । अभि-
प्राप्तश्रीरयं वैश्वानरः सर्वेषां भुवनानां राजा हिकं प्रकाशकः खलु । इत एव कार-
णाज्जातमात्र एवेदं विश्वं विचष्टे विशेषेण प्रख्यापयति । अयं वैश्वानरः सूर्यरूपेण
यतते दिवा प्रवर्तते । अत एवान्यत्राऽऽम्नातम्—“ उद्यन्तं वावाऽदित्यमग्निरनु
समारोहति ” इति । तान्येतानि चत्वारि युग्मानि श्रूयमाणेषु सर्वेष्वपि वैश्वानर-
यागेषु इच्छया विकल्प्यन्ते । वैश्वानरलिङ्गस्य साधारणत्वाद्विशेषलिङ्गानां च
स्पष्टानामदर्शनात् । यदि कश्चित्स्वबुद्ध्या विशेषलिङ्गं सूक्ष्ममुपेक्षेत तदा तदनु-
सारेण व्यवस्थाऽस्तु ।

तृतीयहविषः पुरोऽनुवाक्यामाह—

अव ते हेड इति । हे वरुण ते हेडस्तव क्रोधं नमस्कारैरवेमहे शमयामः ।
यज्ञेभिर्यज्ञविशेषैर्हविर्भिश्च पुरोडाशादिभिरवेमहे शमयामः । हेऽसुर शत्रुनिरसनक्षम
हे प्रचेतः प्रकृष्टचित्त हे राजन्दीप्यमानास्मभ्यमस्मदनुग्रहार्थं क्षयन्निह निवसन्न-
स्माभिः कृतान्येनांसि शिश्रथः श्रथय ।

याज्यामाह—

(काम्ययाज्यापुरोनुवाक्याभिधानम्)

उदुत्तममिति । हे वरुणोत्तममुत्तमाङ्गे शिरसि स्थापितं त्वदीयं पाशमु-
त्कृष्य श्रेथय विनाशय । अधममधमाङ्गे पादप्रदेशे स्थापितं पाशमवकृष्य विना-
शय । मध्यमं मध्यप्रदेशे स्थापितं पाशं विच्छेदय । अथ पाशत्रयविनाशानन्तरं
हे आदित्य सूर्यसदृश वरुण वयमनागसः पापरहिताः सन्तस्तव व्रते स्वकीयक-
र्मणि अदितयेऽखाण्डितत्वाय स्याम योग्या भवेम ।

तृतीयस्य हविषः पुरोनुवाक्यामाह—

दधि ऋाव्ण इति । दधि करामति प्राप्नोतीति दधिकरावा, एतन्नामको
दधिप्रियः कश्चिद्देवविशेष । अग्निरित्यन्ये । तस्य देवस्याकारिषमहं कर्म कृतवान-
स्मि । कीदृशस्य । जिष्णोर्जयशीलस्याश्वस्य व्यापिनो वाजिनोऽन्वतः । स देवो
नो स्माकं मुखं सुरभिं करत्कर्पूरादिद्रव्यसमृद्धिप्रदानेन सुगन्धोपेतं करोतु । अस्मा-
कमायूषि च प्रतारिषत्प्रवर्धयतु ।

याज्यामाह—

आ दधिक्रा इति । अयं दधिकराः पञ्च कृष्टीर्निषादपञ्चमैश्चतुर्भिर्वर्णैः पञ्चवि-
धान्मनुष्यानामततान सर्वतो विस्तारयति । किं कृत्वा । शवसाऽन्नेन संयोज्य ।
यथा सूर्यो ज्योतिषा रश्मिना भूरसमादाय वर्षतां वपो विस्तारयति तद्वत् । कीदृशो
दधिकराः । सहस्रसंखं किं धनं सनोति ददातीति सहस्रसाः । तथा शतसाः ।
वाज्यन्वान् । अर्वा कर्मभूमौ गमनवान् । तादृशो देवो मध्वा मधुराणि मदीयानी-
मानि स्तुतिरूपाणि वचांसि संपृणक्त्वङ्गी करोतु ।

पूर्वोक्तामेव त्रिहविष्कामिष्टिं फलान्तराय विधत्ते—

“ एतामेव निर्वपेत्प्रजाकामः संवत्सरो वा एतस्याशान्तो योनिं प्रजायै पशू-
नां निर्दहति योऽलं प्रजायै सन्प्रजां न विन्दते यद्वैधानरो द्वादशकपालो भवति
संवत्सरो वा अग्निर्वैधानरः संवत्सरमेव भागधेयेन शमयति सोऽस्मै शान्तः
स्वाद्येनैः प्रजां प्र जनयति वारुणेनैवैनं वरुणपाशान्मुञ्चति दधिकराव्णां
पुनाति हिरण्यं दक्षिणा पवित्रं वै हिरण्यं पुनात्येवैनं विन्दते प्रजाम् ” [सं०
का० २ प्र० २ अ० ५] इति ।

यौवनार्दिसंपत्त्या प्रजामुत्पादयितुं योग्यो यः प्रजां न लभत एतस्य प्रजार्थं

[काम्ययाज्यापुरोनुवाक्याभिधानम्]

प्रवृत्तां योनिं गर्भधारणस्थानमशान्तः संवत्सरो देवो वैश्वानरो निःशेषेण दहति ।
एवं पशुष्वपि योज्यम् । द्वादशकपालेन तु शान्तो योनिं समाधाय प्रजामुत्पादय-
ति ।

तस्य पूतत्वादिकलार्थमेकहविष्कामिष्टिं विधत्ते—

“वैश्वानरं द्वादशकपालं निर्वपेत्पुत्रे जाते यदष्टाकपालो भवति गायत्रियै-
वैनं ब्रह्मवर्चसेन पुनाति यन्नवकपालस्त्रिवृतेवास्मिन्तेजो दधाति यदशकपालो वि-
राजैवास्मिन्नन्नाद्यं दधाति यदेकादशकपालस्त्रिष्टुभैवास्मिन्निन्द्रियं दधाति यद्द्वाद-
शकपालो जगत्त्रैवास्मिन्पशून् दधाति यस्मिञ्जात एतामिष्टिं निर्वपति पूत एव तेज-
स्यन्नाद इन्द्रियावी पशुमान्भवति ’ [सं० का० २ प्र० २ अ० ५]
इति ।

द्वादशत्वसंख्यान्तर्गताभिरष्टत्वादिसंख्याभिर्गीयत्र्यादिसाम्यमापाद्य प्रशंसति ।

एतामेवेष्टिं दर्शाद्यत्ययप्रायश्चित्तार्थं विधत्ते—

“अव वा एष सुवर्गलोकाच्छिद्यते यो दर्शपूर्णमासयाजी सन्नमावास्यां
वा पौर्णमासीं वाऽतिपादयति सुवर्गाय हि लोकाय दर्शपूर्णमासाविज्येते वैश्वानरं
द्वादशकपालं निर्वपेदमावास्यां वा पौर्णमासीं वाऽतिपाद्य संवत्सरो वा अग्निर्वैश्वान-
नरः संवत्सरमेव प्रीणात्यथो संवत्सरमेवास्मा उपदधाति सुवर्गस्य लोकस्य सम-
ष्ट्या अथो देवता एवान्वारभ्य सुवर्गं लोकमेति ’ [सं० का० २ प्र० २ अ०
५] इति ।

यदा संवत्सरमेवोपदधाति विच्छेदरहितं करोति तदा संवत्सरस्यावयवयोर्द-
र्शपूर्णमादिनयोरनुष्ठानस्य कुतोऽत्ययः । किंच संवत्सरे प्रीते सर्वदेवतानां प्रीत-
त्वान्ता देवता आश्रित्य तदनुग्रहेण स्वर्गं प्राप्नोति ।

आधानेन समृद्धिरहितो योऽग्निमुद्वासायिष्यति तस्य द्विहविष्कामिष्टिं वि-
धत्ते—

“वीरहा वा एष देवानां योऽग्निमुद्वासयते न वा एतस्य ब्राह्मणा क्रतायवः
पुराऽन्नमक्षन्नाग्नेयमष्टाकपालं निर्वपेद्वैश्वानरं द्वादशकपालमग्निमुद्वासायिष्यन्यदष्टा-
कपालो भवत्यष्टाक्षरा गायत्री गायत्रोऽग्निर्वावनेवाग्निस्तस्मा आतिथ्यं करोत्यथो
यथा जनं यतेऽवसं करोति तादृगेव तद् द्वादशकपालो वैश्वानरो भवति द्वादश

(काम्ययाज्यापुरोनुवाक्याभिधानम्)

मासाः संवत्सरः संवत्सरः खलु वा अग्नेर्योनिः स्वामेवैनं योनिं गमयत्याद्यमस्यान्त्रं भवति ” [सं० का० २ प्र० २ अ० ५] इति ।

अष्टत्वसंख्यया गायत्रीद्वारां तत्सहोदरस्याग्नेः सर्वस्याप्यातिथ्यं कृतं भवति । किंच यथा लोके दूरदेशवर्तिनं पितृभ्रात्रादिरूपं जनं प्रति यते गच्छते पुरुषाथावसं रक्षकं पार्थेयं करोति तादृशमिदमुद्गासयिष्यमाणायाग्नये पुरोडाशप्रदानम् । द्वादशसंख्य । मासद्वारा संवत्सररूपां स्वयोनिमेवाग्निं गमयति । अग्नेरनुग्रहेणास्य समीचीनमन्त्रं भवति ।

अत्राऽऽग्नेये हविषि याज्यापुरोनुवाक्ययोः प्रतीकद्वयमाह

अग्निर्मूर्धा भुव इति । अनयोरग्निर्मूर्धत्यसौ पुरोनुवाक्या । सा चोपप्रयन्त इत्यनुवाके व्याख्याता । भुवो यज्ञस्येत्यसौ याज्या । सा तु चतुर्थकाण्ड आम्नातत्वात्तत्रैव व्याख्यास्यते ।

प्रजाभिः समृद्धं ग्रामं कामयमानस्य द्विहविष्कामिष्टिं विधत्ते—

“ वैश्वानरं द्वादशकपालं निर्वपेन्मारुतं सप्तकपालं ग्रामकामः ” [सं० का० २ प्र० २ अ० ५] इति ।

प्रकृतावष्टाकपालैकादशकपालयोर्हविषोरेकस्मिन्नेवाग्नावाधिश्रितत्वादत्रापि तत्प्राप्तावपवदति—

“ आहवनीये वैश्वानरमाधि श्रयति गार्हपत्ये मारुतं पापवस्यसस्य विधृत्यै ” [सं० का० २ प्र० २ अ० ५] इति ।

वसीयोऽत्यधिकं यत्पापं तत्पापवस्यसं तस्य ग्रामप्राप्तिप्रतिबन्धकपापस्य विधृत्यै वियोजनायेत्यर्थः ।

द्वादशत्वसंख्यां प्रशंसति—

“ द्वादशकपालो वैश्वानरो भवति द्वादश मासाः संवत्सरः संवत्सरेणैवास्मै सजाताश्श्च्यावयति ” [सं० का० २ प्र० २ अ० ५] इति ।

अस्मै यजमानार्थं सजातान्समानकुले समुत्पन्नान्मनुष्यांश्च्यावयति प्रह्वीभूतान्करोति ।

मरुद्देवतां प्रशंसति—

[काम्ययाज्यापुरोनुवाक्याभिधानम्]

“ मारुतो भवति मरुतो वै देवानां विशो देवविशेनैवास्मै मनुष्यविशमव रुन्धे ” [सं० का० २ प्र० २ अ० ५] इति ।

विशः करप्रदाः प्रजाः । वैदिकप्रजानुग्रहेण मानुषप्रजासमृद्धिं संपादयति ।

सप्तसख्यां प्रशंसति—

“ सप्तकपालो भवति सप्तगणा वै मरुतो गणश एवास्मै सजातानव रुन्धे ” [सं० का० २ प्र० २ अ० ५] इति ।

ईदृङ्चान्यादृङ्चेत्यादिनामधारिणां सप्तानां समूहः प्रथमो गणः । शुक्रज्योतिश्चेत्यादिको द्वितीयः । ऋतजिच्चेत्यादिकस्तृतीयः । ऋतश्चेत्यादिकश्चतुर्थः । ईदृक्षास इत्यादिकः पञ्चमः । मितासश्चेत्यादिकः षष्ठः । गणान्तरं शास्वान्तरे द्रष्टव्यम् । वैदिकगणानुग्रहेणैव ज्ञातिगणान्वहून्संपादयति ।

प्रकृतौ हविःष्वासादितेषु पश्चात्सामिधेनीप्रेषणे कृते ताः सामिधेन्योऽनूच्यन्ते तद्वदत्रापि सामिधेनीभ्यः प्रागेवाऽऽसादनं वैश्वानरस्य क्रियते । मारुतासादनस्य तु सामिधेन्यनुवचनकालीनत्वं विधत्ते—

“ अनूच्यमान आ सादयति विशमेवास्मा अनुवर्त्मानं करोति ” [सं० का० २ प्र० २ अ० ५] इति ।

प्रजां यजमानानुगामिनीं करोतीत्यर्थः ।

अथ मारुतयागे पुरोनुवाक्यामाह—

मरुत इति । हे मरुतो यद्यस्मात्कारणाद्वयं सुम्नायन्तः सुखमिच्छन्तो दिवो द्युलोकाद्गो युष्मान्हवामह आह्वयामस्तस्मादाहूता यूयं नोऽस्मानुपगन्तव्यं प्राप्नुत ।

याज्यामाह—

या वः शर्मेति । हे मरुतो वो युष्माञ्जशमानाय भजमानाय दातुं या शर्म यानि सुखानि सन्ति संपादितानि विद्यन्ते, त्रिधातूनि त्रिस्थानानि लोकत्रयवर्तीनि यानि सुखानि दाशुषे हविर्दत्तवतेऽभियच्छताधिकं यथा भवति तथा भवन्तः प्रयच्छन्ति तानि सर्वाण्यस्मभ्यं वियन्त प्रयच्छत । किंच वृषणोऽभिमतफलस्य वर्षितारो रयिं धनं नोऽस्मभ्यं धत्त संपादयत । सुवीरं शोभनपुत्रं च संपादयत ।

[काम्ययाज्यापुनोवाक्याभिधानम्]

इष्टचन्तरं विधत्ते--

“ आदित्यं चरुं निर्वपेत्संग्राममुपप्रयास्यन्नियं वा अदितिरस्यामेव पूर्वे प्रति-
तिष्ठन्ति ” [सं० का० २ प्र० - अ० ६] इति ।

उपप्रयास्यञ्जिगमिषुः । अनयेष्ट्या जितसंग्रामाः पूर्वे पुरुषा भूमावेव प्रति-
तिष्ठन्ति तद्वदयमपीत्यर्थः ।

अत्र युग्मद्वयमाप्नातम् । तत्र प्रथमयुग्मे पुरोनुवाक्यामाह-

अदितिर्नेति । उरुष्यतु शत्रुभ्यो रक्षतु । स्पष्टमन्यत् ।

याज्यामाह-

महीम् चिति । अदितिम् अदितिदेवतामेवावसेऽस्मद्रक्षार्थं सुहुवेम सुष्टु
आह्वयामः । कीदृशीम् । महीं महनीयां सुव्रतानां मातरे शोभनकर्मणां पुरुषाणां
मातृवद्धितकारिणीम्, ऋतस्य पत्नीं सत्यस्य पालयित्रीं, तुविक्षत्वां बहुराजपोलि-
ताम्, अजरन्तीं सदा जरारहिताम्, उरूचीं विस्तीर्णगतिं, सुशर्माणं समीचीन-
सुखोपेतां, सुप्रणीतिं सुखेन कर्मणां प्रणेत्रीम् ।

द्वितीययुग्मे पुरोनुवाक्यामाह-

सुत्रामाणमिति । स्वस्तये क्षेमायादितिमारुहेम प्राप्नुयाम । कीदृशीम् ।
सुत्रामाणं सुष्टुत्रात्रीम् । पृथिवीं विस्तीर्णाम् । द्यां द्योतमानाम् । अनेहसं काला-
मिकां चिरकालस्थायिनीमित्यर्थः । दैवीं नावम् । यथा मनुष्यनिर्मिता नौः
समुद्रस्योपरि तिष्ठति तथा देवनिर्मिता भूमिर्महाजलस्योपरि वर्तत इत्यर्थः ।
स्वरित्रां सुष्टु शत्रुभ्यः पालयित्रीम् । अनागसं पापराहिताम् । अस्रवन्तीं छिद्र-
रहिताम् ।

याज्यामाह-

इमां स्विति । इमां भूमिं नावं नौसदृशीं सुष्ट्वारुहं प्राप्तवानस्मि । की-
दृशीम् । शतसंख्याकान्यरित्राणि चौरैर्भ्यो रक्षकाण्यायुधानि यस्यां ता शता-
रित्रा तां दिक्पालकैः पालितामित्यर्थः । शतसंख्याकाः स्फ्यसदृशास्तरणदण्डा-
यस्यां सा शतस्फ्या ताम् । मण्डूककूर्मादिभिर्जलस्योपरि धारितामित्यर्थः । अ-

१ ख. पालयित्रीम् । २ च. र्थः । सुशर्माणं शोभननानीं, सुप्रणीतिं सुष्टु प्राप-
णकत्रीं, दै । ३ ख. चारिभ्यो । ४ ख. तादृक्पालकैः ।

[काम्ययाज्यापुरोनुवाक्याभेधानम्]

च्छिद्रामधोभागे जलस्य प्रवेशच्छिद्ररहिताम् । पारयिष्णुमभीष्टफलस्य पारं नेतुं समर्थाम् ।

युद्धभूमिं प्राप्तस्य जयार्थिन इष्टिं विधत्ते—

“ वैश्वानरं द्वादशकपालं निर्वपदायतनं गत्वा संवत्सरो वा अग्निर्वैश्वानरः संवत्सरः खलु वै देवानामायतनमेतस्माद्वा आयतनाद्देवा असुरानजयन्त्यद्वैश्वानरं द्वादशकपालं निर्वपति देवानामेवाऽऽयतने यतते जयति तश् संग्रामम् ” [सं० का० २ प्र० २ अ० ६] इति ।

यस्मिन्नायतने युद्धं भविष्यति तत्प्राप्य तस्मिन्प्रदेशे निर्वपेत् । संवत्सरदेवताया भूवलस्य स्वामित्वात्तया पालिते देशे देवानां जयस्तद्वदयमपि प्रयतते तस्माज्जयति ।

मारणादिपापार्थं प्रवृत्तयोः परस्परवैरिणोरन्तं यो भुङ्क्ते तस्य प्रायश्चित्तरूपामिष्टिं विधत्ते—

“ एतस्मिन्वा एतौ मृजाते यो विद्विषाणयोरन्नमात्ति वैश्वानरं द्वादशकपालं निर्वपेद्विद्विषाणयोरन्नं जग्ध्वा संवत्सरो वा अग्निर्वैश्वानरः संवत्सरस्वदितमेवात्ति नास्मिन्मृजाते ” [सं० का० २ प्र० २ अ० ६] इति ।

अविचारादिना परस्परमारणोद्युक्तौ विद्विषाणौ तावेतौ स्वकीयान्नभाजि स्वकयिं पापं मृजाते लेपयतः । संवत्सरदेवेन स्वदितं निर्दोषीकृतमेवान्नमसावात्ति । अतस्तौ नास्मिँलेपयतः ।

यावुभौ परस्परमद्रोहाय शपथं कुरुतस्तयोर्मध्ये प्रथमं द्रुह्यतः प्रायश्चित्तायेष्टिं विधत्ते—

“ संवत्सराय वा एतौ सममाते यौ सममाते तयोर्थः पूर्वोऽभिद्रुह्यति तं वरुणो गृह्णाति वैश्वानरं द्वादशकपालं निर्वपेत्सममानयोः पूर्वोऽभिद्रुह्य संवत्सरो वा अग्निर्वैश्वानरः संवत्सरमेवाऽऽप्त्वा निर्वरुणं परस्तादभिद्रुह्यति नैनं वरुणो गृह्णाति ” [सं० का० २ प्र० २ अ० ६] इति ।

संवत्सराय संवत्सरदेवं साक्षिणं कृत्वेत्यर्थः । सममाते सम्यक्शपथं कुरुतः । वरुणग्रहणं नाम रोगोत्पत्तिः । निर्वरुणं रोगनिवारकं संवत्सरदेवमेव प्रथमतः प्राप्य पश्चात्तद्वलेन युक्तो द्रोहं कृतवान्भवति । ततो नास्य वरुणग्रहणं भवति ।

अविं प्रतिगृहीतवतः पापपरिहारायेष्टिं विधत्ते—

(काम्ययाज्यापुरोनुवाक्याभिधानम्)

“ आव्यं वा एष प्रतिगृह्णाति योऽविं प्रतिगृह्णाति वैश्वानरं द्वादशकपालं निर्वपेदविं प्रतिगृह्य संवत्सरो वा अग्निर्वैश्वानरः संवत्सरस्वदितमेव प्रतिगृह्णाति नाऽऽव्यं प्रतिगृह्णाति ” [सं० का० २ प्र० २ अ० ६] इति ।

अवत्स्मादित्याव्यं पापम् । श्लेष्मरोग इति केचित् । संवत्सरेण स्वदितं निर्दोषीकृताम् ।

अधस्तादुपरिष्ठाच्चोभयतो दन्तैर्युक्तं प्राणिस्वरूपं प्रतिगृहीतवतः पापपरिहारा-
योष्टिं विधत्ते—

“ आत्मनो वा एष मात्रामाप्नोति य उभयादत्प्रतिगृह्णात्यश्वं वा पुरुषं वा वै-
श्वानरं द्वादशकपालं निर्वपेदुभयादत्प्रतिगृह्य संवत्सरो वा अग्निर्वैश्वानरः संवत्सर-
स्वदितमेव प्रतिगृह्णाति नाऽऽत्मनो मात्रामाप्नोति ” [सं० का० २ प्र० २
अ० ६] इति ।

मात्रां हिंसाम् । उभेयतो दन्ता यस्य तत्स्वरूपमुभयादत् ।

धनलाभमुद्दिश्य दातृसमीपं गमिष्यत इष्टिं विधत्ते—

“ वैश्वानरं द्वादशकपालं निर्वपेत्सनिमेष्यन्त्संवत्सरो वा अग्निर्वैश्वानरो यदा
खलु वै संवत्सरं जनतायां चरत्यथ स धनार्घो भवति यद्वैश्वानरं द्वादशकपालं
निर्वपति संवत्सरसातामेव सानिमाभि प्रच्यवते दानकामा अस्मै प्रजा भवन्ति ”
[सं० का० २ प्र० २ अ० ६] इति ।

सनिं धनलाभम् । लोके यो याचको दातृजनसमूहे संवत्सरं चरति तदानी-
मसौ धनसमृद्धो भवति । संवत्सरदेवेन सातां दत्तामेव सनिं धनलब्धिमभिप्राप्नो-
ति । अस्य प्रजाश्च दानशीला भवन्ति ।

तयेष्ट्या दातृसमीपे धनं लब्ध्वा गृहे समागतस्य नैमित्तिकीमिष्टिं विधत्ते—

“ यो वै संवत्सरं प्रयुज्य न विमुञ्चत्यप्रतिष्ठानो वै स भवत्येतमेव वैश्वानरं
पुनरागत्य निर्वपेद्यमेव प्रयुङ्क्ते तं भागवेयेन विमुञ्चति प्रतिष्ठित्यै ” [सं० का०
२ प्र० २ अ० ६] इति ।

संवत्सररूपं वैश्वानरं प्रयुज्य धनलाभार्थमिष्ट्या निर्वध्य यो न मुञ्चेत्सोऽप्र-
तिष्ठितो भवति । पुनरिष्ट्या तदीयभागं दत्त्वा तं विमुञ्चति विसर्जितवान्भवति ।

तत्रेतिकर्तव्यतां कांचिद्विधत्ते—

“ यया रज्ज्वोत्तमां गामाजेत्तां भ्रातृव्याय प्रहिणुयान्निर्ऋतिमेवासमै प्रहि-
णोति ” [सं० का० २ प्र० २ अ० ६] इति ।

दातृभ्यो लब्धासु गोपूतं गां यया रज्ज्वा बद्ध्वा समानयति तां रज्जुं
भ्रातृव्यविनाशार्थं तदीयगोष्ठे प्रक्षिपेत् । तथा सति निर्ऋतिं दारिद्र्यरूपां राक्ष-
सीमेव भ्रातृव्यार्थं प्रेषयति ।

अत्र विनियोगसंग्रहः—

“ अन्त्यानुवाकगा याज्या यागे वैश्वानराभिधे ।

वैश्वेत्यष्टौ विकल्पाः स्युरवद्वे वारुणे चरौ ॥ १ ॥

दधीति दध्यादिचरावग्न्युदासनयागके ।

अग्निर्भुव इति द्वे स्तः प्रतीके ते उभे मते ॥ २ ॥

मरुत्सप्तकपालेष्टावदीत्यादित्यके चरौ ।

चतस्रः स्युर्विकल्पार्था इति प्रश्नोऽत्र पञ्चमः ” ॥३॥ इति ।

अथ मीमांसा ।

प्रथमाध्यायस्य चतुर्थपादे चिन्तितम् ।

“ यद्द्वादशकपालेष्टेवैश्वानर्या अनन्तरम् ।

श्रुतमष्टाकपालादि तद्गुणो नाम वा स्तुतिः ॥

अन्तर्भावादष्टतादेर्नाम स्यादग्निहोत्रवत् ।

द्रव्यं द्रव्यान्तरे नो चेद्गुणस्तर्हि फलत्यसौ ॥

वाक्यैक्यमुपसंहाराद्विस्पष्टं तत्तु बाध्यते ।

नानागुणविधौ तस्मादंशद्वारांशसंस्तुतिः ” ॥ इति ।

काम्येष्टिकाण्डे श्रूयते—“ वैश्वानरं द्वादशकपालं निर्वपेत्पुत्रे जाते यदष्टाक-
पालो भवति गायत्रियैवैनं ब्रह्मवर्चसेन पुनाति यन्नवकपालस्त्रिवृतेवास्मिन्तेजो
दधाति यदशकपालो विराजैवास्मिन्नन्नाद्यं दधाति यदेकादशकपालस्त्रिष्टुभैवास्मि-
न्निन्द्रियं दधाति यद्द्वादशकपालो जगत्त्रैवास्मिन्पशून् दधाति यस्मिञ्जात एतामिष्टिं
निर्वपति पूत एव तेजस्यन्नाद् इन्द्रियावी पशुमान्भवति ” इति ।

अत्राष्टत्वादिसंख्यासामान्यात्पुरोडाशानां गायत्र्यादिरूपत्वकल्पना कृता ।

[काम्ययाज्यापुरोनुवाक्याभिधानम्]

इष्टिविधायके वाक्ये येयं द्वादशसंख्या तस्यामष्टत्वादिसंख्यानामन्तर्भावात्ताः संख्या निमित्तीकृत्याग्निहोत्रशब्दवदष्टाकपालादिशब्दाः कर्मनामधेयानीत्येकः पक्षः । नात्र द्वादशकपालशब्दः संख्यापरः किंतु पुरोडाशद्रव्यपरः । द्वादशसु कपालेषु संस्कृत इति व्युत्पत्तेः । एवमष्टाकपालादिशब्दा अपि । तथा सति द्रव्यस्य द्रव्यान्तरेऽनन्तर्भावान्नामधेयस्य निमित्तं नास्तीति चेदेवं तर्हि पुरोडाशद्रव्यो गुणो विधीयताम् । न चोत्पत्तिशिष्टद्वादशकपालपुरोडाशावरुद्धत्वादष्टाकपालादेरनवकाश इति वाच्यम् । ब्रह्मवर्चसादिफलाय तद्विध्युपपत्तेरित्यपरः पक्षः । अयमप्यनुपपन्नः । बहूनां गुणानां विधौ वाक्यभेदापत्तेः । न च भिन्नान्येवैतानि वाक्यानीति वाच्यम् । वैधानरं द्वादशकपालं निर्वपेदिति विहितस्य यस्मिञ्जात एतामित्युपसंहारेण वाक्यैकत्वावगमात् । तस्मादंशैरष्टाकपालादिभिरंशी द्वादशकपालः स्तूयते ।

चतुर्थाध्यायस्य तृतीयपादे चिन्तितम्—

“ वैधानरेष्ट्या पूतत्वं पितुः पुत्रस्य वाऽग्निमः ।

कर्तुरेव फलं युक्तं कर्तृत्वं पितुरेव हि ॥

जाते यस्मिन्निष्ठिमेतां निर्वपेत्तस्य पूतता ।

तच्चेप्सितं पितुस्तेन पिता तत्र प्रवर्तते ” इति ॥

काम्योष्टिकाण्डे वैधानरं द्वादशकपालं निर्वपेत्पुत्रे जात इति प्रकृत्य श्रूयते—
“ यस्मिञ्जात एतामिष्टिं निर्वपति पूत एव तेजस्यन्नाद् इन्द्रियावी पशुमान्भवति-
इति । तत्र पितुः प्रबुद्धस्य कर्तृत्वं न तु मुग्धस्य पुत्रस्य । ततोऽनुष्ठानफलयोर्वैय-
धिकरण्यपरिहाराय पितुरेव पूतत्वादिकलमिति चेत्, मैवम् । यस्मिञ्जाते निर्वपति
स पूत इति वाक्येन फलस्य पुत्रसंबन्धावगमात् । न चात्र निष्फलस्य पितुः(तुर)
प्रवृत्तिरिति वाच्यम् । पुत्रनिष्ठपूतत्वादेरीप्सितत्वेन स्वफलबुद्ध्या प्रवृत्तिसंभवात् ।
तस्मात्पुत्रस्य पूतत्वादिकम् ।

तत्रैवान्यच्चिन्तितम्—

“ जन्मानन्तरमेवेष्टिर्जातः मणि वा कृतं ।

निमित्तानन्तरं कार्यं नैमित्तिकमतोऽग्निमः ॥

• जातकर्मणि निर्वृत्ते स्तनप्राशनदर्शनात् ।

प्रागेवैष्टौ कुमारस्य विपत्तेरूर्ध्वमस्तु सा ” इति ॥

पुत्रजन्मनो वैश्वानरेष्टिनिमित्तत्वान्नैमित्तिकस्य कालविलम्बायोगाज्जन्मानन्तरमेवेष्टिरिति चेन्नैवम् । स्तनप्राशनं तावज्जातकर्मानन्तरं विहितम् । यदि जातकर्मणः प्रागेव वैश्वानरेष्टिर्निरूप्यते तदा स्तनप्राशनस्यात्यन्तविलम्बनात्पुत्रो विपद्येत । तथा सति पूतत्वादिकमिष्टिफलं कस्य स्यात् । तस्मान्न जन्मानन्तरं किंतु जातकर्मण ऊर्ध्वं सेष्टिः ।

तत्रैवान्यच्चिन्तितम्—

“ जातकर्मानन्तरं स्यादाशौचेऽपगतेऽथवा ।

निमित्तसंनिधेराद्यः कर्तृशुद्ध्यर्थ उत्तरः ” इति ॥

यद्यपि जातकर्मानन्तरमेव तदनुष्ठाने निमित्तभूतं जन्म संनिहितं भवति तथाऽप्यशुचिना पित्राऽनुष्ठीयमानमङ्गविकलं भवेत् । जातकर्मणि तु विपत्तिपरिहाराय तात्कालिकी शुद्धिः शास्त्रेण दर्शिता । ततो मुख्यसंनिधेरवश्यं बाधितत्वाच्छुद्धिलक्षणाङ्गविकल्यं वारयितुमाशौचादूर्ध्वमिष्टिं कुर्यात् ।

द्वादशाध्यायस्य तृतीयपादे चिन्तितम्—

“ वैश्वानरे पाथिकृते साहित्यं वा विकल्पनम् ।

साहित्यं स्याददृष्टाय विकल्पः स्यात्समाधये ” इति ॥

विहितयोर्दर्शपूर्णमासयोः कदाचिदननुष्ठाने प्रायश्चित्तं श्रूयते—“ वैश्वानरं द्वादशकपालं निर्वपेदमावास्यां वा पौर्णमासीं वाऽतिपाद्य ” इति, “ अग्नये पाथिकृते पुरोडाशमष्टाकपालं निर्वपेद्यो दर्शपूर्णमासयाजी सन्नमावास्यां वा पौर्णमासीं वाऽतिपादयेत् ” इति च । अत्र पूर्वदृष्टप्रयोजनाभावाददृष्टार्थमुभयं समुच्चित्यानुष्ठेयमिति चेन्न । यज्ञवैगुण्यसमाधेर्दृष्टप्रयोजनत्वादन्योन्यनिरपेक्षयोर्द्वयोर्ब्रह्मविहयवद्विकल्पः । एवमृग्यजुःसामवेदेषु विहितस्याननुष्ठानान्निविद्धस्याऽऽचरणाद्वा यद्यज्ञवैगुण्यं तस्य वैगुण्यमात्रस्य सर्वस्य समाधानाय निरपेक्षाणि प्रायश्चित्तानि विहितानि—“ भूः स्वाहेति गार्हपत्ये जुहुयात्, भुवः स्वाहेति दक्षिणाग्ने जुहुयात्, भूर्भुवः सुवः स्वाहेत्याहवनीये जुहुयात् ” इति । तान्येतानि विकल्प्यन्ते । प्रत्येकं वैगुण्यसमाधानक्षमत्वात् ॥

[प्राधान्येनाऽऽज्यग्रहणानुमन्त्रणमन्त्राः]

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे पञ्चमप्रपाठक

एकादशोऽनुवाकः ॥ ११ ॥

— — —

वेदार्थस्य प्रकाशेन तमो हार्दं निवारयन् ।

पुमर्थाश्चतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराज-

परमेश्वरस्य श्रीवीरबुक्कमहाराजस्याऽऽज्ञापरिपालकेन

माधवाचार्येण विरचिते वेदार्थप्रकाशे कृ-

ष्णयजुर्वेदीयतैत्तिरीयसंहिताभाष्ये

प्रथमकाण्डे पञ्चमः प्रपाठकः

॥ ५ ॥

(अथ प्रथमाष्टके षष्ठः प्रपाठकः) ।

(तत्र प्रथमोऽनुवाकः) ।

हरिः ॐ ।

सं त्वां सिञ्चामि यजुषा प्रजामायुर्धनं च ।

बृहस्पतिप्रसूतो यजमान इह मा णिषत् ।

आज्यमसि सत्यमसि सत्यस्याध्यक्षमसि

हविरसि वैश्वानरं वैश्वदेवमुत्पूतशुष्मं स-

त्यौजाः सहोऽसि सहमानमसि सहस्वारातीः

सहस्वारातीयतः सहस्व पृतनाः सहस्व पृ-

तन्यतः सहस्रवीर्यमसि तन्मा जिन्वाऽऽज्य-

स्याऽऽज्यमसि सत्यस्य सत्यमसि सत्यायुः

(१) असि सत्यशुष्ममसि सत्येन त्वाऽभि

घोरयामि तस्य ते भक्षिय पञ्चानां त्वा
 वार्तानां यन्त्राय धर्त्राय गृह्णामि पञ्चानां
 त्वर्तूनां यन्त्राय धर्त्राय गृह्णामि पञ्चानां
 त्वा दिशां यन्त्राय धर्त्राय गृह्णामि पञ्चा-
 नां त्वा पञ्चजनानां यन्त्राय धर्त्राय गृ-
 ह्णामि चरोस्त्वा पञ्चविलस्य यन्त्राय
 धर्त्राय गृह्णामि ब्रह्मणस्त्वा तेजसे य-
 न्त्राय धर्त्राय गृह्णामि क्षत्रस्य त्वौजसे
 यन्त्राय (२) धर्त्राय गृह्णामि विशे त्वा
 यन्त्राय धर्त्राय गृह्णामि सुवीर्याय त्वा
 गृह्णामि सुप्रजास्त्वाय त्वा गृह्णामि रा-
 यस्पोषाय त्वा गृह्णामि ब्रह्मवर्चसाय त्वा
 गृह्णामि भूरस्माकं हविर्देवानामाशिषो
 यजमानस्य देवानां त्वा देवताभ्यो गृह्णामि
 कामाय त्वा गृह्णामि (३) ॥

(सत्यायुरोजसे यन्त्राय त्रयस्त्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 षष्ठप्रपाठके प्रथमोऽनुवाकः ॥ १ ॥

— — — —

(अथ प्रथमकाण्डे षष्ठः प्रपाठकः) ।

(तत्र प्रथमोऽनुवाकः) ।

यस्य निःश्वसितं वेदा यो वेदेभ्योऽखिलं जगत् ।
 निर्ममे तमहं वन्दे विद्यातीर्थमहेश्वरम् ॥ १ ॥

[प्राधान्येनाऽऽज्यग्रहणानुमन्त्रणमन्त्रा]

षष्ठे प्रपाठक ऐष्टिकयाजमानमन्त्रास्तद्वद्ब्राह्मणानि चाऽऽम्नायन्ते । तद्विशेष-
स्तु विनियोगसंग्रहे दर्शितः—

“ षष्ठे प्रश्ने याजमानकाण्डे द्वादश वार्णिताः ।

अनुवाकाः षट्सु मन्त्रा ब्राह्मणं पञ्चसूदितम् ॥

अन्ते याज्याः क्रमेणाऽऽज्यग्रहणाद्यनुमन्त्रणम् ।

आज्यग्रहो मुख्यहोमो भक्ष्यः शेषाहुतिस्तथा ॥

एतेऽनुमन्त्रणीयार्था मन्त्रा आप्ययनादिगाः ।

सूर्योपस्थित्यादिमन्त्रा ब्राह्मणे तु विभज्यते ॥

परिग्रहो देवतानामायुधानां च संभृतिः ।

द्वादशद्वंद्वसंपत्तिर्हविषां सादने विधिः ॥

विधिराश्रावणादीनां याज्या इत्यनुवाकगाः ” इति ॥

तत्र प्रथमानुवाक आज्यग्रहणानुमन्त्रणमन्त्राः प्राधान्येनाभिधीयन्ते ।

कल्पः—“ सं त्वा सिञ्चामीति तत्सं सिञ्चेदभि वा मन्त्रयेत ” इति । तदिति
स्कन्माज्यमुच्यते । यस्याऽऽज्यमनुत्पूतं स्कन्देदित्यादिना स्कन्दनस्य प्रकृतत्वात् ।
यदि शुद्धप्रदेशे स्कन्देत्तदानीमनेन मन्त्रेण पुनः पात्रे प्रक्षिपेत् । अशुचिप्रदेशे
स्कन्दने त्वाभिमन्त्रणम् ।

पाठस्तु—

सं त्वा सिञ्चामीति । हे स्कन्माज्य बृहस्पतिप्रेरितोऽहं प्रजादीन्संपादये-
यम् । त्वामनेन यजुषा मन्त्रेण पात्रे सम्यक्सिञ्चामि । इह कर्माणि यजमानः स्क-
न्दनापराधेन मा रिषन्मा हिंस्यताम् । अयं मन्त्र आध्वर्यवः । अतो यजमानस्या-
न्यत्वेनोक्तिरविरुद्धा ।

कल्पः—“ आज्यमसि सत्यमसीत्यध्वर्युर्यजमानश्चाऽऽनिमीत्यावेक्ष्यानुच्छ्वस-
न्तावाज्यमवेक्षेते ” इति ।

पाठस्तु—

आज्यमसीति । अत्र वैधानरमित्यादिभिश्चतुर्भिः पदैः प्रत्येकमन्वेतुमसीति
पदमनुवर्तनीयम् । तथा सति तान्येतानि द्वाविंशतिर्वाक्यानि संपद्यन्ते । तैरेतैर्वा-

क्यैराज्यं प्रशस्यते । अजिधातोर्गत्यर्थादुत्पन्न आज्यशब्दः । आज्यमाप्तिं प्राप-
कमाप्ति । घृतेन हि हो धारो ज्वलन्नग्निः प्राप्यते । सद्विद्यमानं कर्मफलं तद-
र्हतीति सत्यम् । प्रसिद्धं ह्यज्यस्य कर्मफलसाधनत्वम् । सत्यस्याध्यक्षमाप्तिं सतां
कर्म सत्यम् । ज्योतिष्टोमे प्रवर्तमाना यजमानसप्तदशा ऋत्विजः सन्तः । ते हि
परस्परं द्रोहशङ्का पनेतुं तानूनप्त्रसंज्ञकमाज्यं स्पृशन्ति । सोऽयं स्पर्शः सतां कर्म,
तस्य कर्मणोऽध्यक्षं स्वामि । हविरसि प्राधान्येन हूयमानमसि । पुरोडाशादीनां
हविषां नाशोऽप्याज्येनैव तत्कर्मशेषसमापनात्प्राधान्यं द्रष्टव्यम् । विश्वेषां नराणां
संबन्धि वैश्वानरम् । विश्वेषां देवानां संबन्धि वैश्वदेवम् । प्रसिद्धो भोज्यत्वेन हवि-
ष्ट्वेन चोभयसंबन्धः । उत्पूतशुष्ममुत्पवनेनोद्दीपितबलम् । सत्यौजाः सत्यबलः ।
आज्यस्य हि बलमवितथम् । अग्न्युद्दीपनस्य प्रत्यक्षत एव दृश्यमानत्वात् । सहः
शत्रूणामभिभवनसमर्थम् । सहमानं निरन्तरं तदभिभवेनैव वर्तमानम् । तादृक्त्वं सह-
स्वारातीरस्मदमित्रानभिभव । सहस्वारातीयतः, ये तु प्रत्यक्षं शात्रवं कर्तुमशक्ता
मनसा शात्रवं कर्तुमिच्छन्ति तानप्यभिभव । सहस्व पृतनाः शत्रुसेना अभिभव ।
सहस्व पृतन्यतः सेनाः संपादयितुमिच्छतः शत्रूनप्यभिभव । सहस्रवीर्यमाप्तिं यथो-
क्ताभिभवविशेषान्कर्तुं बहुप्रकारसामर्थ्योपेतं त्वमाप्ति । तन्मा जित्वा तत्तादृक्स्वभाव
त्वं मां यागद्वारेण प्रीणय । आज्यस्याऽज्यमाप्तिं लौकिकं यदाज्यं तदुत्पूतशुष्मं न
भवति त्वं तूत्पूतशुष्मत्वान्मुख्यमाज्यमाप्ति । सत्यस्य सत्यमाप्तिं लौकिकफलसाधनं
कृष्ण आदिकं सत्यं तत्कदाचिद्वृष्ट्याद्यभावेन व्यभिचारान्न मुख्यं सत्यं त्वं तु कदा-
चिदप्यव्यभिचारान्मुख्यं सत्यमाप्ति । सत्यायुरसि सत्यभूतमायुरस्मिन्निति सत्यायुः ।
आज्यनिष्पन्नेन कर्मणा भाविदेहे यदायुः प्राप्यते तन्न व्यभिचरतीत्यायुषः सत्य-
त्वम् । सत्यशुष्ममाप्तिं सत्यबलमाप्ति । अग्न्युद्दीपनबलं सत्यौजःशब्देन पूर्वमुक्तम् ।
इह तु फलप्रदानबलमुच्यते । सत्येन त्वाऽभिघारयामि तादृशं त्वां चक्षुषा पश्या-
मीत्यर्थः । तथा च पौरोडाशिकका डे समाम्नायते—“ ब्रह्मवादिनो वदन्ति ।
यदाज्येनान्यानि हवींष्यभिघारयति । अथ केनाऽऽज्यमिति । सत्येनेति ब्रूयात् ।
सत्येनैवैनदभिघारयति ” इति । चक्षुषः सत्यत्वमाधानब्राह्मणे प्रतिपादितम् ।
“ अनृतं वै वाचा वदति । अनृतं मनसा ध्यायति । चक्षुर्वै सत्यम् । अद्राक्षि-
त्याह । अदर्शमिति । तत्सत्यम् ” इति । तस्य ते भक्षीय तादृशं त्वां भजानि ।

[प्राधान्येनाऽऽज्यग्रहणानुमन्त्रणमन्त्राः]

पञ्चानां त्वेति । कल्पः—‘ आज्यग्रहणं गृहीतं गृहीतमनुमन्त्रयते पञ्चानां त्वा वातानां यन्त्राय धर्त्राय गृह्णामि पञ्चानां त्वर्तूनां यन्त्राय धर्त्राय गृह्णामि पञ्चानां त्वा दिशां यन्त्राय धर्त्राय गृह्णामि पञ्चानां त्वा पञ्चजनानां यन्त्राय धर्त्राय गृह्णामीति चतुर्भिर्जुह्वामष्टभिर्भृति चरोस्त्वा पञ्चबिलस्य यन्त्राय धर्त्राय गृह्णामि ब्रह्मणस्त्वा तेजसे यन्त्राय धर्त्राय गृह्णामि क्षत्रस्य त्वौजसे यन्त्राय धर्त्राय गृह्णामि विशे त्वा यन्त्राय धर्त्राय गृह्णामि सुवीर्याय त्वा गृह्णामि सुप्रजास्त्वाय त्वा गृह्णामि रायस्पोषाय त्वा गृह्णामि ब्रह्मवर्चसाय त्वा गृह्णामीति चतुर्भिर्धर्वायां भूरस्माकं हविर्देवानामाशिषो यजमानस्य देवानां त्वा देवताभ्यो गृह्णामीत्यभिपूर्वमाणामनुमन्त्रयते कामाय त्वा गृह्णामीति ” इति ।

प्राच्यादिषूर्ध्वान्तासु पञ्चसु दिक्षु वर्तमाना वायवः पञ्चसंख्याकाः । ते चाग्निचयनाङ्गेषु मन्त्रेष्वेवाम्नायन्ते—“ यत्ते रुद्र पुरो धनुस्तद्वातो अनु वातु ते यत्ते रुद्र दक्षिणा धनुस्तद्वातो अनु वातु ते यत्ते रुद्र पश्चाद्धनुस्तद्वातो अनु वातु ते यत्ते रुद्रोत्तराद्धनुस्तद्वातो अनु वातु ते यत्ते रुद्रोपरि धनुस्तद्वातो अनु वातु ते ” इति । यद्वा शरीरमध्ये वर्तमानाः प्राणापानव्यानोदानसमानरूपाः पञ्च वातास्तेषां वातानां यन्त्राय स्वस्वव्यापारेषु नियमनाय धर्त्राय जगद्विधारणकुशलाय हे आज्य त्वां गृह्णामि । ऋतूनां पञ्चत्वमैतरेयब्राह्मणे प्रतिपादितम्—“ द्वादश मासाः पञ्चर्तवो हेमन्तशिशिरयोः समासेन ” इति । प्राच्यादीनामूर्ध्वान्तानां दिशां पञ्चत्वं प्रसिद्धम् । पञ्चजनशब्दः समस्तो देवमनुष्यासुररक्षोगन्धर्वेषु रूढः । ते च देवादयः पञ्चसंख्याकाः । चरुशब्दः पाकाधारभूतां स्यालीमाचष्टे । सा च क्वचित्पञ्चबिलैर्युज्यते । तच्च पुरुषमेधावसाने कल्पसूत्रकार उदाजहार—“ पञ्चबिलस्य चरोर्विज्ञायत आज्य आग्नेयः पूर्वस्मिन्बिले, दध्न्यैन्द्रो दक्षिणे, शूते प्रतिदुहिनितिमिश्रे वा वैश्वदेवः पश्चिमे, अप्सु मैत्रावरुण उत्तरे, पयासि बार्हस्पत्यो मध्यमे ” इति । तस्य पञ्चबिलस्य चरोर्नियमनायेति योज्यम् । ब्रह्मणो ब्राह्मणजातेः । तेजो ब्रह्मवर्चसं तस्य यन्त्राय । क्षत्रियजातेरोजो युद्धसामर्थ्यम् । वैश्यजातेः कृषिवाणिज्यादिषु नियमनम् । सुवीर्यं सर्वेषां स्वस्वव्यापारेषु सामर्थ्यातिशयः । सुप्रजास्त्वं शोभनापत्यत्वम् । रायस्पोषो धनपुष्टिः । ब्रह्मवर्चसं श्रुताध्य-

(हविर्होमानमन्त्राणम्)

यनसंपत्तिः । ब्रह्मणस्त्वा हेजस इत्यत्र शिष्टाङ्गीकृतसाधुवेषरूपं [तेजो] द्रष्टव्यम् । भूरस्माकमित्याद्यो मन्त्रः । हविर्देवानामिति द्वितीयः । आशिषो यजमानस्येति तृतीयः । अवाशिष्टश्चतुर्थः । हे आज्य त्वमस्माकं श्रेयसे भव । देवानां हविर्भव । यजमानस्य या आशिषस्तद्रूपं भव । देवानां तर्पकं त्वां देवार्थं गृह्णामि । आपस्तम्बस्य तु भूरस्माकमित्यादिके एव मन्त्रः । हे आज्य हविर्भागिन्यो देवतास्त्वां यथा यथा कामयन्ते तथाविधकामाय त्वां गृह्णामि ।

अत्र विनियोगसंग्रहः-

“ स्यादर्शपूर्णमासस्थं का डं तु यजमानगम् ।

षष्ठः प्रश्नस्तत्र सं त्वा स्कन्नाज्यं प्रक्षिपेत्सुवि ॥ १ ॥

आज्यमाज्यमवेक्षेत पञ्चानां त्वा चतुर्दश ।

सुक्ष्वाज्यमन्त्रणे मन्त्रा इति मन्त्रास्तु षोडश ॥ २ ॥ ”

[इति] ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

प्रथमोऽनुवाकः ॥ १ ॥

(अथ प्रथमाष्टके षष्ठप्रपाठके द्वितीयोऽनुवाकः) ।

ध्रुवोऽसि ध्रुवोऽहः संजातेषु भूयासं धी-
 रश्चेत्ता वसुविदुग्रोऽस्युग्रोऽहः संजातेषु भू-
 यासमुग्रश्चेत्ता वसुविदभिभूरस्यभिभूरहः
 संजातेषु भूयासमभिभूश्चेत्ता वसुविद्युनज्मि
 त्वा ब्रह्मणा दैव्येन हव्यायास्मै वोढवे जात-
 वेदः । इन्धानास्त्वा सुप्रजसः सुवीरा ज्यो-
 ग्जीवेम बलिहृतो वयं ते । यन्मै अग्ने अस्य
 यज्ञस्य रिष्यात् (१) यद्वा स्कन्दादाज्य-

(हविर्होमानुमन्त्राणम्)

स्योत विष्णो । तेन हन्मि सपत्नं^१ दुर्मरायु-
मैनं दधामि निऋत्या उपस्थे । भूर्भुवः सुव-
रुच्छृष्मो अग्ने यजमानायैधि निऋष्मो अ-
भिदासते । अग्ने देवेद्ध मन्विद्ध मन्द्रजि-
ह्वामर्त्यस्य ते होतमूर्धन्ना जिघर्मि राय-
स्पोषाय सुप्रजास्त्वाय सुवीर्याय मनोऽसि
प्राजापत्यं मनसा मा भूतेनाऽऽ विश्वा वाग-
स्यैन्द्री सपत्नक्षयणी (२) वाचा मैन्द्रि-
येणाऽऽ विश्वा वसन्तमृतूनां प्रीणामि स मा
प्रीतः प्रीणातु श्रीष्ममृतूनां प्रीणामि स मा
प्रीतः प्रीणातु वर्षा ऋतूनां प्रीणामि ता मा
प्रीता प्रीणन्तु शरदमृतूनां प्रीणामि सा मा
प्रीता प्रीणातु हेमन्ताशिशिरावृतूनां प्रीणामि
तौ मा प्रीतौ प्रीणीतामग्नीषोमयोरहं देवय-
ज्यया चक्षुष्मान्भूयासमग्नेरहं देवयज्ययाऽ-
न्नादो भूयासम् (३) दधिधिरस्यदब्धौ भू-
यासमभुं दधेयमग्नीषोमयोरहं देवयज्यया
वृत्रहा भूयासमिन्द्रामियोरहं देवयज्ययेन्द्रि-
याव्यन्नादो भूयासमिन्द्रस्याहं देवयज्ययेन्द्रि-
यावी भूयासं महेन्द्रस्याहं देवयज्यया जेमा-
नं महिमानं गमेयमग्नेः स्विष्टकृतोऽहं देवय-
ज्ययाऽऽयुष्मान्यज्ञेन प्रतिष्ठां गमेयम् (४) ॥

(हविर्होमानुमन्त्रणम्)

(रिष्यात्सपत्नक्षयण्यन्नादो भूयासः षट्त्रिंशच्च) ।

इति ऋण्यजुर्वेदीयतैत्तिरीयसंहितायां प्रथमाष्टके

षष्ठप्रपाठके द्वितीयोऽनुवाकः ॥ २ ॥

(अथ प्रथमकाण्डे षष्ठप्रपाठके द्वितीयोऽनुवाकः) ।

प्रथमानुवाके हविर्ग्रहणानुमन्त्रणमुक्तं, द्वितीयानुवाके हविर्होमानुमन्त्रणं वक्तव्यम् । तत्र हूयमानस्य हविषो बहिःस्कन्दननिवारणाय परिधीयमानानां परिधीनामनुमन्त्रणमनुवाकादावुपवर्ण्यते ।

ध्रुवोऽसीति । कल्पः—“ परिधीन्परिधीयमानाननुमन्त्रयते ध्रुवोऽसि ध्रुवोऽहः सजातेषु भूयासं धीरश्चेत्ता वसुविदिति मध्यममुग्रोऽस्युग्रोऽहः सजातेषु भूयासमुग्रश्चेत्ता वसुविदिति दक्षिणमभिभूरस्यभिभूरहः सजातेषु भूयासमभिभूश्चेत्ता वसुविदित्युत्तरम् ” इति ।

हे मध्यमपरिधे त्वं ध्रुवः स्थिरोऽसि । रक्षोभिरविचाल्यमानत्वात् । अत एवाऽऽम्नायते—“ परिधीन्परिधाति रक्षसामपहत्यै ” इति । तस्य ध्रुवस्य तवानुमन्त्रणेनाहमपि सजातेषु ज्ञातेषु ध्रुवः स्थिरो भूयासम् । किंच धीरो धैर्यवान्, चेत्ता रक्षोपहननस्य ज्ञाता वसुविद्वसुनो लब्धा भूयासम् । हे दक्षिणपरिधे त्वं रक्षांस्यपहन्तुमुग्रोऽसि । तवानुमन्त्रणेनाहमप्युग्रो भूयासम् । ज्ञातयो यथा मध्यमप्रतिवादिनो भवन्ति तथा संपादनमुग्रत्वम् । किंच वैरिणोऽपहन्तुमप्युग्रो भूयासम् । हे उत्तरपरिधे त्वं रक्षसामभिभविताऽसि । तवानुमन्त्रणेनाहमपि ज्ञातीनां वैरिणां चाभिभविता भूयासम् । एतदीयस्य ब्राह्मणस्य समीपवर्तित्वेनात्यन्तबुद्धिविच्छेदाभावाच्चात्र ब्राह्मणमुदाहृत्य व्याक्रियते किंतु पाठक्रमेणैवोदाहृत्य व्याकरिष्यते ।

युनज्मीति । कल्पः—“ अथाग्निं योगेन युनक्ति युनज्मि त्वा ब्रह्मणा दैव्येन हव्यायास्मै वोढवे जातवेद इति ” इति ।

हे जातवेदो दैव्येन देवयोग्येन ब्रह्मणा मन्त्रेण त्वां युनज्मि अस्मिन्कर्मणि युक्तं करोमि । किमर्थम् । इदं हविर्गोढम् ।

[हविर्होमानुमन्त्राणम्)

इन्धाना इति । कल्पः—“ समिधोरभ्याधीयमानयोर्योऽपति—“ इन्धानास्त्वा सुप्रजसः सुवीरा ज्योर्जीवेम बलिहतो वयं त इति ” इति ।

हे जातवेदस्त्वामिन्धाना ज्वलयन्तो वयं सुप्रजसः शोभनापत्योपेताः सुवीराः शोभनभृत्योपेता ज्योक्चिरं जीवेम । किं कुर्वन्तः । तव बलिं पूजामपहरन्तः ।

यन्मे अग्न इति । कल्पः—“ अथान्तर्वेदि हवींष्यासन्नान्यभिमन्त्रयते यन्मे अग्ने अस्य यज्ञस्य रिष्याद्यद्वा स्कन्दादाज्यस्योत विष्णो । तेन हन्मि सपत्नं दुर्मरायुमैने दधामि निर्कृत्या उपस्थ इति ” इति ।

हेऽग्नेऽस्य मम यज्ञस्य संबन्धि यद्बर्हिर्नादिकं रिष्यान्नश्येद्रक्षःप्रभृतिभिर्विनाशितं स्यात्, आज्यस्योताऽऽज्यस्यापि संबन्धि यद्वा यदल्पं बिन्दुजातं जौह्वादिकं स्कन्दादधः पतेत्, हे विष्णो व्यापक तेन नष्टेन स्कन्नेन च वैरिणं हन्मि । यः सपत्नो मारयितुमशक्य एनं दुर्मराः सपत्नं निर्कृत्याः पापदेवताया उपस्थ उत्सङ्ग आदधामि स्थापयामि ।

भूर्भुव इति । कल्पः—“ अथ भूर्भुवः सुवरित्यग्निहोत्रमेतामिर्व्याहती(ति । भिरुपसादयेत् । अथ वै भवति दर्शपूर्णमासावालभमान एतामिर्व्याहतीभिर्हवींष्यासादयेत् । अथ वै भवति चातुर्मास्यान्यालभमान एतामिर्व्याहतीभिर्हवींष्यासादयेत् ” इति ।

भूरादयस्त्रयः शब्दा लोकत्रयवाचिनः । एतानि हवींषि लोकत्रयरूपाणीति स्तूयन्ते । इदं व्याहतित्रयं यद्यपि याजमानकाण्डे पठितं तथाऽपि प्रत्यक्षेण ब्राह्मणवाक्येनाऽध्वर्यवाक्रियायां विनियुक्त्वादुत्कृष्टव्यम् ।

उच्छुष्म इति । कल्पः—“ इधमभ्याधीयमानमनुम त्रयत उच्छुष्मो अग्ने यजमानायैधि निशुष्मो अभिदासते । अग्ने देवेद्ध मन्विद्ध मन्द्रजिह्वेति ” इति ।

हेऽग्ने यजमानायोच्छुष्म एधि उद्भूतबलो भव, यजमानकार्येष्वविष्कृतबलो भव । अभिदासत उपक्षयते शत्रवे निशुष्म एधि न्यग्भूतबलो भव । उक्तक्रमेण यजमानमनुग्रहीतुं शत्रुं च निग्रहीतुं चतुर्भिः संबोधनैरग्निं प्रोत्साहयति । हेऽग्नेऽङ्गनादिगुणयुक्त देवेद्ध देवैर्दीप्ति मन्विद्ध मनुना दीप्ति । एतच्च पदद्वयं निविद्ब्राह्मणेन व्याख्यातम्—“ देवेद्ध इत्याह देवा ह्येतमैन्धत मन्विद्ध इत्याह मनुर्ह्येतमुत्तरो देवेभ्य ऐन्ध ” इति । मन्द्रजिह्व मन्द्रा हर्षहेतुर्जिह्वा यस्येति विग्रहः ।

अमर्त्यस्येति । कल्पः—‘ प्रवरं प्रत्रियमाणमनुमन्त्रयते—अमर्त्यस्य ते होत-
मूर्धन्ना जिघर्मि रायस्पोषाय सुप्रजास्त्वाय सुवीर्योऽर्थेति ’ इति ।

हे होतर्देवानामाह्वातर्मरणरहितस्य तव मूर्धनि घृतादिकं क्षारयामि । किम-
र्थम् । यजमानस्य धनपुष्टिशोभनापत्यशोभनवीर्यार्थम् ।

मनोऽसीति । कल्पः—‘ स्रौवमाधारमाधार्यमाणमनुमन्त्रयते मनोऽसि प्राजा-
पत्यं मनसा मा भूतेनाऽऽविशेति ’ इति ।

हे स्रौवाधार त्व मनोऽसि प्रजा तिसंबन्धि चासि । मनसा प्रजापतिं ध्याय-
ताऽध्वर्युणा निष्पाद्यमानत्वात् । अत्र भूतशब्दः प्रजापतिसृष्टं यज्ञमाचष्टे । प्राजा-
पत्यो यज्ञ इति ब्राह्मणेन व्याख्यास्यमानत्वात् । तेन भूतेन प्रजापतिसृष्टेन यज्ञेन
तत्साधनेन मनसा च सह हे स्रौवाधार मामाविश ।

वागस्येति । कल्पः—‘ सुच्यमाधारमाधार्यमाणमनुमन्त्रयते वागस्यैन्द्री सपत्न-
क्षयणी वाचा मेन्द्रियेणाऽऽविशति ’ इति ।

हे सुच्याधार त्व वागसि । वाचा मन्त्रमुच्चारयताऽध्वर्युणा निष्पाद्यमान-
त्वात् । कीदृशी वाक् । ऐन्द्रीन्द्रेण व्याकृतत्वात् । तच्चैन्द्रवा-वग्रहब्राह्मणे समा-
म्नातम्—‘ तामिन्द्रो मध्यतो वक्रम्य व्याकरोत् ’ इति । सा च वाक्सपत्नक्षयणी
वैरिघातिनी । सुच्याधारमन्त्ररूपाया वाचः सपत्नघातित्वं तद्ब्राह्मणेन सूचितम्—
‘ अहुतो यज्ञो यज्ञपतेरित्याहानात्थै ’ इति । तादृश्या वाचेन्द्रसृष्टेन चक्षुरादी-
न्द्रियेण च सह हे सुच्याधार मामाविश ।

वसन्तामिति । कल्पः—‘ प्रयाजानामिष्टमिष्टमनुमन्त्रयते वसन्तमृतूनां प्रीणामि
स मा प्रीतः प्रीणातु ग्रीष्ममृतूनां प्रीणामि स मा प्रीतः प्रीणातु वर्षा ऋतूनां
प्रीणामि ता मा प्रीताः प्रीणन्तु शरदमृतूनां प्रीणामि सा मा प्रीता प्रीणातु हेम-
न्तशिशिरावृतूनां प्रीणामि तौ मा प्रीतौ प्रीणीतामिति ’ इति ।

ऋतुवाचकैर्वसन्तादिशब्दैः समिद्यागादिष्वप्रयाजाभिमानिदेवता विवक्ष्यन्ते ।
तांश्च वसन्तादिनिहं तोषयामि । ते च तुष्टा मां तोषयन्तु ।

अग्नीषोमयोरिति । कल्पः—‘ आज्यभागाविष्टावनुमन्त्रयते—अग्नीषोमयो-
रहं देवयज्यया चक्षुष्मान्भूयासमिति ’ इति ।

[हविर्होमानुमन्त्राणम्]

उत्तरार्धेऽग्नये जुहोति दक्षिणार्धे सोमायेति श्रवणादग्नीषोमावाज्यभागयोर्देवौ तयोः संबन्धिनी देवयज्या समन्त्रकाज्यभागाहुतिस्तया ध्वनिष्पादितया यजमानोऽहं चक्षुष्मांश्चक्षुर्युक्तो भूयासम् । युक्तं चैतत् । “ चक्षुषी वा एते यज्ञस्य यदाज्यभागौ ” इति ब्राह्मणे चक्षुष्ट्वेन निरूपितत्वात् ।

अग्नेरहमिति । कल्पः—“ अग्निमिष्टमनुमन्त्रयते—अग्नेरहं देवयज्ययाऽन्नादो भूयासमिति ” इति ।

दर्शपूर्णमासयोराराधस्य प्रधानयागस्याग्निर्देवता । स चान्नभक्षकः । “ अग्निर्वै देवानामन्नादः ” इति श्रुतेः । अतस्तद्यागेन यजमानस्यान्नादत्वमुचितम् ।

दब्धिरसिति । कल्पः—“ उपांशुयाजमिष्टमनुमन्त्रयते—दब्धिरस्यदब्धो भूयासममुं दमेयमिति ” इति ।

अमुमित्यत्र यं यजमानो द्वेष्टि तं मनसा ध्यायतीति । उपांशुयाजस्य प्रजापतिर्विष्णुरग्नीषोमौ वा विकल्पेन देवताः । हे उपांशुयाजदेव त्वं दब्धिरसि अस्माभिर्द्वेष्ट्यस्य त्वं हिंसकोऽसि । त्वत्पसादादहं वैरिभिरहिंसितो भूयासम् । अमुं वैरिणं दमेयं मारयेयम् ।

अग्नीषोमयोरिति । कल्पः—“ अग्नीषोमाविष्टानुमन्त्रयते—अग्नीषोमयोरहं देवयज्यया वृत्रहा भूयासमिति ” इति ।

पौर्णमास्यां तृतीययागस्याग्नीषोमौ देवता(ते) । तयोश्च वृत्रहत्यानिमित्तं त्वष्टा हतपुत्र इत्यनुवाके प्रपञ्चितम् । अतस्तद्यागेन यजमानस्य वैरिहन्तृत्वं युक्तम् ।

इन्द्राग्नियोरिति । कल्पः—“ इन्द्राग्नी इष्टावनुमन्त्रयते—इन्द्राग्नियोरहं देवयज्ययेन्द्रियाव्यन्नादो भूयासमिति ” इति ।

अमावास्यायामसोमयाजिनः सांनाय्याभावे द्वितीयपुरोडाशस्येन्द्राग्नी देवता(ते) । तत्रेन्द्रानुग्रहाद्यजमानस्येन्द्रियोपेतत्वमग्रयनुग्रहाच्चात्मादत्वम् ।

इन्द्रस्याहमिति । कल्पः—“ इन्द्रमिष्टमनुमन्त्रयते—इन्द्रस्याहं देवयज्ययेन्द्रियावी भूयासमिति ” इति ।

सांनाय्यस्येन्द्रो देवता तत्पसादादिन्द्रियावित्वम् ।

महेन्द्रस्येति । कल्पः—“ महेन्द्रमिष्टमनुमन्त्रयते—महेन्द्रस्याहं देवयज्यया जेमानं महिमानं गमेयमिति ” इति ।

केषांचित्सांनान्यस्य महेन्द्रो देवता । तथा चाऽम्नायते—“ त्रयो वै गत-
श्रियः शुश्रुवान्ग्रामणी राजन्यस्तेषां महेन्द्रो देवता ” इति । तत्रेन्द्रशब्दार्थप्रयु-
क्त्या यजमानस्य जेतृत्वप्राप्तिः । महच्छब्दार्थप्रयुक्त्या यजमानस्य विद्यैश्वर्यादि-
गुणैर्महत्त्वप्राप्तिः ।

अग्नेः स्विष्टकृत इति । कल्पः—“ स्विष्टकृतमिष्टमनुमन्त्रयते—अग्नेः स्वि-
ष्टकृतोऽहं देवयज्ययाऽऽयुष्मान्यज्ञेन प्रतिष्ठां गमेयमिति ” इति ।

कश्चिदग्निः केनचिन्निमित्तेन रुद्रनामधेयमलभत । स च कदाचिद्देवैराहुत्या
तोषितः पूर्वमिष्टानां यागानां वैगुण्यं परिहृत्य स्विष्टत्वं कृतवान् । तथा च ब्रा-
ह्मणमाम्नायते—“ देवा वै यज्ञाद्बुद्धमन्तरायन्स यज्ञमविध्यत्तं देवा आभि समगच्छन्त
कल्पतां न इदमिति तेऽब्रुवन्स्विष्टं वै न इदं भाविष्यति यदिमं राधाधिष्याम इति
तत्स्विष्टकृतः स्विष्टकृत्वम् ” इति । “ यदग्नये स्विष्टकृतेऽवद्यति भागधेयेनैव
तद्गुद्रं समर्धयति ” इति च । स्विष्टकृच्छब्दस्य निर्वचनं सौत्रामण्यां मैत्रावरुण-
पैषमन्त्रे विस्पष्टमाप्नायते—“ देवो अग्निः स्विष्टकृदेवमिन्द्रमवर्धयत् । स्विष्टं
कुर्वन्स्विष्टकृत् । स्विष्टमद्य करोतु नः ” इति । तत्राग्निशब्दार्थप्रयुक्तं यजमा-
नस्याऽऽयुष्मत्त्वम् । अत एव मन्त्रान्तरमेवमाप्नायते—“ अग्निरायुष्मान्स वनस्प-
तिभिरायुष्मान्तेन त्वाऽऽयुषाऽऽयुष्मन्तं करोमि ” इति । स्विष्टकृच्छब्दार्थप्रयुक्त्या
यज्ञप्रतिष्ठाप्राप्तिः । यदाऽयमग्निः स्विष्टं करोति तदा यजमानः सगुणेन संपूर्णेन
यज्ञेन प्रतिष्ठां फलप्राप्तिलक्षणां लभते ।

अत्र विनियोगसंग्रहः—

“ ध्रुवोऽसीतित्रिभिर्मन्त्रैः परिधित्रयमन्त्रणम् ।

युनाग्नियोग इन्धानाः समिधोरनुमन्त्रणम् ॥ १ ॥

यन्मे हविर्मन्त्रयेत भूस्त्रिभिः सादयेद्धविः ।

उच्छुष्मो मन्त्रयेतेध्मममर्त्यं प्रवृत्तिं तथा ॥ २ ॥

सौवाचारं मनोऽसीति स्रुच्याचारं तु वागिति ।

वसन्तपञ्चभिर्मन्त्रैः प्रयाजान्पञ्च मन्त्रयेत् ॥ ३ ॥

अग्नीषोमेत्याज्यभागावग्रेरित्यग्नियागकम् ।

दब्धिरुपांशुयाजस्य स्पष्टमग्नीति पञ्चकम् ॥

अनुवाके द्वितीयेऽस्मिन्मन्त्राः षड्विंशतिर्गताः ॥ ४ ॥ इति ।

(हविर्होमानुमन्त्रणम्)

अथ मीमांसा ।

पञ्चमाध्यायस्य प्रथमपादे चिन्तितम्—

“ स्याद्वसन्तादिमन्त्राणां क्रमो नो वाऽन्यवद्भवेत् ।

शाखान्तरे व्यत्ययेन न क्रमो नियतोऽत्र हि ” इति ।

दर्शपूर्णमासयोर्याजमानकाण्डे प्रयाजानुमन्त्रणमन्त्रा आम्नाताः— ‘ वसन्त-
मृतूनां प्रीणामि ग्रीष्ममृतूनां प्रीणामि ” इत्यादयः । तेषां नियतः क्रमोऽभ्युपग-
न्तव्यः । कुतः । अन्येष्वभाष्योपांशुयाजाद्यनुमन्त्रणमन्त्रेषु नियतक्रमदर्शनेनात्रापि
क्रमनियमस्य बुद्धिस्थत्वादिति चेन्नैवम् । अत्र नियामकाभावात् । न तावदत्र
पाठो नियामकः । वसन्तग्रष्मवर्षाशरद्धेमन्तमन्त्राणामनेन क्रमेण तैत्तिरीयशाखा-
पठितानां शाखान्तरे व्यत्ययेन पाठदर्शनात् । नात्र यवागूपाकवदर्थो नियामकः ।
वसन्तमन्त्रेण यस्य कस्याचित्प्रयाजस्यानुमन्त्रणंऽप्यनुपपत्त्यभावात् । नाप्यत्र लिङ्गं
नियामकम् । वसन्तमन्त्रे समिद्यागैकविषयस्य विशेषसामर्थ्यस्यादर्शनात् । तस्मादत्र
नास्ति नियतः क्रमः ।

तृतीयाध्यायस्य तृतीयपादे चिन्तितम्—

* “ उपांशुयजतेर्नाङ्गं दब्धिमन्त्रोऽङ्गता थवा ।

साधारणत्वाल्लिङ्गादेर्मानाभावादनङ्गता ॥

मन्त्राणां कर्मणां चात्र क्रमेणाऽऽम्नानमीक्ष्यते ।

प्रक्रियावत्क्रमो मानं यथासंख्यं ततोऽङ्गता ॥

क्रमः समानदेशत्वं पाठादर्थोच्च पाठतः ।

यथासंख्यं संनिधिश्च यथासंख्यमुदाहृतम् ॥

शुन्धध्वामिति सांनार्थ्यपात्राङ्गं संनिधेर्मतम् ।

पशुधर्मोऽर्थसादेश्यादग्नीषोमीयगो भवेत् ” इति ॥

दर्शपूर्णमासयोर्याजमाने मन्त्रकाण्डे कश्चिन्मन्त्र आम्नायते—दब्धिरस्यदब्धो
भूयासममुं दमेयम् ” इति । अस्य मन्त्रस्योपांशुयाजाङ्गतायां श्रुति-

* जैमिनीयन्यायमालाविस्तरे तु ‘दब्धिर्नामेति मन्त्रोऽङ्गमुपांशुयजतेर्न वा ” इति पाठः ।

१ क. घ. ङ. च. न च क्र । २ ख. जने नाङ्ग । ३ ख. न्तो गतोऽथ ।

वाक्ये न विद्येते । ब्राह्मणे ×विनियोग आम्नायार्थविवरणस्यैवाऽऽम्नातत्वात् ।
 “ एतया वै दध्या देवा असुरानदभ्नुवन्तयैव भ्रातृव्यं दध्नोति ” इति ब्राह्मणम् ।
 दध्निर्घातुकमायुधम् । आग्नेयाग्नीषोमीययोरप्यनिष्ठनिवारकत्वाद्धिक् साधारणम् ।
 प्रकरणं च त्रयाणामेकमेव । ततो माताभावादयं मन्त्रो नोपांशुयाजाङ्गमिति प्राप्ते
 ब्रूमः—आध्वर्यवकाण्ड आग्नेयोपांशुयाजाग्नीषोमीयकर्माणि क्रमेणाऽऽम्नातानि ।
 याजमाने च काण्डे तद्विषया मन्त्राः क्रमेणाऽऽम्नाताः—“ अग्नेरहं देवयज्ययाऽ-
 न्नादो भूयासं दध्निरस्यदध्नुः भूयासममुं दध्नेयमग्नीषोमीयोरहं देवयज्यया वृत्रहा
 भूयासम् ” इति । तत्र यथा वाक्यद्वयानुसंधानसंपन्नं प्रकरणं पृथक्प्रमाणं तथा
 प्रकरणद्वयानुसंधानसंपन्नः क्रमः कुतो न मानं स्यात् । न चास्य प्रकरणेऽन्तर्भावः ।
 द्वयोर्वीक्ययोरिव प्रकरणयोरेकवाक्यत्वाभावात् । तस्मात्क्रमप्रमाणेन मध्यवर्तिन
 उपांशुयाजस्य मध्यवर्ती मन्त्रोऽङ्गम् । समानदेशत्वं क्रम इति क्रमस्य स्वरूपम् ।
 तच्च द्विविधं पाठकृतमर्थकृतं च । पाठकृतमपि द्विविधं यथासंख्यं संनिधिश्चेति ।
 तयोराद्यस्य दध्निमन्त्र उदाहरणम् । शुन्धध्वं दैव्याय कर्मण इत्ययं मन्त्रः शो-
 धनीयेषु वस्तुषु साधारणो भासते । तत्र सांन्यायपात्राणि कुम्भीशाखापवित्रादी-
 न्यनन्तरेषु मातरिश्चन इत्यादिमन्त्रेष्ववभासन्त इति संनिधिना तत्पात्रप्रोक्षणे शु-
 न्धध्वमिति मन्त्रो विनियुज्यते । अनुष्ठानसादेश्यात्पशुधर्माणामग्नीषोमीयाङ्गत्वम् ।
 तदेवं क्रमस्य त्रैविध्यं द्रष्टव्यम् ॥

इति श्रीमत्सायणाचार्यविरचिते माधवयि वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे षष्ठप्रपाठके

द्वितीयोऽनुवाकः ॥ २ ॥

(अथ प्रथमाष्टके षष्ठप्रपाठके तृतीयोऽनुवाकः) ।

अग्निर्मा दुरिष्टात्पातु सविताऽघशसाद्यो
 मेऽन्ति दुरैऽरायतीयति तमेतेन जेष सुस्त-

* न्यायमालाविस्तरे तु—“ विनियोगमनाम्नायार्थ ” इति पाठः ।

१ क. ब्राह्मणो । २ ख. योगमाम्ना । ३ ख. यार्थान्तरेणास्यै । ४ क. घ. ङ.

च. न प्रकरणेन म ।

(भक्ष्यस्येडादिभागस्यानुमन्त्रणम्)

पवर्षवर्ण एहिमान्भद्रान्दुर्याः अभ्येहि माम-
 नुव्रता न्यु शीर्षाणि मृड्द्वमिड एह्यदित
 एहि सरस्वत्येहि रन्तिरसि रमातिरसि सून-
 र्यसि जुष्टे जुष्टि तेऽशीयोपद्रूत उपहवम्
 (१) तेऽशीय सा मे सत्याऽऽशीरस्य य-
 ज्ञस्य भूयादरेडता मनसा तच्छकेयं यज्ञो
 दिवः रोहतु यज्ञो दिवं गच्छतु यो देवयानः
 पन्थास्तेन यज्ञो देवाः अप्येतवस्मास्विन्द्र-
 इन्द्रियं दधात्वस्मान्नायं उत यज्ञाः संच-
 न्तामस्मासु सन्त्वाशिषः सा नः प्रिया सु-
 प्रतूतिर्मघोनी जुष्टिरसि जुपस्व नो जुष्टा
 नः (२) असि जुष्टि ते गमेयं मनो ज्यो-
 तिर्जुषतामाज्यं विच्छिन्नं यज्ञः समिमं द-
 धातु । बृहस्पतिस्तनुतामिमं नो विश्वे देवा
 इह मादयन्ताम् । ब्रध्न पिन्वस्व ददतो मे
 मा क्षायि कुर्वतो मे मोष दसत्प्रजापतेर्भा-
 गौऽस्यूर्जस्वान्पयस्वान्प्राणापानौ मे पाहि
 समानव्यानौ मे पायुदानव्यानौ मे पाह्यक्षि-
 तोऽस्यक्षित्यै त्वा मा मे क्षेष्टा अमुत्रामुष्मि-
 ल्लोके (३) ॥

(उपहवं जुष्टा नस्त्वा षट् च) ।

इति कृष्णयजुर्वेदीयतैत्तिरीयसंहितायां प्रथमाष्टके षष्ठ-
 प्रपाठके तृतीयोऽनुवाकः ॥ ३ ॥

(अथ प्रथमकाण्डे षष्ठप्रपाठके तृतीयोऽनुवाकः)

द्वितीयानुवाके हविरनुमन्त्रणमुक्तम् । तृतीयानुवाके भक्ष्यस्येडादिभागस्यानुमन्त्रणमुच्यते ।

आग्निर्मेति । कल्पः “ प्राशिन्नेऽवदीयमाने जपति अग्निर्मा दुरिष्ठात्पातु सविताऽवशः सादिति ” इति ।

मन्त्रवैकल्येन क्रियावैकल्येन वा यदिष्टं दुरिष्टं तत्तस्माद्दुरिष्ठादग्निर्मा पातु । अवशं सात्पापरुचेरसुरादेः सविता मां पातु ।

यो मेऽन्तीति । कल्पः—यजमानभागे यो मेऽन्ति दूरेऽरातीयति तमेतेन जेषमिति ” इति ।

यजमानभाग इत्यस्यावदीयमाने जपतीति शेषोऽनुवर्तते । यो राक्षसादिर्ममान्तिके दूरे वाऽरातीयति शत्रुत्वमिच्छति तं राक्षसादिमेतेन यजमानभागेन जेषं जयेयम् ।

कल्पः—“ इडोमाह्रियमाणामनुमन्त्रयते सुरूपवर्षवर्ण एहीति मघे नीत्यन्तः ” इति ।

सुरूपेति मन्त्रादिः । मघोनीति मन्त्रान्तः ।

पाठस्तु—

सुरूपवर्षेति । गोशरीरं (रस्य) धारायित्र्या इडाख्याया देवतायाः संबोधनं सुरूपवर्षवर्ण इति । शृङ्गपुच्छादिकं रूपम् । वर्षं वृष्टिः । वर्णः शुक्लकृष्णकपिलत्वादिः । शोभना रूपवर्षवर्णा यस्याः सा तथोक्ता । शृङ्गनदीनामतिदीर्घत्ववक्रत्वादिपरिहारेण दर्शनीयत्वं रूपस्य शोभनत्वम् । वर्षं द्विविधमुदकरूपं घृतरूपं च । तत्रेडा स्वकीयात्पदाद्घृतं वर्षति । तथा च मन्त्र आम्नायते—“ इडायाः पदे घृतवति स्वाहा ” इति । “ मानवी घृतपदी मैत्रावरुणी ” इति च । “ इडायाः पदं घृतवच्चराचरम् ” इति च । तथा ब्राह्मणमप्याम्नायते—“ सा यत्र यत्र न्यक्रामत्ततो घृतमपिडिच्यत तस्माद्घृतपद्युच्यते ” इति । वृष्टिर्वा इडा वृष्ट्यै वै निक्रमणे घृतं प्रजाः संजीवन्तीः पिबन्ति ” इति च । तदिदं घृतरूपत्वं वर्षस्य शोभनत्वम् । कर्बुरादिसंकीर्णत्वपरिहारेण विस्पष्टं शुक्लकृष्णकपिलत्वादिकं वर्णस्य

१ ख. डामवदीयमानाम् । २ ख. वर्षादिर्मघो । ३ ख. रीरधारिण्या इ । ४

ख. ति । “ इ ।

(भक्ष्यस्येडादिभागस्यानुमन्त्राणम्)

शोभनत्वम् । तथाविधे हे इडे, इमानस्मदीयान्भद्राञ्छास्त्रोक्तयज्ञसाधनसंपूर्णान्दुर्या-
न्यज्ञगृहान्प्रत्यागच्छ । “ गृहा वै दुर्याः ” इति हि श्रूयते । किंच मामभिल-
क्ष्यानुव्रताऽस्मिन्यज्ञव्रतेऽनुकूला सती, एहि आगच्छ । उशब्दः समुच्चये । अपि
च हे इडाविशेषा यूयमस्मदीयानि शिरांसि निमृद्भवं नितरां स्नेहपूर्वकाघ्राणा-
दिना शोधयध्वम् । त एवेडाविशेषा इडादिभिः सूनर्यनैः षड्भिर्नामविशेषैः स्पष्टी
क्रियन्ते । इडादीनां गोनामविशेषत्वं सप्तमकाण्डे समाप्नातम् “ इडे रन्तेऽदिते
सरस्वति प्रिये प्रेयसि महि विश्रुत्येतानि ते आग्निye नामानि ” [सं० का० ७
प्र० १ अ० ६] इति ।

एतेषां प्रदर्शनार्थत्वादमत्यादिकमपि द्रष्टव्यम् । हे जुष्टे प्रिये सेव्ये वा ते
जुष्टि त्वदीयां प्रीतिमशीय प्राप्नुयाम् । हे उपहूत इड एहीत्येवमागमनायास्माभि-
रनुज्ञातेऽहमपि त उपहवं त्वदीयामनुज्ञामशीय प्राप्नुयाम् । अस्य यज्ञस्य धेय-
माशीः कैलप्रार्थना सा मे सत्या भूयात् । अरेडताऽनादरमकुर्वता मनसा तत्फलं
साधयितुं शकेयं त्वत्प्रसादाच्छक्तो भूयासम् । मयाऽनुष्ठितोऽयं यज्ञो निःश्रेणीमिव
क्रमेण दिवमारोहतु । केनापि वैकल्यप्रतिबन्धेन भ्रंशो यज्ञस्यानारोहणं, भ्रंशाभावे
तु यज्ञ आरोहत्येव । आरुह्य च यस्यां दिवि यज्ञहविर्भाजो निवसन्ति तां दिवं
स्वर्गप्रदेशविशेषं गच्छतु । तस्मिन्प्रदेशे गत्वा सभायामुपविष्टा देवा येन मार्गेण
हविर्भोजनशालां गच्छन्ति तेनैव मार्गेणायं यज्ञो यज्ञसंबद्धहविर्देवानप्येतु प्राप्नो-
तु । तेन यज्ञेन तुष्ट इन्द्रोऽस्मास्विन्द्रियं यज्ञान्तरानुष्ठानाय चक्षुरादिपाटवं
दधातु स्थापयतु । तादृशानस्मान्प्रायो यज्ञसाधनानि धनानि यज्ञ उत करिष्य
माणा यज्ञा अपि सचन्तामाश्रयन्ताम् । आशिषस्तद्यज्ञफलान्यस्मासु सन्तु । सा
तादृशी त्वं नोऽस्मान्प्रति सुप्रतूर्तिः सुष्ठु प्रकर्षेण शत्रूणां हिंसिका मघोनी धनवती
च भव ।

जुष्टिरसीति । कल्पः—“ अवान्तरेडां प्राश्यमानामनुमन्त्रयते जुष्टिरासि जु-
षस्व नो जुष्टा नोऽसि जुष्टि ते गमेयमिति ” इति ।

हेऽवान्तरेडे त्वं जुष्टिरासि प्रीतिरूपाऽसि । नोऽस्माञ्जुषस्व प्रीणय । नोऽ
स्माभिर्जुष्टाऽसि सेविताऽसि । ते जुष्टिं त्वदीयां प्रीतिं गमेयं प्राप्नुयाम् ।

मनो ज्योतिरिति । कल्पः—“ अथान्तर्वेद्यद्विर्माज्यते मनो ज्योतिर्जुष-

(भक्ष्यस्येडादिभागस्यानुमन्त्रणम्)

तामाज्यं विच्छिन्नं यज्ञं समिमं दधातु । बृहस्पतिस्तनुतामिमं नो विश्वे देवा इह मादयन्तामिति ” इति ।

मनो ज्योतिर्मननीयोऽयमग्निस्तत्तुदाहुतिष्वाज्यं सेवताम् । केनापि वैकल्येन विच्छिन्नामिमं यज्ञं वैकल्यपरिहारेण संदधातु । बृहस्पतिः स्वयमेव नोऽस्मदीयमिमं यज्ञं तनुताम् । विश्वे देवा इह यज्ञे मादयन्तां तृप्यन्तु ।

ब्रध्न पिन्वस्वेति । कल्पः—“ बर्हिषदं पुरोडाशमनुमन्त्रयते ब्रध्न पिन्वस्व ददतो मे मा क्षायि कुर्वतो मे मोष दसदिति ” इति ।

यज्ञपुरुषवाची ब्रध्नशब्दः । “ यज्ञो वै ब्रध्नः ” इति श्रुतेः । हे ब्रध्न पिन्वस्वास्मानृत्विजश्च प्रीणय । ददतो धनं प्रयच्छतो मम देयं धनं मा क्षीयतामपि तूपचीयताम् । यागं कुर्वतो मम सामर्थ्यं मोषदसन्मोषक्षीयतामपि तु पुनः पुनर्वर्धताम् ।

प्रजापतेरिति । कल्पः—“ अथान्वाहार्यं याचति तमन्तर्वेद्यासन्नमभिमन्त्रयते प्रजापतेर्भागोऽसूर्जस्वान्पयस्वान्प्राणापानौ मे पाहि समानव्यानौ मे पाह्युदानव्यानौ मे पाह्यक्षितोऽस्याक्षित्यै त्वा मा मे क्षेष्टा अमुत्रामुष्मिल्लोक इति ” इति ।

यद्यप्यन्वाहार्यं काविजां भागस्तथाऽपि तेन प्रजापतेः परितोषात्तद्भागत्वमप्यविरुद्धम् । स च भाग ऊर्जस्वान्बलवान् । तद्भोजिनां बलप्रदत्वात् । पयस्वान्क्षीरवत्स्वादुतमः । यद्वा क्षीरे पच्यमानत्वात्पयस्वान् । अत एव सूत्रकार आह—“ क्षीरे भवतीत्येके ” इति । हेऽन्वाहार्यं त्वं शरीरगतान्प्राणादिवायुभेदान्पाहि । एक एव वायुः शरीरगतः स्थानभेदात्कार्यभेदाच्च प्राणादिनामाभिभिद्यते ।

स्थानभेदः कैश्चिदुक्तः—

“ हृदि प्राणो गुदेऽपानः समानो नाभिसंस्थितः ।

उदानः कण्ठदेशस्थो व्यानः सर्वशरीरगतः ” इति ॥

उच्छ्वासनिःश्वासौ प्राणव्यापारः । मलमूत्रयोरधःपातनमपानव्यापारः । भुक्तस्यान्नरसस्य शरीरे साम्येन नयनं समानव्यापारः । उद्गारादिरुदानव्यापारः । कृत्स्नासु शरीरनाडीषु व्याप्य प्राणापानवृत्त्योः संधिकाले शरीरस्य बलप्रदानं

(शेषाहुतीनामनुयाजादीनामनुमन्त्राणम्)

व्यानव्यापारः । अत एव च्छन्दोगा आमनन्ति—“ यद्वै प्राणिति स प्राणो यद-
पानिति सोऽपानः । अथ यः प्राणापानयोः संधिः स व्यानो यो व्यानः
सा वाक्स्मादप्राणन्नपानन्वाचमभिव्याहरति । अतो यान्यन्यानि वीर्यवन्ति क-
र्माणि यथाऽग्नेर्मन्थनमाजेः सरणं दृढस्य धनुष आयमनमप्राणन्नपानस्तानि
करोति ” इति । एवं बहुविधव्यापारहेतुत्वात्प्राधान्यं द्योतयितुं व्यानस्य द्विरुक्तिः ।
यद्वा नागकूर्मादिवायुविशेषाणामत्रान्त विमर्षित्य पुनरप्युक्तिः । हेऽन्वाहार्यं त्व-
मक्षितोऽक्षीणोऽसि । अपरिमितो निरुप्य इति ब्राह्मणोक्तेर्दक्षिणाग्नावन्वाहार्यं महा-
न्तमपरिमितमोदनं पचतीति सूत्रकारोक्तेश्च । तस्मात्परलोकेऽप्यक्षित्यै त्वां ददामीति
शेषः । तेनाभिप्रायेण दीयमानत्वादमुत्र परलोके मम भोगाय मा क्षेष्टाः क्षयं मा
प्राप्नुहि । तस्मादहमप्यमुष्मिँलोके त्वां यथेच्छमनुभवामीति शेषः ।

अत्र विनियोगसंग्रहः—

“ आग्निः प्राशिन्नावदानं यो मेऽन्ति स्वामिभागकम् ।

इडाद्वयं सुरूपेति जुष्टिरित्यनुमन्त्रयेत् ॥ १ ॥

मनोऽग्निर्मर्जनं ब्रध्न पुरोडाशं प्रजापतेः ।

अन्वाहार्यं मन्त्रयेत् मन्त्राः सप्तेह वर्णिताः ॥ २ ॥ ” इति ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

तृतीयोऽनुवाकः ॥ ३ ॥

(अथ प्रथमाष्टके षष्ठप्रपाठके चतुर्थोऽनुवाकः)

बार्हिषोऽहं देवयज्ययां प्रजावांभूयासं न-
राशंसस्याहं देवयज्ययां पशुमान्भूयास-
मग्नेः स्विष्टकृतोऽहं देवयज्ययाऽऽयुष्मान्यज्ञेन
प्रतिष्ठां गमेयमग्नेरहमुज्जितिमनूज्जेष सो
मस्याहमुज्जितिमनूज्जेषमग्नेरहमुज्जितिमनू-

ज्जेषमग्नीषोमयोरहमुज्जितिमनूज्जेषमिन्द्रा-
 ग्नियोरहमुज्जितिमनूज्जेषमिन्द्रस्याहम् [१]
 उज्जितिमनूज्जेषं महेन्द्रस्याहमुज्जितिमनू-
 ज्जेषमग्नेः स्विष्टकृतोऽहमुज्जितिमनूज्जेषं
 वाजस्य मा प्रसवेनोद्ग्राभेणोद्ग्रभीत् । अथा
 सपत्नाः इन्द्रो मे निग्राभेणाधराः अकः ।
 उद्ग्राभं च निग्राभं च ब्रह्म देवा अवीवृ-
 धन् । अथा सपत्नानिन्द्राग्नी मे विषूची-
 नान्व्यस्यताम् । एमा अग्मन्नाशिषो दोहे-
 कामा इन्द्रवन्तः (२) वनामहे धुक्षीमहि
 प्रजामिषम् । रोहितेन त्वाऽग्निर्देवतां गम-
 यतु हरिभ्यां त्वेन्द्रो देवतां गमयत्वतेशेन
 त्वा सूर्यो देवतां गमयतु वि ते मुञ्चामि
 रक्षना वि रक्षमीन्वि योक्त्रा यानि परिच-
 र्तनानि धत्तादस्मासु द्रविणं यच्च भद्रं प्र
 णो ब्रूताद्भागधान्देवतासु । विष्णोः शंयोरहं
 देवयज्यया यज्ञेन प्रतिष्ठां गमेयः सोमस्याहं
 देवयज्यया (३) सुरेता रेतो धिषीय त्व-
 हुरहं देवयज्यया पशूनाः रूपं पुष्यं देवानां
 पत्नीरग्निर्गृहपतिर्यज्ञस्य मिथुनं तयोरहं
 देवयज्यया मिथुनेन प्र भूयासं वेदोऽसि
 वित्तिरासि विदेय कर्मासि करुणमासि क्रि-

[शेषाहुतीनामनुयाजादीनामनुमन्त्रणम्]

यासः॑ स॒निरा॑सि स॒निताऽसि॑ स॒नेयं॑ घृतव॑न्तं
कु॒लायि॑नः॑ रा॒यस्पोषः॑ स॒हस्रि॑णं वे॒दो द॑दातु
वा॒जिन॑म् (४) ॥

(इन्द्र॑स्या॒हमिन्द्र॑वन्तः सोम॑स्या॒हं दे॒वय॑ज्यया चतु॑श्चत्वारि॒शच्च॑) ।

इति ऋण्यजुर्वेदीयतैत्तिरीयसंहितायां प्रथमाष्टके
षष्ठप्रपाठके चतुर्थोऽनुवाकः ॥ ४ ॥

(अथ प्रथमकाण्डे षष्ठप्रपाठके चतुर्थोऽनुवाकः) ।

तृतीये भक्ष्यस्येडादिभागस्यानुमन्त्रणमुक्तम् । चतुर्थे शेषाहुतीनामनुयाजादीनामनुमन्त्रणमुच्यते ।

बर्हिषोऽहमिति । कल्पः—“ अनूयाजानामिष्टमिष्टमनुमन्त्रयते बर्हिषोऽहं देवयज्यया प्रजावान्भूयासं नराशंसस्याहं देवयज्यया पशुमान् भूयासमग्नेः स्विष्टकृतोऽहं देवयज्ययाऽऽयुष्मान्यज्ञेन प्रतिष्ठां गमेयमिति ” इति ।

बर्हिर्नराशंसस्विष्टकृच्छब्दा अनुयाजदेवानामग्निविशेषाणां वाचकाः । बर्हिर्नराशंसयागाभ्यां प्रजापतिः क्रमेण प्रजाः पशून् च ससर्जेति यजमानस्य तत्तत्प्राथम्येना युक्ता । स्विष्टकृन्मन्त्रस्तु व्याख्यातः ।

कल्पः—“ अथ यत्र होतुरभिजानात्यग्निरिदं हविरजुषतेति तद्यजमानमुज्जितीर्वाचयति अग्नेरहमुज्जितिमनूज्जेषामिति यथेष्टम् ” इति ।

यस्मिन्काले होता सूक्तवाकं पठन्नाग्निरिदं हविरजुषतेत्यादीनि तत्तद्देवतास्मारकाणि वाक्यानि पठति तस्मिन्कालेऽध्वर्युर्यजमानं तत्तद्देवताविषयाण्युज्जितिवाक्यानि वाचयेत् । अमावास्यायां पौर्णमास्यां वा यां यां देवतां यजति तदिष्टमनतिक्रम्य तदनुसारेण सूक्तवाकभागा उज्जितिभागाश्च प्रयोक्तव्याः ।

पाठस्तु—

अग्नेरहमिति । आज्यभागदेवोऽग्निर्हविः सेवित्वा तेन हविषा पुष्टो यज्ञ-

(शेपाहुतीनामनुयाजादीनामनुमन्त्राणम्)

विरोधिनोऽसुरादीनाभिभवन्नुत्कृष्टं जयं प्राप्तवान् । तदीयां तापुज्जितिमनु यज-
मानोऽहं पापरूपं वैरिणमभिभवन्नुत्कृष्टं जयं प्राप्तोऽस्मि । एवं सर्वत्र योज्यम् ।

कल्पः—“ उक्तं वाजवत्योर्व्यूहनम् ” इति ।

वाजशब्दाऽस्ति ययोर्ऋचोस्ते ऋचौ वाजवत्यौ, तयोर्ऋचोर्यजमानेन जप्य-
मानयोरध्वर्युर्जुहूपभृतौ द्वे सुचौ व्यूहेत्परस्परविपर्ययासेनापसारयेत् । तत्प्रकारस्त्व-
स्माभिरध्वर्यवकाण्डे दर्शित इत्यर्थः ।

पाठस्तु—

वाजस्य मेति । इन्द्रो वाजस्यान्तस्य प्रसूतिनिमित्तेन सुच ऊर्ध्वग्रहणेन
मामुदग्रभदित्कर्षं प्रापितवान् । अथ सुचो न्यक्कारेण मम सपत्नानधरान्न्यक्कृता-
नकरोत् । देवा ब्रह्म परिवृढं सुचोरुद्ग्राहनिग्राहरूपं कर्मद्वयमवर्धयन् । अथेन्द्राग्नी
मम सपत्नान्विषूचीनान्सर्वतः पलायमानान्व्यस्यतां विनाशयेताम् ।

एमा अग्नान्निति । कल्पः—“ अथ यत्र होतुरभिजानात्याशास्तेऽयं यज-
मानोऽसाविति तद्यजमानं यज्ञस्य दोहं वाचयत्येमा अग्नन्नाशिषो दोहकामा इन्द्र-
वन्तो वनामहे धुक्षीमहि प्रजामिषमिति ” इति ।

यस्मिन्काले होता सूक्तवाकं पठन्नाशास्तेऽयमित्यादिवाक्यमुच्चारयति तस्मि-
न्कालेऽध्वर्युर्धजमानमेमा अग्नन्तित्यादियज्ञदोहमन्त्रं वाचयति । सूक्तवाक आयु-
राशास्ते सुप्रजास्त्वमाशास्त इत्यादय आयुराद्याशिषः समाम्नाताः । इमा आ-
शिषोऽग्नन्मां प्रत्यागच्छन्तु । वयमप्यायुरादिदोहं कामयमानास्तत्फलप्रदेनेन्द्रेण
युक्तत्वादिन्द्रवन्तस्तामिन्द्रं वनामहे भजामहे । तेन भजनेन पुत्रपौत्रादिप्रजामिषामे-
ष्यमाणमन्त्रायुरादिकं धुक्षीमहि कामधेनुं दृशामिन्द्रदेवतां दुह्यास्म ।

रोहितेनेति । कल्पः—“ प्रस्तरं प्रहियमाणमनुमन्त्रयते रोहितेन त्वाऽग्निर्दे-
वतां गमयतु हरिः । त्वेन्द्रो देवतां गमयत्वैतशेन त्वा सूर्यो देवतां गमयत्विति ”
इति ।

रोहितहर्षेतशशब्दा अग्नीन्द्रसूर्याणामश्वानभिदधते । हे प्रस्तर तैरश्वैरग्न्याद-
यस्त्वां सूक्तवाकोक्तां देवतां गमयन्तु ।

वि ते भुञ्जामीति । कल्पः—“ परिधीन्विमुच्यमानाननुमन्त्रयते वि ते भु-

१ ख. लः । वाजवतीभ्या व्यूह युभौ वाजवत्यौ जप्ते । वाजश । २ ख. शितः ।

पा । ३ क. घ. ङ. च. तेनाज भ ।

[शेषाहुतीनामनुयाजादीनामनुमन्त्रणम्]

आमि रशना वि रश्मीन्वि योक्त्रा यानि परिचर्तनानि । धत्तादस्मासु द्रविणं यच्च भद्रं प्र णो ब्रूताद्भागधान्देवतास्विति ” इति ।

लोके ह्यारुरुक्षुरारोहणीयमथं रशनादिभिः सर्वतो बध्नाति । तत्र रशना-
शब्देन पत्ययनदाढ्यायोदरे बध्माना तन्तुमयी चर्ममयी वा कक्ष्याऽभिधीयते ।
रश्मिशब्देनाश्वमुखे संलग्नो हस्तेनाश्वनियमनार्थां रज्जुविशेष उच्यते । योक्त्र-
शब्देनाश्वं स्तम्भे बद्धु[न्धु]मुपयुक्तो रज्जुविशेषः । पत्ययनस्य पुरतः
पृष्ठतश्चापसरणं वारयितुमुरःपुच्छादौ बन्धनोपयुक्ता रज्जुविशेषाः परिचर्तनशब्दे-
नोच्यन्ते । अश्ववदग्रेश्च रशनादिस्थानीयाः परिधयः । हेऽग्रे तव बन्धनहेतून्परि-
धिः पान्तरशनादीन्विमुञ्चामि । तद्विमोकेन संतुष्टस्त्वमस्मासु द्रविणं धेहि । यच्चा-
न्यद्भद्रमन्त्रवानादिकं तदप्यस्मासु धेहि । अस्मदीयहविर्भुक्ष देवतासु भागधान्हवि-
ष्प्रदानस्मान्प्रकर्षेण ब्रूहि ।

विष्णोः शंयोरिति । कल्पः—“ शंयुवाकमुक्तमनुमन्त्रयते विष्णोः शंयो-
रहं देवयज्यया यज्ञेन प्रतिष्ठां गमेयमिति ” इति ।

शंयुशब्दः सुखमिश्रं बृहस्पतिपुत्रं ब्रूते । ते शंयुं बार्हस्पत्यमिति ब्राह्मणोक्तेः ।
स च बहुषु कार्येषु व्याप्नुवन्विष्णुरित्युच्यते । तस्य परितोषहेतुत्वात्परिधिप्रहरणं
तदीया देवयज्या तया यजमानोऽहं कृत्स्नयज्ञेन निष्पन्नां प्रतिष्ठां फलं गमेयं
प्राप्नुयाम् ।

सोमस्याहमिति । कल्पः—“ पत्नीसंयाजानां पिष्टमनुमन्त्रयते सोमस्याहं
देवयज्यया सुरेता रेतो धिषीय त्वष्टुरहं देवयज्यया पशूनां रूपं पुषेयमिति ”
इति । “ अथेतरावुपसमस्यति देवानां पत्नीरग्निगृहपतिर्यज्ञस्य मिथुनं तयोरहं
देवयज्यया मिथुनेन प्र भूयासमिति ” इति च ।

चतुर्णां पत्नीसंयाजानां क्रमेण सोमस्त्वष्टा देवपत्न्यो गृहपत्यग्निरिति चतस्रो
देवताः । तत्र सोमस्य रेतोधारणाभिमानित्वात्तदीययागेनाहं रेतो धिषीय धारये-
यम् । द्विविधं रेतो बन्ध्यमुत्पादकं च । तत्र बन्ध्यव्यावृत्तये सुरेता इति विशेष-
यते । त्वष्टा तु निषिक्तं रेतः पश्चादिरूपेण विकारयति । अतस्तद्यागेन पशुरूपं
पुषेयं पुष्यासम् । मिथुनत्वसिद्धयर्थमेकास्मिन्नेव मन्त्रे तृतीयचतुर्थदेवते समरयेते ।
या देवपत्न्यो यश्च गृहपतिरग्निस्तदुभयं मिलित्वा यज्ञसंबन्धि मिथुनम् । तदीयया-
गेनाहमपि मिथुनेन पुत्रपुत्रीरूपेण प्रकृष्टो भूयासम् ।

(आप्यायनादिमन्त्राभिधानम्)

कल्पः—“ वेदे यजमानं वाचयति वेदोऽसि वित्तिरसि विदेयेत्याऽन्तादनु-
वाकस्य ’ इति ।

वेदे निहितं सतीति शेषः । अन्तर्वेदि वेदं निधायेति सूत्रान्तरे दर्शनात् ।
पाठस्तु

वेदोऽसीति । वेदोऽसीत्यस्य वाक्यस्यार्थो वित्तिरसीत्यनेन स्पष्टी क्रियते ।
हे दर्भमय त्वं वेदनामाऽसि । तस्य नाम्नोऽयमर्थः—वित्तिर्द्रव्यलाभसाधनमित्यतस्त्व-
त्प्रसादेनाहं धनं विदेय लभेय । तथैवोपरि व्याख्येयम् । कर्मासि कर्मनामकम्-
(कोऽ)सि । तस्य व्याख्यानं करुणमसीति । क्रियतेऽनेनेति करुणं वेदिसंमार्ज-
नभस्माध्यूहनादिसाधनमित्यर्थः । अतस्त्वयाऽहं संमार्जनादिकं क्रियासम् । तथा
त्वं सनिरसि सनिनामाऽसि । तद्व्याख्यानं सनिताऽसीति । धनस्य दाताऽसीत्यर्थः ।
अतस्त्वत्प्रसादेन सनेयं धनमृत्विगादिभ्यो देयासम् । किंच वेदो भवान्मह्यं रायस्पोषं
धनं पुष्टिं ददातु । कीदृशं रायस्पोषं, घृतवन्तं घृतादिभोजनसाधनसमृद्धम् । कुला-
यिनं निवासहेतुबहुगृहोपेतम् । सहस्रिणं सहस्रलक्षादिसंख्योपेतम् । वाजिनं भो-
ज्यान्नसमृद्धम् ।

अत्र विनियोगसंग्रहः—

‘ बर्हिस्त्रिभिरनूयाजान्मन्त्रयेत्सूक्तवाककम् ।

अग्नेरित्यष्टभिर्वाजद्वाभ्यां व्यूहेत्सुचौ तथा ॥ १ ॥

एमाः स्वनामग्रहणे रोहीति प्रस्तरं त्रिभिः ।

वि ते परिधिमीकं तु विष्णो शं शंयुवाककम् ॥ २ ॥

त्रिभिः सोमादिसंयाजान्वेदो वेदाभिमर्शनम् ।

अनुवाके चतुर्थेऽस्मिन्स्त्रयोविंशतिरीरिताः ’ ॥ ३ ॥ इति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

चतुर्थोऽनुवाकः ॥ ४ ॥

(अथ प्रथमाष्टके षष्ठप्रपाठके पञ्चमोऽनुवाकः)

आ प्यायतां ध्रुवा घृतेन यज्ञंयज्ञं प्रति

[आष्यायनादिमन्त्राभिधानम्]

दे॒व॒य॒द्भ्यः । स॒ूर्या॒या ऊ॒धोऽदि॒त्या उप॒स्थ
उ॒रु॒धा॒रा पृ॒थि॒वी य॒ज्ञे अ॒स्मिन् । प्र॒जा॒प॒ते
वि॒भान्ना॒म लो॒कस्तस्मि॑स्त्वा द॒धामि॑ स॒ह
य॒ज॒मा॒नेन॒ सदा॑सि स॒न्मे भू॒याः सर्व॑मा॒सि
सर्व॑ मे भू॒याः पूर्ण॑मा॒सि पूर्ण॑ मे भू॒या अक्षि॑-
तमा॒सि मा मे॑ क्षे॒ष्टाः प्रा॒च्यां दि॒शि दे॒वा
ऋ॒त्वि॒जो॑ मा॒र्जय॑न्तां दक्षि॒णायाम् (१)
दि॒शि मा॒साः पि॒तरो॑ मा॒र्जय॑न्तां प्र॒ती॒च्यां
दि॒शि गृ॒हाः प॒शवो॑ मा॒र्जय॑न्तामु॒दी॒च्यां
दि॒श्याप॑ ओ॒षध॑यो वन॒स्पत॑यो मा॒र्जय॑न्तामु॒-
ध्वा॒र्यां दि॒शि य॒ज्ञः सं॒वत्स॑रो य॒ज्ञप॑तिर्मा॒र्ज-
य॑न्तां वि॒ष्णोः क्र॒मोऽस्य॑भिमा॒तिहा॑ गा॒यत्रेण॑
छ॒न्द॑सा पृ॒थि॒विमि॑नु वि क्र॒मे निर्भ॑क्तः स यं
द्वि॒ष्मो वि॒ष्णोः क्र॒मोऽस्य॑भि॒शस्ति॑हा त्रैष्टु॒-
भेन॑ छ॒न्द॑साऽन्तरि॒क्षम॑नु वि क्र॒मे निर्भ॑क्तः
स यं द्वि॒ष्मो वि॒ष्णोः क्र॒मोऽस्य॑र ती॒यतो॑
ह॒न्ता जा॑गतेन॒ छ॒न्द॑सा दि॒वम॑नु वि क्र॒मे
निर्भ॑क्तः स यं द्वि॒ष्मो वि॒ष्णोः क्र॒मोऽसि॑
श॒त्रूय॑तो ह॒न्ताऽऽनु॑ष्टुभेन॒ छ॒न्द॑सा दि॒शोऽनु॑
वि क्र॒मे निर्भ॑क्तः स यं द्वि॒ष्मः (२) ॥

(दक्षि॒णायाम॑न्तरि॒क्षम॑नु वि क्र॒मे निर्भ॑क्तः स यं द्वि॒ष्मो वि॒ष्णोरे॒कान्त्रि॑ श॒च्च) ।

इति कृष्णयजुर्वेदीयतैत्तिरीयसंहितायां प्रथमाष्टके
षष्ठप्रपाठके पञ्चमोऽनुवाकः ॥ ५ ॥

(अथ प्रथमकाण्डे षष्ठप्रपाठके पञ्चमोऽनुवाकः) ।

चतुर्थेऽनूयाजादिशेषहोमानुमन्त्रणमुक्तम् । पञ्चमे त्वाप्यायनादिमन्त्रा उच्यन्ते ।

आ प्यायतामिति । कल्पः—“ ध्रुवामाप्यायमानानुमन्त्रयते—आ प्याय-
यतां ध्रुवा घृतेन यज्ञं यज्ञं प्रति देवयद्भ्यः । सूर्याया ऊधोऽदित्या उपस्थ उरु-
धारा पृथिवी यज्ञे अस्मिन्निति ” इति ।

यज्ञं यज्ञं प्रति तां तामाहुतिं प्रति देवयद्भ्यो देवान्होतुमिच्छद्भ्य ऋत्विग्भ्यः ।
पर्याप्तेन घृतेनेयं ध्रुवाऽऽप्यायतां पुनः पुनः पूर्यताम् । ऊधःशब्देन पयःपूर्णस्तनसं-
घोऽभिधीयते । सूर्याश्वेनोषा आदित्यपत्नी विवक्ष्यते । तत्पत्नीत्वं च नक्षत्रे-
ष्टावाम्नायते—“उषा वा अकामयत । प्रियाऽऽदित्यस्य सुभगा स्यामिति ” [ब्रौ०
का० ३ प्र० १ अ० ६] इति । इवशब्दोऽत्राध्याहर्तव्यः । यथा सूर्याया
गौरूपधारिण्या ऊधः पयःपूर्णं तथा ध्रुवा घृतेनाऽऽप्यायताम् । इकच अदित्या
वेदिः पायाः पृथिव्या उपस्थ उत्सङ्गे वर्तमाना सेयं ध्रुवोरुधारा महाधारा पुनः
पुनः सिच्यमानाभिराज्यधाराभिरुपेतास्त एव पृथिवी विस्तीर्णा सत्यास्मिन्सर्वस्मि-
न्यज्ञे सम्यगाप्यायताम् ।

प्रजापतेरिति । कल्पः—“ अथ यजमानभागं प्राश्नाति प्रजापतेर्विभान्नाम
लोकस्तस्मिन् स्त्वा दधामि सह यजमानेनेति ” इति ।

यद्यपि स्वर्गादिलोकाः सर्वे प्रजापतिना सृष्टत्वात्तत्संबन्धिनस्तथाऽप्यकर्मभूमि-
त्वेन यजमानान्प्रति विशेषेण न भान्तीति नास्ति एतेषां विभाज्शब्दवाच्यत्वम् ।
भूर्लोकस्तु कर्मभूमित्वेन यजमानानां विशेषेण भासमानत्वाद्विभाज्शब्दवाच्यः ।
विभान्नामके प्रजापतिसंबन्धिनि तस्मिन्भूलोके हविर्भागभक्षकेण यजमानेन मया
सह त्वां स्थापयामि ।

सदसीति । कल्पः—“ पूर्णपात्रे यजमानं वाचयति सदसि सन्मे भूयाः
सर्वमासि सर्वं मे भूयाः पूर्णमासि पूर्णं मे भूया अक्षितमसि मा मे क्षेष्टा इति ”
इति ।

पूर्णपात्र आनीयमानेऽध्वर्युणेति शेषः । हे पूर्णपात्र त्वं सदसि संयवनादि-
कार्यकारितया शोभनमासि । अतो मम फलप्रदानेन सद्भूयाः शोभनं भूयाः ।
सर्वमासि व्युत्सेकेन वक्ष्यमाणेन प्राच्यादिसर्वादिग्याप्तमासि । अतो ममापेक्षितं सर्वं
कार्यं कर्तुं क्षमं भूयाः । अद्भिः पूर्णमासि । अतो मम प्रयोजनं संपूर्णं कर्तुमद्युक्तं

(आप्यायनादिमन्त्राभिधानम्)

भूयाः । अक्षितमसि पूर्णत्वादेव क्षयरहित सि । अतो मम कार्यकरणे मा क्षेष्ठाः क्षयं मा प्राप्नुहि ।

प्राच्यां दिशीति कल्पः—“ दिशो व्यूहति प्राच्यां दिशि देवा ऋत्विजो मार्जयन्तां दक्षिणायां दिशि मासाः पितरो मार्जयन्तां प्रतीच्यां दिशि गृहाः पशवो मार्जयन्तामुदीच्यां दिश्याप ओषधयो वनस्पतयो मार्जयन्तामूर्ध्वायां दिशि यज्ञः संवत्सरो यज्ञपतिर्मार्जयन्तामिति ” इति ।

ऋत्विग्देवाद्यभिमानिनः सर्वे प्राणिनो यागं द्रष्टुं प्राच्यादिदिक्षु निवसन्ति । अत एव ब्राह्मणमाम्नायते—“ सर्वाणि वै भूतानि व्रतमुपयन्तमनूपयन्ति ” इति । मासगृहादीनामचेतनत्वेऽपि तदभिमानिनः पुंषा इह विवक्षिताः । अन्तर्धानादि-शक्तियोगादेतेषामदर्शनमविरुद्धम् । त एते देवादयस्तस्यां तस्यां दिशि मार्जयन्तां शोधयन्ताम् ।

विष्णोः क्रम इति । कल्पः—“ अथोपोत्थाय दक्षिणेन पदा विष्णुक्रमा-
न्क्रमते विष्णोः क्रमोऽस्यभिमातिहा गायत्रेण छन्दसा पृथिवीमनु वि क्रमे निर्भक्तः
स यं द्विष्म इति चतुर्भिरनुच्छन्दसं तृतीये चतुर्थमनुवर्तयति न चतुर्थाय प्रक्रमति
नाऽऽहवनीयमुपात्येति ” इति ।

तृतीये पदेऽवस्थाय चतुर्थं मन्त्रं पठेत् । चतुर्थमन्त्राय प्रक्रमं न कुर्यात्किंतु
मन्त्रमन्तरेण तूष्णीमेव चतुर्थं प्रक्रमं कुर्यात् । तं प्रक्रमं कुर्वन्नाहवनीयं नातिक्रमे-
त्किंत्वाहवनीयात्पश्चादेव वेदिमध्ये चतुरः प्रक्रमान्समापयेत् ।

द्वितीयादिमन्त्रपाठस्तु—

विष्णोः क्रम इति । अत्र यजमानः स्वात्मानं विष्णुत्वेन भावयेत् । चतुर्णां प्रक्रमाणां प्रदेशान्पृथिव्यादिलोकरूपत्वेन भावयेत् । गायत्र्यादिच्छन्दोभिमानि-
देवतास्तेषां प्रक्रमाणामनुग्राहिकाः । अभिमातिशब्दो नरकप्रदं पापमाचष्टे । पाप्म-
वा अभिमातिरिति श्रुतेः । हे प्रथमप्रक्रम त्वं पापघाती विष्णोः क्रमोऽसि ।
गायत्रीछन्दोदेवतयाऽनुगृहीतोऽहमेतत्प्रदेशरूपां पृथिवीमनुसृत्य विक्रमे पादं प्राक्षि-
पामि । यमभिमातिं वयं द्विष्मः सोऽभिमातिर्निर्भक्तोऽस्मात्प्रदेशान्निःसारितः ।
एवमुत्तरत्र योज्यम् । अभिशस्तिरन्यैरापादितोऽपवादः । रातिर्दानं द्रव्यलाभः ।
तन्निवारणमरातिस्तदिच्छन्तो विरोधिनोऽरातीयतः(न्तः) । तृतीयप्रक्रमस्तान्ह-

(सूर्योपस्थानादिमन्त्राभिधानम्)

न्ति । शत्रुत्वं हिंसकत्वं, तदिच्छन्तो वैरिणः शत्रूयतः(न्तः) । चतुर्थप्रक्रम-
स्तान्हन्ति ।

अत्र विनियोगसंग्रहः—

‘ आप्या ध्रुवाप्यायनं स्यात्प्रजा स्वाम्यंशभक्षणम् ।

सदसीति प्रणीतानां धाराया अभिमन्त्रणम् ॥ १ ॥

प्राच्यां तु पञ्चभिः सिञ्चेत्कृत्मेद्विष्णोश्चतुष्टयात् ।

अनुवाके पञ्चमेऽस्मिन्मन्त्रा द्वादश वर्णिताः ॥ २ ॥ इति ॥

इति श्रीमत्सायणाचार्यविरचिते माधवीये वदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

पञ्चमोऽनुवाकः ॥ ५ ॥

(अथ प्रथमाष्टके षष्ठप्रपाठके षष्ठोऽनुवाकः) ।

अगन्म सुवः सुवरगन्म संदृशस्ते मा
छिन्मि यत्ते तपस्तस्मै ते माऽऽ वृक्षि सुभू-
रांसि श्रेष्ठो रश्मीनामायुर्धा अस्यायुर्मे धेहि
वर्चोधा असि वर्चो मयि धेहीदमहममुं भ्रा-
तृव्यमाभ्यो दिग्भ्योऽस्यै दिवोऽस्मादन्तरि-
क्षादस्यै पृथिव्या अस्मादन्नाद्यान्निर्भजामि
निर्भक्तः स यं द्विष्मः (१) सं ज्योतिषाऽ-
भूवमैन्द्रीमावृतमन्वावर्ते समहं प्रजया सं
मया प्रजा समहः रायस्पोषेण सं मया रा-
यस्पोषः समिद्धो अग्ने मे दीदिहि समेद्धा
ते अग्ने दीद्यासं वसुमान्यज्ञो वसीयान्भूया-
समग्न आयूँषि पवस आ सुवोर्जामिषं च

(सूर्योपस्थानादिमन्त्राभिधानम्)

नः । आरे बाधस्व दुच्छुनाम् । अग्ने पर्व-
स्व स्वपा अस्मे वर्चः सुवीर्यम् (२) । द-
धत्पोषः रयिं मयि । अग्ने गृहपते सुगृह-
पतिरहं त्वया गृहपतिना भूयासः सुगृहप-
तिर्मया त्वं गृहपतिना भूयाः शतः हिमा
स्तामाशिषमा शांसे तन्तवे ज्योतिष्मतीं ता-
माशिषमा शांसेऽमुष्मै ज्योतिष्मतीं कस्त्वा
युनाक्ति स त्वा वि मुञ्चत्वग्नै ब्रतपते ब्रत-
भचारिषं तदशकं तन्मैऽराधि यज्ञो बभूव
स आ (३) बभूव स प्र जज्ञे स वावृधे ।
स देवानामधिपतिर्वभूव सो अस्माः अधि-
पतीन्करोतु वयः स्याम पतयो रयीणाम् ।
गोमाः अग्नेऽविमाः अश्वी यज्ञो नृवत्स-
खा सद्मिदं प्रमृष्यः । इडावा एषो अंसुर
प्रजावांन्दीर्घो रयिः पृथुबुध्नः सभावांन्
(४) ॥

(द्विष्मः सुवीर्यः स आ पञ्चत्रिंशच्च) ।

इति ऋण्यजुर्वेदीयतैत्तिरीयसंहितायां प्रथमाष्टके
षष्ठप्रपाठके षष्ठोऽनुवाकः ॥ ६ ॥

[अथ प्रथमकाण्डे षष्ठप्रपाठके षष्ठोऽनुवाकः]

पञ्चम आप्यायनादिमन्त्रा वर्णिताः । षष्ठे सूर्योपस्थानादिमन्त्रा उच्यन्ते ।

१ च. षष्ठ उपस्थानम् ।

(सूर्योपस्थानादिमन्त्राभिधानम्)

अगन्मेति । कल्पः—“अथात्रैव तिष्ठन्नाहवनीयमुपातिष्ठते—अगन्म सुवः सुवरगन्म संदृशस्ते मा छित्सि यत्ते तपस्तस्मै ते माऽऽ वृक्षीति ” इति ।

आद्येन सुव शब्देन कर्मफलभोगभूमिरभिधीयते । द्वितीयेन सुवःशब्देन मोक्षारभूत आदित्यलोकः । हे आहवनीय त्वत्प्रसादात्प्रथमं फलभोगस्थानं सप्त-
त्रपौत्रा वयं गम्यास्म । ततो मोक्षद्वारमादित्यलोकं गम्यास्म । तदर्थमहं तव
संदृशः कटाक्षान्मा छित्सि विच्छिन्नो मा भूवम् । ते त्वदर्थं यत्तपोऽस्माभि-
रनुष्ठास्यते तस्मै तपसे ते तवानुग्रहान्माऽऽवृक्षि आ समन्ताद्वृक्तो विच्छिन्नो मा
भूवम् ।

सुभूरसीति । कल्पः—“अथाऽऽदित्यमुपातिष्ठते-सुभूरसि श्रेष्ठो रश्मीनामा-
युर्धा अस्यायुर्मे धेहि वर्चोवा असि वर्चो मयि धेहीति ” इति ।

हे आदित्य त्वं सुभूरसि सुष्ठु भवत्युदेतीति सुभूः । रश्मीनां रश्मियुक्तानां
चन्द्रादीनां मध्ये श्रेष्ठोऽसि । आयुषः स्थापयिताऽसि । अतो मय्यायुः स्थापय ।
एवं ब्रह्मवर्चसेऽपि योज्यम् ।

इदमहमिति । कल्पः—“अथैभ्यो लोकेभ्यो भ्रातृव्यं निर्भजति—इदमहममुं
भ्रातृव्यमाभ्यो दिग्भ्योऽस्यै दिवोऽस्मादन्तरिक्षादस्यै पृथिव्या अस्मादन्नाद्यान्निर्भ-
जाभि निर्भक्तः स यं द्विष्म इति ” इति ।

यो भ्रातृव्यो मदीयो वैरी पृथिव्यादिलोकत्रये प्राच्यादिदिक्षु मम विरोधमा-
चरति मदीयमन्नाद्यं चापजिहीर्षति अमुं भ्रातृव्यं ततः पृथिव्यादेरिदं निर्भजाभि
शीघ्रमेव निःसारामि । इदानीं विरोधमनाचरन्तमपि कालान्तरे तदाचरणशङ्कया
यं भ्रातृव्यं वयं द्विष्मः सोऽपि निःसारितः ।

सं ज्योतिषेति । कल्पः—“सं ज्योतिषाऽभूवमित्यात्मानं प्रत्यभिमृशते ”
इति ।

अहमादित्यज्योतिषा समभूवं संगतो भूयासम् ।

ऐन्द्रीमिति । कल्पः—“दक्षिणमक्षं समाभि पर्यावर्तत ऐन्द्रीमावृतमन्वावर्त
इति ” इति ।

परमैश्वर्ययोगादादित्ये इन्द्र । तदीयमावर्तनमन्वहमपि प्रादक्षिण्येनाऽऽवर्ते ।

१ ख. य । वर्चोवा असि वर्चो ब्रह्मवर्चसं मयि धेहि ब्रह्मवर्चसं मयि स्थापेति
तस्यार्थः । क । २ क. घ. ङ. मित्युरः प्रुत्य ।

[सूर्योपस्थानादिमन्त्राभिधानम्]

समहमिति । कल्पः—“ अथोदङ्पर्यावर्तते समहं प्रजया सं मया प्रजा समः१ ह रायस्पोषेण सं मया रायस्पोष इति ” इति ।

अहं प्रजया संगतो भूयासम् । प्रजाऽपि मया संगता भूयात् । रायस्पोषेऽप्येवं योज्यम् ।

समिद्ध इति । कल्पः—“ अथाऽऽहवनीये समिधमादधाति समिद्धो अग्ने मे दीदिहि समेद्धा ते अग्ने दीद्यासः२ स्वाहेति ” इति ।

अत्र समित्प्रक्षेपाय स्वाहेति शब्दोऽध्याहृतः । हेऽग्नेऽनया समिधा प्रदीप्तस्त्वं मे मदर्थं दीदिहि दीभ्यस्व । तव दीपयिता हमपि त्वत्प्रसादाद्दीप्तो भूयासम् ।

वसुमानिति । कल्पः—“ अथाऽऽहवनीयमुपतिष्ठते वसुमान्यज्ञो वसीयान्भूयासमिति ” इति ।

अयं यज्ञस्त्वत्प्रसादाद्वसुमान्वनवान् । अहमपि त्वत्प्रसादाद्वसीयान्वसुमत्तरो भूयासम् ।

कल्पः—“ अथाऽऽग्निपावमानीभ्यां गार्हपत्यमुपतिष्ठतेऽग्न आयूः३ पि पवसेऽग्ने पवस्वेति ” इति ।

पाठस्तु—

अग्न आयूः४ षीति । हेऽग्ने पुत्रपौत्रादियुक्तानामस्माकमायूंषि पवसे शोधयंसि । अपमृत्युं परिहरसीत्यर्थः । नोऽस्माकमूर्जं बलमिषमन्नं चाऽऽसमन्तात्सुवप्रेरय देहीत्यर्थः । दुच्छुनां वेरिसेनामारे दूरे बाधस्व निराकुरु । सकारान्तोपःशब्दः कर्मवाची । शोभनमपः कर्म यस्यासौ स्वपाः । हेऽग्ने त्वं स्वपाः सन्नस्मे अस्मान्पवस्व शोधय । मायि ब्रह्मवर्चसं व्यवहारसामर्थ्यं पुष्टिं धनं च स्थापय ।

अग्ने गृहपत इति । कल्पः—“ अथ गार्हपत्यमेत्योपतिष्ठते—अग्ने गृहपते सुगृहपातिरहं त्वया गृहपातिना भूयासः५ सुगृहपातिर्मया त्वं गृहपातिना भूयाः शतः६ हिमा मयममुष्मै ज्योतिष्मतीं तामाशिषमाशासेऽमुष्मा अमुष्मा इति यावन्तोऽस्य पुत्रा जाता भवन्ति तन्तव इत्यन्ततः ” इति ।

१ क. घ. ड. दङ्गपर्या । २ क. ड. च. यसेऽप । ३ ख. नोऽस्मभ्यम् । ४ ख. ध्यम् ।

(सूर्योपस्थानादिमन्त्राभिधानम्)

यद्यप्यत्र ' तामाशिषमाशासे तन्तवे ज्योतिष्मतीं तामाशिषमाशासेऽमुष्मै ज्योतिष्मतीम् " इत्याम्नायपाठस्तथाऽप्यदःशब्दस्योत्पन्नपुत्रविषयत्वात्तन्तुशब्दस्यानुत्पन्नपुत्रविषयत्वाच्चायं क्रमो न्याय्य इत्यभिप्रेत्य शास्त्रान्तरानुसारेण सूत्रकारो मन्त्रं पपाठ । अयं गार्हपत्योऽग्निरस्मिन्गृहे सर्वदा धार्यमाणत्वाद्गृहपतिः । हे गृहपतेऽग्ने गृहपतिना त्वयाऽनुगृहीतोऽहं सुष्ठु गृहपतिर्भूयासम् । त्वमपि गृहपतिना मया पूजितः सुष्ठु गृहपतिर्भूयाः । हिमशब्दो हेमन्तवाची स संवत्सरमुपलक्षयति । शतसंवत्सरानग्निमिन्धानोऽहं तन्तवेऽनुत्पन्नबहुपुत्रोत्पत्तये ज्योतिष्मतीं तदुत्पत्तिप्रकाशनसमर्थां तामाशिषमाशासे । अमुष्मा उत्पन्नपुत्राय देवदत्तादिनौ मकाय ज्योतिष्मतीमातिबुद्धिप्रकाशनसमर्थां तामाशिषमाशासे ।

कस्त्वेति । कल्पः—“ कस्त्वा युनक्ति स त्वा वि मुञ्चत्विति यज्ञं विमुञ्चति ” इति ।

कशब्दः प्रजापतिमाचष्टे । हे यज्ञ पूर्वं यः प्रजापतिस्त्वां युनक्ति युक्तवान्स एवेदानीं त्वां विमुञ्चतु ।

अग्ने व्रतपते इति । कल्पः—“ अथाऽऽहवनीये समिधमादधाति अग्ने व्रतपते व्रतमचारिषं तदशकं तन्मेऽग्राधीति ” इति ।

यज्ञरूपस्य व्रतस्य पते हेऽग्ने त्वत्प्रसादादिदं व्रतं चरितवानस्मि । तद्ब्रतं समापयितुमशकं शक्तोऽभूवम् । मदीयं तद्ब्रतमराधि समृद्धमभूत् ।

यज्ञो बभूवेति । कल्पः—“ अथ यज्ञस्य पुनरालम्भं जपति यज्ञो बभूव स आ बभूव स प्र जज्ञे स वावृधे । स देवानामधिपतिर्बभूव सो अस्माः अधिपतीन्करोतु वयं स्याम पतयो रयीणामिति ” इति ।

इदानीमनुष्ठितोऽयं यज्ञो बभूव संपूर्णोऽभूत् । स यज्ञ आबभूव पुनरप्यावृत्तो भवतु । स यज्ञः प्रजज्ञेऽस्माननालस्येनानुष्ठातृन्प्रज्ञातवान् । अत एवास्मद्गृहे स यज्ञो वावृधे पुनः पुनरनुष्ठानेन वर्धताम् । स यज्ञोऽस्माभिरिज्यमानानां देवानामधिकं पालयिता भवतु । स यज्ञोऽस्मानप्यधिपतीनाधिकमनुष्ठानस्य पालकां करोतु । वयमपि तस्य यज्ञरूपस्य प्रसादाद्रयीणां यज्ञसाधनानां धनानां पतयो भूयास्म ।

गोमां अग्न इति । कल्पः—“ अथ प्राहुत्क्रम्य जपति गोमां अग्नेऽ-

(सूर्योपस्थानादि-न्त्राभिधानम्)

विमा२ अर्था यज्ञो नृवृत्सखा सदमिदप्रमृष्यः । इडावा२ एषो असुर प्रजावान्दीघों राधिः पृथुबुध्नः सभावानिति ” इति ।

हेऽग्ने पुनरावर्तनाय प्रार्थ्यमानो यज्ञ एतैर्विशेषणैर्विशिष्टो भूयात् । बहवो गावोऽस्य सन्तीति गोमान् । एवमविमानधीति योज्यम् । नृवृत्सखा, ऋत्विग्रूपैर्मनुष्यैर्युक्ता देवाः सखायो यस्य यज्ञस्य स तादृशः । सदमित्सदैवाप्रमृष्योऽनाभिभवनीयः । इडावानन्नवान् । प्रजावान्ब्रह्मपत्यप्रदः । दीर्घः पुनः पुनरनुष्ठानादविच्छिन्नः । राधिर्बहुधनोपेतः । पृथुबुध्नो विस्तीर्णमूलो मन्त्रेष्वनुष्ठानेषु च मूलभूतेषु वकल्यराहितः । सभावानविकलं यज्ञं द्रष्टुमिच्छन्त्या महत्या विद्वत्सभया युक्तः । असुः प्राणः सोऽस्य स्तित्यसुरः, हेऽसुर प्राणवन्नग्न एष पुनः प्रार्थ्यमानो यज्ञ उक्तविशेषणविशिष्टो भूयात् ।

अत्र विनियोगसंग्रहः—

“ अग्नपूर्वाग्न्युपस्थानं सुभूर्मानोरुपस्थितिः ।

इदं निःसारयेच्छब्रून्संज्योति स्वाभिर्मर्शनम् ॥ १ ॥

ऐन्द्रीं प्रदक्षिणावृत्तिः समहं तद्विपर्ययः ।

समिद्धः समिदाधानं वसु पूर्वाग्न्युपस्थितिः ॥ २ ॥

अग्न आयूत्रिभिर्मन्त्रैरपराग्नैरुपस्थितिः ।

कस्त्वा यज्ञविमोकः स्यादग्ने तद्व्रतमुत्सृजेत् ॥ ३ ॥

यज्ञेति पुनरालम्भं जपेद्गोमांस्तु गोमतीम् ।

षष्ठेऽनुवाक एतस्मिन्मन्त्राः पञ्चदशेरिताः ॥ ४ ॥ ” इति ।

अथ मीमांसा ।

नवमाध्यायस्य प्रथमपादे चिन्तितम्—

अगन्मादेः स्वर्गदेवौ हेतू यद्वा प्र(अत्र)चोदितम् ।

आद्यो लिङ्गान्मैवमङ्गस्यापूर्वाकाङ्क्षितत्वतः ॥

दर्शपूर्णमासयोर्मन्त्रौ श्रुतौ—अगन्म सुवरित्येकः । अग्नेरहमुज्जितिमनूजेषमित्यपरः । तयोरुभयोः क्रमेण स्वर्गदेवौ प्रयोजका । कुतः । तल्लिङ्गदर्शनात् । तथा सति सौर्यं चरुं निर्वपेद्ब्रह्मवर्चसकाम इत्यत्र स्वर्गाग्न्योरभावाच्चास्त्यूह इति प्राप्ते ब्रूमः—चोदितं यदपूर्वं तस्यैव फलत्वेनानुष्ठेयतयेतिकर्तव्यताकाङ्क्षा युक्ता ।

[देवतापरिग्रहादिविधिः]

ततो मन्त्रयोरपूर्वं प्रयोजकम् । तथा सति विष्णुतावगन्म ब्रह्मवर्चसं सूर्यस्याहमु-
ज्जितिमनूज्जेषमित्येवं मन्त्रो रस्त्यूहः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठ्यपाठके

षष्ठोऽनुवाकः ॥ ६ ॥

— — —

(अथ प्रथमाष्टके षष्ठ्यपाठके सप्तमोऽनुवाकः) ।

यथा वै संमृतसोमा एवं वा एते संमृत-
यज्ञा यद्दर्शपूर्णमासौ कस्य वाऽहं देवा
यज्ञमागच्छन्ति कस्य वा न बहूनां यजमा-
नानां यो वै देवताः पूर्वं परिगृह्णाति स
एनाः श्वो भूते यजत एतद्वै देवानामायतनं
यदाहवनीयोऽन्तराऽग्नी पशूनां गार्हपत्यो
मनुष्याणामन्वाहार्यपचनः पितृणामग्निं गृ-
ह्णाति स्व एकाऽऽयतने देवताः परि (१)
गृह्णाति ताः श्वो भूते यजते व्रतेन वै मे-
ध्योऽग्निर्व्रतपतिर्ब्राह्मणो व्रतभृद्व्रतमुपैष्य-
न्ब्रूयादग्ने व्रतपते व्रतं चरिष्यामीत्यग्निर्वै
देवानां व्रतपतिस्तस्मा एव प्रतिप्रोच्य व्र-
तमा लभते बर्हिषा पूर्णमासे व्रतमुपैति व-
त्सैरमावास्यायामेतद्ध्वयेतयोरायतनमुपस्तीर्यः
पूर्वाग्निरपरश्चेत्याहुर्मनुष्याः (२) इन्वा

[देवतापरिग्रहादिविधिः]

उप॒स्ती॒र्णमि॒च्छन्ति॒ किमु॒ दे॒वा येषां॒ नवा॒व-
 सा॒नमु॒पास्मि॒च्छ॒वो यक्ष्य॑माणे दे॒वता॑ वस-
 न्ति॒ य एवं॒ वि॒द्वान॒ग्निमु॑पस्तृणाति॒ यज॑माने-
 न ग्रा॒म्याश्च॒ पश॑वोऽव॒रुध्या॑ आ॒रण्या॑श्चे-
 त्याद्दु॒र्यद्ग्रा॒म्यानु॑पवसति॒ तेन॑ ग्रा॒म्या नव॑
 रुन्धे॒ यदा॑र॒ण्यस्या॑श्नाति॒ तेनाऽऽर॑ण्यान्यदना॑-
 श्वानु॑पवसे॒त्पितृ॑दे॒वत्यः॑ स्यादा॒रण्या॑स्याश्नाति
 न्द्रि॒यम् (३) वा आ॑र॒ण्यमि॑न्द्रि॒यमे॒वाऽऽ-
 त्मन्ध॑त्ते॒ यदना॑श्वानु॑पवसे॒त्क्षो॒धु॒कः स्या॒द्यद्-
 श्री॒याद्भु॒द्रोऽस्य॑ प॒शूना॒भि म॑न्येता॒पोऽश्ना॑ति
 तन्ने॒वा॑शितं॒ ने॒वान॑शितं॒ न क्षो॒धु॒को भ॑वति
 नास्य॑ रु॒द्रः प॒शूना॒भि म॑न्यते॒ वज्रो॒ वै यज्ञः॑
 क्षु॒त्त्व॒लु वै म॑नु॒ष्यस्य॑ भ्रातृ॒व्यो यदना॑श्वानु॑-
 पव॑सति॒ वज्र॑णै॒व सा॒क्षात्क्षु॑धं॒ भ्रातृ॑व्य॒ ह-
 न्ति (४) ॥

(परि॑ म॒नुष्या॑ इन्द्रि॒यं सा॒क्षात्त्वी॑णि च) ।

इति ऋण्यजुर्वेदीयतैत्तिरीयसंहितायां प्रथमाष्टके

षष्ठप्रपाठके सप्तमोऽनुवाकः ॥ ७ ॥

(अथ प्रथमकाण्डे षष्ठप्रपाठके सप्तमोऽनुवाकः) ।

एतैः षड्भिरनुवाकैर्याजमानमन्त्रा उदीरिताः । अथानुवाकपञ्चकेन याजमा-
 नब्राह्मणमुच्यते । तत्रास्मिन्सप्तमानुवाके देवतापरिग्रहादिविधीयते । आहवनीया-
 दिष्वग्निष्वध्वर्युणाऽन्वाधीयमानेषु तस्मिन्नन्वाधानकाले यजमानो छिद्रकाण्डा-

(देवतापरिग्रहादिविधिः)

मनातानाग्निं गृह्णामित्यादिमन्त्राञ्जपेत् । सोऽयं देवतापरिग्रहः । असौ चाऽऽपस्तम्बसूत्रे विस्पष्टः ।

आपस्तम्बो ह्यग्निं गृह्णामीत्यादिमन्त्रानुच्चार्येदमाह—“आहवनीयेऽन्वाधीयमाने जपति ” इति । अन्तराऽग्नी पशव इति मन्त्रमुच्चार्येदमाह—“ अन्तराऽग्नी तिष्ठञ्जपति ” इति । इह प्रजा इत्यादिमन्त्रद्वयमुच्चार्येदमाह—“ गार्हपत्यम् ’, इति ।

अन्वाधीयमानमनुमन्त्रयत इति शेषः ।

अयं पितृणामिति मन्त्रमुच्चार्येदमाह—‘ दक्षिणाग्निम् ’ इति ।

अत्रापि पूर्ववद्वाक्यशेषः ।

तमिमं देवतापरिग्रहं विधातुमादौ प्रस्तौति—

यथा वा इति । एकस्मिन्नेव काले संहृत्य प्राप्ताः समृतसोमाः सोमयागा एकस्मिन्नेव वसन्तर्तौ बहूनां यजमानानां सोमयागाः संहृत्य प्राप्यन्त एवमेव बहूनां यजमानानामेते दर्शपूर्णमासा यज्ञा एकस्मिन्नेव पर्वणि संहृत्य प्राप्यन्ते । देवताश्चाग्न्यादयो या एकस्य यजमानस्य तांश्चाग्न्यस्यापि । तथा सति देवानां मनसि संकटमुत्पद्यते । तत्संकटमहशब्देन द्योत्यते । देवानां पक्षपातस्यानुचितत्वात् । कस्य यजमानस्य यज्ञं देवा आगच्छन्ति कस्य वा यज्ञं नाऽगच्छन्तीति महदेतत्संकटम् । तस्य संकटस्थायं परिहारः—बहूनां यजमानानां मध्ये यो यजमान इतरेभ्यः पूर्वः प्रवृत्तो देवताः परिगृह्णाति स यजमान एताः परिगृहीता देवताः परेद्युर्यष्टुमर्हति । न च सर्वेऽपि यजमानाः परस्परमात्सर्येण प्रथमं प्रवर्तन्त इति स दोषस्तदवस्थ इति शङ्कनीयम् । परिग्रहमन्त्रपाठेनैव देवसंकटस्य परिहृतत्वात्, यागस्योद्देशत्यागमात्रत्वाद्देवानामागमनमन्तरेणापि सोऽनुष्ठातुं शक्यते । योगसामर्थ्येन वा बहूनि शरीराणि स्वीकृत्य तत्र सर्वत्राऽऽगमिष्यन्ति । इत्थं च परिहारं भगवान्बादरायणो देवताधिकरणे विरोधः कर्मणीति चेन्नानेकप्रतिपत्तेर्दर्शनादिति सूत्रयामास । किं बहुनाऽस्य वाक्यस्य देवतापरिग्रहविध्यर्थवादत्वान्न किञ्चिद्देवानां संकटमस्ति ।

१ ख. एवैक । २ घ. ता एवान्य । ३ ख. पूर्व । ४ ख. त्र तत्र स । ५ ख.

इमं । ६ ख. पत्तिदर्श ।

(देवतापरिग्रहादिविधिः)

देवतापरिग्रहार्थानां देशविशेषाणां विधिमर्थवादेनोच्यति—

एतद्वा इति । वसून् रुद्रानादित्यानिन्द्रेण सह देवता इत्याहवनीयार्थमन्त्र-
लिङ्गदाहवनीयो देवानां स्थानम् । अन्तराऽग्नी पशव इति मन्त्रलिङ्गदाहवनीय-
गार्हपत्ययोर्मध्यं पशूनां स्थानम् । इह प्रजा विश्वरूपा रमन्तामिति मन्त्रलिङ्गदा-
हपत्यो मनुष्याणां स्थानम् । अन्वाहार्यः पच्यतेऽस्मिन्नित्यन्वाहार्यपचनो दक्षि-
णाग्निः । अयं पितृणामग्निरिति मन्त्रलिङ्गदसौ पितृणां स्थानम् ।

देशविधिमन्त्रानुञ्जीय तेषु देशेष्ववस्थितस्य देवतापरिग्रहं विदधाति—

अग्निं गृह्णातीति । स्पष्टो र्थः ।

मन्त्रेण यज्ञरूपव्रतस्वीकारं विधातुं प्रस्तौति—

व्रतेनेति । वक्ष्यमाणमन्त्रपाठरूपेण व्रतस्वीकारेणैव व्रतपतिरयमाग्निर्मेध्यो-
यागयोग्यो भवति । ब्राह्मणश्च यजमानो व्रतधारी भवति ।

समन्त्रकव्रतस्वीकारं विधत्ते—

व्रतमुपैष्यन्निति । मन्त्रोऽयमतीतप्रश्ने मम नामेत्यनुवाके समाम्नातः ।

मन्त्रगतं व्रतपतिशब्दं मन्त्रतात्पर्यं च व्याचष्टे—अग्निर्वा इति ।

तिथिविशेषेण व्रतोपायनस्य कालविशेषं विधत्ते—

बर्हिषेति । बर्हिषा बर्हिषाहरणेनोपलक्षिते काले वत्सैर्वत्सापाकरणेनोपल-
क्षिते काल इत्यर्थः । एतदुक्तं कालद्वयमेतयोस्तिथिविशेषगतयोर्व्रतस्वीकारयो-
रुचितं स्थानमिति शाखान्तरप्रसिद्धिः ।

अथोपस्तरणं विधत्ते । अध्वर्युर्यदा दग्धैराहवनीयगार्हपत्यौ परिस्तृणाति
तदानीमच्छिद्रकाण्डपठितस्योभावग्नी उपस्तृणत इत्यादिमन्त्रस्य यजमानेन
जप उपस्तरणम् । अथवाऽध्वर्युकर्तृकं परिस्तरणम् । तदिदमस्मिन्काण्डे विद-
धाति—

उपस्तीर्य इति । परोक्षकथनेन विधिः प्रशस्यते ।

विहितमुपस्तरणमुपपादयति—

मनुष्या इदिति । इन्वा इति निपातत्रयसमुदायोऽपिशब्दार्थं ब्रूते । अत्य-
न्तदरिद्रा मनुष्या अपि शीतवातादिपरिहाराय तृणादिभिराच्छन्नं गृहमिच्छन्ति

[देवतापरिग्रहादिविधिः]

महाप्रभावा देवा उपस्तरणमिच्छन्तीति किमु वक्तव्यम् । येषां देवानामिच्छानु-
सारेण तदा तदा तत्र तत्र नवावसानं नूतनगृहं निष्पाद्यते । यो यजमान एवं
विद्वानग्निमुपस्तृणाति अस्मिन्यजमाने परेद्युर्यक्ष्यमाणे सति पूर्वद्युस्तत्समीपे हवि-
र्भुजो देवता निवसन्ति ।

- आरण्यं सायमाशेऽश्नाताति सूत्रकोरेण यदारण्यधान्यभोजनमुक्तं तदिदं
विधातुं प्रस्तौति—

यजमानेनेति । अत्रायं विचारः । किं ग्राम्यधान्यस्यान्नं भोक्तव्यमारण्य-
धान्यस्य वा भोजनमेव वा वर्जनीयमिति । तत्राऽऽरण्यधान्यभोजनपक्षमभ्युपेत्येत-
रपक्षद्वयमपोद्यते । पशवो हि द्विविधाः । ग्राम्या आरण्याश्च । गवाश्वाजा-
र्विपुष्पगर्दभोष्ट्राः सप्त ग्राम्याः । द्विखरश्वापदपक्षिसरीसृपहस्तिमर्कटनादेयाः
सप्ताऽऽरण्याः । त एत उभयेऽपि यजमानेनावरुध्याः संपादनीया इति बुद्धिमन्त-
आहुः । यदि ग्राम्यान्वरीत्यादन्प्रत्युपर्वसेद्भोजनं वर्जयेत्तेन वर्जनेन ग्राम्यान्पशू-
न्संपादयति । यदारण्यस्य नीवारादेरन्नं भुञ्जीत तेन भोजनेनाऽरण्यान्पशून्संपा-
दयति । यद्यनाश्वानुभयविधभोजनवर्जमुपवासं कुर्यात्तदानीमयं व्रतविशेषः पितृदे-
वत्यो भवेत् । पितरो ह्यनश्नन्तं श्राद्धकर्तारमाभनन्दन्ति ।

इदानीं विदधाति—

आरण्यस्येति । इन्द्रियाभिवृद्धिहेतुरारण्यधान्यम् ।

अथ पक्षान्तरं विधातुं भोजनाभोजनयोर्दोषमाह—

यदनाश्वानिति । क्षोषुकः क्षुधाशीलः । अभिमन्येत हन्यात् ।

विधित्सितं पक्षान्तरं विदधाति—अप इति ।

उक्तं दोषद्वयमत्र परिहरति—

तन्नेवेति । अशितास्वप्स्वदनाभावादशितमिव न भवति, क्षुच्छान्तेरनशित-
मिव न भवति । अतो न दोषः यम् ।

अथोपवासपक्षं विधत्ते—

वज्रो वा इति । यज्ञस्य नरकपाताद्यनिष्ठनिवारकत्वाद्भ्रतवम् । क्षुधो वैरि-
त्वं प्रसिद्धम् । यज्ञाङ्गभूतोपवासलक्षणेनानेन वज्रेणैव भाविजन्मनि प्राप्स्यमानं
साक्षाद्भ्रातृव्यं मुख्यवैरिणं क्षुद्रपं हन्ति । अनेन यज्ञेन जन्मान्तरेऽन्वबाहुत्यस्य
लप्स्यमानत्वात् ।

[यज्ञायुधसंभृत्यभिधानम्]

अथ मीमांसा ।

षष्ठाऽयस्य चतुर्थपादे चिन्तितम्—

वत्सैर्दर्शे सवत्सस्य वत्समात्रस्य वा विधिः ।

व्रतकालं लक्षयेद्वा वत्सयुक्ते व्रते विधिः ॥

भाति रागाद्ब्रतप्राप्तेर्वत्समात्रं विधीयते ।

व्रतस्याकरणं वत्सः कालेगीस्तदपाकृतः ” इति ।

दर्शपूर्णमासयोः श्रूयते—“ बर्हिषा पूर्णमासे व्रतमुपैति वत्सैरमावास्यायाम् ” इति । व्रतं भोजनम् । अत एवाऽऽम्नायते—“ अमाषममासं बहुसर्पिकं व्रतयति ” इति । तदेतद्ब्रतं वत् संयुक्तमत्र विधीयते । कुतः । वत्सैरिति तृतीयया साहित्यस्य प्रतिभानादित्येकः पक्षः । रागत इत्येव प्राप्तत्वाद्व्रतं न विधीयते किंतु वत्समात्रं विधेयमिति द्वितीयः पक्षः । न हि वत्सः पाण्यादिवद्ब्रतस्य करणम् । ततो न तस्य विधिः । किंतु वत्सानामपाकरणेन काल उपलक्ष्यते । तस्मिन्काले व्रतमुपेयात् । एवं पूर्णमासे बर्हिःसंपादनकाले व्रतमुपेयात् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे षष्ठप्रपाठके

सप्तमोऽनुवाकः ॥ ७ ॥

(अथ प्रथमाष्टके षष्ठप्रपाठकेऽष्टमोऽनुवाकः) ।

यो वै श्रद्धामनोरभ्य यज्ञेन यजते ना-
स्येष्टाय श्रद्धधतेऽपः प्र णयति श्रद्धा वा
आपः श्रद्धामेवाऽऽरभ्य यज्ञेन यजत उभ-
यैऽस्य देवमनुष्या इष्टाय श्रद्धधते तदाहुरति
वा एता वत्र नेदन्त्यति वाचं मनो वावैता
नाति नेदन्तीति मनसा प्र णयतीयं वै मनः
(१) अनयैवैनाः प्र णयत्यस्कन्नहविर्भव-

ति य एवं वेद यज्ञायुधानि सं भरति यज्ञो
 वै यज्ञायुधानि यज्ञमेव तत्सं भरति यदेक-
 मेकः संभरैत्पितृदेवत्यानि स्युर्यत्सह सर्वा-
 णि मानुषाणि द्वेद्वे सं भरति याज्यानुवाक्य-
 योरेव रूपं करोत्यथो मिथुनमेव यो वै दश
 यज्ञायुधानि वेद मुखतोऽस्य यज्ञः कल्पते
 स्फ्यः [२] च कपालानि चाग्निहोत्रह-
 वणी च शूर्पं च कृष्णाजिनं च शम्या चो-
 लूखलं च मुसलं च दृषच्चेपला चैतानि
 वै दश यज्ञायुधानि य एवं वेद मुखतोऽस्य
 यज्ञः कल्पते यो वै देवेभ्यः प्रतिप्रोच्य य-
 ज्ञेन यजते जुषन्तेऽस्य देवा हव्यः हविर्नि-
 रूप्यमाणमभि मन्त्रयेताग्निः होतारमिह तः
 हुव इति (३) देवेभ्य एव प्रतिप्रोच्य य-
 ज्ञेन यजते जुषन्तेऽस्य देवा हव्यमेष वै य-
 ज्ञस्य ग्रहो गृहीत्वैव यज्ञेन यजते तदुदित्वा
 वाचं यच्छति यज्ञस्य धृत्या अथो मनसा
 वै प्रजापतिर्यज्ञमतनुत मनसैव तद्यज्ञं तनुते
 रक्षसामनन्ववचाराय यो वै यज्ञं योग आ-
 गते युनक्ति युङ्क्ते युञ्जानेषु कस्त्वा युनक्ति
 स त्वा युनक्ति त्वत्याह प्रजापतिर्वै कः प्रजा-
 पतिनैवैनं युनक्ति युङ्क्ते युञ्जानेषु (४) ॥

[यज्ञायुधसंभृत्यभिधानम्]

(वै मनः स्फ्य इति युनक्त्वेकादश च) ।

इति कृष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठकेऽष्टमोऽनुवाकः ॥ ८ ॥

(अथ प्रथमकाण्डे षष्ठमप्रपाठकेऽष्टमोऽनुवाकः) ।

सप्तमे देवतापरिग्रहादिरुक्तः । अष्टमे यज्ञायुधसंभृतिरुच्यते ।

तत्र प्रथमं तावदपां प्रणयनं विधातुं प्रस्तौति—

यो वै श्रद्धामिति । यो यजमानो मनसि देवतादिविषयां श्रद्धामसंनिधाप्य यष्टुं प्रयुङ्क्ते तदीयमिष्टं देवा ऋत्विजश्च न विश्वसन्ति ।

विधत्ते—

अपः प्रेति । अपां श्रद्धाहेतुत्वमैतरेयिणः समामनन्ति—“ आपो ह्यस्मै श्रद्धां संनमन्ते पुण्याय कर्मणे” इति । प्रत्यक्षं चैतत्स्नानाचमनादियुक्तस्य देवपूजा-
दावैकाग्र्यातिशयदर्शनात् । अतोऽपां प्रणयनेन श्रद्धाया उपस्थापितत्वाद्देवानामृ-
त्विजां चैतदीये यज्ञे विश्वासो युक्तः । यद्यपि पौरोडाशिककाण्डे ध्वर्युकर्तृकर्मिदं
प्रणयनं विहितं तथाऽपि शाखाभेदादपुनरुक्तिः । शाखाभेदश्चाऽऽपस्तम्बेन तत्रत्यम-
न्त्राणां साकल्येनानुवादाद्विधिपुनरुक्तिबाहुल्याच्चावगन्तव्यः ।

पृथिवीं च मनसा ध्यायतीति सूत्रकारेण प्रणयनकाले ध्यानमुक्तं, तदिदं
विधातुं विधत्ते—

तदाहुरिति । तत्तत्रापां प्रणयने केचिदाभिज्ञा इत्याहुः । किमिति । एता
आपो वर्चं शरीरस्य वृत्तिमतिनेदन्ति अतिक्रामन्ति, वाचमप्यतिक्रामन्ति, न खलु
प्रवहन्तीनां नद्यादिगतानामपां निवारणं शरीरेण वाचा वा कर्तुं शक्यते । मन
एवैकमेता आपो नातिक्रामन्तीति । तदुत्तरत्र स्पष्टी करिष्यते ।

विधत्ते—

मनसेति । पृथिवीं ध्यायन्निति शेषः । ब्राह्मणान्तरमनुसृत्य सूत्रकारेणोक्त-
त्वात् ।

अनतिक्रमणमुपपादयति—

इयं वा इति । मनसः पृथिवीवद्व्याप्तुं शक्यत्वात्पृथिवीत्वम् । न हि नद्या-
दिगता आपः पृथिव्या अतिक्रमणे शक्ताः ।

मनसा प्रणयनस्य वेदनं प्रशंसति—अस्कन्नहविरिति ।

विधत्ते—

यज्ञायुधानीति । वक्ष्यमाणानि स्फ्यकपालादीनि यज्ञस्यः साधनत्वादायुधा-
नीत्युच्यन्ते । तान्यध्वर्युः संपादयेत् । साध्यसाधनयोरभिदोषचाराद्यज्ञस्यैव तदायु-
धत्वम् । तत्तेनाऽऽयुधसंपादनेन यज्ञमेव संपादयति ।

अत्राऽऽयुधानां प्रयोगस्त्रिविधः । एकैकस्य प्रयोगः सर्वेषां सह प्रयोगो द्वयो-
द्वयोः प्रयोगश्चेति । तत्र तृतीयं विधातुमितरपक्षौ निन्दति -

यदेकमेकमिति । ईदृशौ पैतृकमानुषपात्रप्रयोगौ गृह्यकरेण दर्शितौ—द्वंद्वं
न्यश्चि पात्राणि प्रयुनक्ति देवसंयुक्तानि सक्तदेव मनुष्यसंयुक्तान्येकैकशः पितृसं-
युक्तानीति ।

विधत्ते—

द्वेद्वे इति । द्वित्वसाम्येन याज्यानुवाक्यारूपत्वं स्त्रीपुरुषात्मकमिथुनत्वं च ।

संपादनीयानां यज्ञायुधानां स्वरूपविशेषं विधातुं तद्वेदनं प्रशंसति—

यो वै ददोति । यो यजमानो मुखतो यज्ञारम्भे ददोतानि संपादनीयानी-
त्यनुसंधत्तेऽस्य यज्ञो निर्विघ्नेनानुष्ठानक्षमो भवति ।

आयुधविशेषस्वरूपाणि विधत्ते—

स्फ्यश्चेति । स्फ्यो नाम बाहुमात्रः खड्गाकारः काष्ठविशेषः । कपालानि
भाण्डलेशसदृशानि । अग्निहोत्रहवणीलक्षणं सत्रकार आह—वैकङ्कत्याग्निहोत्र-
हवणी बाहुमात्र्यरत्निमात्री वा प्रसृताकृतिरिति । शम्या बाहुमात्रो गदाकृतिः
काष्ठविशेषः । शिष्टानि शूर्पादीनि लोकप्रसिद्धानि । पुनरपि दशायुधवेदनप्रशंस-
नमुपसंहारार्थम् । चकाराः परस्परसमुच्चयार्था अनुक्तदशायुधसमुच्चयार्था वा ।

तानि सर्वाण्यापस्तम्बो दर्शयति—

“ उत्तरेण गार्हपत्याहवनीयौ दर्भान्सस्तीर्य द्वंद्वं न्यश्चि पात्राणि प्रयुनक्ति
दशापराणि दश पूर्वाणि स्फ्यश्च कपालानि चेति यथासामानातमपराणि प्रयुज्य
स्रुवं जुहूमुपभृतं ध्रुवां वेदं पात्रीमाज्यस्थालीं प्राशिन्नहरणमिडापात्रं प्रणीताप्रण

[प्रज्ञायुधसंभृत्याभिधानम्]

यनमिति पूर्वाणि तान्युत्तरेणावशिष्टान्यन्वाहार्यस्थालीमश्मानमुपवेषं प्रातर्दोहपात्राणि ” इति ।

यजमानस्याभिमन्त्रणं विधातुं प्रस्तौति—

यो वै देवेभ्य इति । प्रतिप्रोच्य होष्यामीति प्रतिश्रुत्य ।

विधत्ते—

हविर्निरूप्यमाणमिति । अग्निः होतारपित्यादिमन्त्राः पूर्वप्रपाठके मम नामेत्यनुवाके समाप्नातो व्याख्यातश्च । देवानामाह्वातारं तमग्निमिह यज्ञेऽहमाह्वयामि । आ यन्तु देवाः सुमनस्यमाना वियन्तु देवा हविषो मे अस्येत्यस्मिन्नुत्तरार्धे देवेभ्यः प्रतिश्रवणं विस्पष्टम् । अस्य हविषो वियन्तु इदं हविरश्नन्वित्यर्थः ।

इदमभिमन्त्रणं पुनः प्रशंसति—

एष वा इति । एष मन्त्रप्रयोगो यज्ञस्वीकाररूपः । हविषो वियन्वित्यनेन देवतामुद्दिश्य द्रव्यत्यागस्य सूचितत्वात् ।

यजमानस्य मौनेन विधत्ते—

तदुदित्वेति । तदभिमन्त्रणवाक्यम् । मौनेन यज्ञो बहिरप्रकाशितत्वाद्धृतो भवति ।

पुनरपि मौनेन प्रशंसति—

अथो मनसेति । सति वाग्व्यापारे विवक्षितशब्दविशेषतदर्थचिन्तया तत्प्रसक्तानुप्रसक्तचिन्तया च विक्षिप्तं मनः प्रकृताद्यज्ञात्स्वलति । अतः प्रजापतिरविक्षेपाय मनसैव यज्ञमकरोत् । तद्वद्यजमानोऽपि तत्तेन मौनेन मनसैव यज्ञं तनुते । तथा सति स्खलनाभावाद्रक्षसामत्र प्रचारो न भवति ।

यज्ञयोगविधिमुच्चेतुं प्रस्तौति—

यो वै यज्ञमिति । यो यजमानो यज्ञयोगकाले समागते सत्यप्रमत्तो यज्ञं युनक्ति स एव युञ्जानेषु यजमानेषु युङ्क्त इति व्यपदेशमर्हति । अकाले तु योगः कृतोऽप्यकृत एव स्यात् ।

योगविध्युन्नयनमभिप्रेत्य तत्र करणभूतं मन्त्रमुदाहृत्य व्याचष्टे—

कस्त्वा युनक्तीति । अयमपि मन्त्रः पूर्वप्रपाठके समाप्नातः । यः प्रजाप-

(यज्ञायुधसंभृत्यभिधानम्)

ति. सर्वदा सर्वेषां यजमानानां यज्ञं युनक्ति स एवाद्य मदीयं यज्ञं युनक्तु रथेऽथ-
मिव मयि यज्ञं संबध्नातु । अनेन मन्त्रेण यज्ञं युञ्ज्यादित्युच्यते विधिः ।

अथ मीमांसा ।

तृतीयाध्यायस्य प्रथमपादे चिन्तितम्—

द्रव्यस्य स्फ्यकलादेः सांकर्यं वा व्यवस्थितिः ।

यज्ञायुधत्वं सर्वाङ्गसमं तेनात्र संकरः ।

वाक्यस्योद्धननादेः स्याद्वैयर्थ्यं संकरे सति ।

अनुवादो ह्यायुधोक्तिर्व्यवस्था तेन पूर्ववत् ।

दर्शपूर्णमासयोः श्रूयते—“ स्फ्यश्च कपालानि चाग्निहोत्रहवणी च शूर्पं च
कृष्णाजिनं च शम्या चोलूखलं च मुसलं च दृषच्चोपला चैतानि वै दश यज्ञायु-
धानि ” इति । स्फ्यशब्देन खड्गाकारं काष्ठमुच्यते । अग्निहोत्रहवणी हविर्नि-
र्वापसाधनं काष्ठपात्रम् । शम्या गदाकारं काष्ठम् । तत्र व्रीह्यादिद्रव्येष्ववघातादि-
संस्काराणां सांकर्यं निराकृतेऽपि स्फ्यकपालादिद्रव्याणामुद्धननपुरोडाशश्रपणाद्य-
ङ्गक्रियासु सांकर्यं निराकर्तुमशक्यम् । येन केनापि द्रव्येण यस्यां कस्यांचित्कि-
यायां कृतायामपि श्रूयमाणस्य यज्ञायुधत्वस्याविरोधात् । न च (ह्य)व्यवस्था-
मात्रेण यज्ञसाधनत्वमपैतीति प्राप्ते ब्रूमः—स्फ्येनोद्धन्ति । कपालेषु श्रपयति । अग्नि-
होत्रहवण्या हवींषि निर्वपति । शूर्पेण विविनक्ति । कृष्णाजिनमगस्तादुलूखलस्या-
वस्तृणाति । शम्यायां दृषदमुपदधाति । उलूखलमुसलाभ्यामवहन्ति । दृषदुपलाभ्यां
पिनष्टीत्येतेषां विशेषसंयोगबोधकानां वाक्यानां वैयर्थ्यं सांकर्यपक्षे प्रसज्येत ।
व्यवस्थापक्षेऽपि संबन्धसामान्यबोधकं यज्ञायुधवाक्यमनर्थकमिति चेन्न । उद्धन-
नादिवाक्यसिद्धार्थानुवादित्वात् । न च वैपरीत्येनोद्धननादिवाक्यानामेवानुवादित्व-
मिति वाच्यम् । बहुवैयर्थ्यस्य जघन्यत्वात् । न चात्यन्तं यज्ञायुधानुवादस्य वैय-
र्थ्यम् । यज्ञायुधानि संभरतीत्यासादनविधानायोपयुक्तत्वात् । तस्मादवघातादिसं-
स्कारा इव स्फ्यकपालादिद्रव्याणि व्यवस्थितानि ।

चतुर्थाध्यायस्य प्रथमपादे चिन्तितम्—

दश यज्ञायुधानीति हविष्ट्वेन विधिर्न वा ।

आद्योऽप्राप्तेः पुरोडाशे समुच्चयविकल्पने ॥

(यज्ञायुधसंभृत्यभिधानम्)

सार्धमुत्पत्तिशिष्टेन विकल्पादिर्न युज्यते ।

स्फ्येनोद्धन्तीति यत्प्राप्तं तदत्रानूद्य संस्तवः ॥

दर्शपूर्णमासोः स्फ्यश्च कपालानि चेत्याद्यनुक्रम्यैतानि वै दश यज्ञायुधानी-
त्यान्नातम् । तानि चात्र हविष्ट्वेन विधीयन्ते । कुतः । मानान्तरैरप्राप्तत्वेनापूर्वा-
र्थत्वात् । यदि तत्र पुरोडाशो हविर्भवेत्तदा तेन सहैतेषां समुच्चयो विकल्पो वाऽ-
स्तिवाति प्राप्ते ब्रूमः आग्नेयो ष्टाकपाल इत्युत्पत्तिशिष्टेन पुरोडाशेन सह, पञ्चशीच्छ-
ष्टानामायुधानां विकल्पो समुच्चयो वा न संभवति । आयुधत्वं यज्ञसाधनत्वम्
तच्च स्फ्येनोद्धन्ति कपालेषु श्रपयतीत्यादिशास्त्रसिद्धमेवात्रानूद्य यज्ञायुधानि संभ ।
रतीत्येष संभरणविधिः स्तूयते । तस्मान्नास्ति हविष्ट्वम् ।

एकादशाध्यायस्य तृतीयपादे चिन्तितम्—

देशपात्रर्विजाऽन्यस्मिन्प्रयोगेऽन्य उतैच्छिकाः ।

भुक्त्यर्थपर्णवत्तेऽन्ये वासोवत्ते स्युरैच्छिकाः ॥

समे यजेतेत्युक्तो देशः । जुह्वादीनि पात्राणि । अध्वर्युप्रमुखा ऋत्विजः । ते
चैकस्मिन्प्रयोग उपयुक्ता निरिष्टकत्वान्न प्रयोगान्तरमर्हन्ति । इष्टान्निर्गता निरिष्टाः ।
कुत्सिता निरिष्टा निरिष्टका दुष्टाः । पुनःप्रयोगानर्हा इत्यर्थः । यथा भोजन उप-
युक्तं कदलीपलाशादिपर्णं प्रक्षाल्यापि न पुनः शिष्टास्तत्स्वी कुर्वन्ति तथाऽत्राप्यन्ये
देशादयः प्रयोगान्तरे संपाद्या इति प्राप्ते ब्रूमः—यथा वस्त्रं पूर्वदिने प्रावरणायोप-
युक्तमिति दिनान्तरे निरिष्टकं न भवति, शिष्टास्तद्वाऽन्यद्वा स्वेच्छया दिनान्तरे
स्वी कुर्वन्ति तद्वदत्रापि द्रष्टव्यम् । इदं निरिष्टकमिदं नेत्यत्र शिष्टाचार एव प्रमा-
णम् । शिष्टाश्च देशादीन्निधमेन न त्यजन्ति । तस्मादैच्छिकाः ।

तत्रैवान्यच्चिन्तितम्—

मा भूदन्यत्वनियमः पात्रे तन्त्रं किमैच्छिकम् ।

नियतं वाऽग्निमो देशवन्मैवं प्रतिपत्तितः ।

देशपात्रर्विजां साधारण्येनान्यत्वनियमे निवारिते सति पुनः पात्रेषु नियमा-
न्तरसदसद्भावाश्चिन्त्यते । प्रथमप्रयोगे यान्युपयुक्तानि पात्राणि तान्येव प्रयोगान्त-
रेष्विति नियमो नास्त्युतास्तीति संशयः । यथा देशकर्तृषु त एवेति नियमो ना-
स्त्यैच्छिकस्योक्तत्वात्तथा पात्रेष्वपीति चेन्मैवम् । आमरणं पात्राणां धारणीयत्वा-

(द्वादशद्वंद्वसंपत्त्यभिधानम्)

त् । आहिताग्निमग्निभिर्दहन्ति यज्ञपात्रैश्चेति प्रतिपत्तिविधानेनाऽमरणं धारणमेव गम्यते । ननु पात्रैरिति तृतीयाया गुणभावावगमादर्थकमेदं न तु प्रतिपत्तिः । तथा सति पात्रान्तरैरपि दाहसिद्धेर्न धारणानियम इति चे मैवम् । दक्षिणे पाणौ जुहूमासादयतीति द्वितीयया प्रतिपाद्यत्वावगमात्पूर्वेषामेव धारणम् । तस्मात्सर्वेषु प्रयोगेषु पात्राणां तन्त्रम् ।

तत्रैवान्यच्चिन्तितम्—

किं पौर्णमासीमारभ्य यद्वाऽऽधानमियं धृतिः ।

प्रकृत्यर्थतयाऽऽद्यः स्यान्मरणानियमात्परः ॥

अनारभ्याधीतानां पात्राणां प्रकृतिगामितया पौर्णमासीमारभ्य धारणमिति प्राप्ते ब्रूमः—आधानकाले पवमानेष्टिषु चोदकप्राप्तत्वात्पात्राण्याधानमारभ्य धारयितव्यानि । अन्यथाऽऽधानपौर्णमास्यौर्मध्ये यजमानस्य कदाचिन्मरणे पात्राभावेन दाहाभावपसङ्गात् । तस्मादाधानमारभ्य धारणमित्ययं परः पक्षोऽभ्युपगन्तव्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरियसंहिताभाष्ये प्रथमकाण्डे षष्ठप्रपाठकेऽ-

ष्टमोऽनुवाकः ॥ ८ ॥

— — —

(अथ प्रथमाष्टके, षष्ठप्रपाठके नवमोऽनुवाकः) ,

प्रजापतिर्यज्ञानमृजताग्निहोत्रं चाग्निष्टोमं
च पौर्णमासीं चोक्थ्यं चामावास्यां चाति-
रात्रं च तांनुदमिमीत यावदग्निहोत्रमासी-
त्तावानग्निष्टोमो यावती पौर्णमासी तावा-
नुक्थ्यो यावत्यमावास्या तावानतिरात्रो य
एवं विद्वानग्निहोत्रं जुहोति यावदग्निष्टोमे-
नोपाप्नोति तावदुपाऽऽप्नोति य एवं विद्वान्पौ-

[द्वादशद्विपत्यभिधानम्]

र्णमासीं यजते यावदुक्थ्येनोपाप्नोति (१)
 तावदुपाऽऽप्नोति य एवं विद्वानमावास्यां
 यजते यावदतिरात्रेणोपाप्नोति तावदुपाऽऽ-
 प्नोति परमेष्ठिनो वा एष यज्ञोऽग्र आसी-
 त्तेन स परमां काष्ठामगच्छत्तेन प्रजापतिं
 निरवासाययत्तेन प्रजापतिः परमां काष्ठा-
 मगच्छत्तेनेन्द्रं निरवासाययत्तेनेन्द्रः परमां
 काष्ठामगच्छत्तेनाग्नीषोमौ निरवासाययत्ते-
 नाग्नीषोमौ परमां काष्ठामगच्छतां यः [२]
 एवं विद्वान्दर्शपूर्णमासौ यजते परमामेव
 काष्ठां गच्छति यो वै प्रजातेन यज्ञेन यजते
 प्र प्रजया पशुभिर्मिथुनैर्जयते द्वादश मासाः
 संवत्सरो द्वादश द्वंद्वानि दर्शपूर्णमासयो-
 स्तानि संपाद्यानीत्याहुर्वत्सं चोपावसृजत्युखां
 चार्धं श्रयत्यव च हन्ति दृषदौ च समाह-
 न्त्यधि च वपते कपालानि चोप दधाति
 पुरोडाशं च (३) अश्रयत्याज्यं च स्त-
 म्वयजुश्च हरत्यभि च गृह्णाति वेदिं च
 परिगृह्णाति पत्नीं च सं नहति प्रोक्षणी-
 श्वाऽऽसादयत्याज्यं चैतानि वै द्वादश द्वंद्व-
 ानि दर्शपूर्णमासयोस्तानि य एव संपाद्य
 यजते प्रजातेनैव यज्ञेन यजते प्र प्रजया प-
 शुभिर्मिथुनैर्जयते (४) ॥

[द्वादशद्वंद्वसंपत्त्यभिधानम्]

(उक्थ्येनोपाभोत्यगच्छतां यः पुरोडाशं च चत्वारिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके षष्ठः .

प्रपाठके नवमोऽनुवाकः ॥ ९ ॥

— — —

(अथ प्रथमकाण्डे षष्ठप्रपाठके नवमोऽनुवाकः) ।

अष्टमे यज्ञायुधसंभृतिरुक्ता । नवमे द्वादशद्वंद्वं संपत्तिरुच्यते । प्रथमं तावदनुष्ठातृणां फलाधिक्याय वेदनविशेषविधिमुन्नेतुं प्रस्तौति—

प्रजापतिरिति । अत्राग्निहोत्रपौर्णमास्यमावास्यायागा अल्पैर्द्रव्यमन्त्राक्रियाविशेषैः साध्या अत एवाल्पफलाः । अग्निष्टोमोक्त्यातिरात्रयागा बहुभिर्द्रव्यमन्त्राक्रियाविशेषैः साध्या अत एवाधिकफलाः । तानुभयविधान्यज्ञानप्रजापतिः सृष्ट्वा कनिष्ठपुत्रे पितेव कनीय स्वग्निहोत्रादिष्वनुग्रहेण तुलया त्रीणि द्वंद्वान्युन्मितवान् । तदनुग्रहादग्निहोत्रादीन्यग्निष्टोमादिसमानि संपन्नानि ।

वेदनविशेषविधिमुन्नयति—

य एवं विद्वानिति । प्रजापत्यनुग्रहादग्निहोत्रादीनामाग्निष्टोमादिसाम्यं जानतः समानफलत्वकथनात्फलाधिक्यायानुष्ठातृभिरग्निष्टोमादिसाम्यं भावयेदिति विधिरुनीयते । विद्यया युक्तस्य कर्मणः फलाधिक्यं छन्दोगा आमनन्ति—“ यदेव विद्यया करोति तदेव वीर्यवत्तरं भवति ” इति । लोकेऽपि राज्ञा ग्रामेषु प्रेरिते राजमुद्राधारिणि नीचे कस्मिंश्चिद्भृत्ये राजत्वमुपचरन्तीनां प्रजानां भृत्यचित्तप्रसादेन फलाधिक्यमुपलभामहे । काण्वैश्च बृहदारण्यकस्य पञ्चमाध्याये कानिचिदुपासनान्यथ संपद इति वाक्येनाऽऽम्नायन्ते । स्वल्पे कर्म यधिककर्मत्वस्य मनसा संपादनं संपत् । एतदेवाभिप्रेत्य सर्वेषु स्मृतिपुराणागमेषु शालग्रामप्रतिमादौ विष्ण्वादिविबुद्धिर्विहिता । तस्मादेतद्वाक्यमाग्निहोत्रादावग्निष्टोमादिसंपादनविधिपरम् । यद्यपि पूर्वमीमांसायां द्वितीयाध्याये य एवं विद्वान्पौर्णमासीं यज । इत्यस्य विद्वद्वाक्यस्य विधायकत्वं निराकृत्यानुवादकत्वमुक्तं तथाऽपि कमविधेरेव तत्र निराकरणात्संपदबुद्धयुन्नितो न केऽपि विरोधः । भावनाविधिपरत्वे वाक्यमेतत्कर्मप्रकरणादुत्कृष्येतेति चेत् । उत्कृष्यतां नाम । अग्निचयनप्रकरणपठितानां मनश्चिदाद्युपा-

(द्वादशद्वंद्वसप्त्यभिधानम्)

स्तीनां प्रकरणोत्कर्षस्य व्यासेनैव निर्णीतत्वात् । अन्यपरस्यान्यार्थत्वादशपूर्णमासौ प्रशंसितुमत्र पाठोऽस्तु ।

पुनरपि दर्शपूर्णमासौ प्रशंसाति—

परमेष्ठिनो वा इति । परमे पदे सत्यलोके तिष्ठतीति परमेष्ठी चतुर्मुखः । तस्य चाग्रे पूर्वस्मिन्कल्पे यजमानत्वेनावस्थितस्यैव यज्ञो दर्शपूर्णमासयज्ञः प्रवृत्तः । तेन चेश्वराणि बुद्ध्याऽनुष्ठितेन स यजमानः परमां काष्ठाभिदं परमेष्ठित्वपदं प्राप्तवान् । प्रजापतिर्दक्षादिः । तं पूर्वस्मिञ्जन्मनि तेनोत्तमफलहेतुदर्शपूर्णमासोपदेशेन निरवासाययत्तोषितवाननुष्ठानाय प्रीतिवान्वा । स च तस्मिञ्जन्मनि यजमानस्तेनानुष्ठानेन परमां काष्ठां दक्षत्वपदं प्राप्तवान् । एवमितरत्र योज्यम् । अत एव दर्शपूर्णमासयोः स्वर्गकामार्थत्वाम्नातं मीमांसकैर्विचारितं च ।

द्वंद्वसंपादनं विधातुं प्रस्तौति—

यो वै प्रजातेनेति । प्रजातेनात्यन्तविस्तृतेन प्रजादिभिः प्रसृतो विस्तृतो जायते । द्वादशमासोपेतसंवत्सरसाम्येन द्वादशद्वंद्वोपेतस्य यज्ञस्य प्रसृतत्वम् ।

द्वंद्वानि विधत्ते—

वत्सं चोपावसृजतीति । गां दोग्धुमध्वर्युरयक्ष्मा वः प्रजयेति मन्त्रेण वत्सं बन्धनान्मुञ्चेत् । क्षीरं श्रपयितुं मातरिश्वनो घर्म इति मन्त्रेणोखां गार्हपत्ये स्थापयेत् । अव रक्षो दिव इति शाखान्तरमन्त्रेण वरीहीनवह्न्यात् । इषमा वदेति मन्त्रेण पाषाणेन शम्यया वा पेषणार्थं दृष्टदुपले समाह्न्यात् । देवस्य त्वेत्यादिमन्त्रेण पेषणाय दृषदि तण्डुलानधिवपेत् । ध्रुवमसीत्यादिभिर्मन्त्रैः पुरोडाशश्रपणायाग्नौ कपालान्युपदध्यात् । घर्मोऽसीति मन्त्रेण तेषु कपालेषु पुरोडाशमाधिश्रयेत् । अग्निस्ते तेज इति मन्त्रेणाऽज्यमाहवनीयेऽधिश्रत् । चिकीर्षितवेदिस्थाने पृथिवि देवयजनीत्यादिभिर्मन्त्रैः स्तम्बयजुर्हरेत् । अरुरुस्ते दिवमिति मन्त्रेणाऽऽग्नीध्रोऽञ्जलिना सत्पणपांसुनुत्करे प्राक्षिप्तानभिगृहणीयात् । वसवस्त्वा परिगृह्णन्त्वित्यादिभिर्मन्त्रैर्वेदिं परिगृहणीयात् । आशासानेति मन्त्रेण योक्त्रेण पत्नीं संनसेत् । कृतसधस्थेति शाखान्तरमन्त्रेण स्फ्यनिष्पादितायां लेखायां प्रोक्षणीरासादयेत् । अग्नेर्जिह्वाऽसीति मन्त्रेण स्फ्यलेखायामाज्यं सादयेत् ।

विहितानि द्वंद्वानि प्रशस्योपसंहरति—

एतानि वा इति । यद्यप्युक्तानां वत्सविमोकादीनां चतुर्दशत्वात्सप्तैवैतानि

[द्वादशद्वंद्वसंपत्त्याभिधानम्]

द्वंद्वानि तथाऽपि चकारैः पूर्वानुवाकोक्तेषु दशसु यज्ञादुधेषु समुच्चितेषु द्वादश-
संपद्यन्ते ।

अथ मीमांसा ।

द्वितीयाध्यायस्य द्वितीयपादे चिन्तितम्—

एवं विद्वान्पौर्णमासीमावास्यामितीरितम् ।

कर्मान्यदुत पूर्वोक्तसमुदायानुवादकम् ॥

कर्मन्तरं स्यादभ्यासाद्ध्रौवं द्रव्यं हि देवता ।

वार्त्रघ्नीत्यादितो लभ्याऽनुवादस्तु न युज्यते ॥

वार्त्रघ्नीत्याज्यभागाङ्गव्यवस्थोक्तेर्न देवता ।

पौर्णेत्यनूद्यते पौर्णमासीक्तं त्रिकं तथा ॥

अमेत्यपि समूहस्य द्वित्वसिद्धिः प्रयोजनम् ।

सहस्थितिः पौर्णमास्यामित्युक्तिभ्यां त्रिके त्रिके ॥

विद्वद्वाक्ये विधौ विध्यावृत्तिराग्नेयआदिना ।

विहितस्य फलित्वेन प्राधान्यमितरे गुणाः ।

इदमाम्नायत—य एवं विद्वान्पौर्णमासीं यजते य एवं विद्वानमावास्यां यजत
इति । अत्र यजतिना कर्मन्तरं विधीयते न तु प्रकृता आग्नेयादयः षडचागा अ-
नूद्यन्ते । आग्नेयादयः कालसंयुक्तास्तत्प्रकरण एवाऽऽम्नाताः—“ यदाग्नेयोऽष्टा-
कपालोऽमावास्यायां च पौर्णमास्यां चाच्युतो भवति ” इति । “ तावब्रूतामग्नी-
षोमावाज्यस्यैव तावुपांशु पौर्णमास्यां यजति ” इति । “ ताभ्यामेतमग्नीषोमीय-
मेकादशकपालं पूर्णमासे प्रायच्छत् ” इति । “ ऐन्द्रं दध्यमावास्यायाम् ” इति ।
“ ऐन्द्रं पयोऽमावास्यायाम् ” इति च । एतेभ्यः प्रकृतेभ्यः षड्भ्य आग्नेयादिभ्यो
विद्वद्वाक्यविहितस्य कर्मणोऽन्यत्वे सति पूर्वाधिकरणन्यायेन विध्यभ्यास उपपद्यते ।
न च कर्मन्तरत्वे द्रव्यदेवतयोरभावे ध्रौवादिसद्भावात् । अत एवोक्तम्—

“ ध्रौवं साधारणं द्रव्यं देवता मान्त्रवर्णिकी ।

रूपवन्तौ ततो यागौ विधीयेते पृथक्तथा ” इति ॥

“ सर्वस्मै वा एतद्यज्ञाय गृह्यते । यद्ध्रुवायामाज्यम् ” इति ध्रौवस्य सा-
धारणत्वं श्रुतम् । देवताया मान्त्रवर्णिकत्वमित्यमुन्नेतव्यम्—“ तस्माद्वार्त्रघ्नी-पूर्णमा-

(द्वादशद्वंद्वसंपत्यभिधानम्)

सेऽनूच्येते वृधन्वती अमावास्यायाम् ” इति । वार्वर्ध्न्यौ वृधन्वत्यौ चर्चौ क्रमेण कालद्वयोपेते विधीयेते । तत्राग्निवृत्राणि जङ्घनादित्येको वार्वर्ध्नो मन्त्रः । त्वं सोमासि सत्पतिस्त्वं राजोत वृत्रहेत्यपरः । तयोरुक्तावग्नीषोमौ पौर्णमासदेवता । एवमनन्तराम्नातयोर्वृधधातुयुक्तयोर्मन्त्रयोरुक्तावग्नीषोमावमावास्यादेवता । ताभ्यां द्रव्यदेवताभ्यां रूपवच्चाद्यागान्तरमत्र विधीयते । षड्यागानुवादत्वे तदनुवादेन विधेयान्तरस्य कस्याचिददर्शनाद्विद्वद्वाक्यमनर्थकं स्यात् । न केवलं तदानर्थक्यं किंतु पौर्णमास्या पौर्णमास्य यजेत, अमावास्यायाममावास्यया यजेतेत्येतदपि व्यर्थं स्यात् । न चैतत्कालविधा कं यदाग्नेय इत्याद्युत्पत्तिवाक्यैरेव तद्विधानात् । कर्मान्तरत्वे तु कालं विधास्यति । तस्मात्कर्मान्तरविधिरिति प्राप्ते ब्रूमः—आस्तां तावद्द्रव्यं, देवता तु विधित्सितस्य कर्मान्तरस्य सर्वथा न लभ्यते । वार्वर्ध्न्योर्वृधन्वत्योश्चाऽऽज्यभागदेवताप्रतिपादकत्वात् । हैत्रे मन्त्रकाण्डे सामिधेनीरावाहननिगदप्रयाजमन्त्रांश्चाऽम्नाय प्रयाजानन्तरभाविनोराज्यभागयोः क्रमेण वार्वर्ध्न्यौ वृधन्वत्यौ चाऽऽम्नाते । लिङ्गं चाग्निविषयं सोमविषयं च तत्रोपलभ्यते । ततो लिङ्गक्रमाभ्याम्राज्यभागविषयत्वमवगम्यते । यत्तु वार्वर्ध्नी पूर्णमास इत्यादिवाक्यं तलिङ्गक्रमकल्मषयोराज्यभागाङ्गयोर्मन्त्रयुगलयोः कालद्वये व्यवस्थामाचष्टे, न तु नूतनकर्माङ्गतां तयोर्विदधाति । अतो रूपराहित्याद्विद्वद्वाक्यं कर्मान्तरविधायकं न भवति, किं तर्हि पूर्वप्रकृतेष्वग्नेयादिषु षट्सु त्रिकरूपौ द्वौ समुदायावनुवदति । न च कालवाचिभ्यां पौर्णमास्यमावास्याशब्दाभ्यां यागानुवादानुपपत्तिः । तत्कालविहितयोर्यागत्रिकयोरुपलक्षितत्वात् । न चानुवादो व्यर्थः । समुदायद्वित्वासिद्धेस्तत्प्रयोजनत्वात् । तत्सिद्धौ च दर्शपूर्णमासाभ्यां स्वर्गकामो यजेतेतस्मिन्फलवाक्ये षड्यागविवक्षया द्विवचननिर्देश उपपद्यते । यदप्युक्तमनुवादपक्षे पौर्णमास्यामित्यादिवाक्यवैयर्थ्यमिति, तदयुक्तम् । कालविधानासंभवेऽप्येकैकस्य त्रिकस्य सहप्रयोगविधानात् । आग्नेयोपांशुयाजाग्नीषोमियाणां त्रायाणां पौर्णमासीकालविहितानां सह प्रयोगः पौर्णमास्येत्यनेन तृतीयैकवचनान्तेन विधीयते । एवमितरत्रापि । ननु विद्वद्वाक्यस्य कर्मान्तरविधायकत्वाभावेऽपि नानुवादकत्वं, तस्य यागविधायकत्वाभ्युपगमात् । आग्नेयोऽष्टाकपाल इत्यादिवाक्यानि तु विहितयागानुवादेन द्रव्यदेवतालक्षणगुणविधायकानीति चेन्न । तथा सत्येकेन वाक्येनानेकगुण-

[द्वादशद्वंद्वसप्तमिधानम्]

विध्यसंभवात् । प्रतिगुणं पृथग्विधौ विध्यावृत्तिः प्रसज्येत । आग्नेयादिवाक्यानां विधायकत्वे तु विनिष्टविधित्वान्नास्ति विध्यावृत्तिदोषः । तस्मादाग्नेयादिवाक्य-
विहितानां विद्वद्वाक्यमनुवादकम् । किंचानुवादमनभ्युपगम्य कर्मान्तरविधिं वदतः
प्रयाजादीनामाग्नेयादीनां च गुणप्रधानभावो न सिध्येत् । तथा हि—समिधो
यजत्याधारमावारयतीत्यादयः कालयोगरहिताः केचिद्विध्य-आम्नाताः । यदा-
ग्नेयोऽष्टाकपालोऽभावास्यायां च पौर्णमास्यां चेत्यादयः कालयुक्ता अपरे । तेषा-
मुभयेषां प्रकृतत्वाद्दर्शपूर्णमासाभ्यां स्वर्गकामो यजेतेति वाक्येन सर्वेषां फलसंबन्धो
बोधनीयः । दर्शपूर्णमासाम्यामिति द्विवचनं बहुवचनत्वेन परिणेतव्यम् । विद्वद्वा-
क्यविहिते द्वे कर्मान्तरे प्रयाजादय आग्नेयादयश्चेत्येतेषु द्वित्वासंभवात् । सर्वेषां च
फलसंबन्धे राजसूयगतेष्टिपशुसोमवत्समप्राधान्यात्प्रयाजादीनां गुणभावो न स्यात् ।
तदभावे चानङ्गत्वात्सौर्यादिवकृतिष्वाग्नेयादीनाभिवातिदेशो न स्यात् । अनुवाद-
पक्षे तु त्रिकयोः कालयोगेन दर्शपूर्णमासशब्द हर्त्वात्समुदायद्वित्वेन द्विवचनाहर्त्वा-
च्चाग्नेयादीनामेव फलसंबन्धेन प्राधान्यम् । प्रयाजादीनां तु गुणभाव इति न
कोऽपि दोषः । तस्माद्विद्वद्वाक्यमनुवादकम् ।

चतुर्थाध्यायस्य तृतीयपादे चिन्तितम्—

दर्शादिः सर्वकामेभ्योऽनुवादो वा फले विधिः ।

अङ्गोपाङ्गोदितः कामो विध्यभावादनुद्यते ॥

उत्पत्तिचोदनासिद्धे आश्रित्य विधिभावेन ।

फलसंयोगबोधेन भवेदेष फले विधिः ॥

इदमाप्नायते—“ एकस्मै वा अन्या इष्टयः कामायाऽऽहियन्ते सर्वेभ्यो दर्श
पूर्णमासौ ” इति । “ एकस्मै वा अन्ये यज्ञक्रतवः । कामायाऽऽहियन्ते सर्वेभ्यो
ज्योतिष्टोमः ” इति । तत्र सर्वेभ्य इत्यनेन वाक्येन दर्शपूर्णमासयोर्न फले विधिः ।
विधायकस्य लिङादेर्भाविनावाचिन आख्यातस्य चाभावात् । अनुवादस्तु भवि-
ष्यति, सर्वकामानां प्राप्तत्वात् । न च दर्शपूर्णमासाभ्यां स्वर्गकामो यजेतेति
विधानात्स्वर्ग एव प्राप्तो न तु कामान्तरमिति वाच्यम् । अङ्गोपाङ्गकामानामपि
प्राप्तत्वात् । सामिधेन्यो दर्शपूर्णमासयोरङ्गम् । तत्र कामाः श्रूयन्ते—“ एकविं-
शतिमनुब्रूयात्प्रातिष्ठाकामस्य ” “ चतुर्विंशतिमनुब्रूयाद्ब्रह्मवर्चसकामस्य ”
इति । तथा सानाय्ययागस्य दोहनमङ्गं, तत्साधनं वत्सापाकरणमुपाङ्गं, तत्र

[द्वादशद्वंसंपत्यभिधानम्]

पलाशशाखाहरणे काम आम्नातः—“ यं कामयेत पशमान्त्स्यादिति । बहुपर्णा तस्मै बहुशाखामाहरेत् । पशुमन्तमेवैनं करोति ” इति । त एते सर्वे कामा अनूद्यन्त इति प्राप्ते ब्रूमः—मा भूतामस्मिन्वाक्ये विधिभावेन । तथाऽप्युत्पत्ति-
वाक्यसिद्धे ते आश्रित्य तादर्थ्यवाचिन्या चतुर्थ्या फलसंयोगो बोध्यते । तस्मादेष
फले विधिः ।

तृतीयाध्यायस्याष्टमे पादे चिन्तितम्—

वत्सं चोपसृजेत्तदुखां चाधिश्रयोदिति ।

द्वादशद्वंद्वकर्मैतत्स्वामिनो वेतरस्य वा ।

आद्यः पाठात्स्वामिकाण्डे तादर्थ्येन परिक्रयात् ।

महाकाण्डोक्तितोन्योऽस्तु द्वं तैवात्र कीर्त्यते ।

दर्शपूर्णमासयोर्याजमानकाण्डे श्रूयते—द्वादश द्वंद्वानि दर्शपूर्णमासयोस्तानि
संपाद्यानीत्याहुर्वत्सं चोपावसृजत्युखां चाधिश्रयत्यव च हन्ति दृषदौ च समाह-
न्तीत्यादि । तत्र गां दोग्धं वत्सोपसर्जनमेकं कर्म, दोहनेन संपादितं क्षीरं धारयितुं
पिठरस्थापनमपरं कर्म । तदेतदु यमेकं द्वंद्वम् । तथा ब्रीहिणामववातः,
दृषदुपल्लयोः पाषाणान्तरेण समाघात इत्येतदुभयं द्वितीयं द्वंम् । एवं द्वादश
कर्मद्वंद्वान्यनुष्ठेयान्यत्राऽऽम्नातानि । तेषां यजमानकाण्डे पठितत्वात्समाख्यया
यजमानेन तान्यनुष्ठेयानीति प्राप्ते ब्रूमः—यजमानस्य यानि कार्याणि तान्यनु-
ष्ठातुमेव परिक्रीता ऋत्विजः । किंच यजुर्वेदे याजमानमिदमवान्तरकाण्डं, महा-
काण्डं त्वाध्वर्यवमेव । तत्रैते वत्सापाकरणादयो धर्मा आम्नाताः । तस्मादध्वर्यु-
रेव ताननुतिष्ठेत् । याजमाने तु काण्डे न तेषामनुष्ठानप्रकारश्चोदितः, किंतु परि-
गणनया द्वंद्वसंपादनमात्रमेवाऽऽम्नातम् । तेन यजमानस्तामानुपूर्वीं मनसि निधाया-
ध्वर्योरनुष्ठाने प्रमादरातियमनुसंधातुं प्रभवति । तस्मादध्वर्योरिवानुष्ठानम् ॥

इति श्रीमत्सायणाचार्यविरचिते माधवीये वेदार्थप्रकाशे ऋणयजु

वेदीयतैत्तिरीयसंहिताभाष्ये प्रथमकाण्डे षष्ठ्यपाठके

नवमोऽनुवाकः ॥ ९ ॥

(अथ प्रथमाष्टके षष्ठ्यपाठके दशमोऽनुवाकः) ।

ध्रुवोऽसि ध्रुवोऽहः संजातेषु भूयासमि-
 त्याह ध्रुवानेवैनान्कुरुत उग्रोऽस्युग्रोऽहः
 संजातेषु भूयासमित्याहाप्रतिवादिन एवैनान्-
 कुरुतेऽभिभूरस्यभिभूरहः संजातेषु भूयास-
 मित्याह य एवैनं प्रत्युत्पिपीते तमुपास्यते
 युनज्मि त्वा ब्रह्मणा देव्येनेत्याहैष वा अग्ने-
 र्योगस्तेन (१) एवैनं युनाक्ति यज्ञस्य वै
 समृद्धेन देवाः सुवर्गं लोकमायन्यज्ञस्य व्यृ-
 द्धेनासुरान्पराऽभावयन्त्यन्मै अग्ने अस्य य-
 ज्ञस्य रिष्यादित्याह यज्ञस्यैव तत्समृद्धेन
 यजमानः सुवर्गं लोकमेति यज्ञस्य व्यृद्धेन
 भ्रातृव्यान्परां भावयत्यग्निहोत्रमेताभिर्व्या-
 हृतीभिरुप सादयेद्यज्ञमुखं वा अग्निहोत्रं
 ब्रह्मैता व्याहृतयो यज्ञमुख एव ब्रह्म (२)
 कुरुते संवत्सरे पर्यागत एताभिरेवोपसादये-
 द्ब्रह्मणैवोभयतः संवत्सरं परि गृह्णाति
 दर्शपूर्णमासौ चातुर्मास्यान्यालभमान एता-
 भिर्व्याहृतीभिर्हवीः सादयेद्यज्ञमुखं वै
 दर्शपूर्णमासौ चातुर्मास्यानि ब्रह्मैता व्याहृ-
 तयो यज्ञमुख एव ब्रह्म कुरुते संवत्सरे पर्या-
 गत एताभिरेवाऽऽ सादयेद्ब्रह्मणैवोभयतः

(हविःसादनविधिः)

संवत्सरं परि गृह्णाति यद्वै यज्ञस्य साम्ना
क्रियते राष्ट्रम् ३) यज्ञस्याऽऽशीर्गच्छति
यदृचा विशं यज्ञस्याऽऽशीर्गच्छत्यथ ब्राह्म-
णोऽनाशीर्केण यज्ञेन यजते सामिधेनीरनु-
वक्ष्यन्नेता व्याहृतीः पुरस्ताद्दध्याद्ब्रह्मैव प्र-
तिपदं कुरुते तथा ब्राह्मणः साशीर्केण य-
ज्ञेन यजते यं कामयेत यजमानं भ्रातृव्यम-
स्य यज्ञस्याऽऽशीर्गच्छेदिति तस्यैता व्या-
हृतीः पुरोनुवाक्यायां दध्याद्भ्रातृव्यदेवत्यां
वै पुरोनुवाक्यां भ्रातृव्यमेवास्य यज्ञस्य (४)
आशीर्गच्छति यान्कामयेत यजमानान्त्स-
मावत्येनान्यज्ञस्याऽऽशीर्गच्छेदिति तेषामेता
व्याहृतीः पुरोनुवाक्याया अर्धर्च एकां द-
ध्याद्याज्यायै पुरस्तादेकां याज्याया अर्धर्च
एकां तथैनान्त्समावती यज्ञस्याऽऽशीर्गच्छ-
ति यथा वै पर्जन्यः सुवृष्टं वर्षत्येवं यज्ञो
यजमानाय वर्षति स्थल्योदकं परिगृह्ण-
न्त्याशिषा यज्ञं यजमानः परि गृह्णाति
मनोऽसि प्राजापत्यम् (५) मनसा मा
भूतेनाऽऽविशेत्याह मनो वै प्राजापत्यं प्रा-
जापत्यो यज्ञो मन एव यज्ञमात्मन्धत्ते वा-
गस्यैन्द्री संपत्नक्षयणी वाचा मेन्द्रियेणाऽऽ

विशेत्याहैन्द्री वै वाग्वाचमेवैन्द्रीभात्मन्धने

(६) ॥

(तेनैव ब्रह्म राष्ट्रमेवास्य यज्ञस्य प्राजापत्यं षट्त्रिंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके

षष्ठप्रपाठके दशमोऽनुवाकः ॥ १० ॥

(अथ प्रथमकाण्डे षष्ठप्रपाठके दशमोऽनुवाकः) ।

नवमे द्वंद्वसंपादनमुक्तं, दशमे हविःसादनं विधीयते । प्रथमं तावद्द्वितीयानुवाकस्य पूर्वभागोक्तानां मन्त्राणां व्याख्यानम् । तत्र परिधनुमन्त्रणमन्त्रानुदाहृत्य व्याचष्टे—

ध्रुवोऽसीति । सजातेषु ध्रुवो भूयासमित्यनेन न केवलं स्वस्यैव ध्रुवत्वं प्रार्थितं, किंत्वेनाज्ज्ञातीनापि ध्रुवानेव कर्तुं प्रार्थितम् । स्वस्यानुग्रहेनाशिक्षिता ज्ञातयः प्रतिवादिनो भवन्ति । अत उग्रत्वप्रार्थनेन तन्निवार्यते । ज्ञातिमध्ये यः कोऽप्येनं यजमानं प्रत्युत्पिपीते प्रतिकूलो भूत्वोत्सादयितुमिच्छति तं प्रतिकूलमभिभाविता भूयासमित्यनेनोपास्यत उपाक्षिपति ।

अग्नियोगमन्त्रमादौ व्याचष्टे—

युनज्मीति । एष मन्त्रपाठ एवाग्नेर्योगो भवति । त्वामग्निं युनज्मीतिमन्त्रे श्रवणात् ।

आसन्नस्य हविषोऽभिमन्त्रणं व्याचष्टे—

यज्ञस्य वा इति । यज्ञस्य हि द्वावंशौ समृद्धौ व्युद्धश्च । यथाशास्त्रमनुष्ठितः समृद्धः । ३ तथाभूतो व्युद्धः । तत्र समृद्धो देवानां स्वर्गप्राप्तिहेतुः । व्युद्धोऽसुराणां तिरस्कारहेतुः । अतोऽस्मिन्मन्त्रे रिष्यात्स्कन्दादिति व्युद्धमनूद्य तेन हन्मि सपत्नमिति वैरिपरामभवः कथ्यते । समृद्धो न स्वर्गं प्राप्नोतीत्यर्थो लभ्यते ।

भूर्भुवः सुवरिति व्याहृतिभिरग्निहोत्रहविष उपसादनं विधत्ते—अग्निहोत्रमिति ।

(हवि सादनविधिः)

तदेतदुपपादयति—

यज्ञमुखामिति । आधानानन्तरमेवानुष्ठेयत्वात्प्रोधान्येन सर्वयज्ञेष्वग्निहोत्रस्य मुखत्वम् । व्याहतयश्च त्रैलोक्यात्मनो विराड् रूपस्य परब्रह्मण्यारोपितशरीरस्य वाचकत्वेन ब्रह्मरूपाः । अतः प्रशस्ते यज्ञमुखे प्रशस्तं ब्रह्मरूपं व्याहतित्रयं कृतवान्भवति ।

अग्निहोत्रारम्भादिनगते हविःसादने व्याहतीर्विधाय कालान्तरगतेऽपि सादने विदधाति—

संवत्सर इति । आद्यन्तयोर्दिनयोर्व्याहतिभिरुपसादनं प्रशंसति—

ब्रह्मणैवेति । अग्निहोत्रवत्कर्मन्तरेऽपि व्याहतिभिरासादनं विधत्ते—

दर्शपूर्णमासाविति । यज्ञो ज्योतिष्टोमादिः । तत पूर्वभावित्वाद्दर्शादे-
मुखत्वम् ।

अन्यत्रापि व्याहतीर्विधत्ते—

यद्वै यज्ञस्येति । यज्ञसंबन्धि किञ्चिदङ्गं साम्ना क्रियते, यथा बहिष्पव-
मानादि । अन्यत्किञ्चिदङ्गमृचा क्रियते, यथा याज्यापुरोनुवाक्यादि । तत्र साम-
साध्येनाङ्गेन यद्यज्ञफलं तद्वाष्ट्रं प्राप्नोति, राष्ट्रे सस्याद्यभिवृद्धिर्भवतीत्यर्थः । ऋक्सा-
ध्येनाङ्गेन यत्फलं तद्विशं प्रजां प्राप्नोति, प्रजाया आयुरारोग्यादि वर्धत इत्य-
र्थः । अथैवं सति ब्राह्मणो यजमानः फलप्रदैर्यजुर्भिर्विरहितत्वादानाशीर्केण निष्फ-
लेन यज्ञेनेष्टवान्भवति । अतो यज्ञरूपा व्याहतीः प्रयुज्यात् । होत्राऽनुवचनीयाः
प्र वो वाजा इत्यादय ऋचः सामिधेन्यः । तदनुवचनात्प्रागेव होता व्याहतीः
पठेत् । तद्देवताब्रह्मरूपं व्याहतित्रयमेव सामिधेनीनां प्रतिपदं प्रारम्भं कृतवान्भ-
वति । तथा सति यजमानः सफलेन यज्ञेनेष्टवान्भवति ।

प्रकारान्तरेण विनियोगं हेयतेयोपन्यस्ति—

यं कामयेतेति । यं यजमानं प्रति होता द्वेषादेवं कामयेतास्य यज्ञस्य
फलं यजमानवैरिणं गच्छेदिति तस्य यजमानस्य यागे पुरोनुवाक्यायाः प्राग्व्या-
हतीः प्रयुज्यात् । तदा पुरोनुवाक्याया वैरी देवतेति तत्फलं वैरिगाम्येव भवति ।

प्रकारान्तरेण विनियोगमुपादेयतया विधत्ते—

यान्कामयेतेति । बहुयजमानकाना हीनसत्राणामङ्गभूतेष्विषु होता यद्येवं

(प्राधान्येनाऽऽश्रावणादिमन्त्राः)

कामयेतैनान्सर्वान्यजमानान्यज्ञस्य फलं सममेव प्राप्नुयादिति तेषां यजमानानां यागे व्याहृतीरेवं दध्यात्—पुरोनुवाक्याया अर्धर्चेऽभिहिते सति प्रथमा व्याहृतिः । याज्यायाः पुरस्ताद्वितीया व्याहृतिः । याज्या । अर्धर्चेऽभिहिते सति तृतीया व्याहृतिः । तथा सत्येनान्सर्वान्यजमानान्यज्ञस्य फलं साम्येन प्राप्नोति ।

तामेतां प्रार्थिं दृष्टान्तेन स्पष्टयति—

यथा वै पर्जन्य इति । यथा सर्वतः प्रसृतो मेघः पक्षपातमन्तरेण सर्वेषु देशेष्वेकरूपं सुवृष्टं सस्यनिष्पत्तिक्षमं वर्षं मुञ्चत्येवमयं यथोक्तव्याहृत्युपेतो यज्ञः सर्वयजमानसंघाय सुफलं साधारण्येन प्रयच्छति । तेन च सुवृष्टेन नद्यां पूर्णायां सर्वे जनाः स्थलया कूलेनोदकं परिगृह्णन्ति, तद्वद्यजमानसंघ आशिषा साधारणफलेन युक्तमिमं यज्ञं परिगृह्णाति ।

सौवाधारस्तुच्याधारानुमन्त्रणमन्त्रौ व्याचष्टे—

मनोऽसीति । सर्वव्यवहारसाधनस्य मनसः प्रजापतिना प्रथमसृष्टत्वान्मनसः प्राजापत्यत्वम् । प्रथमसृष्टिश्च होतृब्राह्मणकाण्डे सामान्नायते—“ इदं वा अग्रे नैव किञ्चनाऽऽसीत् । न द्यौरासीत् । न पृथिवी । नान्तरिक्षम् । तदसदेव सन्मनोऽकुरुत स्यामिति ” इति । बृहदारण्यकेऽप्याम्नातम्—“ तन्मनोऽकुरुताऽऽत्मन्वी स्यामिति ” इति । प्रजापतिर्यज्ञानसृजतेत्युक्तत्वात्प्राजापत्यो यज्ञः । अनेन मन्त्रपाठेन तौ मनोयज्ञौ स्वस्मिन्स्थापयति । इन्द्रेण व्याकृतत्वाद्वागैन्द्री । तां च मन्त्रपाठेन स्वात्मनि स्थापयति ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

दशमेऽनुवाकः ॥ १० ॥

— — —

(अथ प्रथमाष्टके षष्ठप्रपाठके एकादशेऽनुवाकः) ।

यो वै सं दशं प्रजापतिं यज्ञमन्वायन्तं
वेदं प्रति यज्ञेन तिष्ठति न यज्ञाद्भ्रंशत
आ श्रावयेति चतुरक्षरमस्तु श्रौषडिति च-

(प्राधान्येनाऽऽश्रावणादिमन्त्राः)

तुरक्षरं यजेति व्यक्षरं ये यजामह इति पञ्चा-
क्षरं व्यक्षरो वषट्कार एष वै सप्तदशः प्र-
जापतिर्यज्ञमन्वार्यत्तो य एवं वेद प्रति यज्ञेन
तिष्ठति न यज्ञाद्भ्रंशते यो वै यज्ञस्य प्रा-
यणं प्रतिष्ठाम् (१) उदयनं वेद प्रतिष्ठिते-
नारिष्टेन यज्ञेन सःस्थां गच्छत्या श्रावया-
स्तु श्रौषड्यज ये यजामहे वषट्कार एतद्वे
यज्ञस्य प्रायणमेषा प्रतिष्ठैतदुदयनं य एवं
वेद प्रतिष्ठितेनारिष्टेन यज्ञेन सःस्थां गच्छ-
ति यो वै सूनृतायै दोहं वेद दुह एवैनौ
यज्ञो वै सूनृताऽऽश्रावयेत्येवैनौमहवदस्तु
(२) श्रौषडित्युपावांस्त्रायजेत्युदनेष्वे
यजामह इत्युपांसदद्वषट्कारेणो दोग्ध्येष वै
सूनृतायै दोहो य एवं वेद दुह एवैनौ देवा
वै सत्रमासत तेषां दिशोऽदस्यन्त एतामाद्रीं
पङ्क्तिमपश्यन्ना श्रावयेति पुरोवातमजनय-
न्नस्तु श्रौषडित्यभ्रं समप्लावयन्यजेति वि-
द्युतम् (३) अजनयन्ये यजामह इति प्रा-
वर्षयन्नभ्यस्तनयन्वषट्कारेण ततो वै तेभ्यो
दिशः प्राप्यायन्त य एवं वेद प्रास्मै दिशः
प्यायन्ते प्रजापतिं त्वोवेद प्रजापतिस्त्वं वेद
यं प्रजापतिर्वेद स पुण्यो भवत्येष वै छन्द-

(प्राधान्येनाऽऽश्रावणादिमन्त्रा.)

स्यः प्रजापतिरा श्रावयास्तु श्रौषड्यज ये
 यजामहे वषट्कारो य एवं वेद पुण्यो भव-
 ति वसन्तम् (४) ऋतूनां प्रीणामीत्याहर्त-
 वो वै प्रयाजा ऋतूनेव प्रीणाति तैऽस्मै प्री-
 ता यथापूर्वं कल्पन्ते कल्पन्तेऽस्मा ऋतवो
 य एवं वेदाग्नीषोमयोरहं देवयज्यया चक्षु-
 ष्मान्भूयासमित्याहाग्नीषोमाभ्यां वै यज्ञश्च-
 क्षुष्मान्ताभ्यामेव चक्षुरात्मन्धत्तेऽग्नेरहं देव-
 यज्ययाऽन्नादो भूयासमित्याहाग्निर्वै देवाना-
 मन्नादस्तेनैव (५) अन्नाद्यमात्मन्धत्ते द-
 धिरस्यदब्धो भूयासममुं दधेयमित्याहैतया
 वै दब्ध्या देवा असुः सानदभ्नुवन्तयैव भ्रातृ-
 व्यं दभ्नोत्यग्नीषोमयोरहं देवयज्यया वृत्र-
 हा भूयासमित्याहाग्नीषोमाभ्यां वा इन्द्रो
 वृत्रमहन्ताभ्यामेव भ्रातृव्यं स्तृणुत इन्द्रा-
 ग्नियोरहं देवयज्ययेन्द्रियाव्यन्नादो भूयास-
 मित्याहेन्द्रियाव्येवान्नादो भवतीन्द्रस्य (६)
 अहं देवयज्ययेन्द्रियावी भूयासमित्याहेन्द्रि-
 याव्येव भवति महेन्द्रस्याहं देवयज्यया जे-
 मानं महिमानं गमेयमित्याह जेमानमेव म-
 हिमानं गच्छत्यग्नेः स्विष्टकृतोऽहं देवयज्य-
 याऽऽयुष्मान्यज्ञेन प्रतिष्ठां गमेयमित्याहाऽऽ-
 युरेवाऽऽत्मन्धत्ते प्रति यज्ञेन तिष्ठति (७) ।

[प्राधान्येनाऽऽश्रावणादिमन्त्राः]

(प्रतिष्ठापहवदस्तु विद्युतं वसन्तं तेनैवेन्द्रस्याष्टाविंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
षष्ठप्रपाठक एकादशोऽनुवाकः ॥ ११ ॥

(अथ प्रथमकाण्डे षष्ठप्रपाठक एकादशोऽनुवाकः) ।

दशमे हविःसादनं विहितम् । एकादशे त्वाश्रावणादिमन्त्राः प्राधान्येन विधीयन्ते । तेषां पञ्चमन्त्राणामुत्पत्तिं विधातुं प्रस्तौति—

यो वै समेति । अयं मन्त्रसंघः सप्तदशाक्षरोपेतत्वात्प्रजापतिसृष्टत्वाच्च सप्तदशः प्रजापतिरित्याभिधीयते । स च यज्ञमन्वायत्तः सर्वयज्ञेष्वनुगतस्तद्विद्यमानः संपूर्णेन यज्ञेन प्रतिष्ठितो भवति । वैकल्याभावाच्चायं यज्ञान्न भ्रष्टो भवति ।

मन्त्रानुत्पादयति—

आ श्रावयेति । एतेषु पञ्चसु मन्त्रेष्वष्टस्य मन्त्रत्रयस्य विनियोगमापस्तम्बोऽध्वर्युकाण्डे दर्शयति—“ ब्रह्मन्प्रवरायाऽऽश्रावयिष्यामीति ब्रह्माणमामन्त्र्य ऽऽश्रावयोश्रावय श्रावयोमाश्रावयेति वा श्रावयत्यस्तु श्रौषडित्याग्नीध्रोऽपरेणोत्करं दक्षिणामुखस्तिष्ठन्स्पर्शं संमार्गांश्च धारयन्प्रत्याश्रावयति ” इति । “ अवद्यन्मुष्मा अनुब्रूहीति पुरोनुवाक्यां संप्रेष्यत्यवदायावदाय सुवेषेण प्रस्तरबर्हिः समज्य जुहूपभृतावादाय दक्षिणाऽतिक्रम्याऽऽश्राव्य प्रत्याश्रावितेऽमुं यजेति याज्यामिति सार्वत्रिकम् ” इति [च] । आश्रावयेत्ययमेव पाठोऽत्रत्यः । ओश्रावयेति श्रावयेति ओमाश्रावयेति च त्रयं शाखान्तरीयम् । हे आग्नीध्र यक्ष्यमाणदेवतां प्रति तुभ्यमिदं दीयत इत्याभिमुख्येन श्रावयेत्यध्वर्युणोक्ते सति स आग्नीध्रोऽस्त्वित्यङ्गीकृत्य श्रौषडिति शब्देन श्रावयति । हे देवास्त्व(युष्म)द्विषयमिदं हविर्दानं शृणुतेत्यर्थः । हे होतर्यज याज्यां पठेत्यर्थः । इतरस्य तु मन्त्रद्वयस्य विनियोगमाश्रित्यनो होतृकाण्डे दर्शयति—“ आगूर्याज्यादिरनुयाजवर्जं ये यजामहे इत्यागूर्वषट्कारोऽन्त्यः सर्वत्र ” इति । ये वयं होतारोऽध्वर्युणा यजेति प्रेषितास्ते वयं यजामहे याज्यां पठामः । षट्कारशब्देन श्रौषडित्येवंरूपो मन्त्रो विवक्षितः । तं चाऽऽश्रित्य उदाहृत्य दर्शयति—“ ये यजामहे समिधः समिधो

(प्राधान्येनाऽऽश्रावणादिमन्त्राः)

अग्न आज्यस्य व्यन्तू वौषेळिति वषट्कार इति ” इति । हविर्दीयत इति तस्य शब्दस्यार्थः ।

एतेषां पञ्चमन्त्राणां महिमानं वक्तुं प्रस्तौति ।

यो वै यज्ञस्येति । प्रायणं प्रारम्भः । प्रतिष्ठा मध्यकालवर्त्यनुष्ठानम् । उदयनं समाप्तिः । यो यजमानो यज्ञस्य मुख्यं प्रारम्भादित्रयं वेद तदीयो यज्ञः प्रतिष्ठितः साङ्गोऽरिष्टो वैकल्यरहितस्तादृशेन यज्ञेन संस्थां फलपर्यन्ततां प्राप्नोति । मन्त्रमहिमानं वक्ति—

आ श्रावयेति । आद्यो मन्त्रो मुख्यः प्रारम्भः । मन्त्रत्रयं प्रतिष्ठा । अन्त्य उदयनम् । देवतोद्देशेन द्रव्यत्यागरूपस्य यागशरीरस्यैतरेव मन्त्रैर्निष्पन्न-त्वादवशिष्टानि पाचान्युदीच्यानि चाङ्गानि शरीरगतवस्त्रालंकारस्थानीयानि ।

प्रकारान्तरेण महिमानं वक्तुं प्रस्तौति—

यो वा इति । सूनृता समीचीना वाक् । सम्यक्त्वं च तस्याः सत्यप्रि-यरूपत्वम् ।

अत एव स्मर्यते—

“ सत्यं ब्रूयात्प्रियं ब्रूयान्न ब्रूयात्सत्यमप्रियम् ।

प्रियं च नानृतं ब्रूयादेष धर्मः सनातनः ” इति ॥

सा च कामधेनुवत्परितोषहेतुत्वाद्दोहत्वेनात्र विवक्षिता । तस्याश्च दोहनप्रकारं यो यजमानो वेद सोऽवश्यमेनां दुग्धे ।

काऽसावत्र सूनृता को वा तदोहनप्रकार इत्याशङ्क्य तदुभयं दर्शयन्मन्त्र-महिमानं वक्ति—

यज्ञो वा इति । लोके हि धोक्ष्यमाणाया गौराभिमुख्याय किमपि भक्ष्यं दातुं सांकेतिकेन नाम्ना तामाह्वयन्ति । अत एव प्रवर्ग्यब्राह्मणे घर्मदुह आह्वानमेवाम्नायते—“ इड एह्यदित एहि सरस्वत्येहीत्याह । एतानि वा अस्यै देवनामानि । देवनामैरेवैनामाह्वयति । असावेह्यसावेह्यसावेहीत्याह । एतानि वा अस्यै मनुष्यनामानि । मनुष्यनामैरेवैनामाह्वयति ” इति । तद्वदत्राप्याश्रा-वयेति मन्त्रपाठेनैवैनां सूनृतामह्वदाह्वयति । अस्तु श्रौषडिति पाठेनोपावासा-ग्वत्समुपावसृजति । यजेति पाठेनोदैनैषीदोहनपात्रमुन्नयति । ये यजामह इति

[प्राधान्येनाऽऽश्रावणादिमन्त्राः]

पाठेनोपासदद्गोधा प्रत्यासीदति । वौषडिति पाठेन दोग्धि । अत्र रूपकत्वेन परिकल्पनान्मन्त्राणां तत्तदर्थवाचकत्वं नापेक्षितम् ।

सामर्थ्यान्तरकल्पनया पुनर्महिमानं वक्ति—

देवा वा इति । सत्रमासीनानां देवानां केनापि वैकल्येन वृष्ट्यभावादिशोऽ-
दस्यन्नानादिगगतानि सस्यानि शोषणेनोपक्षीणानि । तत्परिहाराय देवा आर्द्रां
वृष्टिहेतुभूतामेतां पङ्क्तिं मन्त्रपञ्चकमपश्यन् । स्पष्टमन्यत् ।

पुनरपि प्रकारान्तरेण मन्त्रमहिमानं दर्शयितुं प्रस्तौति—

प्रजापतिमिति । त्वशब्दः सर्वनामगणे पाठित एकशब्दपर्यायः । अत एव
संप्रदायविद् उत त्व. पश्यन्न ददर्श वाचमित्यृचमेवं व्याचक्षते—अप्येकः पश्यन्न
पश्यतीति । सप्तदशाक्षररूपमेतं प्रजापतिमेको यजमानो वक्ष्यमाणमहिमोपेतं वेद ।
स च प्रजापतिर्ज्ञातारं तमेकं यजमानं वेद जानात्यनुगृह्णाति । यमनुगृह्णाति
सोऽन्येभ्यो यजमानेभ्य पुण्यादुत्कृष्टो भवति ।

तन्महिमानं दर्शयति—

एष वा इति । एषोऽक्षररूपः प्रजापतिश्छन्दस्यः, छन्दःसु वेदेषु सारत्वेन
निष्पन्नः । अत एव तृतीयकाण्डे समाम्नायते—“ एतद्वै छन्दसं वीर्यमा श्राव-
यास्तु श्रौषड्यज ये यजामहे वषट्कारः ” इति । य एवं प्रजापतिं छन्द.सारं
वेद स उत्कृष्टो भवति । त्वोवेद त्वंवेदेत्यत्रोभयत्रैकपद्यं सांप्रदायिकम् ।

द्वितीयानुवाकोक्तानां प्रयाजानुमन्त्रणमन्त्राणां रूपककल्पनया तात्पर्यं
व्याचष्टे—

वसन्तमिति । ऋतुदेवतास्तत्कल्पनया प्रीयन्ते । प्रीताश्चास्मै यजमानाय
यथापूर्वं कल्पन्तेऽविपर्यासेन प्रवर्तन्ते स्वस्वकार्लोचितपुष्पोद्भवसंतापवृष्ट्यादिलक्ष-
णयुक्ता भवन्ति । वेदितुरपि तदेव फलम् ।

आज्यभागानुमन्त्रणमन्त्रं व्याचष्टे—

अग्नीषोमयोरिति । चक्षुषी वा एते यज्ञस्य यदाज्यभागवित्यस्मिन्ननुवाके
यज्ञचक्षुष्वमाज्यभागयोः सम्यक्प्रतिपादितम् । अतस्तदीयदेवताभ्यां यज्ञस्य चक्षु-
ष्मत्त्वं यजमानस्य तत्फलं चोच्यते ।

आग्नेययागानुमन्त्रणमन्त्रं व्याचष्टे—

अग्नेरहमिति । अन्नादो बह्वाशी न त्वन्यदेववदल्पाशी ।

(प्राधान्येनाऽऽश्रावणादिमन्त्रा)

उपांशुयाजानुमन्त्रणमन्त्रं व्याचष्टे—

दधिरसीति । एतयोपांशुयाजरूपया दध्या वैरिघातिन्या हेत्याऽदभ्नुव-
न्निहसितवन्तः ।

पौर्णमासीगतद्वितीयपुरोडाशानुमन्त्रणमन्त्रं व्याचष्टे—

अग्नीषोमयोरिति । वृत्रनामकोऽसुरोऽग्नीषोमौ देवौ दन्तैः संदष्टवान् । तौ
निःसारयितुमिन्द्रः शीतज्वरसंतापौ वृत्रे प्रयुज्य जञ्जभ्यमानाद्वृत्रात्तौ निःसार्य
वृत्रं हतवानिति द्वितीयकाण्डे स्पष्टी भविष्यति । स्तृणुते हिनस्ति ।

अमावास्यागतद्वितीयपुरोडाशानुमन्त्रणमन्त्रं व्याचष्टे—इन्द्राग्नियोरिति ।

सांनाय्यानुमन्त्रणमन्त्रं व्याचष्टे—इन्द्रस्येति ।

गतश्रियां राजन्यादीनां सांनाय्यानुमन्त्रणमन्त्रं व्याचष्टे—महेन्द्रस्येति ।

स्विष्टकृदनुमन्त्रणमन्त्रं व्याचष्टे—अग्नेः स्विष्टकृत इति ।

अथ मीमांसा ।

दशमाध्यायस्याष्टमे पादे चिन्तितम्—

नाऽऽर्षेयं न च होतारं नानूयाजेष्वितीदृशः ।

विकल्पः पर्युदासो वा स्यादाद्यो वचनद्वयात् ॥

अन्याय्यत्वाद्विकल्पस्य विध्यंशः सा निषेधगीः ।

नेत्यनूयाजधातुस्थस्तदर्थं पर्युदस्यति ॥

महापितृयज्ञे चोदकप्राप्तं वरणं प्रत्येवं श्रूयते—“ नाऽर्षेयं वृणीते । न
होतारम् ” इति । तथाऽनारभ्यवादे श्रूयते—“ आ श्रावयेति चतुरक्षरमस्तु श्रौष-
डिति चतुरक्षरं यजेति द्व्यक्षरं ये यजामह इति पञ्चाक्षरं द्व्यक्षरो वषट्कार
एष वै सप्तदशः प्रजापतिर्यज्ञमन्वायत्तः ” इति । तथोक्तम्—“ नानूयाजेषु
येयजामहं करोति ” इति । तत्र वरणस्य विधिप्रतिषेधौ चोदकप्रत्यक्षवचनाभ्यां
प्रतीयेते । ये यजामह इति मन्त्रस्य तु द्वाभ्यां प्रत्यक्षवचनाभ्यां विधिप्रतिषेध-
प्रतीतिः । तत्र विधायकप्रतिषेधकयोर्द्वयोः प्रमाणयोरैवैयर्थ्याय विकल्प इति प्राप्ते
ब्रूमः—अष्टदोषग्रस्तत्वाद्विकल्पो न न्याय्यः । ननु परस्परविरुद्धयोर्विधिनिषेधयोः
समुच्चयस्याप्यसंभवात्का गतिरत्रेति चेदुच्यते—निषेधत्वेन प्रतीयमानमिदं नेत्यनेन

(याज्यापुरोनुवाक्याभिधानम्)

शब्देनोपेतं वाक्यं विधिवाक्यस्य शेषो भविष्यति । तथा हि—यदि नेत्ययं शब्दः करोतिना संबध्यते तदा येयजामहं न करोतीत्येवं प्रतिषेधः स्यात् । यदि च वृणीत इत्येवाऽऽख्यातप्रत्ययेन संबध्येत तदा वरणं न कर्तव्यमिति निषिध्येत । न चैवं संबध्यते, किंत्वनूयाजपदेन वृद्धातुना च संबध्यते । तथा सत्यनूयाज-व्यतिरिक्तेषु यागेषु येयजामहः कर्तव्यः । वरणव्यतिरिक्तमङ्गजातमनुष्ठेयमित्यनूयाजवरणपर्युदासेन विधेरेव विशेषितत्वे सति प्रतिषेधवाक्यस्य कस्यचिदभावाच्च विकल्पः शङ्कितुमपि शक्यः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे षष्ठप्रपाठके

एकादशोऽनुवाकः ॥ ११ ॥

(अथ प्रथमाष्टके षष्ठप्रपाठके द्वादशोऽनुवाकः) ।

इन्द्रं वो विश्वतस्परि हवामहे जनैभ्यः ।
अस्माकमस्तु केवलः । इन्द्रं नरो नेमर्षिता
हवन्ते यत्पार्या युनजते धियस्ताः । शूरो
नृषाता शर्वसश्चकान आ गोमति व्रजे भञ्जा
त्वं नः । इन्द्रियाणि शतक्रतो या ते जनैषु
पञ्चसु । इन्द्र तानि त आ वृणे । अनु ते
दायि मह इन्द्रियाय सत्रा ते विश्वमनु वृ-
त्रहत्ये । अनु (१) क्षत्रमनु सहो यजते-
न्द्र देवेभिरनु ते नृषह्ये । आ यस्मिन्त्सप्त
वासवास्तिष्ठन्ति स्वारुहो यथा । ऋषिर्ह
दीर्घश्रुत्तम इन्द्रस्य घर्मो अतिथिः । आमा-
सु पक्वमैरय आ सूर्यः रोहयो दिवि ।

घ॒र्मं न सा॒मं तप॒ता सुवृ॒क्तिभिर्जुष्टं॑ गिर्व॑र्णसे
 गि॒रः । इन्द्र॒मिन्द्रा॒थिनो॑ बृ॒हदिन्द्र॑म॒र्केभि॒र-
 कि॒र्णः । इन्द्रं॑ वा॒णीर॒नूष॒त । गा॒यन्ति॑ त्वा
 गा॒य॒त्रिणः॑ (२) अ॒र्चन्त्य॒र्कम॒र्किणः॑ । ब्र-
 ह्माण॑स्त्वा श॒तक्र॑त॒वुद्र॑ः श॒र्मिव॑ येमिरे ।
 अ॒होमु॒चे प्र भ॑रेमा मनी॒षामो॑षिष्ठदा॒न्वे
 सु॒मतिं॑ गृ॒णानाः॑ । इ॒दमिन्द्र॑प्रति ह॒व्यं गृ-
 भा॒य स॒त्याः सं॒न्तु यज॑मानस्य का॒र्माः । वि-
 वे॒ष यन्मा॑ धि॒षणा॑ ज॒जान॑स्तवै॒ पुरा॑ पा॒र्या-
 दिन्द्र॑म॒हनः॑ । अ॒हंसो॑ यत्र॒ पीप॑र॒द्यथा॑ नो
 ना॒वेव॑ या॒न्तमु॒भये॑ ह॒वन्ते॑ । प्र स॒म्राजं॑ प्रथ॒-
 मम॑ध्वरा॒णाम् (३) अ॒होमु॒चं वृष॑भं य-
 ज्ञि॒याना॑म् । अ॒पां न॒पा॒तम॒श्विना॑ ह॒यन्त॑म-
 स्मिन्न॑र इन्द्रि॒यं ध॑त्तमो॒जः । वि न॑ इन्द्र
 मृ॒धो ज॒हि नी॒चा य॑च्छ पृ॒तन्य॑तः । अध॒-
 स्प॒दं तमी॑ कृ॒धि यो अ॒स्माः अभि॑दासति ।
 इन्द्रं॑ क्ष॒त्रम॒भि वा॒ममो॒जोऽजा॑यथा वृषभ
 च॒र्षणी॑नाम् । अ॒पा॒नुदो॑ ज॒नम॑मि॒त्रय॑न्तमु॒रुं
 दे॒वभ्यो॑ अ॒कृ॒णोरु॑ लो॒कम् । मृ॒गो न भी॑मः
 कु॒चरो॑ गि॒रि॒ष्ठाः प॑रा॒वतः॑ (४) आ ज॑-
 गा॒मा प॑र॒स्याः । सु॒कः सः॑ शा॒य पा॒विर्भि॑-
 न्द्र ति॒गमं॑ वि श॒न्नून्ता॑दि वि मृ॒धो नु॑दस्व ।

[याज्यापुरोनुवाक्याभिधानम्)

वि शत्रून्वि मृधो नुद वि वृत्रस्य हनू रुज ।
 वि म॒न्युमिन्द्र भामितोऽमित्रस्याभिदासतः ।
 त्रा॒ता॒रमिन्द्रमवि॒तारमिन्द्रः हवे॑हवे सु॒हवः
 शूरमिन्द्रम् । हुवे नु शक्रं पुरु॒हूतमिन्द्रः स्व-
 स्ति नो म॒घवा धा॒त्विन्द्रः । मा ते अस्याम्
 (५) सह॒सावन्परि॒ष्टाव॒घायं भूम॑ हरि॒वः
 परा॒दै । त्राय॑स्व नोऽवृ॒केभिर्व॒रुथै॒स्तव॑ प्रि-
 यासः॑ सू॒रिषु॑ स्याम । अन॑वस्ते रथम॒श्वाय
 तक्ष॑न्वष्टा व॒ज्रं पुरु॒हूत द्युम॑न्तम् । ब्र॒ह्माण
 इन्द्रं॑ म॒हय॑न्तो अ॒कैर॒वध॑यन्न॒हये॑ हन्त॒वा उ ।
 वृ॒ष्णे यत्ते॑ वृष॑णो अ॒र्कम॑र्चानिन्द्र॒ ग्रावा॑णो
 अ॒दितिः॑ स॒जोषाः॑ । अन॑श्वासो ये प॒वयोऽ-
 रथा॑ इन्द्रे॒षिता॑ अभ्यव॑र्तन्त द॒स्यून (६) ॥

(वृत्रह॒त्येऽनु॑ गाय॒त्रिणोऽध्व॑राणां॑ परा॒वतोऽस्याम॑ष्टाच॒त्वारि॑ श॒च्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 षष्ठप्रपाठके द्वादशोऽनुवाकः ॥ १२ ॥

सं त्वा ध्रु॒वोऽस्य॑भिर्मा ब॒र्हिषोऽह॑मा प्या॒यता॑म॒गन्म॒ यथा॒ वै यो॒ वै श्रद्धां॑
 प्र॒जाप॑तिर्य॒ज्ञान्ध्रु॒वोऽसी॑त्याह॒ यो वै सप्त॑दशमिन्द्रं॒ वो द्वाद॑श ॥ १२ ॥

सं त्वा ब॒र्हिषोऽहं॑ यथा॒ वा ए॒वं वि॒द्वान्श्रौष॑द्सहसाव-
 नेक॑पञ्चाशत् ॥ ५१ ॥

हरिः ॐ ॥

इति कृष्णयजुर्वेदीयतैत्तिरीयसंहितायां प्रथमाष्टके
 षष्ठप्रपाठकः समाप्तः ॥ ६ ॥

(अथ प्रथमकाण्डे षष्ठप्रपाठके द्वादशोऽनुवाकः) ।

सप्तमादिष्वेकादशान्तेषु पञ्चस्वनुवाकेषु याजमानब्राह्मणप्रसङ्गादाध्वर्यवब्राह्मणमपि कियदभिहितम् । द्वादशानुवाके याज्या [पुरोनुवाक्या] उच्यन्ते । काम्येष्टिकाण्डे सप्तमानुवाके काचिदिष्टिरे माम्नायते -

“ ऐन्द्रं चरुं निर्वपेत्पशुकाम ऐन्द्रा वै पशव इन्द्रमेव स्वेन भागधेयेनोपधावति स एवास्मै पशून्प्र यच्छति पशुमानेव भवति ” [सं० का० २ प्र० २ अ० ७] इति ।

पशूनामैन्द्रत्वमर्थभादान्तरे द्रष्टव्यम् ।

पुरोडाशादिपरित्यागेन चरुविधानं प्रशंसति—

चरुर्भवति स्वादेवास्मै योनेः पशून्प्र जनयति ” [सं० का० २ प्र० २ अ० ७] इति ।

वाजपेये हि नैवारं चरुमन्वानवघ्रापयेत् । अश्वमेधेऽपि राजीनित्यादिमन्त्रेणाश्वयाच्यामुपावहन्ति । तच्च भक्षितमन्त्रमुत्पत्स्यमानानामन्वानां रेतोरूपेण बीजमित्यभिप्रेत्य चरोः पशुयोनित्वमत्राभिधीयते ।

तस्या ऐन्द्रेष्टेः पुरोनुवाक्यामाह—

इन्द्रं व इति । हे ऋत्विग्यजमाना वो युष्माकं जनेभ्यः पुत्रभृत्याः^१ जनसिद्धयर्थं विश्वतस्परि सर्वस्य जगत उपरि स्थितमुत्कृष्टत्वेन वर्तमानमिन्द्रं हवामह आह्वयामः । स चेन्द्रोऽस्माकं केवलोऽस्त्वसाधारणोऽस्तु । इतरयजमानेभ्योऽप्यधिकमनुग्रहमस्मासु करोत्वित्यर्थः ।

याज्यामाह—

इन्द्रं नर इति । अग्निचयनमनुतिष्ठन्तो नर इन्द्रं नेमधिता वह्न्यादिभिर्देवैः सह नेमस्यार्धस्य हविषो धिता धारणाय हवन्त आह्वयन्ति । अत एव चयनब्राह्मणमेवाम्नायते—“ अर्धेन्द्राणि जुहोति ” इति । तन्मन्त्राश्चैवाम्नायन्ते—“ अग्निश्च म इन्द्रश्च मे सोमश्च म इन्द्रश्च मे ” इत्यादयः । यद्यस्मात्कारणात्पार्याश्रितेऽग्नावग्निष्टोमादिपारमर्हन्तो यजमानास्ता धियो युनजते युञ्जते तान्यग्निष्टोमादीन्यनुतिष्ठन्ति । तादृश हे इन्द्र त्वं शूरो रक्षोभिरनभि-

[याज्यापुरोनुवाक्याभिधानम्]

भूतो नृपाता मनुष्येभ्यः सनिता धनस्य दाता शवसोऽस्मदीयस्य बलस्य चकानस्तर्पको भूत्वा नोऽस्मान्गोमति बहुगवादिपशुयुक्ते व्रजे संघ आभजाऽऽभिमुख्येन स्थापय ।

इष्टचन्तरं विधत्ते—

“ इन्द्रायेन्द्रियावते पुरोडाशमेकादशकपालं निर्वपेत्पशुकाम इन्द्रियं वै पशव इन्द्रमेवेन्द्रियावन्तस्त्वेन धागधेयेनोप धावति स एवास्मा इन्द्रियं पशून्प्र यच्छति पशुमानेव भवति ” [सं० का० २ प्र० २ अ० ७] इति ।

इन्द्रियं बलं प्रभूतमस्यास्तीतीन्द्रियावान् । क्षीरघृतादिद्वारेणेन्द्रियवृद्धिहेतुत्वात्पशूनामिन्द्रियत्वम् । इन्द्रियं पशून् । चेति समुच्चयेऽध्याहर्तव्यः ।

तस्यामिष्टौ पुरोनुवाक्यामाह—

इन्द्रियाणीति । हे शतक्रतो पञ्चसु जनेषु निषादपञ्चमेषु ब्राह्मणादिवर्णेषु यानि ते तवानुग्रहादिन्द्रियाणि सामर्थ्यानि सन्ति, हे इन्द्र तानि सर्वाणि ते तवानुग्रहादावृणे समन्ताद्गृह्णामि ।

याज्यामाह—

अनु ते दायीति । यजत्र यष्टव्य हे इन्द्र महे महते सर्वेभ्यो देवेभ्योऽधि काय ते तुभ्यं सत्रा सत्रेषु विश्वं सर्वं हविर्देवोभिरग्न्यादिभिरनुदायि अनुक्रमेण दीयते । किमर्थम् । वृत्रहत्ये वृत्रवधमनु ते तवेन्द्रियाय बलसिद्धयर्थम् । न केवलं वृत्रवधमनुसृत्य किंतु क्षत्रमनु त्वदीयं क्षत्रियत्वजात्यभिमानमनुसृत्य, सहोऽनु त्वदीयं बलमनुसृत्य, नृषह्ये वैरिमनुष्यतिरस्कारशीलमनुसृत्य, त्वयि यथोक्ताङ्गुणानवेक्ष्य ते तुभ्यं पुनः पुनर्दीयत इति शेषः ।

अन्यामिष्टिं विधत्ते—

‘ इन्द्राय घर्मवते पुरोडाशमेकादशकपालं निर्वपेद्ब्रह्मवर्चसकामो ब्रह्मवर्चसं वै घर्म इन्द्रमेव घर्मवन्तस्त्वेन भागधेयेनोप धावति स एवास्मिन्ब्रह्मवर्चसं दधाति ब्रह्मवर्चस्येव भवति ’ [सं० का० २ प्र० २ अ० ७] इति ।

घर्मवते वेदशास्त्रादिप्रयुक्तब्राह्मतेजोयुक्ताय । विद्वत्सु वेदशास्त्रादिरूपेण ब्रह्मवर्चसेन दीप्यत इति ब्रह्मवर्चसस्य घर्मत्वम् ।

एतस्यामिष्टौ पुरोनुवाक्यामाह—

[याज्यापुरोनुवाक्याभिधानम्]

आ यस्मिन्निति । वासयन्ति रथस्योपर्यादित्यामिति वासवा आदित्यस्या-
श्वाः । ते च सप्तसंख्याकाः । सप्त युञ्जन्ति रथमेकचक्रमिति मन्त्रवर्णात् । न
चैवं सत्येको अश्वो वहति सप्तनामेत्यनेन विरोधः । वचनद्वयबलेन विकल्पस्या-
ङ्गीकृतत्वात् । ते च सप्ताश्वाः स्वारुहो यथाऽऽदित्यपरतन्त्रा अपि स्वयमेवाऽऽ-
रोहन्त इव वर्तन्ते सुशिक्षितत्वेन प्रेरणं विनैव प्रवृत्तत्वात् । तादृशाः सप्ताश्वा
यस्मिन्नादित्य आतिष्ठन्ति अभिवर्तन्ते स आदित्य ऋषिर्हार्तीन्द्रियज्ञान्येव सर्वदा
वेदत्रयोपेतत्वात् । अत एवाऽऽम्नायते—“ वेदैरशून्यस्त्रिभिरेति सूर्यः ” इति ।
दीर्घश्रुतमस्रैलोक्यप्रकाशनेन प्रथितकीर्तितमः । ईदृशो घर्मो दीप्यमान आदित्य
इन्द्रस्य गृहेऽतिथिः स्वाभीष्टं याचितुं यदा कदाचिदागच्छति तस्येन्द्रस्य महिमा
किमिव वक्तव्य इत्यभिप्रायः ।

याज्यामाह—

आमास्विति । आमासु फलपाकरहितास्वोषधीषु पक्वं सम्यक्पाकयुक्तं फलं
हे इन्द्र त्वमैरयो वृष्टिद्वारा संपादितवानासि । सूर्यं विचरन्तं परिवर्तनसामर्थ्य-
प्रदानेन दिव्यारोहयासि । हेतिभिर्यजमाना जुष्टमिन्द्रस्य प्रियं हविः पुरोडाशरूपं
तपत सुष्ठु हुतं कुरुत । किमिव, घर्मं न प्रवर्ग्यमिव, सुवृत्तिभिर्हुंकारप्रस्तावादि-
शोभनभक्तियुक्तैः सामन्सामभिर्वर्मं यथा तपन्ति । गिर्वर्णसे गीर्भिः स्तुत्यायेन्द्राय
गिरः स्तुतिरूपाः प्रयुङ्क्तेति शषः ।

इष्टचन्तरं विधत्ते—

“ इन्द्रायार्कवते पुरोडाशमेकादशकपालं निर्वपेदन्नकामोऽर्को वै देवानामन्न-
मिन्द्रमेवार्कवन्तः स्वेन भागधेयेनोपधावति स एवास्मा अन्नं प्र यच्छत्यन्नाद एव
भवति ” [सं० का० २ प्र० २ अ० ७] इति ।

बुभुक्षुभिरर्थ्यमानत्वादादरेण स्वीक्रियमाणत्वादन्नस्यार्कत्वम् ।

तत्र पुरोनुवाक्यामाह—

इन्द्रमिदिति । गाथिनः सामगा बृहद्बृहतां साम्नेन्द्रमिन्द्रमेवानूपतास्तुव-
न् । ऋचं स्तुतावित्यस्माद्धतोरुत्पन्नोऽर्कशब्दः ऋचमाचष्टे । अर्केभिर्ऋग्भिरर्किणो
बहवृचा इन्द्रमस्तुवन् । वाणीरन्या अपि वाचो यजूरूपा इन्द्रमस्तुवन् ।

याज्यामाह—

१ ख. न्ति आश्रित्य व । २ ख. किमु वक्त । ३ ख. भिर्हिका । ४ च. प्रतीयन्ते ! इ ।

[याज्यापुरोनुवाक्याभिधानम्]

गायन्तीति । हे शतक्रतो गायत्रिणो गायत्रसामयुक्ता उद्गातारस्तत्वां गायन्ति । अर्किणो बह्वृचास्त्वामर्चन्ति स्तुवन्ति । ब्रह्माणस्तदुपलक्षिता अध्वर्यवोऽपि त्वाद्युद्योमिर उत्थापयन्ति वर्धयन्तीत्यर्थः । किमिव, वंशमिव । यथा कुलाचारादिभिः स्वकीयं वंशमुन्नतं कुर्वन्ति तद्वत् ।

इष्टचन्तरं त्रिहविष्कं विधत्ते—

“ इन्द्राय धर्मवते पुरोडाशमेकादशकपालं निर्वपेदिन्द्रायेन्द्रियावत इन्द्रायार्कवते भूतिकामो यदिन्द्राय धर्मवते निर्वपति शिर एवास्य तेन करोति यदिन्द्रायेन्द्रियावत आत्मानमेवास्य तेन करोति यदिन्द्रायार्कवते भूत एवात्राद्ये प्रति तिष्ठति भवत्येव ” [सं० का० २ प्र २ अ० ७] इति ।

तेन धर्मवते निर्वापेणाध्वर्युरस्य यजमानस्य शिरः करोति । एवंविधैश्वर्यादिभिः सभायामुन्नतशिरस्कं करोति । तेनेन्द्रियावते निर्वापेणास्य यजमानस्याऽऽत्मानमेव करोति पुष्टशरीरमेव करोति । अर्कवते निर्वापेण यजमानो भूत एवैश्वर्यं प्राप्त एव सन्नदनयोग्ये सम्यगन्ने प्रतितिष्ठति । भवत्येव पुनरप्यधिकमैश्वर्यं प्राप्नोत्येव । अत्र धर्मवतो हविषि “ आ यस्मिन् ” इत्यादिके याज्यानुवाक्ये । इन्द्रियावतो हविषि “ इन्द्रियाणि शतक्रतो ” इत्यादिके । अर्कवतो हविषि “ इन्द्रमिन्द्राथिनो बृहत् ” इत्यादिके ।

इष्टचन्तरं विधत्ते—

“ इन्द्रायार्होमुचे पुरोडाशमेकादशकपालं निर्वपेद्यः पाप्मना गृहीतः स्यात्पाप्मा वा अ२ ह इन्द्रमेवार्होमुच२ स्वेन भागधेयेनोप धावति स एवैनं पाप्मनोऽहसो मुञ्चात ” [सं० का० २ प्र० २ अ० ७] इति ।

अंहःशब्देनात्र नरकहेतुर्निषिद्धाचरणादिरूपः पाप्मोच्यते । पाप्मनोऽहसोऽत्यधिकात्पापादित्यर्थः ।

तत्र पुरोनुवाक्यामाह—

अ२होमुच इति । गृणानाः स्तुवन्तो वयमोषिष्ठदाने ग्रीष्मकाले दावाग्निनाऽत्यन्तदग्धभूप्रदेशेभ्यो वर्षर्तौ वृष्टिदा० होमुचे पापान्मोचयित्रे मनीषां बुद्धिं प्रभरेम स्वी कर्मः । कीदृशीं सुमार्तिं, त्वां तोषयेमेत्येवमादिशोभनमननोपेताम् । हे इन्द्रेदं त्यज्यमानं हव्यं प्रतिगृहाण । तेन यजमानस्य कामाः सत्याः सन्तु ।

याज्यामाह—

(याज्यापुरोनुवाक्याभिधानम्)

विवेपेति । यद्यस्मात्कारणाद्धिषणा पूर्वोक्ता बुद्धिर्मा विवेष व्याप्तवती तस्मादहं सुबुद्धिर्जान जातवानस्मि । अत एव पार्यादहनः पुरोत्तमान्मरणदिवसात्पुरा त्वां स्तवै, आमरणं स्तवार्नीत्यर्थः । यत्र यस्यां धिषणायां सत्यामिन्द्रोऽस्मानंहसः पापात्पापिरदुत्तारितवान्सा धिषणा विवेषेत्यन्वयः । अथवा यत्राहन्-स्मानंहसः पारयति तस्मात्पार्यादहनः पुरा स्तवा इत्यन्वयः । यथा लोके नावानद्यां यान्तं नाविकमुभये कूलद्वयवर्तिनो हवन्ते^१ मामुत्तारयेत्याहवयन्ति तथैवाहसो मुक्तानमस्मानुभयकूलप्रभवा आहवयन्तीत्यर्थः ।

अत्रैव विकल्पितामन्यां याज्यामाह-

प्रसम्राजमिति । हे नरो मनुष्या ऋत्विजः प्रकर्षेणेन्द्रं भजतेति शेषः । कीदृशं, सम्राजं सम्यग्दीप्यमानम् । अध्वराणामग्निष्टोमादीनां प्रथमं मुख्यदेवम् । अंहोमुचं पापान्मोचयितारम् । यज्ञियानां यज्ञसंबन्धिफलानां वृषभं वर्षितारम् । अपां वृष्टिरूपाणामदकानां नपातमविनाशयितारम् । ह्यन्तमैर्धर्यस्य गमयितारम् । हेऽश्विनावस्मिन्यजमान इन्द्रियं चक्षुरादिपाटवमोजो बलं च धत्तं स्थापयतम् ।

इष्ट्यन्तरं विधत्ते-

“ इन्द्राय वैमृधाय पुरोडाशमेकादशकपालं निर्वपेद्यं मृधोऽग्निं प्रवपेरन्राष्ट्राणि वाऽग्निं समियुरिन्द्रमेव वैमृधः स्वेन भागधेयेनोप धावति स एवास्मान्मृधोऽपहन्ति ” [सं० का० २ प्र० २ अ०] इति ।

मृधो वैरिणो यजमानमभितः प्रवपेरन्प्रकर्षेण कम्पयेयुर्भीतिमुत्पादयेयुः । अथवा राष्ट्राणि देशानभितो विनाशयितुं समियुः संगता भवेयुः, तस्य यजमानस्य रक्षायै वैमृधाय शत्रुविनाशकायेन्द्राय निर्वपेत् । स चेन्द्रोऽस्माद्यजमानान्मृधः शत्रूनपहन्ति ।

तत्र पुरोनुवाक्यामाह-

वि न इन्द्रेति । हे इन्द्र नोऽस्माकं मृधः शत्रून्विशेषेण जहि । किंच, पृतन्यतोऽस्मान्धातयितुं सेनामिच्छतः शत्रून्चीचान्यग्भूतान्यच्छोपरतान्कुरु ।

१ ख. हः पोरे भवान्म । २ क. घ. ङ च. त्वा तथैवाऽऽम । ३ ख. न्ते भो मा । ४ म्दायैकादशकपालं नि ।

(याज्यापुरोनुवाक्याभिधानम्)

यश्चान्योऽस्मानभिदासत्युपक्षयति तमीं तमपि वैरिणमधस्पदमस्मत्पादयोः प्रणत-
शिरस्कं कृधि कुरु ।

तत्र याज्यामाह—

इन्द्र क्षत्रमिति । हे इन्द्र वामं वननीयं क्षत्रं क्षताद्रक्षणमोजोऽस्मदीयं
बलं चाभिलक्ष्याजायथा एतत्सर्वं संपादयितुं जातोऽसि । चर्षणीनां मनुष्याणः
हे वृषभ कामानां वर्षकामित्रयन्तं शत्रुभावमिच्छन्तं जनमपानुदास्तिरस्कृतवानसि ।
देवेभ्यो हविष्प्रदानादिव्यवहारिभ्यो यजमानेभ्य उरुं विस्तीर्णं लोकं भोगस्थानम-
ऋणोरु कृतवानेवासि ।

तस्यामेवेष्टौ विकल्पितां पुरोनुवाक्यामाह—

मृगो नेति । हे इन्द्र भीमो भयंकरः कुचरः प्राणिभक्षणादिरूपकुत्सिताच-
रणशीलो गिरिष्ठाः पर्वतनिवासी मृगो न सिंहव्याघ्रादिमृग इव परस्याः परावतो
महतो दूरादाजगामास्मद्विरोधिनां हन्तुमागतोऽसि । आजगन्थेति हि शाखान्तरे
मध्यमपुरुषः पठितः । सूकं परशरीरादिषु सरणशीलं तिग्मं तीक्ष्णं पर्विं वज्रं
संशाय सम्यक्तीक्ष्णं कृत्वा विशेषेण शत्रूंस्ताडय । मृधो योद्धृञ्शत्रून्विशेषेण
नुदस्व निराकुरु ।

विकल्पितां याज्यामाह—

वि शत्रूनििति । हे इन्द्र शत्रून्विशेषेण नुद निराकुरु । मृधो योद्धृनापि
विशेषेण नुद । वृत्रस्य हन् विरुज विशेषेण भग्नी कुरु । त्वं भामितः क्रुद्धः
सन्निभिदासतोऽस्मानुपक्षयतोऽमित्रस्य वैरिणो मयुं विशेषेण भग्नं कुरु ।

इष्ट्यन्तरं विधत्ते—

“ इन्द्राय त्रात्रे पुरोडाशमेकादशकपालं निर्वपेद्बद्धो वा परियत्तो वेन्द्रमेव
त्रातारः स्वेन भागधेयेनोप धावति स एवैनं त्रायते ” [सं० का० २ प्र० २
अ० ७] इति ।

बद्धः शृङ्खलया निगडितः । परियत्तः शृङ्खलामन्तरेण परितो भटै-
रवरुद्धः ।

तत्र पुरोनुवाक्यामाह—

त्रातारमिति । त्रातारं शृङ्खलाबन्धाद्रक्षितारम् । अवितारं भटावरोधाद्र-
क्षितारम् । शूरं बन्धकानामवरोधकानां च तिरस्कारे क्षमम् । हवे हवे सुहवं

(याज्यापुरोनुवाक्याभिधानम्)

सर्वस्मिन्होमे सुखेनाऽऽह्वातुं शक्यम् । शक्रं सर्वेषु कार्येषु शक्तियुक्तम् । पुरुहूतं बहुभिर्यजमानैराहूतमिन्द्रं हुवे नु आह्वयाम्येव । प्रतिविशेषणमिन्द्रशब्दावृत्तिर्वाक्य-
भेदार्थम् । त्रातारमिन्द्रं हुवे । अवितारमिन्द्रं हुव इत्येवं वाक्यभेदः । तैश्च बहु-
भिर्वाक्यैरोदरातिशयः प्रदर्श्यते । इन्द्रागच्छ हरिव आगच्छेत्यादौ तद्दर्शनात् ।
लोकेऽप्यतिबालं पुत्रमुपलालयितुं पितरागच्छ भ्रातरागच्छेत्यादौ दृश्यते । मघवा
धनवानिन्द्रो नोऽस्मभ्यं स्वास्ति धातु अविनाशं ददातु ।

तत्रैव याज्यामाह—

मा ते अस्यामिति । हे सहसावन्बलवान्निन्द्रास्यां परिष्टौ परित्राणार्थं
क्रियमाणायामिष्टौ वयमघाय वैकल्याय मा भूम, अस्मदनुष्ठिते कर्मणि वैकल्यं
मा भूदित्यर्थः । हे हरिवो हरिभिरश्वैस्तद्वन्परादै परादातुं त्वामवज्ञातुं वयं मा भूम
कदाचिदप्यवज्ञां मा करवामेत्यर्थः । त्वं नोऽस्मानवृकोभोर्हिसकरहितैर्वरूथैर्गृहैस्त्रा-
यस्व । तादृशान्गृहान्प्रयच्छ । सूरिषु विद्वत्सु यजमानेषु मध्ये वयं तव प्रिया
भवेम ।

इष्ट्यन्तरं विधत्ते—

“ इन्द्रायार्काश्वमेधवते पुरोडाशमेकादशकपालं निर्वपेद्यं महायज्ञो नोपनमेदेते
वै महायज्ञस्यान्त्ये तनू यदर्काश्वमेधाविन्द्रमेवार्काश्वमेधवन्तस्त्वेन भागधेयेनोप
धावति स एवास्मा अन्ततो महा ज्ञं च्यावयत्युपैनं महायज्ञो नमति ” [सं०
का० २ प्र० २ अ० ७] इति ।

अश्वमेधयज्ञस्य साधनभूतो योऽग्निः सोऽर्कः । यश्च तत्फलभूत आदित्यः
सोऽश्वमेधः । अत एव पञ्चमकाण्डे पञ्चार्काहुतिविधिशेषार्थवादे सामान्नायते—
“ अर्को वा एष यदग्निरसावादित्योऽश्वमेधो यदेता आहुतीर्जुहोत्यर्काश्वमेधयोरेव
ज्योतींषि संदधाति ” इति । अश्वमेधब्राह्मणेऽप्याम्नायते—“ अग्निर्वा अश्वमे-
धस्य योनिरायतनम् । सूर्योऽग्नेर्योनिरायतनम् । यदश्वमेधेऽग्नौ चित्य उत्तरवेदिं
चिनोति तावर्काश्वमेधौ ” इति । वाजसनेयिनोऽपि चित्यस्य ग्नेरुपासने सामान-
ति—“ एष वा अश्वमेधो य एष तपति तस्य संवत्सर आत्माऽयमग्निरर्कस्तस्येमे
लोका आत्मानस्तावेतावर्काश्वमेधौ ” इति । इन्द्रः स्तुतयोरग्न्यादित्ययोः स्वामि-

(याज्यापुरोनुवाक्याभिधानम्)

त्वादर्काश्वमेधवानित्युच्यते । यं यजमानं प्रत्यश्वमेधराजसूयरूपो महायज्ञो नोपन-
मेन्न प्राप्नुयात्स यजमानोऽर्काश्वमेधस्वामिने निर्वपेत् । यावेतावर्काश्वमेधशब्दवा-
च्यावग्न्यादित्यौ तावुभौ महायज्ञस्याश्वमेधस्यान्त्ये तनू प्रारम्भसमाप्तिकोट्यवर्त-
मानशरीरे । चित्याग्निः साधनत्वेन प्रारम्भकोटौ वर्तते । आदित्यः फलरूपत्वेन
समाप्तिकोटिगामी । स एवेन्द्र एवास्मै यजमानस्य समीपे महायज्ञं प्रेरयति । स
च महायज्ञ एनं यजमानमुपनमति प्राप्नोति ।

तत्र पुरोनुवाक्यामाह—

अनवस्त इति । हे पुरुहूत बहुभिर्यजमानैराहूतेन्द्र ते तव रथमनवो मनु-
ष्यास्तक्षंस्तक्षन्तु संस्कुर्वन्तु । किमर्थम् । अध्यायाश्वं संयोजुम् । त्वष्टा देवः शिल्पी
द्युमन्तं दीप्तिमन्तं वज्रं तक्षतु । ब्रह्माणो ब्राह्मणा ऋत्विजोऽर्कैरर्चनसाधनैर्मन्त्रैर्मह-
यन्तः पूजयन्त इन्द्रमवर्धयन्त्यशसा वर्धयन्तु । अहयेऽहिमघं महायज्ञप्राप्तिप्रतिबन्धकं
पापं हन्तवा उ अवश्यं हन्तुमवर्धयन्नित्यन्वयः ।

याज्यामाह—

वृष्णे यत्त इति । हे इन्द्र यद्यदा वृष्णे ते कामाभिर्वार्षिणस्तव संबन्धिन-
मर्कमर्चनयिं वृषणो वर्षणं (कं) फलाभिवर्षकं यागं ग्रावाणः साधनभूता दृषदुप-
लादयः पदार्था अर्चानर्चयन्ति, अलंकुर्वन्ति, तदानीमदितिर्वैदेरूपा पृथिवी सजो-
षास्त्वया समानप्रीतिर्भवतु । इन्द्रेषिता इन्द्रप्रेरिता ये पवयो वज्राः सन्ति तेऽप्य-
रथा अनश्वासो रथाश्चनिरपेक्षा एव दस्यून्महायज्ञप्राप्तिप्रतिबन्धकानसुरानभ्यवर्त-
न्ताभिलक्ष्य हन्तुं प्रवर्तन्ताम् ।

अत्र विनियोगसंग्रहः—

“ इन्द्रं वो विश्वतोऽमुष्मिंश्चरावैन्द्र ऋचोर्द्वयम् ।

इन्द्रीन्द्रियावद्यागे स्यादा यस्मिन्धर्मवद्यजौ ॥ १ ॥

इन्द्रं स्यादर्कवद्यागे तिस्रोऽहोमुग्यजावृचः ।

विनो (वै मृधे चतस्रः स्युस्त्रातारं त्रातृमद्यजौ ।

अनवोऽर्काश्ववद्यागे मन्त्राः सप्तदशेरिता (न्वा एकोनविंशतिः ”)

॥ २ ॥ इति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे षष्ठप्रपाठके

द्वादशोऽनुवाकः ॥ १२ ॥

वेदार्थस्य प्रकाशेन तमो हार्दं निवारयन् ।

पुमर्थोऽश्वतुरो देयाद्विद्यातीर्थमहेश्वरः ॥ १ ॥

इति श्रीमद्विद्यातीर्थमहेश्वरापरावतारस्य श्रीमद्राजाधिराज-

परमेश्वरस्य श्रीवीरबुक्कमहाराजस्याऽऽज्ञापरिपालकेन

माधवाचार्येण विरचिते वेदार्थप्रकाशे कृ-

ष्णयजुर्वेदीयतैत्तिरीयसंहिताभाष्ये

प्रथमकाण्डे षष्ठः प्रपाठकः

॥ ६ ॥

(अथ प्रथमाष्टके सप्तमः प्रपाठकः ।)

(तत्र प्रथमोऽनुवाकः ।)

हरिः ॐ ।

पा॒क॒य॒ज्ञं वा अ॒न्वाहि॑ताग्नेः प॒श॒व॒ उप॑
तिष्ठ॒न्त इडा॒ खलु॒ वै पा॑क॒य॒ज्ञः सैषाऽन्तरा॑
प्रया॒जानू॒या॒जान्य॑ज॒मान॑स्य लो॒केऽव॑हिता
तामा॒हिय॑मा॒णाम॒भि म॑न्त्रयेत् सु॒रूप॑वर्षवर्णं
ए॒हीति॑ प॒श॒वो वा इडा॑ प॒शूने॒वोप॑ ह्वयते य॒ज्ञं
वै दे॒वा अ॒दु॒ह॒न्य॒ज्ञोऽसु॑राः अ॒दु॒ह॒त्तेऽसु॑रा
य॒ज्ञदु॑ग्धाः परा॑ऽभ॒व॒न्यो वै य॒ज्ञस्य॑ दो॒हं वि॑
द्वान् (१) य॒ज॒तेऽप्य॒न्यं य॒ज॒मानं॑ दु॒हे ५ ।

(इडानुमन्त्रणम्)

मे सत्याऽऽशिरस्य यज्ञस्य भूयादित्याहैष वै
 यज्ञस्य दोहस्तेनैवै नै दुहे प्रत्ता वै गौर्दुहे प्र-
 त्तेडा यजमानाय दुह एते वा इडांयै स्तना
 इडोपहूतेति वायुर्वत्सो यर्हि होतेडामुपह्वयेत
 तर्हि यजमानो होतारमीक्षमाणो वायुं मन-
 सा ध्यायेत् (२) मात्रे वत्समुपावसृजति
 सर्वेण वै यज्ञेन देवाः सुवर्गं लोकमायन्पा-
 कयज्ञेन मनुश्चास्यत्सेडा मनुमुपावर्तत तां
 देवासुरा व्यह्वयन्त प्रतीचीं देवाः पराची-
 मसुराः सा देवानुपावर्तत पशवो वै तद्देवा-
 नवृणत पशवोऽसुरानजहुयं कामयेतापशुः
 स्यादिति पराचीं तस्येडामुप ह्वयेतापशुरेव
 भवति यम् (३) कामयेत पशुमान्स्या-
 दिति प्रतीचीं तस्येडामुप ह्वयेत पशुमानेव
 भवति ब्रह्मवादिनो वदन्ति स त्वा इडामुप
 ह्वयेत य इडामुपहूयाऽऽत्मानमिडानामुप
 ह्वयेतेति सा नः प्रिया सुप्रतूतिर्मधोनीत्या-
 हेडामेवोपहूयाऽऽत्मानमिडांयामुप ह्वयते
 व्यस्तामिव वा एतद्यज्ञस्य यदिडां सामि प्रा-
 श्रान्ति (४) सामि मार्जयन्त एतत्प्रति वा
 असुराणां यज्ञो व्यच्छिद्यत ब्रह्मणा देवाः
 समदधुर्बृहस्पतिस्तनुतामिमं न इत्याह ब्रह्म

वै दे॒वानां॑ बृ॒हस्प॑तिर्ब्र॒ह्म॑णै॒व य॒ज्ञः॑ सं द॒धाति॑
वि॒च्छिन्नं॑ य॒ज्ञः॑ स॒मिमं॑ द॒धात्वित्या॑ह संत-
त्यै॒व वि॒श्वे दे॒वा इ॒ह मा॑द॒यन्ता॑मित्या॒ह संत-
त्यै॒व य॒ज्ञं दे॒वेभ्योऽनु॑ दि॒शति॑ यां वै (५) य॒ज्ञे
दक्षि॑णां ददा॒ति ता॑म॒स्य प॒शवोऽनु॑ सं क्रा-
मन्ति॒ स ए॒ष ई॒जानो॑प॒शुर्भा॒विको॑ यज॒मानेन॑
खलु॒ वै तत्का॒र्यमित्या॑हुर्यथा॒ देव॒त्रा दत्तं॑
कु॒र्वीता॑ऽऽत्म॒न्पशून्॒मयेते॑ति ब्र॒ध्न पि॒न्वस्वे-
त्या॑ह य॒ज्ञो वै ब्र॒ध्नो य॒ज्ञमे॒व तन्म॑हयत्यथो
दे॒वत्रै॒व दत्तं॑ कुरु॒त आ॒त्मन्पशून्॒मयेते॑ द॒दतो॑
मे मा॒ क्षा॒यीत्या॑हाक्षि॒तिमे॒वोपै॑ति कु॒र्वतो॑ मे
मोप॑ द॒सादित्या॑ह भू॒मानमे॒वोपै॑ति (६) ॥

(वि॒द्वान्ध्या॑येद्भवति॒ यं प्रा॒श्नन्ति॒ यां वै म॒ एका॒न्नवि॒शति॑श्च) ।

इति कृष्णयजुर्वेदीयतैत्तिरीयसांहितायां प्रथमाष्टके
सप्तमप्रपाठके प्रथमोऽनुवाकः ॥ ७ ॥

(अथ प्रथमकाण्डे सप्तमः प्रपाठकः) ।

(तत्र प्रथमोऽनुवाकः) ।

यस्य निःश्वसितं वेदा यो वेदेभ्योऽखिलं जगत् ।

निर्ममे तमहं वन्दे विद्यातीर्थमहेश्वरम् ॥

प्रपाठके सप्तमोऽस्मिन्नुवाकास्त्रयोदश ।

याजमानब्राह्मणस्य शेषः षट्स्वादिमेषु हि ॥

वाजपेयस्य मन्त्रास्तु षट्स्वन्येष्वथ याज्यकाः ।

[इडानुमन्त्रणम्]

इडानुमन्त्रणं तस्या इडायाश्च प्रशंसनम् ।

अन्वाहार्योऽथ मन्त्रानुवाकव्याख्या त्रिषु स्मृता ।

स्थान्त्रा धावनं च रोहणं वाजहोमकः ।

उजित्यतिग्राह्याज्या इत्यर्था अनुवाकगाः ॥

तत्र प्रथमेऽनुवाक इडानुमन्त्रणमुच्यते । तदेतद्विधातुं प्रस्तौति—

पाकयज्ञमिति । पाकयज्ञस्य स्वरूपमापस्तम्बसूत्रव्याख्यातृभिरुक्तम्—
 औपासनहोमो वैश्वदेवं पार्वणमष्टका मासि श्राद्धं सर्पबलिरीशानबलिरिति सप्त
 पाकयज्ञसंस्थाः ” इति । बौधायनोऽप्याह—“ हुतः प्रहुत आहुतः शूलगवो बलि-
 हरणं प्रत्यवरोहणमष्टकाहोम इति सप्त पाकयज्ञसंस्थाः ” इति । अये त्वाहुः—
 “ अल्पयज्ञाः पाकयज्ञाः ” इति । आश्वलायनोऽप्याह—“ त्रयः पाकयज्ञा हुता
 अग्नौ हूयमाना अनग्नौ प्रहुता ब्राह्मणभोजने ब्रह्मणि हुताः ” इति ।

एतेषां मध्ये ये कंचिदप्याहिताग्नेः पाकयज्ञमनु गवाद्याः पशवोऽवस्थिता
 भवन्ति पाकयज्ञेन लभ्यन्त इत्यर्थः । अत्र त्विडाभक्षणमेव पाकयज्ञो ब्रह्मणि हुत-
 त्वात् । अतोऽनेनापीडाभक्षणेन पशवो लभ्यन्ते । तत्रेयमिडा यजमानस्य लोके
 फलसाधने यज्ञे प्रयाजानुयाजमध्ये व्यवस्थिता । प्रयाजाज्यभागप्रधानस्विष्टकृद्भ्य
 ऊर्ध्वमनूयाजेभ्यश्च प्रागिडाया अनुष्ठेयत्वात् । एतच्च हौत्रकाण्डे स्विष्टकृद्या-
 ज्याया अनुयाजयाज्यायाश्च मध्य इडोपाह्वानमन्त्रपाठादवगम्यते ।

विधत्ते—

तामाहियमाणामिति । तामिडामाहियमाणामवदाय होतृसमीपमानीयमा-
 नांम् । तत्प्रकारमापस्तम्ब आह—“ इडापात्रमुपस्तीर्य सर्वेभ्यो हविर्भ्य इडां
 समवद्याति चतुरवत्तां वा पञ्चावत्ताम् ” इति । “ अभिघार्येडां होत्रे प्रदाय ”
 इति च । इडादेवतायाः पशुसाधनत्वाद्गोपत्वाच्च मन्त्रगतेनेहीति पदेन पशूने-
 वोपह्वयते ।

सा मे सत्याऽऽशीरित्येतं मन्त्रभागं व्याख्यातुं प्रस्तौति—

यज्ञं वा इति । दोहनं रिक्तीकरणम् । गां दोग्धीत्यत्र तथा दर्शनात् ।
 देवाः प्रथमं यज्ञमदुहन्तदुहन्, तद्वतसारफलस्वीकारेण रिक्ती चक्रुः । स च
 यज्ञोऽसुरानदुहन्तदीयसारापहारेण रिक्ती चकार । ततस्ते पराभूताः । यो यज-

मानो देवकर्तृकं यज्ञरिक्तीकरणं यज्ञकर्तृकमसुररिक्तीकरणं च विद्वान्यजते सोऽन्यमपि यजमानं दुहे रिक्ती करोति । एतस्य वाक्यस्य मन्त्रप्रशंसारूपत्वादन्वयस्य यजमानस्य न काचिद्धानिः ।

व्याचष्टे—

सा मा सत्येति । उपहूतोऽयं यजमान उत्तरस्यां देवयाज्यामुपहूत इत्यादिका येयमाशीरुपह्वानमन्त्रगता सेयमस्य यज्ञस्य संबन्धिन्त्याशीर्षम सत्या भूयादित्येवंरूपो यज्ञदोहस्तेनैवान्यं यजमानं दोग्धि ।

वायुध्यानं विधातुं प्रस्तौति—

प्रप्ता वा इति । प्रप्ता वत्सलेहनेन प्रस्तुतस्तनी गौर्दुहे पयः क्षारयति तद्वदत्रेडा प्रप्ता सती यजमानस्य फलं दोग्धि । तस्या इडाया इडोपहूतेत्यादिमन्त्राभागाः स्तनाः । वायुवर्त्तः ।

विधत्ते—

यर्हि होतेति । यर्हि यस्मिन्काले ।

इडोपहूतेत्यादिमन्त्रभागप्रयोगे हेयोपादेयपक्षौ विधातुं प्रस्तौति—

सर्वेणेति । मनुसहिताः सर्वे देवाः कृत्स्नेन दर्शपूर्णमासयागेन स्वर्गलोकं प्राप्तुमुद्यताः । तत्र मनुः पाकयज्ञेन श्रान्तोऽभूत् । “ इडा खलु वै पाकयज्ञः ” इत्युक्तम् । अतो मनुर्होता सन्निडोपाह्वान एव तात्पर्यवानभूदित्युक्तं भवति । सा चेडा देवता तात्पर्यवन्तं मनुमुपगतवती । तां दृष्ट्वा देवाश्चासुराश्च परस्परव्यत्ययेनाह्वयन्त । ते देवाः प्रतीचीं संमुखमुपाह्वयन्त । असुराः पराचीनमुखमुपाह्वयन्त । इडोपहूतेत्येवमादाविडाशब्दप्रयोगः सामुख्यम् । उपहूतेडेति पश्चादिडाशब्दप्रयोगो विमुखत्वम् । तत्र संमुखत्वेन तुष्टा सती सा देवानुपावर्तत । पशवो वा इडेत्यन्यत्राऽऽम्नातत्वादिडारूपा पशवस्तत्तदा देवानवृणत वृतवन्तः प्राप्तवन्तः । विमुखत्वेनेडाया अपरितोषात्तद्रूपाः पशवोऽसुरानजहरुः संतप्तवन्तः ।

तत्र हेयपक्षं विधत्ते—यं कामयेतेति ।

उपादेयपक्षं विधत्ते—यं कामयेतेति ।

सा नः प्रियेतिमन्त्रभागं व्याख्यातुं प्रस्तौति—

ब्रह्मवादिन इति । वेदार्थविचारका विद्वांसः परस्परमित्याहुः । किमिति,

[इडानुमन्त्राणम्]

यो बुद्धिमान्मन्त्रेणेड एहादित एहीत्यादिनेडामुपहूय तस्यामिडायामात्मानमुपह्वयते योजयति स एवेडां यथाशास्त्रमुपह्वयेतेति ।

मन्त्रं व्याचष्टे—

मा नः प्रियेति । येयमिडाःस्माभिरिड एहीत्यादिनोपहूता सेयमिडा त्वं नोऽस्माकं प्रियेत्यनेन वचनेन स्वात्मानमिडायां योजितवान्भवति ।

मार्जनार्थं मनो ज्योतिरित्यादिकामृचं व्याख्यातुं प्रस्तौति—

व्यस्तमिवेति । इडेति यदेतेन यज्ञस्याङ्गं व्यस्तं विच्छिन्नमिव भवति । तत्कथमिति । उच्यते—सामि पुरोडाशस्य लेशमिडाभागरूपमृत्विजः प्राश्नन्ति, साम्युदकलेशं मार्जयन्ते शिरसि सिञ्चन्ति, तदानीं प्रधानयागाः पूर्वमेव हुता अ, नूयाजादियागा इत ऊर्ध्वं यष्टव्यास्तन्मध्ये त्वेतदिडाभक्षणं मार्जनं च क्रियते । तयोरयागरूपत्वाद्यागविच्छेदकत्वम् । तथा सत्यसुरा यष्टव्यानूयाजादीन्विस्मृतवन्तः । अतोऽसुराणां यज्ञ एतत्प्रति भक्षणमार्जनद्वयं प्रत्येतदीये काले विच्छिन्नोऽभूत् । देवास्त्वप्रमत्ताः सन्तो ब्रह्मणा परिवृढेन केनचित्पुरुषेण समदधुस्तयोर्विच्छिन्नयोः पूर्वोत्तरयोर्यज्ञभागयोः संधानं कृतवन्तः ।

तस्या ऋचस्तृतीयपादं व्याचष्टे ।

बृहस्पतिरिति । देवगुरुत्वाद्बृहस्पतेः परिवृढत्वम् ।

संधातृप्रतिपादकं तृतीयपादं व्याख्याय संधानप्रतिपादकं द्वितीयपादं व्याचष्टे—

विच्छिन्नमिति । अविच्छेदायेत्यर्थः ।

तस्य संततस्य यज्ञस्य देवसमर्पणप्रतिपादकं चतुर्थपादं व्याचष्टे—

विश्वे देवा इति । ब्रध्न पितृस्वेत्यादिकं पुरोडाशाभिमन्त्रणमन्त्रं व्याख्यातुं प्रस्तौति—

यां वै यज्ञ इति । यजमानेनर्त्विग्भ्यो दीयमानां गवान्वाहार्यादिरूपां दक्षिणां तदीयाः पशवः सर्वेऽप्यनुगच्छन्ति, तदा यज्ञानुष्ठाता च पशुराहितो भवति । अतः स्वेन दत्तं दक्षिणाद्रव्यं यथा देवत्रा देवेषु कृत्विक्स्वस्थितं भवति, पशवश्च यथा स्वस्मिन्नेव रमन्ते, तथा यजमानेन कर्तव्यमिति बुद्धिमन्त आहुः ।

मन्त्रस्य प्रथमभागं व्याचष्टे—

ब्रध्न पिन्वस्वेति । हे यज्ञ प्रीणीहीत्यनेन यज्ञस्य पूजारूपेण प्रोत्साहनेन
यथोक्तं प्रयोजनद्वयं संपद्यते ।

द्वितीयं भागं व्याचष्टे—

ददतो म इति । दानप्रयुक्तो द्रव्यक्षयो मा क्षायीति प्रार्थनेन निवारितो
भवति ।

तृतीयभागं व्याचष्टे—

कुर्वतो म इति । उपक्षयनिवारणस्य पूर्वमेव प्रार्थितत्वान्मोपदसदित्यनेना-
भिवृद्धिलक्षणं बाहुल्यमेव प्रार्थ्यते भूमानमेवोपैतीति ।

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-
वेदीयतैत्तिरीयसंहिताभाष्ये प्रथमकाण्डे सप्तमप्रपाठके
प्रथमोऽनुवाकः ॥ १ ॥

(अथ प्रथमाष्टके सप्तमप्रपाठके द्वितीयोऽनुवाकः) ।

स॒ऋ॒वा ह सौव॑र्च॒न॒सस्तु॑र्मि॒जमौ॑पोदि-
तिमु॒वाच॒ यत्सा॒त्रिणा॑ऋ होताऽभूः कामि॒डा-
मुपा॑ह्वथा इति॒ तामु॑पा॒ह्व इति॑ होवाच॒ या
प्रा॒णेन॑ दे॒वान्दा॑धार॒ व्याने॑न॒ मनु॑ष्या॒नपा॑नेन॒
पि॒तृनि॑तिं छि॒नन्ति॒ सा न छि॑नन्ती ३ इति
छि॒नन्तीति॑ होवाच॒ शरी॑रं वा अ॒स्यै तदु॑पा-
ह्वथा इति॑ होवाच॒ गौर्वै (१) अ॒स्यै श-
री॑रं गां वाव तौ तत्पर्य॑वदतां या यज्ञे दी॒यते
सा प्रा॒णेन॑ दे॒वान्दा॑धार॒ यया॑ मनु॒ष्या जीव॑-
न्ति सा व्या॒नेन॑ मनु॒ष्या॒न्यां पि॒तृभ्यो॑ घ्नन्ति
साऽपा॑नेन॒ पि॒तृभ्य॑ एवं वेद॒ पशु॑मान्म॒वत्यथ॑
वै तामु॑पा॒ह्व इति॑ होवाच॒ या प्र॒जाः प्र॒भ-

[इडाप्रशंसा]

वन्तीः प्रत्याभवतीत्यन्नं वा अस्यै तत् (२)
 उपाह्वथा इति होवाचौषधयो वा अस्या
 अन्नमोषधयो वै प्रजाः प्रभवन्तीः प्रत्या भ-
 वन्ति य एवं वेदान्नादो भवत्यथ वै तामुपा-
 ह्व इति होवाच या प्रजाः पराभवन्तीरनुगृ-
 ह्णाति प्रत्याभवन्तीर्गृह्णातीति प्रतिष्ठां वा
 अस्यै तदुपाह्वथा इति होवाचेयं वा अस्यै
 प्रतिष्ठा (३) इयं वै प्रजाः पराभवन्तीरनु-
 गृह्णाति प्रत्याभवन्तीर्गृह्णाति य एवं वेद
 प्रत्येव तिष्ठत्यथ वै तामुपाह्व इति होवाच
 यस्यै निक्रमणे घृतं प्रजाः संजीवन्तीः पि-
 बन्तीति छिनत्ति सा न छिनत्ती ३ इति न
 छिनत्तीति होवाच प्र तु जनयतीत्येष वा
 इडामुपाह्वथा इति होवाच वृष्टिर्वा इडा
 वृष्ट्यै वै निक्रमणे घृतं प्रजाः संजीवन्तीः
 पिबन्ति य एवं वेद प्रैव जायतेऽन्नादो भव-
 ति (४) ॥

(गौर्वा अस्यैतत्प्रतिष्ठाऽह्वथा इति वि२ शतिश्च) ।

इति ऋण्यजुर्वेदीयतैत्तिरीयसंहितायां प्रथमाष्टके
 सप्तमप्रपाठके द्वितीयोऽनुवाकः ॥ २ ॥

[अथ प्रथमकाण्डे सप्तमप्रपाठके द्वितीयोऽनुवाकः]

इडाद्यनुमन्त्रणमन्त्राः प्रथमे व्याख्याताः । तामिडां द्वितीये द्वयोमुन्योः प्रश्नो-
त्तराभ्यां प्रशंसति । तत्र प्रश्नमवतारयति—

सः श्रवा इति । संश्रवा इत्यृषेर्नामधेयम् । स च सुवर्चनसः पुत्रः । तुमिञ्जा
इत्यृष्यन्तरस्य नामधेयम् । स चोपोदितस्य पुत्रः ।

संश्रवसः प्रश्नं दर्शयति—

यत्सान्निभामिति । यद्यदा, तदेत्यध्याहारः । का किं गुणकाम् ।

तुमिञ्जस्योत्तरं दर्शयति—

तामुपाह्व इति । प्राणादिवृत्तिभिरिडाया देवादिधारणमुत्तरत्र स्पष्टी करि-
ष्यते । तां देवादिधारणगुणकामिडामुपहूतवानस्मि ।

पुनः प्रश्नं दर्शयति—

छिनत्तीति । त्वयोपहूता सेयमिडा गोरूपा सती दक्षिणात्वेन प्रतिग्रही-
तृन्किं छिनत्ति प्रतिग्रहदोषेण विनाशयत्यथवा न छिनत्तीति विचारार्थः प्लुतः ।

उत्तरं दर्शयति—छिनत्तीति ।

एवं तर्हि नेयं मुख्येडेति प्रश्नवादिनोक्तं दूषणं दर्शयति—

शरीरमिति । अस्या इडादेवतायाः शरीरमेव त्वयोपहूतं न तु सा देवता
इदानीमाख्यायिकातोऽपसृत्य श्रुतिः स्वयमेवाऽऽह—

गौर्वा इति । गौरेवास्या इडायाः शरीरम् । एतच्च मानवी घृतपदी मैत्राव-
रुणीत्येतस्य हौत्रस्येडोपाह्वानमन्त्रस्य ब्राह्मणे मनुः पृथिव्या इत्याद्यनुवाके प्राप्ति-
द्धम् । अत इडायाः शरीरभूतां गमिव ज्ञातवन्तौ तदानीं छिनत्तीत्येतादृशाभ्यां
प्रश्नोत्तराभ्यामनिन्दताम् ।

इदानीं देवादिधारणं स्पष्टी करोति—

या यज्ञ इति । यज्ञे दक्षिणारूपेण दत्तया गवा देवास्तूष्णीमेव
तुष्यन्ति न तु तां दुहन्ति नापि घ्नन्ति । अतः प्राणेन प्रकृष्टचेष्टयो-
त्तमया वृत्त्या देवान्धारयति । मनुष्यास्तु गां दुग्ध्वा जीवन्ति, तदा नात्यन्त-
महानिः । क्षीरस्य हीनत्वात् । नाप्यत्यन्तं हानिः । शरीरस्य वधाभावात् ।
अतः प्राणापानमध्यवर्तिन्या व्यानसमानया मध्यमवृत्त्या मनुष्यान्धारयति । अष्ट-
काश्राद्धे गां पितृभ्यो घ्नन्ति । तथा चाऽऽपस्तम्बः—“ श्वोभूते दर्भेण गामुपा-

(इडाप्रशंसा)

करोति पितृभ्यस्त्वा जुष्टामुपाकरोमि ' इति । सेयं गौरपानेनाधमवृत्त्या मारण-
रूपया पितृन्धारयति ।

उक्तस्य देवादिधारणस्य वेदनं प्रशंसति—

अथ तुमिञ्जः स्वेनोपहूताया इडाया मुख्यत्वं संपादयितुं गुणान्तरेणोडां
विशिनष्टीति दर्शयति—

अथ वेति ! पक्षान्तरद्योतनायाथ वा इति पदद्वयम् । येयमिडा प्रभुत्वोपेताः
प्रजाः प्रत्याभिमुख्येन वर्तते तादृशीमिडामुपहूतवानस्मि ।

संश्रवा एतस्या अपीडाया मुख्यत्वं वारयतीति दर्शयति—

अन्नं वा इति । अस्या इडायाः संबन्धि यदन्नं तदेवोपहूतवानसि-न तु
मुख्यामिडाम् ।

तदेतद्वेद उपपादयति—

ओषधय इति । ओषधानां गवामन्नत्वं प्रसिद्धम् । प्रभुत्वोपेतानां च प्रजा-
नां गृहेषु बहुजनभोजनाय ब्रीह्याओषधय आगत्य वर्तन्ते ।

एतदेदनं प्रशंसति—य एवमिति ।

पुनरपि तुमिञ्जस्य गुणान्तरोक्तिमिडाया मुख्यत्वसंपादिकामुदाहरति—

अथवा इति । येयमिडा व्याध्यादिभिः पराभूयमानाः प्रजाः स्वस्यामवस्था-
प्यानुगृह्णाति, पराभूयमानाः प्रजास्तत्तदपेक्षितस्थानप्रदानेन स्वी करोति ।

अस्या अपीडाया मुख्यत्वनिराकरणोक्तिं दर्शयति—

प्रतिष्ठामिति । प्रतितिष्ठत्यस्यामिडा गोरूपेति प्रतिष्ठा भूमिस्तामेवोपहूतवा-
नसि न मुख्यामिडाम् ।

तदेतद्वेद उपपादयति—इयं वा इति ।

वेदनं प्रशंसति—य एवमिति ।

मुख्यत्वसंपादनाय गुणान्तरोक्तिं दर्शयति—

अथ वा इति । यस्या वृष्टिरूपाया इडाया निक्रमणे न्यग्भावेन पतने
सति यद्घृतं क्षरदुदकं तज्जीवनार्थिन्यः प्रजा उपजीवन्ति तादृशीमिडामुपहूत-
वानस्मि ।

संश्रवा अस्यामिडायां पूर्ववद्दोषाभावाभावौ पृच्छति—

छिनत्तीति । वृष्टेर्गवान्भूमीनामिव प्रतिग्राह्यद्रव्यत्वाभावात्तुभिञ्जस्य प्रति-
ग्राह्यदोषाभावोक्तिं गुणान्तरोक्तिं च दर्शयति—

न छिनत्तीति । वृष्टिरूपेयमिडा कमपि पुरुषं न छिनत्ति न दूषयति
किंतु प्रकर्षेण सस्यादिकं जनयति ।

संश्रवसो मुखेडात्वाङ्गीकारोक्तिं दर्शयति—

एष वा इति । एष वृष्टिरूपेडावादी त्वमेव मुख्यामिडामुपहृतवानसि ।

एतस्यामुक्तायामिडायां पूर्वोक्तलक्षणं वेदो दर्शयति—

वृष्टिर्वा इति । तदेवमास्मिन्ननुवाके सर्वप्राण्युपकारिभिर्गवान्भूमिवृष्टिरूपै-
रियमिडा प्रशस्ता ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे सप्तमप्रपाठके

द्वितीयोऽनुवाकः ॥ २ ॥

(अथ प्रथमाष्टके सप्तमप्रपाठके तृतीयोऽनुवाकः) ।

परोक्षं वा अन्ये देवा इज्यन्ते प्रत्यक्षमन्ये
यद्यजते य एव देवाः परोक्षमिज्यन्ते तानेव
तद्यजति यदन्वाहार्यमाहरत्येते वै देवाः प्र-
त्यक्षं यद्ब्राह्मणास्तानेव तेन प्रीणात्यथो
दक्षिणैवास्थैषाऽथो यज्ञस्यैव छिद्रमपि द-
धाति यद्वै यज्ञस्य क्रूरं यद्विलिष्टं तदन्वाहा-
र्येण १) अन्वाहरति तदन्वाहार्यस्यान्वा-
हार्यत्वं देवदूता वा एते यद्वत्विजो यदन्वाहा-
र्यमाहरति देवदूतानेव प्रीणाति प्रजापतिर्दे-
वेभ्यो यज्ञान्व्यादिशत्स रिरिचानोऽमन्यत स

[अन्वाहार्योभिधानम्]

एतमन्वाहार्यमभक्तमपश्यत्तमात्मन्नधत्त स
 वा एष प्रजापत्यो यदन्वाहार्यो यस्यैवं वि-
 दुषोऽन्वाहार्य आह्रियते साक्षादेव प्रजापति-
 मृध्नोत्यपरिमितो निरूप्योऽपरिमितः प्रजा-
 पति प्रजापतेः (२) आप्त्यै देवा वै यद्य-
 ज्ञोऽकुर्वत तदसुरा अकुर्वत ते देवा एतं प्रो-
 जापत्यमन्वाहार्यमपश्यन्तमन्वाहरन्त' ततो
 देवा अभवन्पराऽसुरा यस्यैवं विदुषोऽन्वाहा-
 र्य आह्रियते भवत्यात्मना पराऽस्य भ्रातृ-
 व्यो भवति यज्ञेन वा इष्टी पक्वेन पूर्ती य-
 स्यैवं विदुषोऽन्वाहार्य आह्रियते स त्वेवेष्टा-
 पूर्ती प्रजापतेर्भागोऽसि (३) इत्याह प्र-
 जापतिमेव भागधेयेन समर्धयत्यूर्जस्वान्पय-
 स्वानित्याहोर्जमेवास्मिन्पयो दधाति प्राणा-
 पानौ मे पाहि समानव्यानौ मे पाहीत्याहा-
 ऽऽशिषमेवैतामा शास्तेऽक्षितोऽस्यक्षित्यै त्वा
 मा मे क्षेष्टा अमुत्रामुष्मिल्लोक इत्याह क्षी-
 यते वा अमुष्मिल्लोकेऽन्नमित प्रदानं ह्यमु-
 ष्मिल्लोके प्रजा उपजीवन्ति यदेवमभिमृश-
 त्यक्षितिमेवैनद्रमयति नास्यामुष्मिल्लोकेऽन्नं
 क्षीयते (४) ॥

(अन्वाहार्येण प्रजापतेरासि ह्यमुष्मिल्लोके पञ्चदश च) ।

इति कृष्णयजुर्वेदीयतैत्तिरीयसंहितायां प्रथमाष्टके

सप्तमप्रपाठके तृतीयोऽनुवाकः ॥ ३ ॥

(अथ प्रथमकाण्डे सप्तमप्रपाठके तृतीयोऽनुवाकः) ।

द्वितीय इडायाः प्रशंसोक्ता । तृतीयेऽन्वाहार्य उच्यते । तस्य दानं विधातुं प्रस्तौति—

परोक्षमिति । परोक्षमिति क्रियाविशेषणम् । अग्नीन्द्रादीनामदृश्यमानत्वात्तद्यागः परोक्षः । ऋत्विजा दृश्यमानत्वात्तद्यागः प्रत्यक्षः ।

अन्वाहार्यदानं विधत्ते—

यदन्वाहार्यमिति । अन्वाहार्यः पक्व ओदनस्तमाहरत्यृत्विग्भ्यो दद्यात् । प्रत्यक्षं वर्तन्त इति शेषः ।

अन्वाहार्यस्य दक्षिणारूपत्वेन यज्ञच्छिद्रपिधायकत्वेन च तं प्रशंसति—

अथो दक्षिणेति । अन्वाहार्यशब्दं निर्वक्ति—

यद्वै यज्ञस्येति । अतिरिक्तं कर्मणो यच्च हीनमित्यस्मिन्प्रायश्चित्ताहुतिमन्त्रे प्रोक्तमधिकं यज्ञाङ्गमत्र करूरं, न्यूनं विलिष्टं, तदुभयमनेनान्वाहार्यदानेनानु-
कूलं यथा भवति तथाऽहरति समादधाति । तस्मादन्वाहार्यत आनुकूल्येन समा-
धीयतेऽनेनेत्यन्वाहार्यः ।

ऋत्विक्प्रीतिहेतुत्वेन पुनः प्रशंसति—देवदूता इति ।

प्रजापतिभागत्वेन पुनस्तं प्रशंसति—

प्रजापतिरिति । आग्नेयाग्नीषोमीयपुरोडाशान्यागानग्न्यादिदेवेभ्यो विभज्य दत्त्वा स्वकीययागराहित्येन रिक्तमात्मानं मन्यमानः प्रजापतिरभक्तं देवेभ्यो विभज्यासमर्पितं दृष्ट्वा तमात्मानि स्थापितवान् । ततोऽन्वाहार्यः प्रजापत्यः ।

तस्यान्वाहार्यस्य बाहुल्यसंपादनं विधत्ते—

अपरिमित इति । सर्वदेवस्वामित्वेन व्याप्तिबाहुल्यात्प्रजापतेरपरिमितत्वम् ।

स्वविजयहेतुत्वेन वैरिपराजयहेतुत्वेन च पुनः प्रशंसति—देवा वा इति ।

इष्टापूर्तकारित्वपूरणेन च पुनः प्रशंसति—

यज्ञेन वा इति । इष्टमाग्नेयादि श्रौतकर्म । पूर्तं वापीकूपादि स्मार्तकर्म । तत्राऽऽग्नेयादियागेनेष्टसंपत्तिः । पक्वेनान्वाहार्येण पूर्तसंपत्तिः ।

[शेषाहुत्यनुमन्त्राणमन्त्रव्याख्यानम्]

तस्याभिमर्शनमन्त्रप्रथमभागं व्याचष्टे—प्रजापतेरिति ।

द्वितीयभागं व्याचष्टे—ऊर्जस्वानिति ।

तृतीयभागं व्याचष्टे—

प्राणापानाविति । ऋत्विग्भिरन्वाहार्यस्य नीयमानत्वात्तेन स्वकीयप्राणा-
दिपालनमाशीर्वाद एव ।

चतुर्थभागं व्याकुर्वन्नभिमर्शनं विधत्ते—

अक्षितोऽसीति । स्वर्गस्य कर्मभूमित्वाभावाच्च तत्साधनानुष्ठानेनान्नं संपा-
दयितुं शक्यं, किंतु स्वर्गप्राप्ताः प्रजा इतःप्रदानमेतल्लोकानुष्ठितकर्मसंपादितमे-
वान्नं स्वर्गे लोके उपजीवन्ति । तस्मात्तत्र भुज्यमानमिदं क्षीयते । अक्षितोऽसीति
मन्त्रेण यदभिमर्शनं तेनान्नस्याक्षयत्वप्रापणादन्नं न स्वर्गे क्षीयते ॥

इति श्रीमत्सायणाचार्यविरचिते माधवीये वेदार्थप्रकाशे ऋण्यजु-

र्वेदीयतैत्तिरीयसंहिताभाष्ये प्रथमकाण्डे सप्तमप्रपाठके

तृतीयोऽनुवाकः ॥ ३ ॥

— — — —

(अथ प्रथमाष्टके सप्तमप्रपाठके चतुर्थोऽनुवाकः) ।

ब॒र्हि॒षोऽ॒हं दै॒वय॒ज्यया॑ प्र॒जावा॑न्भूयास॒मि-
त्या॒ह ब॒र्हि॒षा वै प्र॒जाप॑तिः प्र॒जा अ॑सृजत
तेनै॒व प्र॒जाः सृ॑जते नरा॒शस्स॑स्याहं दै॒वय॒-
ज्यया॑ पशु॒मान्भूया॑स॒मित्या॒ह नरा॒शस्सैन॑ वै
प्र॒जाप॑तिः प॒शून्सृ॑जत तेनै॒व प॒शून्त॑मृजतेऽग्नेः
स्वि॒ष्ट॒कृतोऽ॒हं दै॒वय॒ज्यया॑ऽऽयुष्मान्य॒ज्ञेन॑ प्र-
ति॒ष्ठां ग॑मेय॒मित्या॒हाऽऽयु॑रेवाऽऽत्मन्ध॑त्ते प्रति
य॒ज्ञेन॑ तिष्ठति दर्शपूर्णमा॒सयोः (१) वै
दे॒वा उ॒ज्जि॒तिम॑नूद॒जय॑न्दर्शपूर्णमा॒साभ्याम॑-
सु॒रा॒नपा॑नुदन्ता॒ग्नेर॒हमु॒ज्जि॒तिम॑नूज्जेष॒मित्या॒ह

(शेषाहुत्यनुमन्त्राणमन्त्राव्याख्यानम्)

दर्शपूर्णमासयोरेव देवतानां यजमान उज्जि-
 तिमनूज्जयति दर्शपूर्णमासाभ्यां भ्रातृव्या-
 नपं नुदते वाजवतीभ्यां व्यूहृत्यन्नं वै वाजो-
 ऽन्नमेवाव रुन्धे द्वाभ्यां प्रतिष्ठित्यै यो वै य-
 ज्ञस्य द्वौ दोहौ विद्वान्यजत उभयतः (२)
 एव यज्ञं दुहे पुरस्ताच्चोपरिष्ठाच्चैष वा
 अन्यो यज्ञस्य दोह इडायामन्यो यर्हि होता
 यजमानस्य नाम गृह्णीयात्तर्हि ब्रूयादेमा
 अगमन्नाशिषो दोहकामा इति सस्तुता
 एव देवता दुहेऽथो उभयत एव यज्ञं दुहे पुर-
 स्ताच्चोपरिष्ठाच्च रोहितेन त्वाऽग्निर्देवतां
 गमयत्वित्याहैते वै देवाश्वाः (३) यजमानः
 प्रस्तरो यदेतैः प्रस्तरं प्रहरति देवाश्चैरेव य-
 जमानः सुवर्गं लोकं गमयति वि ते मुञ्चा-
 मि रक्षना वि रक्ष्मीनित्याहैष वा अग्नेर्वि-
 मोक्षस्तेनैवैनं वि मुञ्चति विष्णोः शंयोरहं
 देवयज्यया यज्ञेन प्रतिष्ठां गमेयमित्याह यज्ञो
 वै विष्णुर्यज्ञ एवान्ततः प्रति तिष्ठति सोमस्या-
 हं देवयज्यया सुरेताः (४) रेतो धिषीये-
 त्याह सोमो वै रेतोधास्तेनैवरेत आत्मन्धत्ते
 त्वष्टुरहं देवयज्यया पशूनां रूपं पुषेयमि-
 त्याह त्वष्टा वै पशूनां मिथुनानां रूपकृते

[शेषाहुत्यनुमन्त्राणमन्त्राव्याख्यानम्)

नैव पशूनां रूपमात्मन्धत्ते देवानां पत्नीर-
मिगृहपतिर्यज्ञस्य मिथुनं तयोरहं देवयज्य-
या मिथुनेन प्र भूयासमित्याहैतस्माद्वै मि-
थुनात्प्रजापतिर्मिथुनेन (५) प्राजायत त-
स्मादेव यजमानो मिथुनेन प्र जयते वेदो-
ऽसि वित्तिरसि विदेयेत्याह वेदेन वै देवा
असुराणां वित्तं वेद्यमविन्दन्त तद्वेदस्य वेद-
त्वं यद्यद्भ्रातृव्यस्याभिध्यायेत्तस्य नाम गृ-
हणीयात्तदेवास्य सर्वं वृङ्क्ते घृतवन्तं कु-
लायिनं रायस्पोषं सहस्रिणं वेदो ददातु
वाजिनमित्याह प्र सहस्रं पशूनांप्नोत्याऽ-
स्य प्रजायां वाजी जायते य एवं वेद (६)॥

(दर्शपूर्णमासयोरुभयतों देवाश्चाः थुरेताः प्रजापतिर्मिथुने-
नाऽऽप्नोत्यष्टौ च) ।

इति ऋण्यजुर्वेदीयतौत्तिरीयसंहितायां प्रथमाष्ट-

सप्तमप्रपाठके चतुर्थोऽनुवाकः ॥ ४ ॥

(अथ प्रथमकाण्डे सप्तमप्रपाठके चतुर्थोऽनुवाकः) ।

तृतीयेऽन्वाहार्योऽभिहितः । चतुर्थे शेषाहुतीनामनुमन्त्राणमन्त्रा व्याख्यायन्ते ।
तत्रानूयाजमन्त्रान्याचष्टे—

बर्हिषोऽहमिति । बर्हिषा बर्हिर्यागानुमन्त्रेणेन । एवमितरत्रोभयत्र ।

सूक्तवाकानुमन्त्रणमन्त्रं व्याचष्टे—

दर्शपूर्णमासयोरिति । अनुष्ठितयोर्दर्शपूर्णमासयोरनेनोज्जितिमन्त्रपाठेनो-

(शेषाहुत्यनुमन्त्रणमन्त्रव्याख्यानम्)

ज्जितिः कर्षः संपूर्णता भवति । तां च यज्ञोज्जितिमनु देवा अभ्युत्कर्षेणाजयन् ।
ताभ्यां च संपूर्णाभ्यां दर्शपूर्णमासाभ्यामसुरान्निराचक्रुः ।

स्रग्व्यूहनानुमन्त्रणं विधत्ते—

वाजवतीभ्यामिति । व्यूहति अध्वर्युणा क्रियमाणमनुमन्त्रयेदित्यर्थः ।

पादः येनेव प्रकर्षेण स्थित्यर्थं मन्त्रद्वित्वमित्याह—

द्वाभ्यामिति । कालविशिष्टमेमा अग्नन्त्रितमन्त्रपाठं विधातुं प्रस्तौति—

यो वा इति । एष इदानीमेव वक्ष्यमाण एमा अग्नन्त्रितमन्त्रपाठः पृथग्दो-
हः । पूर्वमिडायामुक्तः सा मे सत्याऽऽशीरिति मन्त्रपाठः पृथग्दोहः ।

विधत्ते—

यर्हि होतेति । होता सूक्तवाकं पठन्नाशास्तेऽयं यजमानोऽसाविति यदा
नाम गृह्णाति तदानीमेमा अग्नन्त्रित मन्त्रं पठेत् । या देवताः “ अग्निमग्न
आवह ” “ अग्निरिदं हविरजुषत ” इत्यादिना होत्रा बहुशः संस्तुताः सर्वा
अप्यनेन मन्त्रपाठेन यजमानो दुग्धे । किंचेडाकालीनो दोह इदानींतनो दोह इत्यु-
भयमपि संपादितं भवति ।

प्रस्तरानुमन्त्रणमन्त्रं व्याचष्टे—

रोहितेनेति । यजमानवध्यागसाधनत्वात्प्रस्तरे यजमानत्वोपचारः ।

परिधिविमोकानुमन्त्रणमन्त्रं व्याचष्टे—

वि ते मुञ्चामीति । ते रशना विमुञ्चामीत्यग्निमुद्दिश्याभिधानादयमग्नेर्वि-
मोकः ।

शंयुवाकानुमन्त्रणमन्त्रं व्याचष्टे—

विष्णोरिति । यज्ञस्य फलव्याप्त्या विष्णुत्वम् । अन्ततः समाप्तिकाले ।

प्रथमस्य संयाजस्यानुमन्त्रणमन्त्रं व्याचष्टे—

सोमस्येति । गर्भाशये रेतोधारणं सोमस्यानुग्रहाद्भवति । ततः सोमो
रतोधाः ।

द्वितीयपत्नीसंयाजानुमन्त्रणमन्त्रं व्याचष्टे—

त्वष्टुरिति । अन्यत्र “ यावच्छो वै रेतसः सितस्य त्वष्टा रूपाणि विक-
रोति ” इत्याम्नानान्मनुष्यगवाश्वादिपशूनां स्त्रीपुरुषमिथुनात्मकानां रूपं त्वष्टा
करोति ।

[आध्यायनादिमन्त्रव्याख्यानम्]

तृतीयचतुर्थपत्नीसंयाजयोरेकीकरेणानुमन्त्रणमन्त्रं व्याचष्टे—देवानामिति ।

वेदाभिपर्शनमन्त्रं व्याचष्टे—

वेदोऽसीति । वित्तं पूर्वलब्धं धनं, वेद्यमितः परं लब्धव्यं, तदुभयमसुरसंबन्धि यत्र कापि निक्षिप्तं, तदुभयं देवा. कदाचिद्वेदेन भूमिं संमृजन्तोऽलभन्त । ततो विद्यते वित्तमनेनेति व्युत्पत्त्या वेदत्वं निष्पन्नम् ।

विधत्ते—

यद्यद्भ्रातृव्येति । वैरिणः संबन्धि यद्गृहक्षेत्रादिकं यजमानो ममास्त्वित्यभिध्यायेत्तस्य सर्वस्य नामधेयं मन्त्रमध्ये गृहीत्वा विदेयेत्येतत्पदं पठेत् ।

एतस्य मन्त्रस्यान्त्यभागे सहस्रिणमिति पदस्योच्चारणं प्रशंसति—घृतवन्तमिति ।

मन्त्रार्थवेदनं प्रशंसति—

आऽस्येति । प्रजायां संततो सर्वतः पुत्रोऽन्नसमृद्धो जायते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

चतुर्थोऽनुवाकः ॥ ४ ॥

(अथ प्रथमाष्टके सप्तमप्रपाठके पञ्चमोऽनुवाकः) ।

ध्रुवां वै रिच्यमानां यज्ञोऽनु रिच्यते
यज्ञं यजमानो यजमानं प्रजा ध्रुवामाप्या-
यमानां यज्ञोऽन्वा प्यायते यज्ञं यजमानो
यजमानं प्रजा आ प्यायतां ध्रुवा घृतेने-
त्याह ध्रुवामेवाऽऽ प्याययति तामाप्याय-
मानां यज्ञोऽन्वा प्यायते यज्ञं यजमानो य-
जमानं प्रजाः प्रजापतेर्विभान्नाम लोकस्त-

स्मिं॑ स्त्वा दधामि सह यजमानेनेति (१).

आहायं वै प्रजापतेर्विभात्रामं लोकस्तस्मि-
न्नेवैनं दधाति सह यजमानेन रिच्यंत इव
वा एतद्यजते यद्यजमानभागं प्राश्नात्यात्मा-
त्मानमेव प्रीणात्येतावान्वै यज्ञो यावान्यजमा-
नभागो यज्ञो यजमानो यद्यजमानभागं प्रा-
श्नाति यज्ञ एव यज्ञं प्रतिं षापयत्येतद्वै सू-
यवस॑ सोदकं यद्वहिश्चाऽऽपश्चैतत् (२)

यजमानस्याऽऽयतनं यद्वेदिर्यत्पूर्णपात्रमन्त-
र्वेदि निनयति स्व एवाऽऽयतने सूयवस॑
सोदकं कुरुते सदसि सन्मै भूया इत्याहाऽऽ-
पो वै यज्ञ आपोऽमृतं यज्ञमेवामृतमात्मन्ध-
त्ते सर्वाणि वै भूतानि व्रतमुपयन्तमनूपं य-
न्ति प्राच्यां दिशि देवा ऋत्विजो मार्जय-
न्तामित्याहैष वै दर्शपूर्णमासयोरवभृथः (३)

यान्येवैनं भूतानि व्रतमुपयन्तमनूपयन्ति तै-
रेव सहावभृथमवैति विष्णुमुखा वै देवाश्छ-
न्दोभिरिमाँल्लोकाननपज्यमभ्यजयन्त्यद्वि-
ष्णुक्रमान्क्रमते विष्णुरेव भूत्वा यजमान-
श्छन्दोभिरिमाँल्लोकाननपज्यमभि जयति
विष्णोः क्रमोऽस्यभिमातिहेत्याह गायत्री वै
पृथिवी त्रैष्टुभमन्तरिक्षं जागती द्यौरानुष्टु-

[आध्यायनादिमन्त्रव्याख्यानम्]

भीर्दिशश्छन्दोभिरेवेमाँल्लोकान्यथापूर्वमाभि
जयति ॥ ४ ॥

(यजमानेनेति चैतदवभृथो दिशः सप्त च) ।

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठके पञ्चमोऽनुवाकः ॥ ५ ॥

(अथ प्रथमकाण्डे सप्तमप्रपाठके पञ्चमोऽनुवाकः)

चतुर्थे शेषाहुत्यनुमन्त्रणमन्त्रा व्याख्याताः । पञ्चमे त्वाप्यायनादिमन्त्रा
व्याख्यायन्ते । तत्राऽऽप्यायनमन्त्रं व्याख्यातुमन्वयव्यतिरेकाभ्यां प्रस्तौति—

ध्रुवां वा इति । ध्रुवायां रिक्तायां यज्ञस्यासंपूर्या यजमानस्य फलाभा-
वात्तदीयप्रजाया अन्नाद्यभाव इति व्यतिरेकः । एवमन्वये योज्यम् ।

मन्त्रं व्याचष्टे—आ प्यायतामिति ।

यजमानभागप्राशनमन्त्रं व्याचष्टे—

प्रजापतेरिति । विशेषेण कर्मभूमित्वेन भातीति विभानयं भूलोकः । एनं
यजमानभागम् ।

यजमानस्य रिक्तीकरणनिवारणेन भागप्राशनं प्रशंसति—

रिच्यत इति । यजत इति यत्, एतेन पुरोडाशाज्यसांनाय्यद्रव्यहोमे
यजमानो रिक्त इव भवति । भागप्राशनेन तु प्रीतस्तं क्लेशं जहाति ।

यज्ञप्रतिष्ठाहेतुत्वेनापि तदेव प्रशंसति—

एतावानिति । यजमानस्य भागो यावानस्ति एतावानेवेह लोके यजमा-
नस्योपयुक्तो यज्ञोऽवशिष्टस्य देवैर्ऋत्विग्भिश्च भक्ष्यमाणत्वात् । स्वयं च यज्ञस्वा-
मित्वेन यज्ञात्मकः । तथा सति यजमानेन भागे प्राशिते यज्ञ एव यज्ञः प्रतिष्ठा-
पितो भवति ।

पूर्णपात्रस्य निनयनं विधातुं प्रस्तौति—

एतद्वा इति । वेदेर्हविर्धारणेन यजमानस्थानत्वम् । एतच्च स्थानं बार्हि-
षाऽऽस्तीर्णत्वात्समीचीनतृणोपेतं प्रणीतानामत्र स्थापितत्वादुदकोपेतं च ।

विधत्ते—

यत्पूर्णपात्रमिति । () सूयवसं तृणसमृ*द्धिं () सोदकं मुदकसमृ*द्धिं च कुरुते ।

नियनमन्त्रं व्याचष्टे—

सदसीति । अपां यज्ञसाधनत्वाद्यज्ञत्वं जीवनहेतुत्वाच्चामृतत्वं, तस्मादपोऽभिलक्ष्य सन्ने भूया इत्युक्ते सति यज्ञरूपममृतं स्वस्मिन्धारयति ।

व्युत्सेचनमन्त्रं व्याचष्टे—

सर्वाणीति । यो यजमानो यज्ञव्रतमुपैति तमनु देवपित्रादीनि सर्वाणि भूतानि व्रतं प्रारभन्ते । अतो देवपित्रादिमार्जनप्रतिपादकेनानेन मन्त्रेण ते सर्वैर्भूतैः सहैवावभृथं प्राप्नोति ।

विष्णुक्रमान्विधत्ते—

विष्णुमुखा इति । देवाः पूर्वं स्वेषु विष्णुमेव मुख्यं कृत्वा छन्दोभिमानि-देवैः सहिता अन्यैर्जेतुं यथा न शक्यते तथा लोकानजयन् । अतो यजमानो विष्णुक्रमान्क्रमेत इति यत्स विष्णुरेव भूत्वेमालोकानभिजयति ।

तत्रत्यान्मन्त्रान्व्याचष्टे—

विष्णोः क्रम इति । गायत्रादिच्छन्दोदेवानां पृथिव्यादिलोकस्वामित्वेन तैः सह लोकानां जेतुं शक्यतया मन्त्रेषु गायत्रेण छन्दोसेत्यादि पठितमित्यभिप्रायः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे सप्तमप्रपाठके

पञ्चमोऽनुवाकः ॥ ५ ॥

(अथ प्रथमाष्टके सप्तमप्रपाठके षष्ठोऽनुवाकः)

अगन्म सुवः सुवर्गन्मेत्याह सुवर्गमेव

(०) अयं भावमिदं निदर्शितो बोध्यः । * ख. पुस्तकटिप्पण्यां समृद्धमिति तै ।

१ ख. नोऽपि विष्णुक्रमैस्तथा ज । २ क. घ. ङ. क्रमतया ज ।

(उपस्थानादिमन्त्रव्याख्यानम्)

लो॒कमे॑ति सं॒दृश॑स्ते मा छि॒त्सि॒ यत्ते॒ तप॑स्त-
स्मै॒ ते माऽऽ वृ॒क्षत्या॑ह यथा॒यजु॑रे॒वैतत्सु॑भू-
र॒सि श्रे॑ष्ठो रश्मीनामा॒युर्वा अ॒स्यायु॑र्म धेही-
त्या॒हाऽऽशि॑षमे॒वैता॒मा श॑स्ते प्र वा ए॒षोऽ-
स्मा॒ल्लो॒काच्च॑वते य. (१) वि॒ष्णु॒क्र॒मा-
न्क्रम॑ते सुवर्गाय हि लो॒काय॑ वि॒ष्णु॒क्र॒माः
क्रम॑न्ते ब्रह्मवा॒दिनो॑ वदन्ति स त्वै वि॒ष्णु-
क्र॒मान्क्रम॑ते य इमा॒ल्लो॒कान्भ्रातृ॑व्यस्य संवि-
द्य पुन॑रिमं लो॒कं प्र॑त्यवरोहे॒दित्ये॑ष वा अ-
स्य लो॒कस्य॑ प्रत्यवरोहो यदाहे॒दम॒हम॑मुं
भ्रातृ॑व्यमा॒भ्यो दि॒ग्भ्योऽस्यै॑ दि॒व इती॑मानेव
लो॒कान्भ्रातृ॑व्यस्य संविद्य पुन॑रिमं लो॒कं प्र-
त्य॑वरोहति सम् (२) ज्योति॑षाऽभू॒वमि॑-
त्या॒हास्मि॒न्नेव॒ लो॒के प्र॑ति तिष्ठत्यै॒न्द्रीमा॑वृ॒त-
म॒न्वाव॑र्त इत्या॒हासौ॒ वा आ॑दि॒त्य इन्द्र॑स्त-
स्यै॒वाऽऽवृ॑तमनु॒ पर्या॑वर्तते दक्षि॒णा पर्या॑वर्तते
स्वमे॒व वी॒र्य॑मनु॒ पर्या॑वर्तते तस्मा॒द्दक्षि॑णोऽर्धं
आ॒त्मनो॑ वी॒र्या॑व॒त्तरोऽथो॑ आ॒दि॒त्यस्यै॒वाऽऽ-
वृ॑तमनु॒ पर्या॑वर्तते सम॒हं प्र॑जया सं मया॑ प्र-
जेत्या॒हाऽऽशि॑षम् (३) ए॒वैता॒मा श॑स्ते
समि॑द्धो अग्ने मे दीदिहि समे॒द्धा ते॒ अग्ने
दी॒द्यास॑मित्याह यथा॒यजु॑रे॒वैतद्व॑सु॒मान्य॑ज्ञो

वसी॒यान्भूया॒समित्या॒हाऽऽशिष॑मेवैता॒मा शा॒-
 स्ते बहु॒ वै गार्ह॑पत्यस्यान्ते॒ मिश्र॑मिव चर्यत
 आग्नि॑पाव॒मानी॒भ्यां गार्ह॑पत्यमुप॒ तिष्ठते॒ पु॒-
 नात्ये॒वाग्निं पु॒नीत॒ आत्मानं॒ द्वाभ्यां॒ प्रति॑ष्ठि-
 त्या अग्ने॒ गृह॑पत॒ इत्या॒ह (४) यथा॒यजुरे॒वै-
 तच्छ॒त* हि॒मा इत्या॒ह शतं॒ त्वा हेम॑न्तानि॒-
 न्धिषी॒येति॒ वावै॑तदा॒ह पु॒त्रस्य॒ नामं॒ गृह॑णा-
 त्यन्ना॒दमे॒वैनं॒ करो॑ति॒ तामा॒शिष॒मा शा॑से
 तन्त॒वे ज्योति॑ष्मतीमि॒ति ब्रू॒याद्य॑स्य॒ पु॒त्रोऽ-
 जा॒तः स्या॑त्तेज॒स्व्यैवा॑स्य॒ ब्रह्म॑वर्च॒सी पु॒त्रो
 जा॒यते॒ तामा॒शिष॒मा शा॑सेऽमु॒ष्मै ज्योति॑ष्म-
 तीमि॒ति ब्रू॒याद्य॑स्य॒ पु॒त्रः (५) जा॒तः स्या॑-
 त्तेज॒ एवा॑स्मिन्ब्रह्म॑वर्च॒सं द॑धाति॒ यो वै य॒ज्ञं
 प्र॒युज्य॒ न वि॑मु॒ञ्चत्य॑प्रति॒ष्ठानो॒ वै स भ॑वति
 कस्त्वा॒ युन॑क्ति॒ स त्वा॒ वि मु॑ञ्च॒त्वित्या॒ह प्र॒-
 जा॒पति॒वै कः प्र॒जाप॑तिनै॒वैनं॒ युन॑क्ति॒ प्रजा॒-
 प॑तिना॒ वि मु॑ञ्चति॒ प्रति॑ष्ठित्या ई॒श्वरं॒ वै व्र॑त-
 मवि॑सृष्टं॒ प्रद॑होऽग्ने॒ व्रत॑ते॒ व्रत॑म॒चारि॑षामि॒-
 त्या॒ह व्र॑तमे॒व (६) वि सृ॑जते॒ शान्त्या॒
 अप्र॑दाहाय॒ परा॒ङ्वाव॒ यज्ञ॑ ए॒ति न नि॑ वर्तते
 पु॒नर्यो॒ वै य॒ज्ञस्य॑ पु॒नराल॑म्भं॒ विद्वान्य॑जते
 तम॑भि॒ नि वर्त॑ते॒ यज्ञो॒ बभू॑व॒ स आ ब॑भू॒वे-
 त्या॒हैष॒ वै य॒ज्ञस्य॑ पु॒नराल॑म्भस्तेनै॒वैनं॒ पु॒नरा॒

(उपस्थानादिमन्त्राव्याख्यानम्)

ल॒भ॒तेऽन॒वरु॒द्धा वा ए॒तस्य॑ वि॒राड्य॑ आहि॒-
ता॒ग्निः स॒न्नस॒भः प॒शवः॑ खलु॒ वै ब्रा॒ह्मण॑स्य
स॒भेष्ट्वा प्रा॒दुत्क॑म्य ब्रू॒याद्गो॒मां अ॒ग्नेऽवि॒-
मां अ॒श्वी य॒ज्ञ इत्य॑व॒ सभां॑ रु॒न्धे प्र स॒-
ह॒स्रं प॒शूना॑म्रो॒त्याऽस्य॑ प्र॒जायां॑ वा॒जी जा॑य॒-
ते (७) ॥

(यः समा॒शिषं॑ गृह॒पत॑ इत्या॒हामु॒ष्मै ज्योति॑ष्मतीमिति ब्रू॒याद्य॑स्य
पु॒त्रो व्र॒तमे॒व खलु॒ वै चतु॑र्विंशतिश्च) ।

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठके षष्ठोऽनुवाकः ॥ ६ ॥

(अथ प्रथमकाण्डे सप्तमप्रपाठके षष्ठोऽनुवाकः) ।

आग्न्यायनादिमन्त्राः पञ्चमे व्याख्याताः । उपस्थानादिमन्त्राः षष्ठे व्याख्या-
यन्ते । तत्राऽऽहवनीयोपस्थानमन्त्रस्य पूर्वभागं व्याचष्टे—

अ॒गन्मे॒ति । द्वि॒रुक्त्वाऽऽद॑रस्य प्रतीतेः सर्वथा प्रामोत्येव ।

उत्तरभागं व्याचष्टे—

सं॒दृश॑ इति । अस्मि॒न्युज॑षि तपःशब्ददर्शनात्तपसश्च विच्छिन्नो मा भूव॒-
मि॒ति यत्प्र॑तीयत एतद्यजुरनतिक्रम्य तथैव प्रार्थ्यते ।

आदित्योपस्थानमन्त्रं व्याचष्टे—

सु॒भूर॑सीति । आयु॒र्मे धे॒हीत्य॑नेनाऽऽशीः प्रतीयते ।

इदमहमित्यादिकं वैरिनिःसारणमन्त्रं व्याख्यातुं प्रस्तौति—

प्र वा इति । विष्णुक्रमाणां स्वर्गार्थत्वाद्विष्णुक्रमैरस्मालोकात्प्रच्युतिर्भवाति ।
तस्याः प्रच्युतेः परिहारोपायं ब्रह्मवादिनः परस्परमेवमाहुः—यो यजमानो वैरिण
इमाँल्लोकांस्तेन संपादितान्वैरिनिःसारणेन लब्ध्वा विष्णुक्रमैः स्वर्गारोहणादूर्ध्वं पुन॒-
रि॒मं मनु॑ष्यलोकं प्रत्यवरोहेत्स एव यजमानो विष्णुक्रमेषु चतुर इति ।

मन्त्रं व्याचष्टे—

(उपस्थानादिमन्त्रव्याख्यानम्)

एष वा इति । इदमहमित्यादिमन्त्रमाहेति यदेष एव पाठोऽस्य भूलोकस्य संबन्धी प्रत्यवरोहः ।

आत्माभिमर्शनमन्त्रं व्याचष्टे—

सं ज्योतिषेति । एतल्लोकप्रापकेन (ण) ज्योतिषा संगतोऽहमित्येवं मन्त्रे प्रतीयमानत्वात् ।

प्रदक्षिणावृत्तिमन्त्रं व्याचष्टे—

ऐन्द्रीमिति । परमैश्वर्ययोगादादित्यस्येन्द्रत्वम् ।

प्रदक्षिणावृत्तिं विधत्ते—

दक्षिणेति । दक्षिणा प्रादक्षिण्येन । दक्षिणभागमवस्थाप्य वामभागस्य परिभ्रामणात्प्रादक्षिण्यम् । पुरुषस्य दक्षिणभागे सामर्थ्यातिशयसद्भावात्तदेवानु-
सृत्याऽऽवृत्तिः कृता भवति । यस्माद्दक्षिणभागे वीर्यं श्रुतेरभिप्रेतं तस्माल्लोकेषु सर्वेषु व्यापारेषु दक्षिणहस्तस्यैव वीर्यातिशय उपलभ्यते । किंच, आदित्यो मेरुं प्रदक्षिणी करोति तदप्यत्रानुसृतं भवति ।

विपर्ययेणाऽऽवृत्तिमन्त्रं व्याचष्टे—

समहमिति । स्वयं यथा प्रजादिना संगच्छते तथा प्रजादिरपि स्वेन संग-
च्छत इत्येतदुभयं द्वितीयावृत्त्या प्रार्थ्यते—

समिदाधानमन्त्रं स्पष्टार्थत्वेन व्याचष्टे—समिद्ध इति ।

आहवनीयोपस्थानमन्त्रं व्याचष्टे—

वसुमानिति । वसीयानतिशयेन धनवान् ।

विधत्ते—

बहु वा इति । गार्हपत्योऽजसं धार्यते । तथा सति एतत्संनिधौ बहुवि-
धजन्तुपातकं संभाव्यते । अतो यजमानेन गार्हपत्यस्य समीपे पापमिश्रमिव हौमादि-
कर्मानुष्ठीयते । ततोऽग्न आगूंषीत्याद्याभ्यामग्निपवमानदेवैकाभ्यां शुद्धिहेतुभ्यामृग्भ्याम-
ग्न्युपपस्थाने वह्नेः स्वस्य च शुद्धिर्भवति ।

अन्यमपि गार्हपत्योपस्थानमन्त्रं व्याचष्टे—

१ ख. रिभ्रमणं प्राद । २ ख. ति तस्मिन्नग्नौ ब । ३ ख. पातः सं । ४ ख.

वताका ।

(उपस्थानादिमन्त्रव्याख्यानम्)

अग्ने गृहपत इति । तदिदं मन्त्रब्राह्मणं स्पष्टार्थं पूर्वप्रपाठके व्याख्यातं च । तत्र नाम गृहणातीति विधिः ।

तद्ग्रहणे प्रकारविशेषमाहाऽऽपस्तम्बः—

“ तन्तव इत्यजातस्यामुष्मा इति जातस्य ” इति ।

अजातस्य पुत्रस्य विशेषनामाभावात्तन्तव इत्येतदेव सामान्यनाम गृहणीयात् । जातस्य पुत्रस्य त्वमुष्मा इत्यनेन विशेषनामनिर्देशो विवक्ष्यते ।

यज्ञविमोकमन्त्रं व्याचष्टे—यो वै यज्ञमिति ।

व्रतविसर्जनमन्त्रं व्याचष्टे—

ईश्वरं वा इति । यद्व्रतं गृहीतं सन्न विसृष्टं तद्व्रतं प्रदहो यजमानं प्रदग्धुमीश्वरं समर्थम् । अग्ने व्रतपत इत्यादिमन्त्रपाठ एव व्रतविसर्गः । तेन शीतं सत्तं न दहति ।

पुनरालम्भमन्त्रं व्याख्यातुं प्रस्तौति—

पराङ्गिति । पराङ्वाव विमुख एव पुनर्न निवर्तते, पुनरालम्भमन्त्रवादिनं यजमानं प्रति तु पुनर्निवर्तते, पुनरप्यसावनुतिष्ठतीत्यर्थः ।

मन्त्रं व्याचष्टे—

यज्ञ इति । एष वै मन्त्रपाठ एव ।

गोमतीमन्त्रं विधातुं प्रस्तौति—

अनवरुद्धा इति । यो यजमान आहिताग्निरपि सन्सभारहितो भवेत्, एतस्य यजमानस्य विराड्विशेषेण राजमाना स्वोचितसभा कदाचिदप्यनवरुद्धाऽस्वाधीना भवति । यागकाले सभाहीनस्य लोकव्यवहारकालेऽपि सभा न संभवेदित्यर्थः । नात्र राज्ञ इवामात्यस्वभटरूपा सभा ब्राह्मणस्योचिता, किं तर्हि यज्ञनिष्पादका द्विपादश्चतुष्पादश्च पशवोऽस्य सभा ।

मन्त्रं विधत्ते—

इष्ट्वा प्राङ्गिति । भूमनिन्दाप्रशंसास्विति वैयाकरणैरुक्तत्वाद्बोभानित्यादिको मतुप्प्रत्ययो बाहुल्यवाची । अतः सहस्रप्राप्तिर्युक्ता । इडावान्प्रजावानिति मन्त्रेऽभिधानादस्य प्रजायामन्त्रवतः पुत्रस्योत्पत्तिर्युक्ता ॥

(वाजपेयोपयुक्तरथविषयमन्त्राभिधानम्)

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठके

षष्ठोऽनुवाकः ॥ ६ ॥

(अथ प्रथमाष्टके सप्तमप्रपाठके सप्तमोऽनुवाकः) ।

देव॑ स॒वितः॑ प्र सु॒व य॒ज्ञं प्र सु॒व य॒ज्ञप॑तिं
 भगा॑य दि॒व्यो ग॑न्ध॒र्वः । के॒तपूः॑ के॒तं नः पु॒-
 नातु॑ वा॒चस्प॑तिर्वा॒चम॑द्य स्व॒दाति॑ नः । इन्द्र॑-
 स्य व॒ज्रोऽसि॑ वा॒र्त्रघ्न॑स्त्वयाऽयं वृ॒त्रं ब॑ध्या-
 त् । वा॒जस्य॑ नु प्र॒सवे॑ मा॒तरं म॒हीम॑दि॒तिं
 नाम॑ व॒चसा॑ करा॒महे । यस्या॑मि॒दं वि॒श्वं
 भुव॑नमा॒विवेश॑ तस्यां॑ नो दे॒वः स॒विता॑ धर्मं
 सा॒विषत् । अ॒प्सु (१) अ॒न्तर॑मृ॒तम॒प्सु भै॒-
 षज॑म॒पामु॑त प्र॒शस्ति॑ष्व॒श्वो भव॑थ वा॒जिनः॑ ।
 वा॒युर्वा त्वा म॑नु॒र्वा त्वा ग॑न्ध॒र्वाः स॒प्तवि॑-
 श॒तिः । ते अ॒ग्ने अ॒श्वमा॑यु॒जन्ते अ॒स्मिञ्ज॒-
 वमा॑ऽद॒धुः । अपा॑ नपा॒दाशु॑हे॒मन्य ऊ॒र्मिः
 क॒कुब्जान्प्र॑तूर्ति॒र्वाज॑सा॒तर्म॑स्तेनायं वा॒जं से॒-
 त् । वि॒ष्णोः क्र॑मोऽसि॑ वि॒ष्णोः क्रान्त॑म॒सि
 वि॒ष्णोर्वि॑क्रान्तम॒स्यङ्कौ न्य॒ङ्काव॑भितो
 रथं॑ यौ ध्वा॒न्तं वा॑ताग्रम॒नु संच॑रन्तौ दू॒रेहै॒-
 तिरि॑न्द्रि॒यावा॑न्प॒तत्री॒ ते नोऽग्नयः॑ प॒प्रयः॑ पा॒-
 रय॑न्तु (२) ॥

(वाजपेयोपयुक्तरथविषयमन्त्राभिधानम्)

(अप्सु न्यङ्कौ पञ्चदश च) ।

इति कृष्णयजुर्वेदीयतैत्तिरीयसंहितायां प्रथमाष्टके
सप्तमप्रपाठके सप्तमोऽनुवाकः ॥ ७ ॥

(अथ प्रथमकाण्डे सप्तमप्रपाठके सप्तमोऽनुवाकः) ।

इत्थं षट्सुनुवाकेषु दार्शिकयाजमानब्राह्मणशेषो वर्णितः । अथ देव सवितः प्र सुवत्यादिषु षट्सु वाजपेयविषया आध्वर्यवमन्त्रा उच्यन्ते । तत्रास्मिन्सप्तमोऽनुवाके रथविषया मन्त्राः कथ्यन्ते । तेषां वाजपेयमन्त्राणां व्याख्यानं ब्राह्मणग्रन्थे प्रथमकाण्डे तृतीयप्रपाठके द्वितीयमारभ्य नवमान्तेष्वष्टसुनुवाकेष्वाम्नातम् । तत्र वाजपेयविधिर्ग्रहविधिः पशुविधिश्चाऽद्येषु त्रिष्वनुवाकेषु क्रमेणाऽऽम्नाताः । अनयोर्वाजपेयविषययोर्मन्त्रब्राह्मणयोरत्यन्तविप्रकृष्टदेशवर्तित्वेन बुद्धिसान्निध्याभावाच्छ्रोतॄणां प्रतिपात्तसौकर्याय पूर्वोक्तदार्शिकसौमिककाण्डवद्ब्राह्मणेन सहैव मन्त्रा व्याख्यायन्ते ।

तस्य च ब्राह्मणस्य प्रथमानुवाके वाजपेयं विधातुं प्रस्तौति—

“ देवा वै यथादर्शं यज्ञानाहरन्त । योऽग्निष्टोमम् । य उक्थ्यम् । योऽतिरात्रम् । ते सहैव सर्वे वाजपेयमपश्यन् । ते । अन्योन्यस्मै नातिष्ठन्त । अहमनेयजा इति । तेऽब्रुवन् । आजिमस्य धावामेति (१) । तस्मिन्नाजिमधावन् न तं बृहस्पतिरुदजयत् । तेनायजत । स स्वाराज्यमगच्छत् । तमिन्द्रोऽब्रवीत् । मामनेन याजयेति । तेनेन्द्रमयाजयत् । सोऽग्रं देवतानां पर्यैत् । अगच्छस्त्वा । राज्यम् । अतिष्ठन्तास्मै ज्यैष्ठ्याय (२) ’ [ब्रा० का० १ प्र० ३ अ० २] इति ।

देवानां मध्ये कश्चिदग्निष्टोमं ददर्श । अन्य उक्थ्यमपरोऽतिरात्रम् । ते च स्वस्वदर्शनमनतिक्रम्य तान्यज्ञानाहरन्तानुष्ठितवन्तः । ते देवाः सर्वे सहैव वाजपेयं दृष्ट्वाऽहमेव प्रथममेव वाजपेयेन यजा इत्येवं विवदमानाः परस्परं प्रथमानुष्ठातृत्वलक्षणाय ज्यैष्ठ्याय नातिष्ठन्त ज्यैष्ठ्यं नाङ्गी चक्रुः । तत एवं समयं चक्रुः रस्माकं मध्य आजिं धावनेन यः कश्चिज्जयति स एव ज्यैष्ठोऽस्तिवति । आजिर्धा-

(वाजपेयोपयुक्तरथविषयमन्त्राभिधानम्)

वनप्रदेशस्यावधिर्भूविशेषः । एवं समर्थं कृत्वा तस्मिन्वाजपेयविषये विजयायाऽऽ-
जिमधावन् । तत्र ते वाजपेयं प्रति धावन्बृहस्पतिरुत्कर्षेणाजयत् । इतरेभ्यः
प्रथममवधिं पस्पर्श । ततः प्रथमं स एव तेन वाजपेयेनेष्ट्वा स्वाराज्यमपारतन्व्य-
रूपं माहाराज्यमगच्छत् । तत इन्द्रस्तं बृहस्पतिं संप्रार्थ्य तेन वाजपेयेनेष्ट्वा
देवानां मध्ये ज्येष्ठत्वमपारतन्व्येण स्वर्गाधिपत्यलक्षणं स्वाराज्यं चागच्छत् । अस्ये-
न्द्रस्य ज्यैष्ठ्यामिदरे सर्वे देवा मात्सर्यं परित्यज्याङ्गी चक्रुः ।

स्वाराज्यादिकामिनो वाजपेयं विधत्ते—

“ य एवं विद्वान्वाजपेयेन यजते । गच्छति स्वाराज्यम् । अग्नः समानानां
पर्येति । तिष्ठन्तेऽस्मै ज्यैष्ठ्याय ” [ब्रा० का० १ प्र० ३ अ० २] इति ।

अधिकारविशेषविधिमुच्यति ।

“ स वा एष ब्राह्मणस्य चैव राजन्यस्य च यज्ञः ” [ब्रा० का० १ प्र० ३
अ० २] इति ।

स बृहस्पतिनाऽनुष्ठितः । एष इन्द्रेणानुष्ठितः । देवानां मध्ये बृहस्पतिर्ब्रा-
ह्मणजात्यभिमानी, इन्द्रः क्षत्रियजात्याभिमानी, ताभ्यामेवानुष्ठितत्वान्मनुष्येष्वपि
ब्राह्मणराजन्ययोरेवात्राधिकारो न तु वैश्यस्य । अत एवाऽऽपस्तम्ब आह—“ शर-
दि वाजपेयेन यजेत ब्राह्मणो राजन्यो वार्द्धिकामः ” इति ।

नामनिर्वचनं दर्शयति—

“ ते वा एतं वाजपेय इत्याहुः । वाजाप्यो वा एष । वाजः सेतेन देवा
एप्सन् ” [ब्रा० का० १ प्र० ३ अ० २] इति ।

वाजो देवान्विरूपः सोमः पेयो यस्मिन्यागे स वाजपेय इत्येकं निर्वचनम् ।
यस्मादेतेन यज्ञेन देवा वाजं फलरूपमन्नमाप्तुमैच्छन्तस्मादन्नरूपो वाजः पेयः
प्राप्यो येन स वाजपेय इत्यपरं निर्वचनम् ।

सोमस्यैतद्यागसाधनत्वात्तदभेदेन यागं तद्वेदनं च स्तौति—

“ सोमो वै वाजपेयः । यो वै सोमं वाजपेयं वेद (३) वाज्येवैनं पीत्वा
भवति । आऽस्य वाजी जायते ” [ब्रा० का० १ प्र० ३ अ० २] इति ।

एनं वाजपेयगतं सोमम् ।

फलभूतान्नाभेदोपचारेण स्तौति—

(वाजपेयोपयुक्तस्थविषयमन्त्राभिधानम्)

“ अन्नं वै वाजपेयः । य एवं वेद । अत्यन्नम् । आऽस्यान्नादो जायते ”

[ब्रा० का० १ प्र० ३ अ० २] इति ।

यागप्रतिपादकवेदाभेदोपचारेण स्तौति—

“ ब्रह्म वै वाजपेयः । य एवं वेद । अस्ति ब्रह्मजाऽन्नम् । आऽस्य ब्रह्मा जायते (४) ” [ब्रा० का० १ प्र० ३ अ० २] इति ।

ब्रह्मणा वेदाध्यापनसंपादितया गुरुदक्षिणेत्यर्थः । ब्रह्मा वेदाध्यापकः ।

मन्त्रोच्चारणसाधनभूतवागभेदोपचारेण स्तौति—

“ वाग्वै वाजस्य प्रसवः । य एवं वेद । करोति वाचा वीर्यम् । ऐनं वाचा गच्छति । अपिवतीं वाचं वदति ” [ब्रा० का० १ प्र० ३ अ० २] इति ।

देव सावितः प्र सुवेत्यादिमन्त्ररूपा वागेव वाजस्य वाजपेयस्य प्रसव उत्पत्तिहेतुः । य एतद्वेदिता स तया सभायां पाण्डित्यरूपया वाचा वीर्यमतिशयं करोति । सभागतश्च विद्वत्संघः स्तुतिरूपया वाचा युक्त एनमागच्छति बहुधा प्रशंसतीत्यर्थः । पुनरपि वाजपेयवाक्यं श्रोष्यामि तदर्थं ज्ञास्याम्यनुष्ठास्यामीत्येतादृशीं पुनरपीत्यपिशब्दोपेतां वाचं सर्वदा वदति श्रद्धालुर्भवतीत्यर्थः ।

एकादशानुवाकगतानामुज्जितिमन्त्राणां पाठं विधातुं प्रस्तौति—

“ प्रजापतिर्देवेभ्यो यज्ञान्व्यादिशत् । स आत्मन्वाजपेयमधत्त । तं देवा अब्रुवन् । एष वाव यज्ञः । यद्वाजपेयः (५) । अप्येव नोऽवास्तिवाति । तेभ्य एता उज्जितीः प्रायच्छत् ” [ब्रा० का० १ प्र० ३ अ० २] इति ।

प्रजापतिरितरेभ्यो देवेभ्योऽग्निष्टोमादीन्यज्ञान्विभज्य दत्त्वा वाजपेयं वस्मिन्नेव स्थापितवान् । देवाश्च वाजपेय एव मुख्यो यज्ञोऽतोऽस्माकमप्यत्र भागोऽस्त्वित्यब्रुवन्, स च तेभ्य उज्जितिमन्त्रान्प्रायच्छत् ।

विधत्ते—

“ ता वा एता उज्जितयो व्याख्यायन्ते यज्ञस्य सर्वत्वाय । देवतानामभिर्भागाय ” [ब्रा० का० १ प्र० ३ अ० २] इति ।

व्याख्यायन्ते व्याख्यायेरन्पठनीया इत्यर्थः । तत्पाठेन यज्ञस्य सर्वत्वमवैकल्यं भवति । देवताश्च भागयुक्ता भवन्ति । तेषु मन्त्रष्वभिश्चिनौ विष्णुः सोम इत्येवं तत्तद्भागभाजो देवता आम्नाताः । अयं विधिरापस्तम्बेन स्पष्टं दर्शितः—“ अ-

(वाजपेयोपयुक्तरथविषयमन्त्राभिधानम् .

ग्निरैकाक्षरेणेति धावत्सूज्जितर्यजमानं वाचयति ” इति । उज्जितिमन्त्राणां रथ-
धावनकाले पठनीयत्वाद्धावनविधिसमीप एवायं विधिरुत्कष्टव्यः ।

अस्य च विध्युत्कर्षस्य प्रसङ्गेन बुद्धिस्थं पुरुषार्थत्वेन क्रतुप्रकरणादुत्कष्टव्यं
कंचित्प्रतिग्रहनिषेधं विधित्सुः प्रस्तौति—

“ देवा वै ब्रह्मणश्चाक्षस्य च शमलमपाध्नन् । यद्ब्रह्मणः शमलमासीत् ।
सा गाथा नाराक्षस्यभवत् । यदक्षस्य । सा सुरा (६) ” [ब्रा० का० १
प्र० ३ अ० २] इति ।

ब्रह्मणो वेदस्य शमलं मलिनभागमपाध्नन्नपनीतवन्तः । नराणां राजामात्या-
दीनामा समन्तात्प्रशंसनं नराशंसस्तद्विषया गीर्नाराशंसी ।

प्रतिग्रहनिषेधं विधत्ते—

“ तस्मा द्वायतश्च मत्तस्य च न प्रतिगृह्यम् । यत्प्रतिगृह्णीयात् । शमलं
प्रतिगृह्णीयात् ” [ब्रा० का० १ प्र० ३ अ० २] इति ।

यस्माल्लौकिकमनुष्यविषयगानसुरे मलरूपे तस्मात्तादृशगानपरस्य सुसपानम-
त्तस्य च धनं न प्रतिगृह्णीयात् ।

प्रकारान्तरेण वाजपेयं प्रशंसति

“ सर्वा वा एतस्य वाचोऽवरुद्धाः । यो वाजपेययाजी । या पृथिव्यां
याऽग्नौ या रथंतरे । यान्तरिक्षे या वायौ या वामदेव्ये । या दिवि याऽऽदित्ये
या बृहति । याऽप्सु यौषधीषु या वनस्पतिषु ” [ब्रा० का० १ प्र० ३ अ०
२] इति ।

पृथिव्यन्तरिक्षद्युरूपं यल्लेकत्रयं तदभिमानिदेवतात्रयं रथंतरवामदेव्यबृहद्रूप-
मुक्तलोकाभिमानिदेवताप्रियं यत्सामत्रयमबोषधिवनस्पतिरूपं यद्यागोपयुक्तद्रव्यत्रयं
तस्य सर्वस्य संबन्धिन्यो या वाचस्ताः सर्वा एतस्य वाजपेययाजिनोऽवरुद्धाः
संपन्नाः । तत्र सामसंबन्धिन्यो वाचस्तदाश्रयभूता ऋच एव । पृथिव्यै त्वाऽन्त-
रिक्षाय त्वा दिवे त्वेतेत्येयूपप्रोक्षणमन्त्राः । पृथिव्यादिविषया वाचः । अग्न-
आयूंषीत्यादिराग्नेयातिग्राह्यमन्त्रोऽग्निविषया वाक् । आ वायो भूषेति ग्रहान्तर-
मन्त्रो वायुविषया वाक् । तुरीयाऽऽदित्य सवनं त इन्द्रियमित्यादिग्रहान्तरमन्त्र-
आदित्यविषया वाक् । आप उन्दन्वित्यादिरविविषया वाक् । ओषधे त्रायस्वै-
नमित्योषधिविषया वाक् । सूपस्था देवो वनस्पतिरित्यादिर्वनस्पतिविषया वाक् ।

[वाजपेयोपयुक्तरथाविषयमन्त्राभिधानम्]

एवं पृथिवी दीक्षित्यादयो बहव उदाहार्याः । तदेवं सर्ववागवरोधाद्वाजपेयः प्रशस्तः ।

तामिमां प्रशंसामुपसंहरति—

“ तस्माद्वाजपेयाज्यार्विजीनः । सर्वा हस्य वाचोऽवरोद्धाः (७) ”
ब्रा० का० १ प्र० ३ अ० २] इति ।

आर्विजीनो वाजपेयं यष्टुं प्रशस्तानृत्विजोऽर्हति । वाजपेयेनेष्ट्वा परार्थमा-
र्त्विज्यं चार्हति ।

इत्थमेकेनानुवाकेन वाजपेयो विहितः । अथान्येनानुवाकेन ग्रहविशेषा
विधीयन्ते, तत्रातिग्राह्यान्विधानं प्रस्तौति—

“ देवा वै यदन्यैर्ग्रहैर्यज्ञस्य नावारुन्धत । तदतिग्राह्यैरतिगृह्यावारुन्धत ।
तदतिग्राह्याणामतिग्राह्यत्वम् ” [ब्रा० का० १ प्र० ३ अ० ३] इति ।

अन्यैरैन्द्रवायवातिग्रहैर्यत्फलं न प्राप्नुवंस्तदप्राप्यं फलमतिग्राह्यसंज्ञकैर्ग्रहै-
रतिशयेन गृहीत्वा स्वाधीनं कृतवन्तः । इतरग्रहानातक्रम्य दुष्प्रापं फलं गृह्यत
एभिरित्यतिग्राह्याः ।

विधत्ते—

“ यदतिग्राह्या गृह्यन्ते । यदेवान्यैर्ग्रहैर्यज्ञस्य नावरुन्धे । तदेव तैरतिगृह्याव-
रुन्धे ” [ब्रा० का० १ प्र० ३ अ० ३] इति ।

प्रकृतिगतानामाग्नेयैन्द्रसौर्याणामतिग्राह्याणां चोदकादेव प्राप्तत्वात्तद्विधित्व-
भ्रान्तिव्युदासाय संख्याविशेषं विधत्ते—

“ पञ्च गृह्यन्ते । पाङ्क्तो यज्ञः । यावानेव यज्ञः । तमाप्त्वाऽवरुन्धे (१)
[ब्रा० का० १ प्र० ३ अ० ३] इति ।

धानाः करन्भ इत्यादिब्राह्मणोदाहरणेन यज्ञस्य पाङ्कत्वमसकृदाशितम् ।

वक्ष्यमाणेरिन्द्राय जुष्टं गृह्णामीत्येतादृशैरिन्द्रलिङ्गैर्मन्त्रैरेव तद्ग्रहणं
विधत्ते—

“ सर्व एन्द्रा भवन्ति । एकैवैव यजमान इन्द्रियं दधति ” [ब्रा० का० १
प्र० ३ अ० ३] इति ।

सर्वेषामेकदेवताकत्वेनैकविधेन्द्रियधारकत्वम् ।

ग्रहान्तराणि विधत्ते—

[वाजपेयापयुक्तरथाविषयमन्त्राभिधानम्]

“ सप्तदश प्राजापत्या ग्रहा गृह्णन्ते । सप्तदशः प्रजापतिः । प्रजापतेरा-
प्त्यै (ब्रा० का० १ प्र० ३ अ० ३] इति ।

प्रजापतेः सप्तदशत्वं यो वै सप्तदशमित्यत्रोपपादितम् ।

वक्ष्यमाणामया विष्टा इत्यादिकामृचं कुविदङ्गैत्यादिकां च विषयविशेषेण
व्यवस्थितां विधत्ते—

“ एकयर्चा गृह्णाति । एकधैव यजमाने वीर्यं दधाति ” [ब्रा० का० १
प्र० ३ अ० ३] इति ।

तेषु ग्रहेषु द्रव्यद्वयं विधत्ते

“ सोमग्र १२श्च सुराग्रहाश्च गृह्णाति । एतद्वै देवानां परममन्त्रम् ।
यत्सोमः (२) एतन्मनुष्याणाम् । यत्सुरा । परमेणैवास्मा अन्नाद्येनावरमन्नाद्य-
मवरुन्धे ” [ब्रा० का० १ प्र० ३ अ० ३] इति ।

मनुष्याणामधमजातीनामिति शेषः । शालिमुद्गादिकं परमान्नं यावनालपि-
यंग्वादिकमवरम् । यदा परमान्नसंपत्तिस्तदानीमवरान्नसंपत्तिः किमु वक्तव्या ।
उक्तग्रहप्रकारश्चाऽऽपस्तम्बेन स्पष्टीकृतः—“ ऐन्द्रमतिग्राह्यं गृहीत्वोपयामगृही-
तोऽसि नृषदं त्वेति पञ्चैन्द्रानतिग्राह्यान्गृह्णाति तेषां पूर्ववत्कल्पः, षोडशिनं
गृहीत्वाऽया विष्टा जनयन्कर्कराणीति सप्तदश प्राजापत्यान्गृह्णाति तेषां षोड-
शिवत्कल्पः, कुविदङ्गैत्यपरास्मिन्खरे प्रतिप्रस्थाता सप्तदशभिरुपयामै सुराग्रहा-
न्गृह्णाति ” इति ।

द्विविधग्रहविधिमनूय प्रशंसति—

“ सोमग्रहान्गृह्णाति । ब्रह्मणो वा एतत्तेजः । यत्सोमः । ब्रह्मण एव ते-
जसा तेजो यजमाने दधाति । सुराग्रहान्गृह्णाति । अन्नस्य वा एतच्छुभलम् ।
यत्सुरा (३) अन्नस्यैव शमलेन शमलं यजमानादपहन्ति ” [ब्रा० का० १
प्र० ३ अ० ३] इति ।

ब्रह्मणो ब्राह्मणस्योचितं तेजः सोमः । अत एव तदभावे व्रात्यत्वमाम्ना-
यते—“ यस्य पिता पितामहो वा सोमं न पिबेत्स व्रात्यः ” इति ।

प्रकारान्तरेण विधिद्वयं प्रशंसति—

“ सोमग्रहाश्च सुराग्रहाश्च गृह्णाति । पुमान्वै सोमः । स्त्री सुरा । त-
न्मिथुनम् । मिथुनमेवास्य तद्यज्ञे करोति प्रजननाय । आत्मानमेव सोमग्रहे-

[वाजपेयोप्युत्तरथाविषययन्त्राभिधानम्]

स्पृणोति । जायाः सुराग्रहैः । तस्माद्वाजपेययाज्यमुष्मिँल्लोके स्त्रियः संभवति । वाजपेयाभिजितः ह्यस्य (४) ' [ब्रा० का० १ प्र० ३ अ० ३] इति ।

स्पृणोति प्रीणयति । तस्माज्जायाभिमानिदेवतायाः सुराग्रहैस्तोषितत्वात्स्वर्गलोके स्वापेक्षितां रम्भादिस्त्रियमनुभवति । तदेतत्सामर्थ्यमस्य युक्तं वाजपेयेन सपादितत्वात् ।

वर्गद्वयस्य पूर्वोत्तरकालविशेषं स्थानविशेषं च विधत्ते—

“ पूर्वे सोमग्रहा गृह्यन्ते । अपरे सुराग्रहाः । पुरोक्षः सोमग्रहान्सादयति । पश्चादक्षः सुराग्रहान् । पापवस्यसस्य विधृत्यै ” [ब्रा० का० १ प्र० ३ अ० ३] इति ।

पुरोक्षं शकटस्याधस्तादक्षस्य पुरः । पापं सुराग्रहरूपं निन्दितं कर्म, वस्यसं वसुमत्तरं सोमग्रहरूपं पुण्यं कर्म, तयोर्विधृत्यै विभागेन धारणाय ।

व्यतिषङ्गं विधत्ते—

“ एष वै यजमानः । यत्सोमः । अन्नः सुरा । सोमग्रहाः च सुराग्रहाः च व्यतिषजति । अन्नाद्येनैवैनं व्यतिषजति (५) ” [ब्रा० का० १ प्र० ३ अ० ३] इति ।

व्यतिषङ्गप्रकार आपस्तम्बेन दर्शितः—“ व्यतिषङ्गं सोमग्रहैः सुराग्रहान्गृह्णाति पूर्वोऽध्वयुर्गृह्णाति जघन्यः प्रतिप्रस्थाता ” इति । व्यतिषङ्गं व्यतिषज्येत्यर्थः । अध्वर्युणा प्रथमे सोमग्रहे गृहीते सति प्रतिप्रस्थाता पथमं सुराग्रहं गृह्णीयात् । ततो द्वितीये द्वितीयं, सोऽयं व्यतिषङ्गः ।

अध्वर्योरुद्द्रवणस्य विधास्यमानस्य मन्त्रमुत्पाद्य व्याचष्टे—

“ संपृचः स्थ सं मा भद्रेण पृङ्क्तेत्याह । अन्नं वै भद्रम् । अन्नाद्येनैवैनं सः सृजति ’ [ब्रा० का० १ प्र० ३ अ० ३] इति ।

हे सोमग्रहा यूयं संपृचः स्थ संपर्कयोग्याः स्थ । अतो मां भद्रेण श्रेयसाऽन्नेन संपृक्तं संघोजयत ।

प्रतिप्रस्थातुरुद्द्रवणस्य विधास्यमानस्य करणभूतं मन्त्रमुत्पादयितुं प्रस्तौति—

“ अन्नस्य वा एतच्छलम् । यत्सुरा । पाप्मेव खलु वै शमलम् । पाप्मना

[वाजपेयोपयुक्तरथविषयमन्त्राभिधानम्)

वा एतमेतच्छमलेन व्यतिषजति । यत्सोमग्रहाः^१श्च सुराग्रहाः^२श्च व्यतिषजति ”
[ब्रा० का० १ प्र० ३ अ० ३] इति ।

पाप्मेव पापरूपमेव । लोकवेदनिषिद्धत्वात् ।

मन्त्रमुत्पाद्य व्याचष्टे—

“ विपृचः स्थ वि पाप्मना पृङ्केत्याह । पाप्मनैवैनं^३ शमलेन व्यावर्तयति
(६) तस्माद्वाजपेययाजी पूतो मेध्यो दक्षिण्यः ” [ब्रा० का० १ प्र० ३
अ० ३] इति ।

हे सुराग्रहा यूयं विपृचः स्थ विभागयोग्याः स्थ । अतो मां पाप्मना
विपृङ्केतं वियोजयत । तस्मात्पापव्यावृत्तत्वादयं शुद्धो यष्टुं दक्षिणां दातुं च
योग्यः ।

अध्वर्युप्रतिप्रस्थात्रोरुद्द्रवणं विधत्ते—

“ प्राङ्दुद्रवति सोमग्रहैः । अमुमेव तैर्लोकमभिजयति । प्रत्यङ्सुराग्रहैः ।
इममेव तैर्लोकमभिजयति ” [ब्रा० का० १ प्र० ३ अ० ३] इति ।

तदेतदुद्द्रवणमापस्तम्बः स्पष्टी चकार—“ संपृचः स्थ सं मा भद्रेण पृङ्केति
प्राङ्ध्वर्युः सोमग्रहेरुद्द्रवति, विपृचः स्थ वि मा पाप्मना पृङ्केति प्रत्यङ्प्रति
प्रस्थाता सुराग्रहेराहवनीयं न्यङ्के सोमग्रहैरवतिष्ठन्ते (ते) मार्जालीयं न्यङ्के
सुराग्रहैः ” इति ।

प्रचारं विधत्ते—

“ प्रतिष्ठन्ति सोमग्रहैः । यावदेव सत्यम् । तेन सूयते ” [ब्रा० का० १
प्र० ३ अ० ३] इति ।

प्रतिष्ठन्ति प्रचरन्ति जुह्वतीत्यर्थः । सत्यमवश्यंभावि फलं तद्यावदस्ति तेन
सर्वेणायं यजमानः सूयते प्रेर्यते । कृत्स्नं फलमुद्दिश्य सोमग्रहैर्हुतवान्भवतीत्यर्थः ।

विधत्ते—

“ वाजसूदभ्यः सुराग्रहान्हरति । अनृतेनैव विशः सः सृजति ” [ब्रा०
का० १ प्र० ३ अ० ३] इति ।

वाजसूतोऽन्त्यार्जयितारो वैश्याः । तेभ्यः सुराग्रहान्सोमरहितान्दद्युः । सु-

(वाजपेयोपयुक्तरथविषयमन्त्राभिधानम्)

रायाः शमलत्वेनानृतसदृशत्वाद्विशमधमजातिमनृतेनैव संयोजितवान्भवति ।

दक्षिणाविशेषं विधत्ते—

“ हिरण्यपात्रं मधोः पूर्णं ददाति । मधव्योऽसानीति ” [ब्रा० का० १ प्र० ३ अ० ३] इति ।

मधु माक्षिकम् । मध्वादिभोज्यद्रव्ययुक्तो भवानीत्यनेनाभिप्रायेण मधुपूर्णं सुवर्णपात्रं दद्यात् ।

तद्दानस्य कृष्णलदानसाहित्यं विधत्ते—

“ एकधा ब्रह्मण उपहरति । एकधैव यजमान आयुस्तेजो दधाति (१) ” [ब्रा० का० १ प्र० ३ अ० ३] इति ।

कृष्णलसाहित्यं चाऽऽपस्तम्बो दर्शयति—“ कृष्णलं कृष्णलं वाजसूदभ्यः प्रयच्छति तानि प्रत्यादाय ब्रह्मणे ददाति मधुष्टालं च सौवर्णं शतमानस्य कृतम् ” इति ।

ग्रहविधिमेनानुवाकेन समाप्यानुवाकान्तरेण पशून्विधातुं प्रस्तौति—

“ ब्रह्मवादिनो वदन्ति । नाग्निष्टोमो नोक्थ्यः । न षोडशी नातिरात्रः । अथ कस्माद्वाजपेये सर्वे यज्ञक्रतवोऽवरुध्यन्त इति । पशुभिरिति ब्रूयात् ” [ब्रा० का० १ प्र० ३ अ० ४] इति ।

यज्ञशब्देनोद्देशत्वाग्ररूपाः प्रयाजादयः प्रत्येकमभिधीयन्ते । तत्समूहरूप एव फलसाधनात्मा कर्मविशेषः क्रतुः । वेदवादिनो मिलित्वा परस्परमेवं विचारयन्ति—यज्ञाश्च क्रतवश्च सर्वेऽपि वाजपेयेऽन्तर्भूता इत्यस्ति प्रसिद्धिः । तत्कथमुपपद्यते । तथा हि—प्रयाजादीनां दीक्षणीयादिद्वारा तत्रान्तर्भावेऽप्यग्निष्टोमादीनामनन्तर्भावात् । तेषां ब्रह्मवादिनां मध्ये कश्चिद्बुद्धिमानेवमुत्तरं ब्रूयात्—अग्निष्टोमादिगतैराग्नेयादिसवनीयपशुभिः क्रतवोऽन्तर्भूता इति ।

पशून्विधत्ते—

“ आग्नेयं पशुमालभते । अग्निष्टोममेव तेनावरुन्धे । ऐन्द्राग्नेनोक्थ्यम् । ऐन्द्रेण षोडशिनः स्तोत्रम् । सारस्वत्याऽतिरात्रम् (१) मारुत्या बृहतः स्तोत्रम् । एतावन्तो वै यज्ञक्रतवः । तान्पशुभिरेवावरुन्धे ” [ब्रा० का० १ प्र० ३ अ० ४] इति ।

(वाजपेक्षोपयुक्तरथविषयमन्त्राभिधानम्)

आग्नेयादयोऽग्निष्टोमादीनां व्यावर्तकाः पशवः । षोडशिनो ग्रहस्य स्तोत्रं, तेन स ऋतुरुपलक्ष्यते । सारस्वती मेषी, सा चातिरात्रस्य व्यावृत्तिहेतुः । मारुती वशा, तथा नुबन्ध्यया बृहत्सामसंबन्धि स्तोत्रमवरुन्धे, तेन च स्तोत्रेण वाजपेय उपलक्ष्यते, तस्य चासाधारणत्वात् ।

तानेतान्पशुविधीन्बोधायन उदाहरति—

“ आश्विनं गृहीत्वा षड्रशना आदाय यूपमभ्यैति स्वर्वन्तं यूपमुत्सृज्याथैना-
न्पशूनुपाकरोत्याग्नेयमैन्द्राग्नेमैन्द्रं मारुतीं वशां सप्तदश प्राजापत्याञ्श्यामानैकरूपा-
न्सारस्वतीमन्ततः ” इति ।

आपस्तम्बस्त्वाग्नेयादीनां चोदकप्राप्तानामनुवादं मत्वा मेषीमारुत्योर्विधिमुदा-
हरति—

“ पशुकाले त्रीन्ऋतुपशूनुपाकृत्य मारुतीं वशामुपाकरोति सारस्वतीं च
मेषीम् ” इति ।

आत्मादिप्रीतिहेतुत्वेन भूम्यादिलोकजयहेतुत्वेन तेजःप्रभृतिधारणहेतुत्वेन च
ऋतुपशून्प्रशंसति—

“ आत्मानमेव स्पृणोत्यग्निष्टोमेन । प्राणापानावुक्थ्येन । वीर्यं षोडशिनः
स्तोत्रेण । वाचमतिरात्रेण । प्रजां बृहतः स्तोत्रेण । इममेव लोकमभिजयत्यग्नि-
ष्टोमेन । अन्तरिक्षमुक्थ्येन (२) । सुवर्गं लोकं षोडशिनः स्तोत्रेण । देवया-
नानेव पथ आरोहत्यतिरात्रेण । नाकं रोहति बृहतः स्तोत्रेण । तेज एवाऽऽ-
त्मन्धत्त आग्नेयेन पशुना । ओजो बलमैन्द्राग्नेन । इन्द्रियमैन्द्रेण । वाचं सार-
स्वत्या । उभावेव देवलोकं चाभिजयति मारुत्या वशया ’ [ब्रा० का०
प्र ३ अ० ४] इति ।

अत्राग्निष्टोमेनेत्यादिशब्दैस्तन्निष्पादका आग्नेयादिपशवो विवक्षिताः । पशु-
विधेः प्रस्तुतत्वात्, आग्नेयेन पशुनेत्यन्तिमपर्यायं ये) विधानाच्च ।

विधत्ते—

“ सप्तदश प्राजापत्यान्पशूनालभते । सप्तदशः प्रजापतिः (३) प्रजापते-
राप्त्यै ” [ब्रा० का० १ प्र० ३ अ० ४] इति ।

तेषु पशुषु गुणद्वयं वाक्यभेदमङ्गीकृत्य विधत्ते—

[राजपेयोपयुक्तस्थविषयमन्त्राभिधानम्]

“ श्यामा एकरूपा भवन्ति । एवमिव हि प्रजापतिः समृद्धयै ” [ब्रा० का० १ प्र० ३ अ० ४] इति ।

पशूनामेकरूपत्वं नामैकविधशृङ्गपुच्छादिभिर्युक्तत्वम् । प्रजापतिशब्देनावेश्वरस्य हिरण्यगर्भशरीराद्यभिव्यक्तेः प्रागवस्था विवक्ष्यते । सा चावस्था श्यामेव भवति । “ तम आसीत्तमसा गूढम् ” इति श्रुतेः । जगद्रूपस्य नानात्वस्यानुत्पत्तेरेकरूपत्वम्, “ एकमेवाद्वितीयम् ” इति श्रुतेः । पशूनां जगदीश्वरेण साम्ये सति समृद्धिर्भवति ।

प्रकृतिभूतेऽग्नीषोमीये पशौ पर्याग्निकरणादूर्ध्वमविलम्बेनाऽऽलम्भस्य विहितत्वादत्रापि चोदकपरम्परया तत्प्राप्तौ सहसाऽऽलम्भनं निषेधाति—

“ तान्पर्याग्निकृतानुत्सृजति ” [ब्रा० का० १ प्र० ३ अ० ४] इति ।

तदानीं नाऽऽलम्भेतेत्यर्थः ।

आलम्भस्य व्यवधाने कारणमाह—

“ मरुतो यज्ञमजिघासन्प्रजापतेः । तेभ्य एतां मारुतीं वशामालभत । तयैवैनानशमयत् ” [ब्रा० का० १ प्र० ३ अ० ४] इति ।

सप्तदशप्रजापतिरूपो यः प्रजापतेर्यज्ञस्तं यज्ञं मरुतः पर्याग्निकरणादूर्ध्वं हन्तुमुद्यताः । तदानीमुत्कोचरूपेण प्रजापतिर्मरुद्भ्यो वशामालभत, क्रुद्धान्मरुतस्तया वशया शमितवान् ।

प्राजापत्यानां संज्ञपनकालं विधत्ते—

“ मारुत्या प्रचर्य । एतान्संज्ञपयेत् । मरुत एव शमयित्वा (४) एतैः प्रचरति । यज्ञस्याघाताय ” [ब्रा० का० १ प्र० ३ अ० ४] इति ।

प्रचर्य मारुत्या वशया वषां हुत्वेत्यर्थः ।

सप्तदशानां वषानां सह प्रचारं विदेधाति—

“ एकधा वषा जुहोति । एकदेवत्या हि । एते । अथो एकधैव यजमाने वीर्यं दधाति ” [ब्रा० का० १ प्र० ३ अ० ४] इति ।

विधत्ते—

“ नैवारेण सप्तदशशरावेणैतार्हिं प्रचरति । एतत्पुरोडाशा ह्येते । अथो पशूनामेव छिद्रमपि दधाति ” [ब्रा० का० १ प्र० ३ अ० ४] इति ।

(वाजपेयोपयुक्तरथविषयमन्त्राभिधानम्)

नीवारैर्निष्पन्नश्चरुर्नैवारः, सप्तदशसंख्याकैः शरावैर्निरुप्तः सप्तदशशरावः, तेनैव चरुणैतार्हिं प्राजापत्यवपाहोमादूर्ध्वं प्रचरेत् । एष एव चरुः पशुपुरोडाश-स्थानीयो येषां प्राजापत्यपशूनां त एतत्पुरोडाशः अतः प्रकृतौ यथा वपया प्र-चर्य पुरोडाशेन प्रचरति तद्वदत्रापि । किंच वपोत्स्वेदात्पशूनां यच्छिद्रं कर्मवकैल्यं भवति तदेतेन चरुणा पिहितं भवति ।

सारस्वत्या मेष्याऽङ्गप्रचारस्य कालविशेषं विधत्ते—

“ सारस्वत्योत्तमया प्रचरति । वाग्वै सरस्वती । तस्मात्प्राणानां वागुत्तमा । अथो प्रजापतावेव यज्ञं प्रतिष्ठापयाते । प्रजापतिर्हि वाक् ” [ब्रा० का० १ प्र० ३ अ० ४] इति ।

सारस्वती यथोत्तमा चरमा भवति तथा प्रचरेत् । सप्तदशपञ्चप्रचारादूर्ध्वं प्रचरोदित्यर्थः । यस्मात्सारस्वत्या उत्तमत्वं तस्माल्लोकेऽपि सरस्वतीरूपा वाक्प्रा-णानां चक्षुःश्रोत्रादीनां मध्य उत्तमा, सभामध्ये विद्वदमात्यादेर्वाग्मिनः प्रागल्भ्य-दर्शनात् । किंच प्रजापतेः सरस्वतीपातित्वात्तदभेदोपचारेण वाग्रूपत्वे सति सार-स्वत्या समापनेन प्रजापतावेव यज्ञं समापितो भवति ।

सारस्वत्या मेष्याः कंचिद्गुणं विधत्ते ।

“ अपन्नदती भवति । तस्मान्मनुष्याः सर्वा वाचं वदन्ति [५] ” [ब्रा० का० १ प्र० ३ अ० ४] इति ।

अपतितदन्तोपेता मेषी कार्या । लोकेऽप्यपतितदन्ताः पुरुषाः सर्वाण्यक्षराणि यथोक्तस्थानप्रयत्नोपेतान्येवोच्चारयन्ति ।

देव सवितरिति । तदेवं ब्राह्मणगतेनानुवाकत्रयेण वाजपेयगता विधयो निरूपिताः । अथ मन्त्रव्याख्यानरूपान्ब्राह्मणानुवाकांस्तत्तन्मन्त्रैः सहैवोदाहरामः ।

तत्र प्रथममन्त्रस्य विनियोगं बौधायन आह—“ दीक्षणीयां निर्वप्स्यन्सावित्रं जुहोति देव सवितः प्र सुव यज्ञं प्र सुव यज्ञपतिं भगाय दिव्यो गन्धर्वः । केतपूः केतं नः पुनातु वाचस्पतिर्वाचमद्य स्वदाति नः स्वाहेति, दीक्षाहुतीर्होष्यन्सावित्रं जुहोति, प्रायणीयां निर्वप्स्यन्सावित्रं जुहोति ” इति ।

हे सवितर्देव प्रेरकान्तर्यामिन्स्मदीयं वाजपेययज्ञं प्रवर्तय । यज्ञपतिं यजमानं, भगयानुष्ठानरूपयैधर्माय । दिवि भवो यो गन्धर्वः सवितुरनुग्रहात्केतानुपुनाति प्राणिनां विज्ञानानि शोधयति सोऽस्माकं केतं वाजपेयविज्ञानं पुनातु शोधयेत् ।

(वाज.येयोपयुक्तस्थविषयमन्त्राभिधानम्)

वाचस्पतिश्च सवित्राऽनुज्ञातोऽद्यास्मिन्कर्मणि वाचमस्माभिः पठितान्वाजपेयमन्त्रान्स्व-
दाति स्वदयतु यथावत्पाठयतु ।

अनेन मन्त्रेण होमं विधत्ते—

“ सावित्रं जुहोति कर्मणः कर्मणः पुरस्तात् ” [ब्रा० का० १ प्र० ३
अ० ५] इति ।

तदेतद्वैधायनेनैवोदाहृतम् ।

तत्तत्कर्मादौ होममुपपादयति—

“ कस्तद्वेदेत्याहुः । यद्वाजपेयस्य पूर्वं यदपरमिति । सवितृप्रसूत एव यथा-
पूर्वं कर्माणि करोति ” [ब्रा० का० १ प्र० ३ अ० ५] इति ।

बद्धकर्मैरङ्गैश्चोदकप्राप्तैः प्रत्यक्षविहितैश्चोपेतस्य वाजपेयस्य यदङ्गं पूर्वभावि
यच्च पश्चाद्भावि तन्मनुष्यः को वेदेति बुद्धिमन्त आहुः । सावित्रहोमे तु कृते
सावित्रा प्रेरित एव सन्क्रममनुलङ्घ्य कृतवान्भवति ।

प्रतिकर्म तमेतं होमं कर्तुमशक्तं प्रति पक्षान्तरं विधत्ते—

“ सवने सवने जुहोति । आक्रमणमेव तत्सेतुं यजमानः कुरुते । सुवर्गस्य
लोकस्य समष्ट्यै ” [ब्रा० का० १ प्र० ३ अ० ५] इति ।

उक्तेन त्रयाणां सवनानामादौ होमेन स्वर्गं प्राप्तुं सेतुस्थानीयमाक्रमणं कृत-
वान्भवति ।

अस्य मन्त्रस्य चतुर्थपादे स्वदनस्यान्विषयस्य वाग्विषयत्वमनुपयुक्तमिति
शङ्कान् निराकर्तुं व्याचष्टे—

“ वाचस्पतिर्वाचमद्य स्वदाति न इत्याह । वाग्वै देवानां पुराऽन्मसीत् ।
वाचमेवास्मा अन्त्रं स्वदयति (१) ” [ब्रा० का० १ प्र० ३ अ० ५]
इति ।

स्तुत्या देवैस्तृ (वानां तृ) प्तत्वाद्वाचो देवान्त्वम् ।

इन्द्रस्येति । कल्पः—“ रथ एष दक्षिणे श्रोण्यन्ते रथवाहन आहितो भव-
ति तमुपसादयतीन्द्रस्य वज्रोऽसि वार्त्रघ्नस्त्वयाऽयं वृत्रं वध्यादिति ” इति ।

वार्त्रघ्नो वैरिवाती योऽयमिन्द्रस्य वज्रः, हे रथ स एव त्वमासि । त्वया सह-
कारिणा सहितोऽयं यजमानो वृत्रं वैरिणं वध्यात् ।

(वाजपेयोपयुक्तरथविषयमन्त्राभिधानम्)

रथवाहने काष्ठविशेषे स्थापिते गभनाय सज्जीकर्तुं तस्य रथस्य तस्मात्का-
ष्ठादवरोहणं विधत्ते-

“ इन्द्रस्य वज्रोऽसि वार्वध्न इति रथमुपावहरति विजित्यै ” [ब्रा० का०
१ प्र० ३ अ० ५] इति ।

वाजस्येति । कल्पः - “ अथैनं धर्गृहीतमन्त्रैर्घृभ्यावर्तयन्ति वाजस्य नु
प्रसवे मातरं महीमदिति नाम वचसा करामहे । यस्यामिदं विश्वं भुवनमाविवेश
तस्यां नो देवः सविता धर्म साविषादिति ” इति ।

दक्षिणवेदिश्रोण्यन्ते रथवाहनादवरोपितं रथं सौमिकवेदिमध्ये प्रादक्षिण्ये-
नाऽऽनयेदित्यर्थः । वाजस्य नु अन्नस्यैव प्रसव उत्पत्तिनिमित्तं मातरमन्नस्य नि-
र्मात्रीं महीं वेदिरूपां पृथिवीमदिति नामाखण्डनीयामेव वचसा स्तुत्या करामहे
कुर्मः । यस्यां पृथिव्यां दिं सर्वं भूतजातं प्रविश्यावतिष्ठते तस्यां पृथिव्यां नोऽ-
स्माकं धर्म धारणं सविता देवः साविषदनुजानातु ।

अनेन मन्त्रपाठेन भूमिं तदाश्रितं जगच्च स्वाधीनत्वेन संपादयतीत्येवं व्या-
चष्टे-

“ वाजस्य नु प्रसवे मातरं महीमित्याह । यच्चैवेयम् । यच्चास्यामधि । त-
देवावरुन्धे । अथो तस्मिन्नेवोभयेऽभिषिच्यते ’ [ब्रा० का० १ प्र० ३ अ०
५] इति ।

न केवलं तयोः स्वाधीनत्वं किंत्वेतस्मिन्नुभयस्मिन्भूभ्यां तदाश्रितजने च
राजत्वेनाभिषिक्तो भवति ।

अप्स्वन्तरिति । कल्पः - “ अथाश्वान्प्लूलयति अप्स्वन्तरमृतमप्सु भेषज-
मपामुत प्रशस्तिष्वश्वा भवथ वाजिन इति ” इति ।

प्लूलयति जले प्लावयति शरीरं प्रक्षालयतीत्यर्थः । अप्सु मध्येऽपमृत्यु-
निवारकं रोगनिवारकं च सारं वर्तते । हे वाजिनोऽन्नवन्तोऽश्वा अपां संबन्धि-
नीषूत प्रशस्तिष्वमृतत्वभेषजत्वसदृशीष्वन्यास्वपि गुणवत्त्वप्रशंसासु यूयं संबद्धा
भवथ ।

विधत्ते-

“ अप्स्वन्तरमृतमप्सु भेषजमित्यश्वान्प्लूलयति । अप्सु वा अश्वस्य तृतीयं

(वाजपेयोपयुक्तरथविषयमन्त्राभिधानम्)

प्रविष्टम् । तदनु वेनन्ववप्लवते । यदप्सु पल्पूलयति (२) यदेवास्याप्सु प्रविष्टम् । तदेवावरुन्वे १' [ब्रा० का० १ प्र० ३ अ० ५] इति ।

स्नपयितुं प्रवेशितोऽप्यश्वः स्वेच्छया क्रीडञ्जलस्योपरि प्लवते तत्रेदमुत्प्रेक्षते—अप्सुयोनिर्वा अश्व इति श्रुतेरश्वजन्मकाले गर्भसंबन्धि तृतीयमंशजातं जलेऽवस्थितं भवति, यथा मनुष्यगर्भे तद्वत् । अत एव हि मनुष्या नवप्रसूताया शोषितो गर्भस्थानं समाधातुं बहुभिरौषधैश्चिकित्सां कुर्वन्ति । एवं च सत्ययमप्यश्वस्तदंशजातमनु वेनन्नु कामयमानो न प्रायेणावप्लवते, यथा विनष्टद्रव्यमन्विच्छन्पुरुषो जले पुनः पुनर्मज्जन्नुत्तिष्ठति तद्वत् । एवं च सत्यध्वर्युः प्लावयतीति यत्तेनाप्सु प्रविष्टमथावयवजातं तत्सर्वं संपादितवान्भवति ।

प्रकारान्तरेण प्लावनाविधिं स्तौति—

“ बहु वा अश्वो मेध्यमुपगच्छति । यदप्सु पल्पूलयति । मेध्यानेवैनान्करोति ” [ब्रा० का० १ प्र० ३ अ० ५] इति ।

अश्वः खलु पृथिव्यां यत्र क्वाप्यशुचिप्रदेशे विपण्वितमानो बहुविधमेध्यमयज्ञार्हमुच्छिष्टादिकमुपगच्छति । अतोऽध्वर्युः प्रक्षालनेनाधान्यज्ञयौग्यानेव करोति ।

वायुर्वेति । कल्पः—“ अथ दक्षिणं योग्यं युनक्ति वायुर्वा त्वा मनुर्वा त्वा गन्धर्वा सप्ताविंशतिः । ते अग्रे अश्वमायुञ्जन्ते अस्मिञ्जवमादधुरिति ” इति ।

योग्यं रथे योक्तुमर्हमश्वं वायुश्च मनुश्च पञ्चविंशतिसंख्याका गन्धर्वाश्चेति मिलित्वा सप्तविंशतिसंख्याका ये पुरुषास्ते सर्वेऽग्रेऽस्मत्तः पूर्वं रथे संयोजितवन्तः । ते पुनः सर्वे पृष्ठसंमार्जनाद्युपचारेणास्मिन्नश्वे वेगं संपादितवन्तः । वायुस्त्वामयोजयन्मनुस्त्वामयोजयदिति पृथग्वाक्यकरणं तयोर्मुख्यत्वज्ञापनार्थम् । अहं युनज्मीत्यभिप्रायः ।

अहं युनज्मीति पाठं परित्यज्य वायुर्वा त्वेति पाठस्याभिप्रायमाह—

“ वायुर्वा त्वा मनुर्वा त्वेत्याह । एता वा एतं देवता अग्रे अश्वमयुञ्जन् । ताभिरेवैनान्युनाकि । सवस्योज्जित्यै ” [ब्रा० का० १ प्र० ३ अ० ५] इति ।

[वाजपेयोपयुक्तरथविषयमन्त्राभिधानम्]

योजयितृणां देवानामनुग्रहाद्यज्ञस्योत्कर्षेण जयो भवति ।

विधत्ते—

“ यजुषा युनक्ति व्यावृत्तये (३) ” [ब्रा० का० प्र० ३ अ० ५] इति ।

अनुष्टुप्छन्दस्त्वाद्वग्रूपोऽपि वायुर्वा त्वेति मन्त्रो यजुर्वेदपठितत्वाद्यजुरित्युपचर्यते । लौकिके रथे मन्त्रमन्तरेणाश्वयोजनादत्र समन्त्रकत्वेन व्यावृत्तिर्भवति ।

अपां नपादिति । कल्पः—“ अथास्य पृष्ठं मर्दय्यते—अपां नपादाशुहेमन्थ ऊर्मिः ककुद्धान्प्रतूर्तिर्वाजसातमस्तेनायं वाजः सेदिति ” इति ।

मर्दय्यते पुनः पुनः संमार्ष्टि । हेऽपां नपात्प्लवनकाले जलस्य कालुष्यानापादनादविनाशयितः, आशुहेमंस्तीव्रगन्तः, तादृश हेऽथ जले य ऊर्मिः ककुद्धान्ककुदिवोन्नतः प्रतूर्तिर्निमज्जनेन प्रसक्तस्योपद्रवस्य प्रकर्षेण हिंसको वाजसातमः सस्योपकारित्वेनातिशयेनान्नप्रदस्तेन त त्वत्पृष्ठलभेनोर्मिणाऽस्माकं वाजमन्नं सेत्साधय ।

विधत्ते—

“ अपां नपादाशुहेमन्निति संमार्ष्टि । मेध्यानेवैनान्करोति । अथो स्तौत्येवैनानाजिः सरिष्यतः ” [ब्रा० का० १ प्र० ३ अ० ५] इति ।

पृष्ठसंमार्जनेन शोधितत्वाद्यागयोग्यत्वम् । किंच धावनार्थायाः सप्तदशशरपातपरिमिताया भूमेरवधिराजिस्तं प्रति सरिष्यन्ति गमिष्यन्ति, तान्गमिष्यतोऽश्वान्पृष्ठसंमार्जनरूपेणोपलालनेन स्तौत्येव प्रोत्साहयत्येव ।

विष्णोः क्रम इति । कल्प—“ अथ रथमभिप्रैति विष्णाः क्रमोऽसि विष्णोः क्रान्तमसि विष्णोर्विक्रान्तमसीति ” इति ।

तदेतद्यजमानकर्म ।

तथा चाऽऽपस्तम्बः—“ विष्णोः क्रमोऽसीति रथं यजमानोऽभ्यैति ” इति ।

यजमानस्य मम हे प्रथमप्रक्रम त्वं विष्णोर्व्यापनशीलस्य जगदीश्वरस्य त्रिविक्रमावतारस्यै क्रमोऽसि प्रथमपदप्रक्षेपेण जितो भूलोकोऽसि । हे द्वितीयप्रक्रम त्वं क्रान्तं विष्णोर्द्वितीयपदप्रक्षेपेण जितमन्तरिक्षमसि । हे तृतीयप्रक्रम त्वं विक्रान्तं विष्णोः पराक्रमेण जितं त्रिविष्टपमसि ।

[वाजपेयोपयुक्तरथविषयमन्त्राभिधानम्]

विधत्ते—

“ विष्णुक्रमान्क्रमते । विष्णुरेव भूत्वेमाँल्लोकानभिजयति ” [ब्रा० का० १ प्र० ३ अ० ५] इति ।

कल्पः—“ अथ रथस्य पक्षसी संमृशत्यङ्कौ न्यङ्कावभितो रथं याविति ” इति ।

पक्षसी पार्श्वौ ।

पाठस्तु—

अङ्कौ न्यङ्काविति । रथमभितो यावङ्कौ लक्षणभूतौ पार्श्वविशेषौ, न्यङ्को नितरां लक्षणभूतौ चक्रविशेषौ । अत एवाऽऽपस्तम्ब आह—“ अङ्कौ न्यङ्काविति रथचक्रे अभिमृशति पक्षसी वा ” इति । ध्वान्तं ध्वन्युपेतं, वाताग्रं वायोरपि पुरोदेशं शीघ्रतया वायुमप्यतिलङ्घ्यानुक्रमेण संचरन्तौ, तादृग्भ्यामुभाभ्यामग्नयो नोऽस्मान्पारयन्तु धावनावधिं पारयन्तु । कीदृशा अग्नयः । पप्रयोऽपेक्षितमर्थं पूरयितारः । येऽग्नयो दूरेहेतिरित्यादिनामोपेतास्ते ।

एतन्मन्त्रगतमग्निपदं रथावस्थितदेवतापरत्वेन व्याचष्टे—

“ वैश्वदेवो वै रथः । अङ्कौ न्यङ्कावभितो रथं यावित्याह । या एव देवता रथे प्रविष्टाः । ताभ्य एव नमस्करोति । आत्मनोऽनार्थै ” [ब्रा० का० १ प्र० ३ अ० ५] इति ।

दूरेहेतिरित्यादिनामका अग्नयोऽत्र विश्वे देवाः । तद्वाहनरूपोऽयं रथः । पारयन्त्विति प्रार्थनैव नमस्कारस्तेन नमस्कारेण तदीयं रथमारूढस्यापि स्वस्याऽऽर्तिर्न भवति ।

वेदनं प्रशंसति—

“ अशमरथंभावुकोऽस्य रथो भवति । य एवं वेद (४) ” [ब्रा० का० १ प्र० ३ अ० ५] इति ।

शमयुक्तो रथः शमरथो मन्दगतिः । अशमरथः शीघ्रगती रथः । तच्छील्योऽस्य वेदितु रथो भवति ।

अत्र विनियोगसंग्रहः—

“ देवहोमोऽत्र कर्मादाविन्द्रस्य रथमाहरेत् ।

वाजस्य वेदिमध्ये तमभ्यावर्तयते रथम् ॥ १ ॥

[वाजपेयोपयुक्तरथविषयमन्त्राभिधानम्]

अप्स्वधान्प्लावयेद्वायुर्युनक्ति तुरगं रथे ।

अपां तदश्वपृष्ठानि मार्ष्टि विष्णो रथं व्रजेत् ॥

अङ्कौ रथे मृशेत्पक्षावष्टौ मन्त्रा इहोदिताः ॥ २ ॥ ’ इति ।

अथ मीमांसा ।

प्रथमाध्यायस्य चतुर्थपादे चिन्तितम्—

“ यजेत वाजपेयेन स्वाराज्यार्थीत्यसौ गुणः ।

नाम वा गुणता तन्त्रयोगाद्गुणफलद्वये ॥

साधारणयजेः कर्मकरणत्वेन तन्त्रता ।

त्रिकद्वयं विरुद्धं स्यात्तन्त्रतायां फलं प्रति ॥

उपादानविधेयत्वगुणत्वाख्यत्रिकं यजेः ।

उद्देशानूक्तिमुख्यत्वत्रिकं तस्य गुणं प्रति ॥

त्यक्त्वा तन्त्रं तदावृत्तौ वाक्यं भिद्येत तेन सः ।

वाजपेयेतिशब्दोऽपि कर्मनामाग्निहोत्रवत् ॥ ”

“ वाजपेयेन स्वाराज्यकामो यजेत ” इत्यत्र वाजपेयशब्देन गुणो विधी-
यते । अन्नवाची वाजशब्दः । तच्चात्र पेयं सुराद्रव्यं तच्चात्र गुणः । सुराग्रहा-
णामनुष्ठेयत्वात् । ननु गुणत्वे वाजपेयद्रव्यवता यागेन स्वाराज्यं भावयेदित्येवं
मत्वर्थलक्षणा प्रसज्येत । नैवम् । सकृदुच्चरितस्य यजेतेत्याख्यातस्य वाजपेय-
गुणे स्वाराज्यफले च तन्त्रेण संबन्धाङ्गीकारात् । वाजपेयद्रव्येण स्वाराज्याय
यजेतेत्येवमुभयसंबन्धः । ननु गुणसंबन्धे सति वाजपेयेन गुणेन यागं कुर्यादिति
यजेः कर्मकारकत्वं भवति, फलसंबन्धे तु यागेन स्वाराज्यं संपादयेदिति करणका-
रकत्वं, ततः कथमुभयसंबन्ध इति चेन्नायं दोषः । यजेः साधारणत्वेन द्विरूप-
त्वसंभवात् । यजेतेत्यत्र प्रकृत्या याग उक्तः, प्रत्ययेन भावनोक्ता, तयोस्तु सम-
भिव्याहारात्संबन्धमात्रं गम्यते । तच्च कर्मत्वकरणत्वयोः साधारणम् । न खलु
तत्र कर्मत्वस्यैव करणत्वस्यैव वा साक्षादभिधािका काचिदसाधारणा विभक्तिः
श्रूयते । अतः साधारणस्य यजेरुभाभ्यां गुणफलाभ्यां युगपत्संबन्धे सति यथो-
चितं संबन्धविशेषः पर्यवस्यति । एवं तन्त्रेण संबन्धाङ्गीकरणे वाजपेयद्रव्येण
यागं कुर्यादित्यस्यार्थस्य लभ्यमानत्वाद्गुणविधित्वेऽपि नास्ति मत्वर्थलक्षणा ।

[वाजपेयोपयुक्तस्थविषयमन्त्राभिधानम्]

यद्युद्भिदादिष्वप्येवं गुणविधिः स्यात्तर्हि तान्यपि वाक्यान्यत्रोदाहृत्य तदीयः सिद्धान्तः पुनराक्षिप्यतामिति प्राप्ते ब्रूमः—यजेस्तन्त्रेणोभयसंबन्धे सति विरुद्धत्रिक-
द्वयापत्तिः स्यात् । उपादेयत्वं विधेयत्वं गुणत्वं चेत्येकं त्रिकम्, उद्देश्यत्वमनुवा-
द्यत्वं मुख्यत्वं चेत्यपरं त्रिकम् । तत्रोद्देश्यत्वादयः स्वाराज्यफलनिष्ठा धर्मा उपादे-
यत्वादयस्त्रयः साधनभूतयजिनिष्ठाः । फलमुद्दिश्य यजिरुपादीयते, फलमनूद्य यजि-
र्विधीयते । फलं प्रधानं यजिरुपसर्जनम् । फलस्योद्देश्यत्वं नाम मानसापेक्षाविषय-
त्वाकारो यजेरुपादेयत्वं नामानुष्ठायमानत्वाकारः, तावुभौ मनःशरीरोपाधिकौ
धर्मौ । अनुवाद्यत्वविधेयत्वधर्मौ तु शब्दोपाधिकौ । ज्ञातस्य कथनमनुवादः । अ-
ज्ञातस्यानुष्ठेयस्य कथनं विधिः । फलयागयोः साध्यसाधनरूपतया प्रानत्वोप-
सर्जनत्वे । एवं सति फलतत्साधनयोः स्वाराज्ययागयोः स्वभावपर्यालोचनायां
फलस्योद्देश्यत्वादित्रिकं यागस्योपादेयत्वादित्रिकं व्यवतिष्ठते । तथा यागस्य वाज-
पेयद्रव्यस्य च सौध्यसाधनभावपर्यालोचनायां यागस्योद्देश्यत्वादित्रिकं द्रव्यस्योपा-
देयत्वादित्रिकं पर्यवस्यति । ततो यागस्य फलद्रव्याभ्यामुभाभ्यां प्रतियोगिभ्यां
युगपत्संबन्धे सति विरुद्धत्रिकद्वयमापद्येत । ननु तर्हि मा भूत्तन्त्रेणोभयसंबन्धः
पृथक्संबन्धाय याजिरावर्त्यतामिति चेन्न । वाक्यभेदप्रसङ्गात् । द्रव्येण यागं कुर्या-
दित्येकं वाक्यम्, यागेन फलं कुर्यादित्यपरम् । तस्माद्वाजपेयशब्दो न गुणविधा-
यकः, किंतु यथोक्तं द्रव्यं निमित्तीकृत्याग्निहोत्रशब्दवत्कर्मनामधेयम् ।

द्वितीयाध्यायस्य द्वितीयपादे चिन्तितम्—

“ आहुतीस्तिष्ठ इत्यत्र कर्मैक्यमुत भिन्नता ।

एकत्वं सक्तदाख्यानात्संख्यावृत्त्या प्रयाजवत् ॥

आख्यातमात्रं नो मानं संख्यया बहुकर्मता ।

आवृत्त्यैकादशत्वं तु प्रयाजे गत्यभावतः ॥

पशून्सप्तदश प्राजापत्यानित्यत्र भाष्यकृत् ।

विचारमाह पूर्वत्र क्रियात्रित्वस्फुटत्वतः ॥

बहुत्वोपेतपशुभिर्देवयोगादभिन्नता ।

रूपस्य तेन कर्मैक्यं संख्या नात्र क्रियागता ॥

देवतासंगतस्यैव तद्धितार्थस्य पश्चिमः ।

बहुत्वसंगमो रूपसंख्ययाऽतः क्रियाभिदा ” ॥

[वाजपेयोपयुक्तरथविषयमन्त्राभिधानम्]

तिस्र आहुतीर्जुहोतीति श्रूयते । तत्र जुहोतीत्येतदाख्यातं समिधो यजती-
 त्यादिवन्नाभ्यस्तं, किंतु स्रुदेवाऽऽम्नातम् । तत एकमिदं कर्म त्रित्वसंख्या तु
 तस्यैव कर्मण आवृत्त्या नेतव्या । यथा प्रयाजेष्वेकादशत्वसंख्या पञ्चानामेव
 प्रयाजानामावृत्त्या नीता तद्वदिति प्राप्ते ब्रूमः—किमिदमाख्यातं पदान्तरनिरपेक्षमेव
 कर्मैक्ये प्रमाणम्, उत पदान्तरान्वितम् । नाऽऽद्यः । वाक्यांशस्य पदमात्रस्य
 प्रमितिजनकत्वाभावात् । द्वितीये त्रित्वसंख्यया विशेषितेनाऽऽख्यातेन कर्मबहुत्वं
 गम्यते । प्रयाजानां तु पूर्वमेव संख्यावरुद्धत्वादावृत्तिमन्तरेणैकादशत्वं दुःसंपादम् ।
 इह त्वेतद्विधितः पूर्वं कर्मण एकत्वसंख्यावारोधो नास्तीति वैषम्यम् । तदेतद्वृत्ति-
 कारोदाहरणं भाष्यकारो नानुमन्यत । कर्मवाचिन आहुतिशब्दस्य विशेषणेन
 विशब्देन कर्मबहुत्वस्य स्फुटतया पूर्वपक्षानुत्थानात् । इदं त्वत्रोदाजहार—सप्त-
 दशं प्राजापत्यान्पशूनालभत इति । अत्र प्रजापतिर्देवता येषां पशूनां ते प्राजा-
 पत्या इति तद्धितव्युत्पत्तौ बहुत्वोपेताः पशव एकं द्रव्यम् । तेतो द्रव्यैक्यादेवतै-
 क्याच्च यागस्य रूपमभिन्नमित्येकमिदं कर्म । या तु सप्तदशेति संख्या सा
 पशुद्रव्यगता, न तु पूर्वोदाहृतत्रित्वसंख्येव क्रियागता । तस्मान्न कर्मभेदमा-
 पादयतीति प्राप्ते ब्रूमः—अत्र प्रजापतिर्देवता यस्य पशोः स प्राजापत्य
 इति तद्धितान्तं प्रातिपदिकं व्युत्पाद्य पश्चात्तद्धितान्तप्रातिपदिकार्थस्य प्रजापति-
 देवताविशिष्टपशोः कमत्वबहुत्वविवक्षायामुत्पन्ने इमे द्वितीविभक्तिबहुवचने । तत्र
 प्रथमभाविन्या द्वितीयाविभक्तेरेव तावत्तद्धितोत्पत्तिविलायाऽन्वयो नास्ति, कुतः
 पश्चाद्भाविनो बहुवचनस्यान्वयः । एवं सति प्राजापत्येत्यनेन तद्धितान्तप्रातिपदि-
 केनैकपशुद्रव्यकमेकदेवतोपेतं यागस्य रूपं समर्थ्यते । तादृशानां च रूपाणां
 बहुत्वाय बहुवचनम् । बहुत्वविशेषश्च सप्तदशेति निर्दिश्यते । तस्मादत्र संख्यया
 कर्मभेदः । एवं सत्यष्टमे वक्ष्यमाणं सप्तदशपशूनामैकादशिनपशुगणविकृतित्व-
 मुपपद्यते ।

पञ्चमाध्यायस्य प्रथमपादे चिन्तितम्—

“उपाकृतानां किं सप्तदशानां यूपबन्धने ।

क्रमो नास्त्यस्ति वा नास्ति नियामकविवर्जनात् ॥

[वाजपेयोपयुक्तरथविषयमन्त्राभिधानम्]

आद्यसंस्कृत्यनुष्ठानं यत्क्रमेण स एव हि ।

क्रमोऽन्यत्र प्रवृत्तिस्तु क्रमस्यात्र नियामिका ॥

वाजपेये “ सप्तदश प्राजापत्यान्पशूनालभते ” इति विहितानां पशूना-
मुपाकरणनियोजनादयः संस्काराः कर्तव्याः । तत्रेदृशे पशवुपक्रम ईदृशे च
समाप्तिरिति नियमकारिणः शास्त्रस्याभावदैच्छिकेन क्रमेणोपाकरणरूपः प्रथमः
संस्कारोऽनुष्ठितः । उपाकृतानां यूपे नियोजनं संस्कारान्तरं कर्तव्यम् । तदानी-
मीदृशः पशुः प्रथमं नियोक्तव्य इति क्रमनियमकारिणां श्रुत्यर्थपाठानामभावा-
च्चास्ति क्रमनियम इति चेन्नैवम् । उपाकरणे यः क्रमः स्वीकृतस्तस्यैव नियो-
जनादिसंस्कारेषु स्वीकर्तव्यत्वात् । श्रुत्यर्थपाठा इव प्रथमप्रवृत्तिरपि क्रमं निय-
न्तुमर्हति । प्रवृत्त्या बुद्धिस्थस्य क्रमस्य त्यागकारणाभावात् । प्रावृत्तिक्रमस्वी-
कारे प्रथमपशवुपाकरणनियोजनयोः प्रथमद्वितीयसंस्कारयोर्मध्ये पञ्चन्तरेष्वनुष्ठितैः
षोडशभिरेवोपाकरणपदार्थैर्व्यवधानं भवति । तच्च व्यवधानं सप्तदशेतिविधिवलाद-
भ्यनुज्ञातम् । प्रावृत्तिकं क्रमं परित्यज्य पञ्चन्तराणां पूर्वं नियोजनं कृत्वा पश्चात्प्र-
थमपशोर्यदि नियोजनं क्रियेत तदा द्वार्विंशद्भिः पदार्थैर्व्यवधानं स्यात् । तत्तु
नाभ्यनुज्ञातम् । तस्मात्प्रवृत्त्या क्रमो नियम्यते ।

तत्रैव द्वितीयपादे चिन्तितम्—

“ वाजपेये किमेकैकपशोः सर्वसमापनम् ।

सर्वेषु वैकैकधर्मा आद्यः साहित्यसिद्ध्ये ॥

वचनात्पशुसाहित्यं प्रयोगोक्त्या तु कल्प्यते ।

धर्मसाहित्यमेतच्च सिद्धान्तेऽपि न हीयते ॥ ”

वाजपेये सप्तदशसु प्राजापत्येषु पशुष्वेकैकस्मिन्पशवुपाकरणनियोजनादि-
संस्काराः सर्वे समापनीयाः । तथा सति साङ्गं प्रधानं कर्तव्यमिति प्रयोगवचने-
नावगतं धर्माणां साहित्यं प्रसिध्यति । चोदकोऽपि धर्मसाहित्यं प्रापयति । प्रकृता-
वुपाकरणनियोजनादीनां साहित्यदर्शनात् । तस्मादत्र काण्डानुसमयो न तु पदार्था-
नुसमय इति प्राप्ते ब्रूमः—सप्तदश प्राजापत्यान्पशूनालभत इति वचनात्पशुसाहि-
त्यमवगतं, तच्च प्रबलं, प्रत्यक्षेण पशूनित्यनेनैकशब्देन प्रापितत्वात् । धर्मसाहित्यं
तु न प्रत्यक्षशब्देन प्रापितं, किंतु प्रयोगवचनेन परिकल्प्यते । यदैकस्मिन्प्रयोगे
धर्मसाहित्यं न स्यात्तदा कतिपयधर्मवैकल्येन साङ्गप्रधानानुष्ठानविधिर्नोपपद्येतेत्य-

(वाजपेयोपयुक्तरथविषयमन्त्राभिधानम्)

रथापत्तेश्चोदकेनापि विरुतौ धर्मसाहित्यवचनमनुष्ठीयते । तदुभयं प्रत्यक्षात्पशुसाहित्यवचनाद्दुर्बलम् । तस्माद्वैश्वदेवीं कृत्वा प्राजापत्यैश्वरन्तीत्यनेन प्रत्यक्षवचनेनावगतं पशुसाहित्यमबाधितुं सर्वेषु पशुष्वेकैक उपाकरणादिधर्मः कर्तव्य इत्येवं पदार्थानुसमयोऽभ्युपेतव्यो न तु काण्डानुसमयः । अस्मिन्नपि पक्षे प्रयोगवचनचोदकाभ्यामवगतं धर्मसाहित्यं न विरुध्यते । एकस्मिन्नेव प्रयोगे कृत्स्नधर्माणामनुष्ठितत्वात् ।

दशमाध्यायस्य चतुर्थपादे चिन्तितम्—

“ प्राजापत्यैः पशूनां किं बाधो यद्वा समुच्चयः ।

अक्रियार्थां पशूक्तिः स्याल्लिङ्गं तेनास्तु बाधनम् ॥

पशूनुद्दिश्य संख्याया देवस्य च विधौ भिदा ।

कर्मान्यत्वे ग्रहण्यायाद्रोधनाच्च समुच्चयः ॥ ”

वाजपेये श्रूयते—‘ सप्तदश प्राजापत्यान्पशूनालभते ’ इति । तैरेतैः प्राकृतपशूनामाग्नेयादीनां बाधः स्यात् । कुतः । पशुत्वलिङ्गात् । नहि पशुशब्दो ग्रहशब्दवदपूर्वा विधेयक्रियां ब्रूते, येन लिङ्गत्वं हीयेतेति प्राप्ते ब्रूमः—किमत्र प्राकृतपश्वनुवादेन सप्तदशसंख्या प्रजापतिदेवता चेति गुणद्वयं विधीयते, आहोस्विद्विशिष्टमन्यत्कर्म । नाऽऽद्यो वाक्यभेदापत्तेः । द्वितीये तु न पशुशब्दो लिङ्गं, ततोऽत्र ग्रहण्यायो योजनीयः । किंचावरोधनमेवमाप्नायते—“ ब्रह्मवादिनो वदन्ति । नाग्निष्टोमो नोक्थ्यः । न षोडशी नातिरात्रः । अथ कस्माद्वाजपेये सर्वे यज्ञकृतवोऽवरुध्यन्त इति । पशुभिरिति ब्रूयात् । आग्नेयं पशुमालभते । अग्निष्टोममेव तेनावरुन्धे । ऐन्द्राग्नेनोक्थ्यम् । ऐन्द्रेण षोडशिनः स्तोत्रम् । सारस्वत्याऽतिरात्रम् । मारुत्या बृहतः स्तोत्रम् । एतावन्तो वै यज्ञकृतवः । तान्पशुभिरेवावरुन्धे ” इति । अस्मिन्नवरोधनाम्नाये चोदकप्राप्ताग्नेयादिपशुसङ्गावस्य सिद्धवदनुवादात्समुच्चयोऽवगम्यते ।

एकादशाध्यायस्य द्वितीयपादे चिन्तितम्—

“ प्राजापत्यवसानां किं भेदस्तन्त्रमुताश्रिभः ।

पशुभेदादेवपाककालैक्याच्छक्तितौऽन्तिमः ॥ ”

वाजपेये सप्तदशसु प्रजापतिदेवताकेषु पशुषु तद्भेदानुसारेण वसाहोमो भिद्यत इति चेन्नैवम् । प्रजापतिरेक एव सप्तदशानां पशूनां देवता । तथा पाकोऽ-

[वाजपेयोपयुक्तरथविषयमन्त्राभिधानम्]

पि सहैव क्रियते । प्रदानस्यापि पाक उपलक्षणम् । प्रदानेऽपि साहित्यमस्ति । कालश्चैकः, याज्याया अर्धर्चान्तस्य तत्कालत्वेन चोदकातिदेशात् । शक्यते च सह होमः । तस्मात्तन्त्रम् ।

तत्रैव चतुर्थपादे चिन्तितम्—

“ प्राजापत्येषु कुम्भ्यादेर्भेदो नो वाऽङ्गभेदतः ।

भेदो मैव शेषाङ्गश्रपणादौ प्रभुत्वतः ॥ ”

वाजपेये सप्तदशसु प्राजापत्यपशुषु कुम्भ्या हृदयशूलस्य वषाश्रपण्याश्च भेदः स्यात् । कुतः । तत्तत्पश्वङ्गानां भिन्नत्वात् । मैवम् । पश्वङ्गानां बहुत्वेऽपि प्रौढकुम्भ्यादेर्दृष्टार्थश्रपणादौ प्रभत्वात् । तस्मात्तन्त्रम् ।

तत्रैव तृतीयपादे चिन्तितम्—

“ प्राजापत्यप्रचारः किमर्भवे शस्त्रिसोमतः ।

ऊर्ध्वं वा विरुतौ वोऽपरस्तात्सर्वसोमतः ॥

आर्भवे चोदकादुक्त्यासत्तिभ्यां तदनन्तर ।

श्रुतिबाधस्तदा तस्मात्तृतीयो विरुतित्वतः ॥

पशवो नहि सोमस्य विकारा अविशेषतः ।

उक्तत्वात्सर्वसोमानामुपरिष्ठात्प्रचर्यताम् ॥ ”

वाजपेये सप्तदशप्राजापत्यपशुप्रचारस्य काले चतुर्धा संशयः । तत्र वेदाय प्रयोगक्रमः—तृतीयसवने प्रथममार्भवः पवपानः, ततो वैश्वदेवग्रहपर्यन्ताः शस्त्रवन्त-सोमाः, ततोऽशस्त्रेष्ववशिष्टेषु सोमग्रहेषु प्रचीर्णेष्वग्निष्टोमसाम्न ऊर्ध्वमुक्त्यादयः सोमविकारा इति । एवं स्थिते प्राजापत्यपशूनामार्भवकाले प्रचारः । कुतः । प्ररुतौ तस्य पशुप्रचारकालत्वेन चोदकप्राप्तेरित्याद्यः पक्षः । उपरिष्ठात्सोमानः प्राजापत्यैश्चरन्तीति वचनेन सोमग्रहप्रचारादूर्ध्वः कालो विधीयते । यदि प्रातां सवनमाध्यंदिनसवनसोमेभ्य ऊर्ध्वत्वमार्भवकालस्यास्तीति योज्येत तदा चोदकेनैव तत्कालप्राप्तेर्वचनमिदमनर्थकं स्यात् । अतस्तृतीयसवनगतसोमानामुपरीति वक्तव्यम् । यदि तत्र सर्वसोमानामुपरीति विवक्ष्येत तदा चोदकप्राप्तः कालो विप्ररु-ह्येत । ततः प्रत्यासत्तये शस्त्रिणां वैश्वदेवग्रहान्तानां सोमानामुपरीति द्वितीयः

[वाजपेयोपयुक्तरथं वा नमःत्राभिधानम्]

पक्षः । उपरिष्ठात्सोमानामित्यविशेषप्रवृत्ता श्रुतिः कतिपयसोमोर्ध्वत्वविवक्षायां बाध्येत, तस्माच्छस्त्रवतां तद्गहितानां च सोमानामुपरिष्ठादग्निष्टोमे यज्ञायज्ञीयसाम्ना संस्थिते सति तत्प्रचारः कायः, तस्य विकृतिकालत्वात्प्राजापत्यपशूनां च विकृतिरूपत्वादिति तृतीयः पक्षः । सोमविकाराणामेवायं कालः, पशवस्तु न सोमविकाराः, तस्मादविशेषवचनानुसारेण प्राकृतानां वैकृतानां च सर्वेषां सोमानामुपरिष्ठात्प्राजापत्यपशुप्रचार इति राद्धान्तः ।

तत्रैव द्वितीयपादे चिन्तितम्—

“ पर्याग्निक णे त्याग आलम्भो ब्रह्मसामनि ।

कर्मशेषनिषेधश्च कर्मान्तरविधिर्भवेत् ॥

किंवोत्कर्षोऽवशिष्टस्य ह्यारण्योक्तिवदादिमः ।

अदृष्टवाक्यभेदात्तेद्रव्यभावेन चान्तिमः ॥ ”

वाजपेये सप्तदश प्राजापत्यान्पशून्प्रकृत्य श्रूयते—“ तान्पर्याग्निकतानुत्सृजति, ब्रह्मसाम्यालभते ” इति । तेषु सप्तदशसु पशुषु पर्याग्निकरणेऽनुष्ठिते सत्युत्तरकालभावी कर्मशेष उत्सर्गशब्देन निषिध्यते । अथमेवे “ पर्याग्निकतानारण्यानुत्सृजन्ति ” इत्यत्र कर्मशेषनिषेधस्य संप्रतिपन्नत्वाद्वापि तथात्वेन सप्तदश पशवः पर्याग्निकरणान्ताः समापनीयाः । आलभतिना च ब्रह्मसामकाले कर्मान्तरं विधीयत इति प्राप्ते ब्रूमः—कर्मान्तरविधौ सप्तदशपशुजन्यादृष्टाद्भिन्नं किंचिददृष्टं कल्प्येत, वाक्यभेदश्च प्राप्नुयात् । किंच ब्रह्मसाम्यालभत इत्यत्र द्रव्यदेवतयोरश्रवणान्न कर्मान्तरविधिः संभवति । तस्मात्पर्याग्निकरणानन्तरमेव कर्तव्यस्य सप्तदशपशूनामा-लम्भादिशेषस्य ब्रह्मसामकाल उत्कर्षो विधीयते । तथा सत्यर्थप्राप्तः पर्याग्निकरणानन्तरमाविकर्मशेषव्यापारोपरम उत्सर्गशब्देनानुद्यते ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजु-

वेदीयतैत्तिरीयसंहिताभाष्ये प्रथमकाण्डे सप्तमप्रपाठके

सप्तमोऽनुवाक ॥ ७ ॥

(अथ प्रथमाष्टके सप्तमप्रपाठकेऽष्टमोऽनुवाकः) ।

देवस्याहः सवितुः प्रसवे बृहस्पतिना वा-

(वाजपेयोपयुक्तस्थवावनमन्त्राभिधानम्)

जजिता वाजं जेषं देवस्याहः सवितुः प्रसवे
 बृहस्पतिना वाजजिता वर्षिष्ठं नाकं रुहे-
 यमिन्द्राय वाचं वदतेन्द्रं वाजं जापयतेन्द्रो
 वाजमजयित् । अश्वाजनि वाजिनि वाजेषु
 वाजिनिवित्यश्वान्तसमत्सु वाजय । अवाऽसि
 सप्तिरसि वाज्यासि वाजिनो वाजं धावत
 मरुतां प्रसवे जयत वि योजना मिमीध्वम-
 ध्वनः स्कन्हीत (१) काष्ठां गच्छत वा-
 जेवाजेऽवत वाजिनो नो धनेषु विप्रा अमृ-
 ता ऋतज्ञाः । अस्य मध्वः पिबत मादयध्वं
 तृषा यात पथिभिर्देवयानैः । ते नो अर्वन्तो
 हवनश्रुतो हवं विश्वे शृण्वन्तु वाजिनः ।
 मितद्रवः सहस्रसा मेधसाता निष्यवः ।
 महो ये रत्नं समिथेषु जग्निरे शं नो भव-
 न्तु वाजिनो हवेषु । देवताता मितद्रवः
 स्वर्काः । जम्भयन्तोऽहिं वृकं रक्षांसि
 सनेभ्यस्मद्युयवन् (२) अमीवाः । एष स्य
 वाजी क्षिपणिं तुरण्यति ग्रीवायां बद्धो अ-
 पिकक्ष आसनि । ऋतुं दधिक्र अनु संत-
 वीत्वत्पथामङ्कांस्यन्वापनीफणत् । उत
 स्मास्य द्रवतस्तुरण्यतः पर्णं न वेरनु वाति
 प्रगर्धिनः । श्येनस्यैव धर्जतो अङ्कसं परि

(वाजपेयोपयुक्त'थधावनमन्त्राभिधानम्)

दधि॒क्राव्णः॑ स॒होर्जा॑ तरि॒त्रतः॑ । आ मा वा-
 ज॒स्य प्र॒सवो॑ ज॒गम्या॑दा द्यावा॒पृथि॒वी वि-
 श्व॒शीभू॑ । आ मा॑ ग॒न्तां पि॒तरा॑ (३) मा-
 तरा॒ चाऽऽ मा॒ सोमो॑ अमृ॒तत्वाय॑ गम्यात् ।
 वाजि॑नो वाजजितो वाजं॑ स॒रिष्य॑न्तो वाजं
 जेष्य॑न्तो बृह॒स्पते॑र्भा॒गम॑व जिघ्र॒त वाजि॑नो
 वाजजितो वाजं॑ स॒सृवा॑सो वाजं॑ जि॒गि-
 वा॑सो बृह॒स्पते॑र्भा॒गे नि मृ॑द्भ॒वमि॑यं वः
 सा स॒त्या स॒न्धाऽभू॑द्यामिन्द्रेण स॒मध॑द्ध्व॒म-
 जी॑जिप॒त व॒नस्प॑तय इन्द्रं॒ वाजं॑ वि मु॒च्य-
 ध्वम् (४) ॥

(स्क॒धीत॒ यु॒यव॑न्पि॒तरा॒ द्वि॒चत्वारि॑ंशच्च) ।

इति कृष्णयजुर्वेदीयतैत्तिरीयसंहितायां प्रथमाष्टके
 सप्तमप्रपाठकेऽष्टमोऽनुवाकः ॥ ८ ॥

(अथ प्रथमकाण्डे सप्तमप्रपाठकेऽष्टमोऽनुवाकः) ।

सप्तमे रथमन्त्रा वर्णिताः । अष्टमे रथस्य धावनमन्त्रा वर्ण्यन्ते ।

देवस्याहमिति । कल्पः—“ रथमातिष्ठति देवस्याहं सवितुः प्रसवे बृहस्प-
 तिना वाजजिता वाजं जेषमिति ” इति ।

आतिष्ठत्यारोहेदित्यर्थः । वाजजिताऽन्नजयकारिणा बृहस्पतिनाऽनुगृहीतोऽहं
 वाजं जेषमन्नं जेष्यामि ।

एतन्मन्त्रगतं बृहस्पतिशब्दं ब्राह्मणजात्यभिमानिदेवपरत्वेन व्याचष्टे—

“ देवस्याहं सवितुः प्रसवे बृहस्पतिना वाजजिता वाजं जेषमित्याह । स-
 वितुप्रसूत एव ब्रह्मणा वाजमुज्जयति ” [ब्रा० का० १ प्र० ३ अ० ६]
 इति ।

(काजपेयोपयुक्तरथधावनमन्त्राभिधानम्)

देवस्याहमिति । कल्पः—“ चात्वाले रथचक्रं निमितं ब्रह्माऽऽरोहति तमत एवानुमन्त्रयते देवस्याहः सवितुः प्रसवे बृहस्पतिना वाजजिता वर्षिष्ठं नाकः रुहेयमिति ” इति ।

निमितं निखातस्य काष्ठस्याग्रे स्थापितं, वर्षिष्ठमतिशयेन प्रवृद्धम् ।

पूर्वमन्त्रवद्व्याचष्टे—

“ देवस्याहः सवितुः प्रसवे बृहस्पतिना वाजजिता वर्षिष्ठं नाकः रुहेयमित्याह । सवितृप्रसूत एव ब्रह्मणा वर्षिष्ठं नाकः रोहति ” [ब्रा० का० १ प्र० ३ अ० ६] इति ।

विधत्ते—

“ चात्वाले रथचक्रं निमितः रोहति अतो वा अङ्गिरस उत्तमा सुवर्गं लोकमायन् । साक्षादेव यजमानः सुवर्गं लोकमेति ” [ब्रा० का० १ प्र० ३ अ० ६] इति ।

अत उपरि स्थिताद्रथचक्रात्, उत्तमा उद्गततमाः, साक्षादेवाव्यवधानेनैव ।

विधत्ते—

“ आवेष्टयति । वज्रो वै रथः । वज्रेणैव दिशोऽभिजयति (१) ” [ब्रा० का० १ प्र० ३ अ० ६] इति ।

ऊर्ध्वकाष्ठाग्रे स्थापितं ब्रह्मणा समारूढं रथचक्रं त्रिः प्रदक्षिणं पर्यावर्तयेत् । रथस्य वज्रांशत्वाद्भ्रजत्वम् । तच्चान्यत्राऽऽम्नातम्—“ स्फ्यस्तृतीयः रथस्तृतीयं यूपस्तृतीयम् ” इति । अतो भ्राम्यमाणेन वज्ररूपेण रथचक्रेणैव सर्वासां दिशां जयो भवति ।

विधत्ते—

“ वाजिनाः साम गायते । अन्नं वै वाजः । अन्नमेवावरुन्धे ” [ब्रा० का० १ प्र० ३ अ० ६] इति ।

वाजिनामन्नार्थिनां संबन्धि यत्साम तद्ब्रह्मा गायेत् । अन्नप्रदस्तु सामविशेषः शाखान्तरे द्रष्टव्यः ।

ब्रह्मण इदं गानमित्यापस्तम्बः स्पष्टयति—“ औदुम्बरः रथचक्रं ब्रह्माऽऽरोहति तमाह वाजिनाः साम गायेति तस्य चक्रं त्रिः प्रदक्षिणमावर्तयति, तत्राऽऽवर्तं (त्र्यं) माने ब्रह्मा गायति ” इति ।

(वाजपेयोपयुक्तरथधावनमन्त्राभिधानम्)

इन्द्रायेति । कलः—“ आघ्नन्ति दुंदुभीन्संप्रवदन्ति वाचः संप्रवदिता वाचोऽनुमन्त्यत इन्द्राय वाचं वदतेन्द्रं वाजं जापयतेन्द्रो वाजमजयिदिति ” इति ।

यागलक्षणेन परमैश्वर्येण योगाद्यजमान इन्द्रस्तस्मा इन्द्राय हे सभ्या ब्राह्मणा आशीर्वादरूपां श्रुतां वाचं वदत । इन्द्रं यजमानं वाजं जापयत । अन्नविषये जयं प्रापयत । अयमिन्द्रो यजमानो वाजमन्नमजयिज्ययतु ।

सोऽयं मन्त्र आपस्तम्बेन दुंदुभिवादाने विनियुक्तः—“ इन्द्राय वाचं वदतेति दुंदुभीन्स ह्लादयन्ति ” इति ।

तमेतं दुंदुभिघातं विधातुं प्रस्तौति—

‘ वाचो वर्ष्म देवेभ्योऽपाकुरामत् । तद्वनस्पतीन्प्राविशत् । सैषा वाग्वनस्पतिषु वदति । या दुंदुभौ । तस्माद्दुंदुभिः स वाचोऽतिवदति ” [ब्रा० का० १ प्र० ३ अ० ६] इति ।

वाग्देवताया वर्ष्म नादात्मकं प्रधानशरीरं, तस्य प्रवेशादयं दुंदुभिः सर्वा मनुष्यवाचोऽतिक्रम्य ध्वनिं करोति ।

विधत्ते—

“ दुंदुभीन्समाघ्नन्ति । परमा वा एषा वाक् (२ , या दुंदुभौ । परमयैव वाचा वरां वाचमवरुन्धे । अथो वाच एव वर्ष्म यजमानोऽवरुन्धे ” [ब्रा० का० १ प्र० ३ अ० ६] इति ।

मन्त्रगतमिन्द्रियपदं वाजमजयिदित्येतच्च व्याचष्टे—

“ इन्द्राय वाचं वदतेन्द्रं वाजं जापयतेन्द्रो वाजमजयिदित्याह । एष वा एतर्हीन्द्रः । यो यजते । यजमान एव वाजमुज्जयति ” [ब्रा० का० १ प्र० ३ अ० ६] इति ।

अश्ववाजनीति । कल्पः—“ अथास्मा अश्वजनिं प्रयच्छति अश्वजनि वाजिनि वाजेषु वाजिनीवत्यश्वान्तसमत्सु वाजयेति ” इति ।

अस्मै यजमानाय । अश्वमजति क्षिपतीत्यश्वजनी कशा । सा च विजयेनान्नपदत्वाद्वाजिनी । वाजिन्यो वेगवत्योऽश्वगतयस्ता अस्याः कशाया इति वाजिनीवती । यथोक्तगुणत्रयोपेते हे कशे वाजेष्वन्नेषु निमत्तभूतेषु सत्सु त्वमश्वान्तसमत्सु युद्धेषु वाजय गमय । [ब्राह्मणेन] अयं मन्त्रः स्पष्टत्वबुद्धयोपेक्षितः ।

(वाजपेयोपयुक्तरथधावनमन्त्राभिधानम्)

त्रीन्विधेयान्विधत्ते—

“ सप्तदश प्रव्याधानाजिं धावन्ति । सप्तदश स्तोत्रं भवति । सप्तदश सप्तदश दीयन्ते ३) सप्तदशः प्रजापतिः । प्रजापतेराप्त्यै ” [ब्रा० का० १ प्र० ३ अ० ६] इति ।

प्रकर्षेण बलाधिक्येन विध्यन्ते मुच्यन्ते बाणा यावत्परिमाणेषु देशविशेषेषु तावत्परिमाणा देशाः प्रव्याधाः । ते च सप्तदशसंख्याकाः । तेषामन्तेऽवधित्व-
द्योतनाय काचिदौदुम्बरी शाखा निखन्यते तत्काष्ठयुक्तोऽवधिराजिः । तत्पर्यन्तं
रथारूढा धावेयुः । अस्मिन्वाजपेये सामवेदप्रसिद्धं यत्स्तोत्रं तत्सप्तदशसंख्याका-
वृत्तियुक्तं भवेत् । तदावृत्तिप्रकारस्त्वष्टमप्रपाठके समिधमातिष्ठेत्यस्मिन्नुवाके ब्राह्म-
णोदाहरणेन स्पष्टी करिष्यते । दक्षिणात्वेन दातव्यानां रथादीनां गोशतान्तानां
द्रव्याणां मध्य एकैकद्रव्यं सप्तदशसंख्यायुक्तं दद्यात् । तच्चाऽऽपस्तम्बो दर्श-
यति—“ दक्षिणाकाले सप्तदश रथान्ददाति सप्तदशानांसि सप्तदशाश्वान्सप्तदश
हस्तिनः सप्तदश निष्कान्सप्तदश दास्यः(सीः) सप्तदशाजाः सप्तदशावीः
सप्तदश वासांसि सप्तदश गवां शतानि ” इति । यद्यपि स्तोमविशेषविधे-
र्देयद्रव्यसंख्याविधेश्च नायमवसरस्तथाऽपि गन्तव्यदेशविशेषसंख्याविधिप्रसङ्गेन तदु-
भयं विहितम् । तथा सत्येकेनैव सप्तदशः प्रजापतिरित्यनेनार्थवादेन विधित्रयस्य
स्तोतुं शक्यत्वात् ।

अर्वाऽसीति । कल्पः—“ तथा यथायुक्तमश्वान्क्षिपति अर्वाऽसीति दक्षिणं
सप्तिरसीति मध्यमं वाज्यसीत्युत्तरम् ” इति ।

अर्वादयोऽश्वजातिविशेषाः । तदेवाभिप्रेत्यान्यत्राऽऽम्नायते—“ हयो देवानव-
हर्वाऽसुरान्वाजी गन्धर्वानथो मनुष्यान् ” इति । वामदक्षिणयोरश्वयोर्मध्य ईषा-
द्वयं प्रसार्य तयोर्मध्ये सप्तयाख्यजातिविशेषोपेतमश्वं युञ्ज्यात् ।

त्रींस्तान्देवतान्नयत्वेन स्तौति—

“ अर्वाऽसि सप्तिरसि वाज्यसीत्याह । अग्निर्वा अर्वा । वायुः सप्तिः ।
आदित्यो वाजी । एताभिरेवास्मै देवताभिर्देवरथं युनक्ति ” [ब्रा० का० १ प्र०
३ अ० ६] इति ।

पूर्वं यजुषा युनक्तीत्यत्र मन्त्रो विहितः । इदानीं रथयोगं विधत्ते—

(वाजपेयोपयुक्तरथधावनमन्त्राभिधानम्)

“ प्रष्टिवाहिनं युनक्ति । प्रष्टिवाही वै देवरथः । देवरथमेवासौ युनक्ति (४)”
[ब्रा० का० १ प्र० ३ अ० ६] इति ।

प्रष्टिः पादत्रयोपेतो भोजनपात्रस्याऽऽधारस्तद्वधैस्त्रिभिर्वहतीति प्रष्टिवाही ।
अत एवोपरिष्ठाद्वक्ष्यते—“ त्रयोऽश्वा भवन्ति रथश्चतुर्थः ” इति ।

वाजिन इति । कल्पः—“ अथैतानाजिसृतो विख्यापयति वाजिनो वाजं
धावत मरुतां प्रसवे जयत वि योजना मिमीध्वमध्वनः स्कम्भीत काष्ठां गच्छतेति”
इति ।

हे वाजिनोऽश्वा वाजमन्नं संपादयितुं त्वरया धावत । मरुतामनुज्ञायां सत्या-
मन्नं जयत । विशेषेण बहून्यपि योजनानि मिमीध्वं शीघ्रधावनेन परिमितान्य-
ल्पानीव कुरुत । किंचाध्वनो मार्गान्स्कम्भीत स्कम्भयत शीघ्रगत्या पीडितान्कुरु-
त । काष्ठामध्वसमाप्तिमाजिशिरो गच्छत ।

अस्मिन्मन्त्रे प्रथमभागं प्रतीकत्वेनोपादाय चतुर्थभागे काष्ठाशब्दं व्याचष्टे—

“ वाजिनो वाजं धावत काष्ठां गच्छतेत्याह । सुवर्गो वै लोकः काष्ठा ।
सुवर्गमेव लोकं यन्ति ” [ब्रा० का० १ प्र० ३ अ० ६] इति ।

दिग्विशेषं विधातुं प्रस्तौति—

“ सुवर्गं वा एते लोकं यन्ति । य आजिं धावन्ति ” [ब्रा० का० १
प्र० ३ अ० ६] इति ।

विधत्ते—

“ प्राञ्चो धावन्ति । प्राङ्निव हि सुवर्गो लोकः ” [ब्रा० का० १ प्र०
३ अ० ६] इति ।

प्राञ्चः पूर्वाभिमुखाः । ऐन्द्रत्वात्स्वर्गस्य प्राग्दिग्वर्तित्वम् ।

कल्पः—“ अथ रथान्धावतोऽनुमन्त्रयते वाजेवाजेऽवत वाजिनो न इति च-
तसृभिरनुच्छन्दसम् ” इति ।

तत्रैयमृक्प्रथमा—

वाजेवाज इति । हे वाजिनोऽश्वा वाजेवाजे तत्तदन्ननिमित्तं धननिमित्तं च
नोऽस्मानवत । विप्रा ब्राह्मणवत्स्नानेन शुद्धा अमृता मरणरहिताः श्रमरहिता क्र-
तज्ञा ऋतं सत्यमस्य गन्तव्यदेशं जानन्तः । तादृगश्वाभिमानिनो हे देवा अस्य
मध्वः पिबत, धावनात्पूर्वं पश्चाच्चावधराप्यमाणं मधुसमानं नैवारचरुरसं पिबत ।

[वाजपेयोपयुक्तरथधत्वनमन्त्राभिधानम्]

पत्वा च मादयध्वं हृष्टा भवत । ततस्तृप्ताः सन्तो देवयानैः पथिभिरार्जिं प्रति यात ।

अथ द्वितीया—

ते न इति । तेऽथा अर्वन्तो गतिकुशला हवनश्रुतोऽस्मदाह्वानश्रोतारो वा-
जिनोऽन्नवन्तो विधे सर्वेऽपि हवमाह्वानमस्मद्वचनं शृण्वन्तु ।

अथ तृतीया—

मितद्रव इति । महान्तमपि पन्थानं मितमल्पमिव द्रवन्ति गच्छन्तीति मि-
तद्रवः । सहस्रसाः सहस्रस्य महतोऽन्नराशेः सनितारो दातारः । मेधसाता यज्ञस्य
प्रदातारः । सनिष्यवः सनिं द्रव्यदानमस्मास्विच्छन्तः । ईदृशा येऽथाः सामिथेषु
संग्रामेषु महो रत्नमत्यधिकं शत्रोर्धनं जभ्रिरे' हतवन्तस्ते वाजिनो नोऽस्माकं शं
भवन्तु सुखकरा भवन्तु ।

अथ चतुर्थी—

देवताता इति । देवताता देवानर्हन्तीति देवतातयः । मितद्रवः पूर्ववत् ।
स्वर्काः शीघ्रधावनेन सुष्ट्वर्चनीयाः, ते वाजिनोऽहिं वृकं रक्षांसि सर्पवदरण्यश्च-
वद्बाधकान् राक्षसाञ्जम्भयन्तः, वर्णव्यत्ययः । सनेमि क्षिप्रमेवाभीवा रोगानस्मद्यु-
यवन्नस्मत्तो वियोजितवन्तः ।

तदेवमध्यापकसंप्रदायमनुसृत्य मन्त्रचतुष्टयं विभक्तम् । बौधायनाचार्यस्तु ते
नो अर्वन्त इत्यादिर्वाजिनो हवेष्वित्यन्त एक एव मन्त्र इत्याभिप्रेत्य चतुर्थीमेष स्य
वाजीत्यादिकामृचं चतुष्टयेऽन्तर्भावयामास । तदीयपाठस्तु—

एष स्य इति । ग्रीवायां कक्ष आस्ये च तत्तदुचितरज्जुविशेषैर्बद्धः सन्नेष
स्य वाज्येषोऽश्वः क्षिपाणिं तुरण्यति कशां त्वरयति, बहुधा बद्धत्वाद्रथं भञ्जयितु-
मितस्ततो न गच्छति, कशयाऽश्वः शीघ्रं धावतीत्यर्थः । दधिका धारकान् मार्गाव-
रोधकान् पाषाणादीनप्यतिक्रामन्क्रतुं सादिनोऽभिप्रायमनु संतवीत्वत्सम्यगनुसंधानः
पथां मार्गाणामङ्कांसी लक्षणानि कुटिलानि निम्नोन्नतानि च वाज्यन्वापनीफणद
नुक्रमेणर्जुत्वं समत्वं चाऽऽपादयंस्तुरण्यतीति पूर्वत्रान्वयः ।

१ क. घ. ङ. च० रे जित । २ क. घ. ङ. कशयास्तस्याः शी । ख. कशा-
यास्तस्याः शी ।

कल्पः—“ स यद्यस्मै रथप्रेषमाचक्षत आग्नीध्र एतां जुहोत्युत स्मास्यद्रवत स्तुरण्यत इति ” इति ।

पाठस्तु—

उत स्मास्येति । उत स्मापि च द्रवतो गच्छतस्तुरण्यतस्वरयतः प्रग-
र्धिनोऽर्धाधिं प्राप्तुं काङ्क्षतोऽस्याश्वस्याङ्कुसं शृङ्गारचिह्नं वस्त्रचामरादिकं परि
सर्वस्मिन्नपि देहे वर्तमानमनु वाति गच्छन्तमश्वमनूत्क्षिप्तत्वेन दृश्यमानं गच्छति ।
कस्य किमिव । वेः पक्षिणः पर्णं न पक्ष इव । यथा त्वरया गच्छतः पक्षिणः
पक्ष उत्क्षिप्तो गच्छन्वलोक्यते तथा धावतोऽश्वस्यालंकाररूपं वस्त्रचामरादिकं
विस्पष्टमवलोक्यते । पक्षिमात्रस्य पर्णमङ्कुसस्य दृष्टान्तत्वेनाभिहितम् । शीघ्रधा-
वने श्येनदृष्टान्त उच्यते । ध्रजतो गच्छतः श्येनस्येव दधिक्राव्णो धारकपर्वताद्य-
तिक्रामिण ऊर्जा सहात्यन्तबलेन सह तरित्रतो भृशं तरतोऽश्वस्येति योज्यम् ।

आपस्तम्बस्त्वेवमाह—“ वाजिनो वाजं धावतेति चतसृभिर्धावतोऽनुमन्त्रयतेऽ-
भिरेकाक्षरेणेति धावत्सूज्जितोर्यजमानं वोचयति लक्षणं प्राप्योदञ्च आवृत्य प्रद-
क्षिणमावर्तन्ते मितद्रव इति चतसृभिः प्रत्याधावतोऽनुमन्त्रयते ” इति । वाजिनो
र्वि योजना वाजेवाजे ते नो अर्वन्त इति चतस्रः ।

प्रधावतोऽनुमन्त्रणं विधत्ते—

“ चतसृभिरनुमन्त्रयते । चत्वारि छन्दास्सि । छन्दोभिरेवैनान्तसुवर्गं लोकं
गमयति (५) ” [ब्रा का० १ प्र० ३ अ० ६] इति ।

गायत्री त्रिष्टुब्जगत्यनुष्टुबिति च्छन्दसां चतुष्टयम् । उदङ्मुखत्वेनाऽऽवृत्तिं
विधत्ते—

“ प्र वा एतेऽस्माल्लोकाच्च्यवन्ते । य आजिं धावन्ति । उदञ्च आवर्तन्ते ।
अस्मादेव तेन लोकान्नयन्ति ” [ब्रा० का० १ प्र० ३ अ० ६] इति ।

कल्पः—“ रथविमोचनीयं जुहोत्या मा वाजस्य प्रसवो जगम्यादिति ”
इति ।

पाठस्तु—

आ मा वाजस्येति । वाजस्यान्नस्य प्रसव उत्पत्तिर्मा प्रत्याजगम्यादाग-
च्छतु । द्यावापृथिव्यौ च विश्वशंभू कृत्स्नस्य जगतः सुखं भावयन्तौ(न्त्यौ)

[वाजपेयोप्युक्तरथधावनमन्त्राभिधानम्]

मामागच्छताम् । पितरा मातराऽस्मदीयः पिता माता च मां प्रत्यागन्तां चिरजी-
वित्वाय समागच्छताम् । किंच सोमश्चामृतत्वाय मम देवत्वजन्मने मां प्रत्यागम्यादा-
गच्छतु । “ अपाम सोमममृता अभूम ” इति ह्यन्यत्र श्रुतम् ।

विधत्ते—

“ रथविमोचनीयं जुहोति प्रतिष्ठित्यै ” [ब्रा० का० १ प्र० ३ अ० ६] इति ।

रथविमोकेनाश्वानामायासं परिहृत्य स्वयं प्रतिष्ठितो भवति ।

मन्त्रे वाजप्रसवोक्तेरभिप्रायमाह—

“ आ मा वाजस्य प्रसवो जग्मादित्याह । अन्नं वै वाजः । अन्नमेवाव-
रुन्धे ” [ब्रा० का० १ प्र० ३ अ० ६]

इतरैः षोडशरथैर्धावद्भ्यः कृष्णलदानं विधातुं प्रस्तौति—

“ यथालोकं वा एत उज्जयन्ति । य आजिं धावन्ति (६) ” [ब्रा०
का० १ प्र० ३ अ० ६] इति ।

ये रथान्तरवर्तिन आजिं धावन्ति, एते यथालोकं यथास्थानमुज्जयन्ति ।
यस्मिन्यस्मिन्स्थाने यो यो धावत्यसावसौ तत्तत्स्थानं जयतीत्यर्थः ।

विधत्ते—

“ कृष्णलं कृष्णलं वाजसूदभ्यः प्रयच्छति । यमेव ते वाजं लोकमुज्जयन्ति ।
तं परिकीयावरुन्धे ” [ब्रा० का० १ प्र० ३ अ० ६] इति ।

यवत्रयपरिमितं सुवर्णं कृष्णलम् । वाजमन्नमुद्दिश्य सरन्ति धावन्तीति वाज-
सूतो रथान्तरवर्तिनः ।

अत एवाऽऽपस्तम्बः—

“ यजुर्युक्तं यजमान आरोहति वाजसूत इतरान्स्थान् ” इति ।

एकैकस्मै वाजसूत एकैकं कृष्णलं दद्यात्तेन तैः संपादितमन्नं निवासस्थानं
च परिकीरय स्वाधीनं करोति ।

तान्षोडश कृष्णलान्पुनरादायैकीकृत्य ब्रह्मणे तद्दानं विधत्ते—

“ एकधा ब्रह्मण उपह ति । एकधैव यजमाने वीर्यं दधाति ” [ब्रा०
का० १ प्र० ३ अ० ६] इति ।

चरुं विधातुं प्रस्तौति—

(वाजपेयोपयुक्तरथधावनमन्त्राभिधानम्)

“ देवा वा ओषधीष्वजिमयुः । ता बृहस्पतिरुदजयत् । स नीवाराभिरवृणीत । तन्नीवाराणां नीवारत्वम् ” [ब्रा० का० १ प्र० ३ अ० ६] इति ।

यथा पूर्वं पथमतो वाजपेययागार्थमाजिं धावतो बृहस्पतेर्जयस्तद्वदत्राप्योषधीषु सारस्वीकारायाऽऽजिप्राप्तौ बृहस्पतिर्जयं प्राप्यौषधीषु सारत्वेन नीवारानन्याभ्य ओषधीभ्यो निष्कृष्यावृणीत । निःशेषेण वृतत्वानीवारत्वं संपन्नम् ।

विधत्ते-

“ नैवारश्चरुर्भवति (७) एतद्वै देवानां परममन्नम् । यन्नीवाराः । परमेणैवास्मा अन्नाद्येनावरमन्नाद्यमवरुन्धे ” [ब्रा० का० १ प्र० ३ अ० ६] इति ।

शाल्यादिभ्योऽत्यन्तपूतत्वेन नीवाराणां देवान्नत्वम् ।

चरोः परिमाणं विधत्ते-

“ सप्तदशशरावो भवति । सप्तदशः प्रजापतिः । प्रजापतेराप्त्यै ” [ब्रा० का० १ प्र० ३ अ० ६] इति ।

चरोः सप्तदशशरावपरिमितत्वं पूर्वं तत्प्रचारविधौ व्याख्यातम् ।

चरुनिष्पादनोपयुक्तं द्रव्यविशेषं विधत्ते-

“ क्षीरे भवति । रुचमेवास्मिन्दधाति ” [ब्रा० का० १ प्र० ३ अ० ६] इति ।

रुचं स्वादुत्वम् ।

निष्पन्ने चरौ घृतप्लावनं विधत्ते-

“ सर्पिष्वान्भवति मेध्यत्वाय ” [ब्रा० का० १ प्र० ३ अ० ६] इति ।
एतद्देवाभिप्रेत्याश्वदेवानुद्दिश्यास्य मध्वः पिबत मादयध्वमित्यस्य मन्त्रस्यार्थो व्याख्यातः ।

चरोर्देवतां विधत्ते-

“ बार्हस्पत्यो वा एष देवतया (८) । यो वाजपेयेन यजते । बार्हस्पत्य एष चरुः ’ [ब्रा० का० १ प्र० ३ अ० ६] इति ।

कर्तव्य इत्यध्याहारः । वाजपेययाजिनो बृहस्पतिर्देवतेति तत्रत्यचरोरापे सा देवता युक्ता ।

[वाजपेयोपयुक्तरथधावनमन्त्राभिधानम्]

वाजिन इति । कल्पः—“ तमेतान्यणुर्गुजोऽश्वानवध्रापयति—वाजिनो वाजं-
जितो वाजः सरिष्यन्तो वाजं जेष्यन्तो बृहस्पतेर्भागमव जिघ्रतेति ” इति ।

वाजजितोऽन्नं जेतुमुद्यता वाजिनो हेऽश्वा वाजमन्नं जेतुमाजिमुद्दिश्य सरि-
ष्यन्तो धावनं करिष्यन्तो वाजमन्नं जेष्यन्तो यूयं बृहस्पतेर्भागमिमं चरुमवजि-
घ्रत ।

वाजिन इति । कल्पः—“ यजुर्युजोऽश्वान्प्रत्याधावतोऽवध्रापयति—वाजिनो
वाजजितो वाजः ससृवाः सो वाजं जिगिवाः सो बृहस्पतेर्भागे नि मृड्द्वामिति ”
इति ।

यजमानार्थे रथे यजुर्भिर्मन्त्रैर्योजनीया अश्वा यजुर्युजः । ससृवांसो धावनं
कृतवन्तः । जिगिवांसो जयं कृतवन्तः । निमृड्द्वं शुद्धा भवत । आपस्तम्ब-
मते तु जिगिवाः स इत्यन्तो मन्त्रः । तदर्थपूरणाय बृहस्पतेर्भागमवजिघ्रतेति पूर्व-
स्मान्मन्त्रादनुवर्तनीयम् । अवशिष्टभागो मन्त्रान्तरं, तस्य विनियोगं स एवाऽऽह—
“ बृहस्पतेर्भागे निमृड्द्वामिति प्रप्राथेषु च लेपान्निमाष्टि ” इति । प्रप्राथा ओ-
ष्टाग्राणि ।

आजिधावनात्पुरा पश्चाच्चावध्रापणं विधत्ते—

“ अधान्तसरिष्यतः सस्रुषश्चावध्रापयति । यमेव ते वाजं लोकमुज्जयन्ति ।
तमेवावरुन्धे ” [ब्रा० का० १ प्र० ३ अ० ६] इति ।

इयं व इति । कल्पः—“ अथ रथान्विमुच्यमानाननुमन्त्रयते—इयं वः सः
सत्या संधाऽभूद्यामिन्द्रेण समधद्ध्वमिति ” इति ।

हे रथा वो युष्माकमियं संधाऽऽजिधावनप्रतिज्ञा सा सत्याऽभूत् । यां प्रति-
ज्ञामिन्द्रेणेन्द्रानुग्रहेण समधद्ध्वं सम्यग्धारितवन्तः । इन्द्रानुग्रहायैवेन्द्रस्य वज्रोऽ-
सीति रथमन्त्र आम्नातः ।

अजीजिपतेति । कल्पः—“ दुन्दुभीनवस्यतोऽनुमन्त्रयते—अजीजिपत वन-
स्पतय इन्द्रं वाजं वि मुच्यध्वमिति ” इति ।

हे वनस्पतयो वनस्पतिविकारा दुन्दुभय इन्द्रं यागस्वामिनं वाजमन्त्रमुद्दिश्या-
जीजिपत यथा जितवान्भवति तथा जितवन्तः । तादृशा यूयं पूर्वं यत्र बद्धास्ततो
विमुच्यध्वं विमुक्ता भवत । बन्धनप्रदेशस्तवापस्तम्बेन दर्शितः—दक्षिणस्यां वेदि-
श्रोण्यां सप्तदश दुन्दुभीन्प्रबध्नातीति ” इति ।

विधत्ते—

“ अजीजिपत वनस्पतयं इन्द्रं वाजं विमुच्यध्वमिति दुंदुभीन्विमुञ्चति यमेव ते वाजं लोकमिन्द्रियं दुंदुभय उज्जयन्ति । तमेवावरुन्धे (८) ’ [ब्रा० का० १ प्र० ३ अ० ६] इति ।

अत्र विनियोगसंग्रहः—

“ देवाऽऽरोहेद्रथं स्वामी ब्रह्मारोहणमन्त्रणम् ।

देवेतीन्द्रा दुंदुभीनां घोषोऽधाज कशाग्रहः ॥ १ ॥

अर्वाऽसीति त्रिभिर्मन्त्रैर्युनक्त्यध्वयं रथे ।

बाजीत्येतैर्मन्त्रयेत चतुर्भिर्धावतो रथान् ॥ २ ॥

मितेत्याभिश्चतसृभिस्तान्प्रत्याधावतो रथान् ।

आ मा रथविमुक्त्याख्यं जुहुयाद्वाजिनद्वयात् ॥ ३ ॥

गतेः पुरोपरिष्ठाच्च ध्रापयेच्चरुमश्वकान् ।

बृहादिजिघ्रतेत्यन्तो द्वितीयेऽप्यनुषज्यते ॥ ४ ॥

बृहेते मार्ष्टि घोणायामियं तु रथमन्त्रणम् ।

अजी दुंदुभिर्मन्त्रः स्यादेकविंशतिरीरिताः ॥ ५ ॥ ’ इति ।

अथ मीमांसा ।

दशमाध्यायस्य तृतीयपादे चिन्तितम्—

“ यजुर्युक्तोऽध्वर्युभागं बाधते यमयत्युत ।

बाधः प्राकाशवन्मैव पक्षे प्राप्तो नियम्यते ॥

वाजपेये श्रूयते—“ यजुर्युक्तं रथमध्वर्यवे ददाति ’ इति । तस्यायमर्थः—
रथशकटदासीनिष्कादीनि सप्तदश द्रव्याणि प्राकृतगवाधादिदक्षिणाद्रव्यबाध-
कान्यत्र विहितानि । तेषु च प्रतिद्रव्यं सप्तदशसंख्या विहिता । ततो रथाः
सप्तदश । तेषु मुख्यं रथं यजमानारोहणायेन्द्रस्य वज्रोऽसीत्यादिभिर्यजुर्वेदोक्तै-
र्मन्त्रैः सजी करोति । सोऽयं यजुर्युक्तो रथः । तं च दक्षिणाकालेऽध्वर्यवे
दद्यादिति । प्राकाशावध्वर्यवे ददातीत्यत्र यथा चोदकप्राप्तस्याध्वर्युभागस्य बाध
एवमत्रापि । ननु सप्तदशद्रव्यविधानेनैव प्राकृतद्रव्यबाधः सिद्धः । बाढम् ।
तथाऽप्यर्थिनः पादिन इत्यादिसमाख्याप्रापिता विषमविभागविशेषकत्वमिदं द्रव्या-

(वाजपेयोपयुक्तरथधावनमन्त्राभिधानम्)

न्तराविधिमात्रेण बाधितुं शक्या । विरोधिनो विधान्तरस्याविधानात् । अतश्चोदक-
प्राप्तां येयमध्वर्योर्भागविशेषकल्पितः सा यजुर्युक्तरथरूपभागविशेषविधिना बा-
ध्यते । तस्मादध्वर्योर्न रथान्तरभागोऽस्ति नापि शकटदास्यादिभाग इति पूर्वः
पक्षः । नैतद्युक्तम् । प्राजाशदृष्टान्तवैषम्यात् । अत्यन्तमप्राप्तौ हि प्राकाशौ तत्र
विधेयौ । यजुर्युक्तरथस्तु पक्षे प्राप्तः । तथा हि—सप्तदश रथा ददातीत्युक्ते
कस्य को रथ इति वीक्षायां यजमानेच्छाया नियामकत्वाद्यदाध्वर्यवे तं दातु-
मिच्छति तदा प्राप्नोति, यदा नेच्छति तदा न प्राप्नोतीति पक्षे प्राप्तिः । ततो
यजुर्युक्तो यो रथः सोऽध्वर्यवेऽवश्यं देय इति नियम्यते । अतो न कस्याप्य-
नेन बाधः ।

तत्रैव द्वितीयादे चिन्तितम्—

“ शरावैः सप्तदशभिर्म्यश्चरुस्तत्र मुष्टयः ।

चत्वारः सन्ति नो वोत स्यादेकं मुष्टिसंख्ययोः ।

तत्किमाद्यश्चोदितत्वाच्छरावापूरणान्न सः ।

द्वितीयोऽस्त्विति चेन्मैवं द्विलोपे बाधगौरवात् ॥

तृतीयोऽस्त्वेकलोपेऽ(पोऽ) च धर्मः संख्यैव लुप्यताम् ।

क्रियायोगान्न तद्धर्मः प्राथम्यात्साऽनुगृह्यताम् ॥ ’

प्रकृतौ “ चतुरो मुष्टिन्निर्व ति ’ इति मुष्टितसंख्ये श्रुते । तथा वाज-
पेये विकृतिरूपः सप्तदशशरावश्चरुः श्रुतः । तत्र चरौ किं मुष्टिसंख्ये द्वे अपि
विद्येते किंवा द्वे अपि न विद्येते । आहोस्विदुभयोरेकमस्त्यन्यन्नास्ति । यदैकं
तदाऽपि किं मुष्टिरेव किंवा संख्यैवेति संशयः । चोदकप्राप्तमुभयमस्तीत्याद्यः
पक्षः प्राप्नोति । चतुर्भिर्मुष्टिभिः सप्तदशशरावपूरणे समर्थस्य चरोरनिष्पत्तेः स
पक्षो न युक्तः । तर्हि मुष्टिसंख्ये द्वे अपि बाध्येते इति द्वितीयः पक्षोऽस्त्विति
चेन्मैवम् । एकतरबाधेनैव पूरणाभावपरिहारे सिद्धे सति द्वयोर्बाधे गौरवप्रस-
ङ्गात् । नन्वत्रोपदिष्टेन शरावद्रव्येणातिदिष्टं मुष्टिद्रव्यं बाध्यते, तथा सप्तदश-
संख्यया चतुःसंख्या बाध्यत इत्युभयबाधोऽवश्यंभावी । मैवम् । भिन्नविषयत्वेन
बाधासंभवात् । शरावसप्तदशसंख्ये यागसंबन्धे मुष्टिचतुःसंख्ये तु निर्वापसंबन्धे

• १ क. ख. घ. ङ. रमा । २ क. घ. ङ. च. प्राप्तेय । ३ क. घ. ङ. च.
क्तः । स त ।

(वाजप्रेयविप्रथ्यूधारोहणाभिधानम्)

इति विषयभेदः । कथं तर्ह्यत्र बाधप्रसङ्गः । अन्यथाऽनुपपत्त्येति वदामः । अनुपपत्तिश्च पूरणासंभवेन दर्शिता । पूरणं चैकबाधेनाप्युपपद्यते । मुष्टिबाधे यथोचितं चतुःसंख्योपेतैः कुडवादिभिः पूर्तिः स्यात् । चतुःसंख्याबाधे यथोचितमधिकसंख्योपेतैर्मुष्टिभिः पूर्तिर्भविष्यति । एवं तर्ह्येकलोप इति तृतीयः पक्षोऽस्तु । तत्र संख्या धर्मः, मुष्टिर्धर्मी । तथा सति मुष्टौ लुप्ते सति निराश्रयस्य धर्मस्यासिद्धेः संख्यालोपोऽप्यवश्यंभावी । संख्यायां तु लुप्तायां मुष्टिः शक्नोत्यवस्थातुम् । तस्मात्संख्यैव लुप्यतामिति प्राप्ते ब्रूमः—चतुःसंख्या तावन्न मुष्टिमात्रेऽन्वेति, कर्मकारकवाचिद्वितीयाविभक्त्यन्तस्य चतुःशब्दस्य * सह कर्मकारकेण निर्वपतिधातुना सहान्वयात् । अतः संख्या न मुष्टिधर्मः । पार्ष्टिकांश्चान्वयेन तु मुष्टिविशेषणं भविष्यति । संख्यामुष्टयोः क्रियासंबन्धे समाने सत्यपि प्रथमश्रुतत्वात्साऽनुगृह्यते, चरमश्रुतत्वेन दुर्बलो मुष्टिर्बाध्यत इति राद्धान्तः ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वेदीय-

तैत्तिरीयसंहिताभाष्ये प्रथमकाण्डे सप्तमप्रपाठकेऽ-

ष्टमोऽनुवाकः ॥ ८ ॥

— — — —

[अथ प्रथमाष्टके सप्तमप्रपाठके नवमोऽनुवाकः] ।

क्षत्रस्योल्बमसि क्षत्रस्य योनिरसि जाय
एहि सुवो रोहाव रोहाव हे सुवरहं नावु-
भगोः सुवो रोक्ष्यामि वाजश्च प्रसवश्चापि-
जश्च क्रतुश्च सुवश्च मूर्धा च व्यश्रिय-
श्चाऽऽन्त्यायनश्चान्त्यश्च भौवनश्च भुवन-
श्चाधिपतिश्च । आयुर्यज्ञेन कल्पतां प्राणो
यज्ञेन कल्पतामपानः (१) यज्ञेन कल्पतां
व्यानो यज्ञेन कल्पतां चक्षुर्यज्ञेन कल्पता *

(वाजपेयविषययूपारोहणामिधानम्)

श्रोत्रं यज्ञेन कल्पतां मनो यज्ञेन कल्पतां
वाग्यज्ञेन कल्पतामात्मा यज्ञेन कल्पतां य-
ज्ञो यज्ञेन कल्पताः सुर्वदेवाः अगन्मामृता
अभूम प्रजापतेः प्रजा अभूम समहं प्रजया
सं मया प्रजा समहः रायस्पोषेण सं मया
रायस्पोषोऽन्नाय त्वाऽन्नाद्याय त्वा वाजाय
त्वा वाजजित्यायै त्वाऽमृतमसि पुष्टिरसि प्र-
जननमसि (२) ।

(अपानो वाजाय नवं च) ।

इति ऋण्यजुर्वेदीयतैत्तिरीयसंहितायां प्रथमाष्टके
सप्तमप्रपाठके नवमोऽनुवाकः ॥ ९ ॥

(अथ प्रथमकाण्डे सप्तमप्रपाठके नवमोऽनुवाकः) ।

अष्टमे रथधावनमुक्तं नवमे यूपारोहणमुच्यते ।

क्षत्रस्येति । कल्पः—“ अथ यजमानं तार्ष्यं परिधापयति क्षत्रस्योल्बम-
सीति दर्भमयं पत्नीम् ” इति ।

घृताक्तं वस्त्रं तार्ष्यम् । क्षत्रस्य राजस्थानीयस्य यजमानस्य गर्भत्वेनोपचर्य-
माणस्योल्बमावरणमसि । उल्बवृतो गर्भ इति छन्दोगा आमनन्ति । हे दर्भमय
पट क्षत्रस्य राजमहिषिस्थानीयस्य पत्नीशरीरस्य योनिरसि शीतनिवारणका-
रणमपि ।

तदेतत्प्राधानद्वयं विधत्ते—

“ तार्ष्यं यजमानं परिधापयति । यज्ञो वै तार्ष्यम् । यज्ञेनैवैनं समर्धयति ।
दर्भमयं परिधापयति । पवित्रं वै दर्भाः । पुनात्येवैनम् । वाजं वा एषोऽवैरुरुत्सते ।

(वाजपेयविषययूपारोहणाभिधानम्)

यो वाजपेयेन यजते । ओषधयः खलु वै वाजः । यद्वर्धमयं परिधापयति ” (१)
वाजस्यावरुद्धये ” [ब्रा० का० १ प्र० ३ अ० ७] इति ।

ताप्यस्य यज्ञसाधनत्वाद्यज्ञत्वम् । एवं पत्नीदेहम् । वाजपेययाजिनोऽन्नावरो-
धकामिन ओषधिरपद्वर्धमयेनान्नमवरुद्धं भवति ।

जाय एहीति । कल्पः—“ अथ जायामामन्त्रयते जाय एहि सुवो रोहा-
वेति, रोहाव हि सुवरितीतरा प्रत्याहाहं नावुभयोः सुवो रोक्ष्यामीति यजमानः ”
इति ।

स्पष्टार्थो मन्त्रः ।

एहीत्याह्वानस्य तात्पर्यमाह—

“जाय एहि सुवो रोहावेत्याह । पत्निया एवैष यज्ञस्यान्वारम्भोऽनवच्छित्यै”
[ब्रा० का० १ प्र० ३ अ० ७] इति ।

आह्वानेन यजमानस्य यज्ञारम्भमनु पत्न्या अपि यज्ञारम्भे सति यज्ञोऽनव-
च्छिन्नो भवति ।

पूर्वमन्त्रैः स्वर्गत्वेन निरूपितस्याऽऽरोहणीयस्य यूपस्य चोदकप्राप्तं परिमाण-
मपवादितुं परिमाणान्तरं विधत्ते—

“ सप्तदशारानिर्यूपो भवति । सप्तदशः प्रजापतिः । प्रजापतेराप्त्यै ”
[ब्रा० का० १ प्र० ३ अ० ७] इति ।

चतुर्विंशत्यङ्गुलीपरिमितोऽरतिः । सप्तदशसंख्याका अरत्नयः परिमाणं
यस्य यूपस्येति विग्रहः ।

अन्यद्गुणद्वयं यूपस्य विधत्ते—

“ तूपरश्चतुरश्रिर्भवति ” [ब्रा० का० १ प्र० ३ अ० ७] इति ।

इतरेषां यूपानामग्रे शृङ्गस्थानीयः काष्ठशेषोऽणीयांश्चषालप्रतिमोकायावशे-
ष्यते, सोऽस्य नास्तीति तूपरत्वम् । अष्टाश्रित्वमपवादितुं चतुरश्रित्वम् ।

चषालनामकस्य यूपकटकस्य दारुमयत्वापवादाय विधत्ते—

“ गौधूमं चषालम् । न वा एते ब्रीहयो न यवाः । यद्गोधूमाः (२) । एव-
मि हि प्रजापतिः समृद्धयै । अथो अमुमेवासमै लोकमन्त्रवन्तं करोति ” [ब्रा०
का० १ प्र० ३ अ० ७] इति ।

गौधूमं कूर्यादिति शेषः । यथा ब्रीहिभ्यो यवेभ्यश्च गोधूमानां लोके प्रशस्त-

[वाजपेयविषययूपारोहणाभिधानम्]

त्वमेवमेवान्येभ्यो देवेभ्यः प्रशस्तः प्रजापतिः । किंच गोधूमसंपत्त्या स्वर्गोऽन्नवान्भवति ।

यूपस्य वेष्टनं विधत्ते—

“ वासोभिर्वेष्टयति । एष वै यजमानः । यद्यूपः । सर्वदेवत्यं वासः सर्वाभिरिवैनं देवताभिः समर्धयति । अथो आक्रमणमेव तत्सेतुं यजमानः कुरुते, सुवर्गस्य लोकस्य समष्ट्यै ” [ब्रा० का० १ प्र० ३ अ० ७] इति ।

वाससां संख्यामापस्तम्ब आह—“ रशनाकाले सप्तदशभिर्वासोभिर्यूपं वेष्टयति ” इति ।

वाससां सर्वदेवत्यत्वमग्नेस्तूषाधानमित्यादौ सौमिकदीक्षाप्रकरणे विस्पष्टम् । आक्रमणं स्वर्गारोहणं सोपानसदृशम् ।

कल्पः—“ आहवनीये जुहोत्यन्वारब्धे यजमाने वाजश्च प्रसवश्चेति द्वादश सुवाहुतीः ” इति ।

पाठस्तु—

वाजश्चेति । वाजादयः सर्वे मम सन्त्विति शेषः । वाजोऽन्नं, प्रसवस्तस्योत्पत्तिः । अपिजस्तस्यैव पुनः पुनरुत्पत्तिः । ऋतुः संकल्पो भोगादिविषयो यागो वा । सुवस्तस्यैवोत्पत्तौ हेतुरादित्यः । अथवा वाजादयश्चैत्रादिमासानां नामविशेषाः । तदानीं सर्वे ते प्रीणन्त्विति वाक्यशेषः । चकाराः परस्परसमुच्चयार्था अनुक्तकालादिदेवतासमुच्चयार्था वा ।

विधत्ते—

“ द्वादश वाजप्रसवीयानि जुहोति (३) । द्वादश आसाः संवत्सरः । संवत्सरमेव प्रीणाति । अथो संवत्सरमेवास्मा उपदधाति । सुवर्गस्य लोकस्य समष्ट्यै ” [ब्रा० का० १ प्र० ३ अ० ७] इति ।

वाजशब्दप्रसवशब्दौ येषु कर्मसु मन्त्रत्वेन श्रूयेते तानि कर्माणि वाजप्रसवीयानि । अन्नोत्पत्तिहेतुत्वाद्वा वाजप्रसवीयत्वम् । न केवलमनेन होमेन संवत्सरदेवतायाः प्रीतिः, किंतुस्य यजमानस्य स्वर्गप्राप्तये संवत्सरदेवतां निःश्रेणिर्वदुपधानमाधारमपि करोति ।

कल्पः—“ तं दशभिः कल्पै रोहत्यायुर्यज्ञेन कल्पतामिति ” इति ।

[वाजपेयविषययूपारोहणाधिधानम्]

तं यूपम् । कल्पैः कल्पशब्दोपेतैः ।

पाठस्तु—

आयुर्यज्ञेनेति । आत्मा जीवः । यज्ञेन यज्ञसंबन्धिना यूपारोहणेन । आयु-
रादयः स्वस्वप्रयोजनसमर्था भवन्तु ।

विधत्ते—

“ दशभिः कल्पै रोहति । नव वै पुरुषे प्राणाः । नाभिर्दशमी । प्राणानेव
यथास्थानं कल्पयित्वा । सुवर्गं लोकमेति । एतावद्वै पुरुषस्य स्वम् (४) । या-
वत्प्राणाः । यावदेवास्यास्ति । तेन सह सुवर्गं लोकमेति ” [ब्रा० का० १ प्र०
३ अ० ७] इति ।

अन्धत्र सप्त वै शीर्षण्याः प्राणा द्वाववाञ्चाविति श्रुतत्वादिहापि छिद्राभि-
प्रायः प्राणशब्दः । अनेन कल्पमन्त्रपाठेन प्राणापानचक्षुःश्रोत्रादीन्प्राणान्स्वस्व-
स्थाने स्थापयित्वा तैस्तदीयस्थानैः सह स्वर्गं प्राप्तो भवति ।

सुवर्देवानिति । कल्पः—“ बाहू उद्गृह्णाति सुवर्देवाः अगन्मामृता
अभूम प्रजापतेः प्रजा अभूमेति ” इति ।

उद्गृहीताभ्यां बाहुभ्यां स्वर्गप्राप्तिमभिनयता यजमानेनेदमुच्यते । वयं स्व-
र्गावस्थितदेवान्प्रत्यगन्म प्राप्ताः स्मः । प्राप्य चामृता देवा अभूम । अतः प्रजा-
पतेः प्रीतिविषयाः प्रजा अस्मिन्भूलोके यज्ञानुष्ठानपरा अभूम ।

मन्त्रस्य त्रीन्भागान्पृथग्व्याचष्टे—

“ सुवर्देवाः अगन्मेत्याह । सुवर्गमेव लोकमेति । अमृता अभूमेत्याह । अ-
मृतमिव हि सुवर्गो लोकः । प्रजापतेः प्रजा अभूमेत्याह । प्राजापत्यो वा अयं
लोकः । अस्मादेव तेन लोकान्नैति ” [ब्रा० का० १ प्र० ३ अ० ७] इति ।

तेन तृतीयभागपाठेन भूलोकात्सर्वात्मना निर्गतो न भवति ।

समहमिति । कल्पः—“ अथेमं लोकं प्रत्यवेक्षते समहं प्रजया सं मया प्रजा
समहः रायस्पाषेण सं मया रायस्पोष इति ” इति ।

संगतोऽस्मि संगम्यतामिति यथायोगमध्याहर्तव्यम् ।

आशीःपरत्वेन व्याचष्टे—

“ समहं प्रजया सं मया प्रजेत्याह । आशिषमेवैतामाशास्ते ” [ब्रा० का०
१ प्र० ३ अ० ७] इति ।

[वाजपेयविषययूपारोहणाभिधानम्]

अन्नायेति । कल्पः—“ तमेवमासपुटैर्घ्नन्ति अन्नाय त्वेति पुरस्तादध्वर्युः, अन्नाद्याय त्वेति दक्षिणतो ब्रह्मा, वाजाय त्वेति पश्चाद्धोता, वाजजित्याये त्वेत्युत्तरत उद्गाता ” इति ।

ऊषस्वननपांसव आसास्तानश्चत्थपत्रैः पुटीकृत्य तैरासपुटैर्यूपादवरोहन्तं यजमानं हन्युः ।

अत एवाऽऽपस्तम्ब आह—“ तमाश्वत्थैरासपुटरूपपुटैरुभयैर्वा वैश्याः प्रतिदिशमर्पयन्ति महर्त्विजो वा दीर्घवंशेषु प्रबध्य ” इति ।

सामान्येन प्राणिभिर्भोज्यमन्नं, राजामात्यादभिर्भोज्यमन्नाद्यम् । तत्राप्यूपपादिविशेषो वाजः । तस्य सर्वस्यान्नस्य संपादनं वाजजित्या ।

द्विविधं हननं क्रमेण विधत्ते—

“ आसपुटैर्घ्नन्ति । अन्नं वा इयम् । अन्नाद्येनैवैनं समर्धयन्ति । ऊषैर्घ्नन्ति । एते हि साक्षादन्नम् । यदूषाः । साक्षादेवैनमन्नाद्येन समर्धयन्ति ” [ब्रा० का० १ प्र० ३ अ० ७] इति ।

ऊषाणामाधानादिसाधनत्वेन पारलौकिकान्नं प्रति साक्षात्साधनत्वम् ।

हनने प्रकारविशेषं विधत्ते—

“ पुरस्तात्प्रत्यञ्चं घ्नन्ति (६) । पुरस्ताद्धि प्रतीचीनमन्नमद्यते ” [ब्रा० का० १ प्र० ३ अ० ७] इति ।

हन्यमानस्य पुरस्तादवस्थितो हन्ता प्रत्यञ्चं स्वाभिमुखं हन्यात् । लोकेऽपि हि पुरतोऽवस्थितात्पात्रात्समादाय स्वाभिमुखं तदन्नमद्यते ।

एतदापस्तम्बेन स्पष्टीकृतम्—“ मुखतोऽभिघ्नन्ति हन्तारं हन्तारमभिपर्यावर्तते ” इति ।

ताडयमानं प्रदेशं विधत्ते—

“ शीर्षतो घ्नन्ति । शीर्षतो हन्नमद्यते ” [ब्रा० का० १ प्र० ३ अ० ७] इति ।

चतुर्दिक्षु हननं विधत्ते—

“ दिग्भ्यो घ्नन्ति । दिग्भ्य एवास्मा अन्नाद्यमवरुन्धते ” [ब्रा० का० १ प्र० ३ अ० ७] इति ।

(वाजपेयविषययूगरोहणाभिधानम्)

अमृतमसीति । कल्पः—“ अत्रास्मै प्रत्यवरोहत आसन्दीं निदधाति तस्यां बस्ताजिनमास्तृणाति बस्ताजिने शतमानः हिरण्यं दक्षिणं पादः हिरण्य उपावरोहयति अमृतमसीति, पुष्टिरसि प्रजननमसीति सव्यं बस्ताजिने ” इति ।

हे हिरण्य त्वं विनाशरहितमसि । नह्यग्नौ प्रक्षिप्तमपि हिरण्यं काष्ठादिवाद्धिनश्यति । हे बस्ताजिन त्वं पुष्टिरसि संवत्सरे बह्वपत्योत्पादकत्वात् । एतदेवाभिप्रेत्य प्रजननमसीत्युच्यते ।

हिरण्येऽवरोहं विधातुं प्रस्तौति—

“ ईश्वरो वा एष पराङ्प्रदघः । यो यूपः रोहति ” [ब्रा० का० १ प्र० ३ अ० ७] इति ।

यूपमारूढो यजमानः पराङ्भूलोकाद्विमुखः प्रदघः प्रदग्धुं स्वात्मज्ञं विनाशयितुमीश्वरः समर्थो भवति । अथवा प्रदघः प्रकषणं गन्तुमीश्वरो न पुनरावतत इत्यर्थः ।

विधत्ते—

“ हिरण्यमध्यवरोहति । अमृतं वै हिरण्यम् । अमृतं सुवर्गो लोकः । अमृत एव सुवर्गे लोके प्रतितिष्ठति ” [ब्रा० का० १ प्र० ३ अ० ७] इति ।

हिरण्यस्य परिमाणं विधत्ते—

“ शतमानं भवति । शतायुः पुरुषः शतेन्द्रियः । आयुष्येवेन्द्रिये प्रतितिष्ठति ” [ब्रा० का० १ प्र० ३ अ० ७] इति ।

मानशब्देन पणस्य विंशो भागोऽभिधीयते । ततः पञ्चपणपरिमितमित्युक्तं भवति । शतसंख्याकाः संवत्सराः पुरुषस्याऽऽयुः । दशानां ज्ञानकर्मेन्द्रियाणां मध्ये चक्षुरादीन्द्रियस्यैकैकस्य दशसु नाडीषु वृत्तिभेदेन शतेन्द्रियत्वम् ।

बस्ताजिने वामपादप्रक्षेपं विधातुं प्रस्तौति—

“ पुष्ट्यै वा एतद्रूपम् । यदजा । त्रिः संवत्सरस्यान्यान्पशून्परिप्रजायते । [ब्रा० का० १ प्र० ३ अ०] इति ।

संवत्सरे सस्रुत्पसवोपेतानन्यान्गवादिपशून्परित्यज्य संवत्सरे विरपत्यानि प्रसूतेऽतोऽस्याः पुष्टिरूपत्वम् ।

विधत्ते—

(वाजपेयविषययूपारोहणाभिधानम्)

“ बस्ताजिनमध्यवरोहति । पुष्ट्यामेव प्रजनने प्रतितिष्ठति (७) ”
[ब्रा० का० १ प्र० ३ अ० ७] इति ।

अत्र विनियोगसंग्रहः—

“ क्षत्र तार्प्यं क्षत्र दार्भ्यं परिधत्तोऽत्र दंपती ।
जाये स्वाम्याहवयेद्भार्यां रोहा तं प्रतिवक्ति सा ॥ १ ॥
अहं स्वाम्याह वाजश्च जुहुयाद्द्वादशाऽऽहुतीः ।
आयुर्दशभिरारोहेत्स्वयं बाहूद्ग्रहः सुवः ॥ २ ॥
सं भुवं प्रेक्षतेऽन्नाय चतुर्भिस्तु महर्त्विजः ।
दिग्भ्यो धनन्त्यासपुटकैरमृपुष्टिद्वयात्पदे ।
स्वर्णवस्तवचोर्दद्यात्पञ्चविंशत्विहोदिताः ॥ ३ ॥ ” इति ।

अथ मीमांसा ।

दशमाध्यायस्य चतुर्थपादे चिन्तितम्—

“ तार्प्यमहतवस्त्रस्य ब्राधकं स्यान्न वाऽग्रिमः ।

गुह्याच्छादनकार्यैक्यादयोग्यत्वात्समुच्चयः ’ ॥

महाव्रते श्रूयते—“ तार्प्यं यजमानः परिधत्ते दर्भमयं पत्नी ” इति । प्रकृतौ
“ अहतं वासः परिधत्ते ” इति घृताकं वस्त्रं तार्प्यमित्युच्यते । ताभ्यां तार्प्यदर्भ-
मयाभ्यां दंपत्योरहतं वस्त्रं बाध्यते । कुतः । परिधत्त इत्यनेन प्रकृतिलिङ्गेन गु-
ह्याच्छादनलक्षणस्य कार्यस्यैकत्वावगमात् । मैवम् । तार्प्यदर्भमययोगुह्यमाच्छाद-
यितुमयोग्यत्वात् । परिधानं त्वत्रोपरितनं प्रावरणम् । तत्कार्यमेदात्समुच्चयः ।

तृतीयाध्यायस्य प्रथमपादे चिन्तितम्—

‘ भवेत्सप्तदशारत्निर्वाजपेयस्य यूपकः ।

उन्मानं द्रव्यगं वाजपेयस्याङ्गं पशोरुत्तं ॥

आनन्तर्यात्प्रकरणात्कर्माङ्गं षोडशिन्यदः ।

ऊर्ध्वपात्रे स्वादिरेऽग्रे संयुज्यान्वेति कर्मणा ॥

यूपद्वारा पशोरङ्गं पशुद्वारा च कर्मणः ।

सौमिकत्वाद्वाजपेये यूपो नास्ति पशुं विना ॥ ”

—वाजपेयप्रकरणे श्रूयते—“ सप्तदशारत्निर्वाजपेयस्य यूपो भवति ” इति । अत्र
यूपद्रव्यगतं सप्तदशारत्निशब्दोदितं यदूर्ध्वमानं तद्वाजपेयकर्मणोऽङ्गं, सप्तदशारत्नि-

(वाजपेयविषययूपारोहणाभिधानम्)

शब्दवाजपेयशब्दयोरानन्तर्यात् । प्रकरणं चैवमनुगृह्यते । यदि कर्मणः साक्षादूर्ध्व-
मानं न संभवेत्तर्हि वाजपेयगतं स्वादिरूर्ध्वं यत्षोडशिपात्रं तस्मिन्नद उन्मानं सं-
बध्य तद्द्वारा कर्मणान्वेतीति प्राप्ते ब्रूमः—सप्तदशारत्निर्गुण इति सामानाधिक-
रण्याद्युपेन साक्षात्संबध्यते । तस्य च यूपस्य पश्चङ्गत्वादुन्मानं यूपद्वारा पशारेङ्गं
भवाति । तस्यापि पशोर्वाजपेयाङ्गत्वात्पशुद्वारा कर्मणोऽङ्गम् । यद्यपि वाजपेययू-
पशब्दयोरानन्तर्यमस्ति तथाऽपि वाजपेयस्य सोमयागतया साक्षाद्यूपसंबन्धाभावा-
त्पशुव्यवधानमभ्युपेयम् । वाजपेयस्येति षष्ठ्याः संबन्धमात्रवाचित्वेन व्यवहितसं-
बन्धमप्यसावभिधत्ते, देवदत्तस्य नप्तेति प्रयोगवत् । यत्सप्तदशारत्निवाजपेयश-
ब्दयोरानन्तर्यं यच्च प्रकरणं तदुभयं न विरुद्धं, पश्चङ्गत्वेऽप्यन्ततो वाजपेयाङ्ग-
त्वाङ्गीकारात् । किंच पूर्वपक्षे यूपशब्देन षोडशिपात्रं लक्षणीयम् । सिद्धान्ते तु
नासौ दोषः ।

तत्रैवाष्टमपादे चिन्तितम्—

“ वाचयेत्स्वामिनं ज्ञाज्ञौ वाचनीयो ज्ञ एव वा ।

अविशेषादुभौ ज्ञस्य स्वामित्वाद्वाचयेदमुम् ॥ ”

वाजपेये श्रूयते—“ क्लृप्तीर्यजमानं वाचयति ” इति । आयुर्यज्ञेन कल्पता-
मित्यादयो मन्त्राः क्लृप्तयः । तत्र मन्त्रतदर्थभिज्ञमनभिज्ञं चोभावपि वाचयेत्,
विद्वांसं वाचयेदित्येवं विशेषस्याश्रवणात् । अनभिज्ञं तदैव शिक्षयित्वाऽपि वाच-
यितुं शक्यत्वादिति चेन्नैवम् । अध्ययनविधिबलादधीतवेदस्य विदितवेदार्थस्यैव
यजमानत्वात् । तस्मादभिज्ञमेव वाचयेत् ॥

इति श्रीमत्सायणाचार्यविरचिते माधवीये वेदार्थप्रकाशे कृष्णयजुर्वे-

दीयतैत्तिरीयसंहिताभाष्ये प्रथमकाण्डे सप्तमप्रपाठके

नवमोऽनुवाकः ॥ ९ ॥

शुद्धिपत्रम् ।

पृष्ठम्	पङ्क्तिः	अशुद्धम्	शुद्धम्
४१७	२१	द्भयो	द्भयो
४१८	४	पशो	पशो
"	"	पभि	मभि
"	"	मते	यते
"	७	प्याथ	प्याय
"	९	प्याय	प्याय
"	१०	संप्रै	संप्रै
"	११	इति	इति
"	२८	शुंग	शुंग
४२१	१९	यद्	यद्
४२५	४	घार	घार
४२६	२१	जुहू	जुहू
४२९	५	हृदय	हृदय
४३०	७	श्रयस्तु	श्रयतु
"	८	वानस्य	वातस्य
"	९	राहिष्यै	रोहिष्यै
"	"	थम्	थम्
"	१६	अ दा	अवदा
"	"	ऐन्द्र	ऐन्द्र
४३३	११	पृषा	पृष
४३४	२८	पश्वा	पश्वा
४३६	७	सर्वरैङ्गन्यौर्ग	त्सर्वैरङ्गैर्याग
"	९	संख्या	संख्या
- "	२१	त्यङ्ग	त्यङ्गै
४३७	१०	धर्मः	धर्मः

पृष्ठम्	पङ्क्तिः	अशुद्धम्	शुद्धम्
४३८	२	ज्ञका	ज्ञका
४४०	२	काण्ड	काण्ड
४४३	१३	त्वोष	त्वोप
४४६	१३	प्रशं	प्रशं
"	१४	सं	सं
४४८	१४	कार्षिर्-	कार्षिर्-
"	२४	सोयव	सोममवं
४४९	८	प्रव	प्रवृ
४५०	१८	न्यभू	त्यभू
४५२	३	त्याऽऽहाहु-	त्याहाऽऽहु
"	६	मस्तु	मप्सु
४५३	२	ष्टोतव्यस्थ	षोतव्यस्य
"	१२	ऽवेर	ऽवेर
४५५	२	वाक्याः	वाक्याः
"	६	मकाण्डे	माष्टके
"	८	शर्धो	शर्धो
४५६	१८	सुष्टु	सुष्टु
४५७	५	शर्ध	शर्ध
"	१७	ऊर्जस	ऊर्जस
४५८	१०	पृथिव्या इ	पृथिव्या इ
"	१६	प्रथमा	प्रथमः
४६०	२	वाक्याः	वाक्याः
४६२	११	पेदाभि	पेदाभि
"	"	यविष्ठः	यविष्ठः
४६३	२३	चष	चर्ष
४६४	७	एवाभि	एवास्मि

पृष्ठम्	पङ्क्तिः	अशुद्धम्	शुद्धम्
४६५	६	वस्तो	वस्वो
"	७	सुष्ठ	सुष्ठु
४६६	५	तृव्या	तृव्य
"	१९	वुक	वृकं
४७१	१०	म्नामन्तो	न्नातो
४७२	७	उपं-	उपां-
"	२१	देवीर्दिवे	देवीर्देव
"	२५	विधाः	विधा
४७३	१९	कल्प	कल्पः
४७४	३	का येत	कामयेत
"	१०	निशो	दिशो
४७५	१६	शू पु	शून्पु
४७६	२४	यत्यू	यत्य
४७७	५	वाच	वाचः
४७८	८	ध्यम्	व्यम्
"	११	वाचे	वाचै
"	१८	एन	एनं
"	२२	पार्थि	पार्थि
४८३	९	मघ	मघ
"	"	वरैः	वरैः
"	"	पर	परै
"	२५	बवी	ब्रवी
४८४	६	लोभे	लाभे
४८५	१	अनु० ३	अनु० ४
"	२	ऐन्द्र	ऐन्द्र
"	७	पाश्चु	पाश्चु
"	२७	त्वा ॥ १ ॥	त्वा (१) ॥

[४]

पृष्ठम्	पङ्क्तिः	अशुद्धम्	शुद्धम्
४८८	२१	स्तरमा	स्तस्मा
"	२८	न्तिम्	न्तितम्
४८९	२६	स्य दै	स्यादै
"	२९	विल	क्विक
४९२	१५	दव	देव
४९४	११	तोऽस्य	हीतोऽस्य
४९५	२८	तदीयं	तदीय-
४९७	१	६७	६-७
"	१५	डाया	डायाः
"	२६	ब्रूम	ब्रूमः
४९९	१३	जो िमा	जंसोविमा
५००	७	रत	रतां
"	१७	भो आर्षसू	अपां सू
"	"	स्यापां -	स्यापां च
"	१८	मति	मति-
"	१९	मन्त्र स	भिर्मन्त्रस
"	"	आपचि	आपो
५०३	१	८ ९	८-९
५०९	१	१० ११	१०-११
"	४	गतः	मतः
५११	६	माष्टके	मकाण्डे
५१२	१९	मन्त्रं	मन्त्रं
५१६	१३	ध्रुव	ध्रुव
"	१५	ष्टन्ते	ष्टन्ते
५१८	१८	म्बन	म्बेन
५१९	१	१०-१४	१४
"	३	विल	विल

पृष्ठम्	पङ्क्तिः	अशुद्धम्	शुद्धम्
५२०	२०	आश्र	आश्रा
५२३	२४	शार्या	शार्या
५२५	२	गरु	मरु
५२६	१९	महा२	महा२
५२८	११	उद्धि	उद्धि
५२९	१८	श्रीत्वां	श्रीत्वां
५३३	४	तदेत	तदेतं
५३५	२१	अथा	अया
५३६	११	दनो	दनौ
५३७	१	१६	२६
५३८	१२	तुथ	तुर्थ
"	१३	तुर्वि	तुर्वि
"	"	आव	आर्वि
"	१६	इन्द्रो	इन्द्रो
"	२५	त्नीया	त्नीवा
५४०	४	घ्नन्तं	घ्नन्तं
"	२४	त्याह	इत्याह
५४५	३	तथ	तथा
"	५	कीड	कीट
"	११	मा स्थ	माः स्थ
"	१९	सीजभि	सोऽभि
५४६	२	नम्ः	नम्
"	२१	आ त	आन्त
५४८	४	त्रिपा	त्रिरुप।
५४९	४	स्थे	स्थे
"	२२	निधा आ	निधाया
५५०	२७	न्वाषे	न्वोष

[६]

पृष्ठम्	पङ्क्तिः	अशुद्धम्	शुद्धम्
५५१	९	स्तुं	स्तु
"	११	तद्	तद्
"	"	हाजां	हाणां
"	१३	यं	य
५५२	३	डाशत	डाशा
"	"	डाजा	डाशा
"	९	सब	सब
"	२०	म्भः ब्री	म्भः ब्री
"	२५	(णं)	(ण)
५५३	५	संनि	संनि
"	२३	वा-	त्वौ-
५५७	१	२९ ४२	२९-४२
५५८	५	निरि	निरि
"	२२	रप	रप
५५९	११	दना.	दनाः
५६१	२१	त	ते
"	२५	ऐति	ऐति
५६२	२०	यसुं	सूर्य
५६३	७	योक्षि	योधि
५६४	२१	वना	वैना
५६५	१९	सं०	सं०
५६९	१२	सर्वेष	सर्वेषां
"	१४	१ यमाणाः	श्रूयमाणायाः
५७०	१४	भालि	भागलि
"	१८	र्यात्स	यात्स
"	२१	दष्ट	दृष्ट

पृष्ठम्	पङ्क्तिः	अशुद्धम्	शुद्धम्
५७१	१०	वर्च	वर्च
"	१२	मार्ष्टु	मार्ष्टु
५७२	१२	श्चेते	श्चेत्येते
"	१३	विजु	विर्जु
"	१५	स्तथा	स्तथा
"	२९	रतया	स्तया
५७३	२	यज	यजु
"	२२	वायो	वायोः
५७४	१८	दूध्व	दूध्व
५७५	१६	न स्या	नस्या
५७६	१५	मुद्रे—	मुद्रे
"	१६	रु—	रुता—
"	१७	सूक्तवाके	सूक्तवाके
"	२०	मुरा	मुरो
५७७	१५	तन्वै	तवै
५७८	७	माद्या	माघा
"	२२	आपो	अपो
५७९	१	(९)	(३९)
५८१	१५	निचेरु ।	निचेरु—
५८२	२	अव	अव
"	२२	मान्त्या	मान्तस्या
५८४	२	यपै	यूपै
"	१०	चर्या	चर्वा
५८५	१८	वर्ति	वर्ति
"	१	मवो	मेवो
"	२७	णत्पं	णत्वं
५८६	३	का म.	को म.

पृष्ठम्	पङ्क्तिः	अशुद्धम्	शुद्धम्
५८७	५	दार्ति	दार्ति
"	१९	धर	धरा
"	२७	यो-	यो
५८८	१८	त्यन	त्येन
५९०	५	पत्नी	पत्नीः
"	७	ङ्गल	ङ्गलं
"	"	पर्य	पर्य
"	१०	नीव	त्नीव
"	२२	त्वा	त्वा
५९१	१६	पितृ	पितृ
"	२८	वृषाण	वृषाणं
५९२	३	पश्ये	पश्ये
"	२९	ष्टेनं	ष्टेन
५९४	१३	धत्ते	धत्ते
५९५	५	ष्ठ्य	ष्ठ्य
"	१६	रेन्द्राम	रैन्द्रमि
"	१८	व्यावृ	व्यावृ
५९६	१३	वन न्य	वनान्य
५९७	१	(३७)	(३९)
"	७	संस	संस
५९८	६१९	प्रवा	प्रवा
"	९	स्व	स्व
५९९	१	-४२(३९)	(३९)
६०१	७	द्रया	द्वया
६०२	२७	सञ्ज्या	सञ्ज्या
६०८	१४	देशै	देशै
"	३०	ख. ।	ख. दः ।

पृष्ठम्	पङ्क्तिः	अशुद्धम्.	शुद्धम्
६०९	२५	रणा	रणो
६१४	२३	न्दम्	न्दन्
६२०	२९	स्थाप्य	स्थाप्य
६२३	१४	ध्नो	ध्नो
"	१८	च्छ	च्छ
६२७	२४	सप्त	सप्त
६२८	२३	श्रमि	श्रभिः
६३२	८	कुद्धः	कुद्धः
"	१२	द	द-
"	२४	न्तु	न्तु
६३६	१३	गर्हि	गर्हि
"	१९	कुद्ध	कुद्धः
"	२०	स्मै	स्मै
"		होति	होति
६३७	१०	गृहणा	गृहणा
"	११	यन्ते	यन्ते
"	१२	चतुसु	चतसृ
६३८	४	पदार्था	पदार्थाः
"	२३	न्ते ।:	न्ते ।
"	"	स्तग्न्यु	अग्न्यु
६३९	२	तिष्ठ	तिष्ठ
६४१	६	संज्ञे	संज्ञे
"	२५	पी	क्षी
६४५	१२	द्वर्णमेका	द्वर्णमेका
"	२२	नन्नि	नन्नि
"	"	-	-

पृष्ठम्	पङ्क्तिः	अशुद्धम्	शुद्धम्
६४६	२७	यन्ता	यन्ताम्
"	३०	आघा	अघा
६४७	११	मो	नो
६४९	२१	समा	समा
"	२५	मेवै	मेवै
६५०	५	राधि	राधिः
६५१	३	पुरुष	पुरुषः
"	७	वज्रमे	वज्रमे
"	१३	उप	उप
६५३	११	पाही	पाही
"	२४	प्रथम	प्रथम
६५४	५	स्तानाने	स्ताने
"	७	भक्षिये	भक्षिये
"	"	त्याह	त्याह
"	"	ह्येता	ह्येताः
"	८	स्थ	स्थ
"	"	ऊर्जः	ऊर्जः
"	१५	कुरुते	कुरुते
६५५	६	रात्रिं	रात्रिं
६५६	३०	वत्से	वत्से
६५८	२७	कल्प्य	कल्प्य
६५९	१०	तेन	तेन
"	२२	तीति	तीति
६६०	६	ज्यन्ते	ज्यन्ते
"	७	श्रेयाश्च	श्रेयाश्च
"	१५	जृ-	सृ-
"	१६	सृष्ट्वा	सृष्ट्वा

पृष्ठम्	पङ्क्तिः	अशुद्धम्	शुद्धम्
६६०	१७	रण्व	रन्क्
"	२१	तिष्ठते	तिष्ठेत
"	२४	भवति	भवति
६६१	२४	दानु	दनु
६६२	२	त्राङ्	त्राङ्
"	१२	ढा	ढो
६६१	-	स्था	स्था
"	१०	सातः	सातम
६६८	१३	दनुग	दग
"	२७	त म	तन्म
"	२९	त्त	सृ
६१९	२२	घर्म	घर्म
६७०	७	इर्यः	इर्यः
"	११	जाव	जात
६७१	१७	स्तर्ये	स्तर्ये
६७२	१९	व-	व-
६७७	१५	वे	वै
६८३	२७	नन्त	नन्त
६८५	२२	स्व	स्व
६८६	१६	जे	जं
६८९	७	धत्वा	धर्वा
६९०	२६	प्यात्	प्यात्
६९१	७	मूर्ध	मूर्ध
"	१४	प्रीता	प्रीताः
"	१८	ब्धौ	ब्धो
६९३	१०	वन्धि	वन्धि
६९४	४	र्याये	र्याये

पृष्ठम्	पङ्क्तिः	अशुद्धम्	शुद्धम्
६९४	१४	शति	शेति
६९६	१३	ष्ट	ष्ट
६९७	२५	दब्धि	“दब्धि
”	२८	नाङ्ग	नाङ्गं
६९८	२६	*	×
६९९	६	ष्टिं	ष्टिं
”	१६	स्व	स्व
७०१	५	ब्र	ब्र
७०२	२१	न्वा	न्वा
७०५	२	नमा	नाम
”	६	देव	देव
७०६	२९	वाजश	वाजश
७०८	२	आप्या	आप्या
७०९	२	आप्या	आप्या
”	१८	णोः	णोः
”	”	र ती	राती
७१०,	२	आप्या	आप्या
७११	२२	तुं ।	तुं-
”	२४	प्मा	प्मा
”	२५	सि-	सि ।
७१३	१३	र्व	ब
”	१४	ष	प
७१४	२३	ल्प ।	ल्पः
”	३०	पु	प्र
७१६	१०	नौ	ना-
”	१८	ब्र	ब्र
७१७	८	ष्टा	ष्टा

पृष्ठम्	पङ्क्तिः	अशुद्धम्	शुद्धम्
७१३	१०	वक	वैक
७१८	१२	पूर्व	पूर्वः
"	१५	शि	शिं
७२२	२१	घु	धु
७२३	८	तः	तेः
७२६	२२	सत्र	सूत्र
७२९	१०	भ ।	भ-
७३०	१३	स्यौ	स्यो
७३२	११	धिक	धिकफ
"	२४	षू	पू
"	२५	कम	कर्म
७३३	२	ष्टदु	षदु
"	२३	श्रत्	श्रयेत्
७३५	१९	प्वाग्नेयादिषु	प्वाग्नेयादिषु
७३६	१०	म्या	भ्या
"	२०	वेन	वने
७३७	१८	यज	याज
"	१९	ष्टे	ष्टे
७४०	३	भा	मा
"	५	यास्य	वास्य
"	२१	व्यु	व्युं
७४२	२५	सं दु	सप्तद
७४३	७	प्रति	प्रति
"	९	षट्	षट्
७४४	३	स्तु	स्तु
७४९	२१	ते-	त्रे-
७५१	३	नुद	नुद

पृष्ठम्	पङ्क्तिः	अशुद्धम्	शुद्धम्
७६१	८	नामुप	यामुप
७६२	५	त्यैव	त्यै
"	१७	७	१
७६४	७	याज्या	यज्याया
"	८	शीर्ष	शीर्ष
७६५	११	अ,	अ-
७६७	३	भव	भव
"	७	इति	इति
"	१४	इति	इति
७६८	३	योमु	योर्मु
"	५	मिञ्ज	मिञ्ज
७७१	३	भर्म	मर्म
"	"	पश्य	पश्य
"	७	पति	पतिः
"	१३	आ	आ
"	२०	त	तः
७७३	११	लोकं	लोके
७७५	११	वृ	वृ
"	१५	शुरे	सुरे
"	"	थु	थु
"	२२	न्वे	न्व
७७६	२४	चपृ	चष्टे
"	२६	रतो	रेतो
७७७	११	घृ	घृ
७७८	२	प्या	प्या
"	७	त्मान	न

